
ಪ್ರಥಮ ಮುದ್ರಣ : ೧೯೯೦ 


* ಲಕ್ಷ್ಮೀಬಾಯಿ ಆಚಾರ 


ವಿತರಕರು : 
ಸ ಮಾ ಜ ಪು ಕಾ ಲ ಯ 
ಶಿವಾಜಿ ಬೀದಿ, ಧಾರವಾಡ- ೧ 

ಶಾಖೆಗಳು : 
ಸುಭಾಸಬೀದಿ, ಕೊಪ್ಪಿಕರ ಬೀದಿ, 
ಧಾರವಾಡ 

ಹುಬ್ಬಳ್ಳಿ 


ಮುದ್ರಕರು : 
ಪ್ರತಿಭಾ ಮುದ್ರಣ, 
ಧಾರವಾಡ - ೫೮೦ ೦೦೧ 


ಎರಡು ಮಾತು 


ಇದು ನನ್ನ ನಗೆಬರಹಗಳ ನಾಲ್ಕನೆಯ ಸಂಗ್ರಹ, ಬೇರೆ ಬೇರೆ ಕಾಲ 
ಗಳಲ್ಲಿ “ ಕರ್ಮವೀರ”, “ ಕಸ್ತೂರಿ”, “ತುಷಾರ”, “ ಸುಧಾ”, “ಪ್ರಜಾವಾಣಿ”, 
“ಉದಯವಾಣಿ”, “ ತರಂಗ ” ಪತ್ರಿಕೆಗಳ ಸಾಮಾನ್ಯ ಮತ್ತು ವಿಶೇಷ 
ಸಂಚಿಕೆಗಳಲ್ಲಿ ಪ್ರಕಟವಾದ ಮತ್ತು ಆಕಾಶವಾಣಿಯ ಧಾರವಾಡ ನಿಲಯ 
ದಿಂದ ಬಿತ್ತರಿಸಲಾದ ಸುಮಾರು ಎರಡೂವರೆ ದಶಕ ಕಾಲದ ನನ್ನ ಆಯ್ದ 
ಲಘು ಬರಹಗಳು ಈ ಸಂಗ್ರಹದಲ್ಲಿ ಸೇರಿವೆ . ಕಳೆದ ನಲವತ್ತು ವರ್ಷಗಳಿಂದ 
ಪತ್ರಿಕಾ ಸಂಪಾದಕರೂ ಓದುಗರೂ ನನ್ನ ಲಘು ಲೇಖನಗಳಿಗೆಪ್ರೋತ್ಸಾಹ, 
ಮೆಚ್ಚಿಕೆಗಳನ್ನು ತೋರಿಸುತ್ತ ಬಂದಿದ್ದಾರೆ. ಅದಕ್ಕಾಗಿ ಓದುಗರಿಗೂ 
ಸಂಪಾದಕರುಗಳಿಗೂ ನನ್ನ ಕೃತಜ್ಞತೆಗಳನ್ನು ಸಲ್ಲಿಸುತ್ತಿದ್ದೇನೆ. ವಿಶೇಷವಾಗಿ 
“ ಕರ್ಮವೀರ' ದಲ್ಲಿ ಪ್ರಾರಂಭದಲ್ಲಿ ವಾರವಾರವೂ ಇವುಗಳಿಗೆ ಆಶ್ರಯ 
ವೀಯುತ್ತಿದ್ದ ದಿವಂಗತ ಶ್ರೀ ಹ. ರಾ . ಪುರೋಹಿತರಿಗೆ ನನ್ನ ನಮನಗಳು. 
- ನನ್ನ ಮೊದಲ ನಗೆ- ಕಥೆ ಉಡುಪಿಯ “ ಅಂತರಂಗ ” ಪತ್ರಿಕೆಯಲ್ಲಿ 
ಸುಮಾರು ಐವತ್ತೈದು ವರ್ಷಗಳ ಹಿಂದೆ ಪ್ರಕಟವಾಯಿತು. ನಿಯತ 
ಕಾಲಿಕವಾಗಿ ಇಂಥ ಬರಹಗಳನ್ನು ಬರೆಯತೊಡಗಿದ್ದು ೧೯೫೦ರಲ್ಲಿ 
“ಕರ್ಮವೀರ” ದಲ್ಲಿ, ನಾನು ಕೈಯಾಡಿಸಿದ ಯಾವ ಸಾಹಿತ್ಯ ಪ್ರಕಾರ 
ದಲ್ಲಿಯ - ಕವಿತೆ, ಕಥೆ, ಹರಟೆ, ಗಂಭೀರ ಬರಹ -- ನಾನು ಯಾವೊಂದು 
ನಿಶ್ಚಿತ ಮಾದರಿ ಅಥವಾ ಚೌಕಟ್ಟನ್ನು ಒಪ್ಪಿಕೊಂಡವನಲ್ಲ . ಊರಿಗೊಂದು 
ದಾರಿಯಾದರೆ ಪೋರನಿಗೊಂದು ದಾರಿ ಅಂದ ಹಾಗೆ, ಅದೂ ಪತ್ರಿಕೆಗಳ 
ವಿದ್ಯಾವಂತ ಆದರೆ ಸಾಮಾನ್ಯ ಶುಚಿ ಅಭಿರುಚಿಯ ಓದುಗರನ್ನು ದೃಷ್ಟಿ 
ಯಲ್ಲಿಟ್ಟುಕೊಂಡು ಬರೆದವು ಇವು. ಅವರನ್ನು ಇವು ಮುಟ್ಟಿವೆಯೆಂದೆಣಿ 
ಸುತ್ತೇನೆ. ಇವು ಕ್ಲಾಸಿಕಲ್ ಪ್ರಬಂಧಗಳಲ್ಲ. ಬದುಕಿನಲ್ಲಿ ನಾನು ಕಂಡ, 


ಉಂಡ ಮತ್ತು ಓದಿಕೊಂಡ ಸಂಗತಿಗಳ ವಿಚಿತ್ರ ನೇಣಿಗಳು ಇದರಲ್ಲಿ 
ಹೆಣೆದಿವೆ, 

ಈ ಸಂಗ್ರಹವನ್ನು ಪ್ರಕಟಿಸಲು ಮುಂದೆ ಬಂದ ಸಮಾಜ 
ಪುಸ್ತಕಾಲಯದ ಶ್ರೀ ಮನೋಹರ ಘಾಣೇಕರರಿಗೂ , ಅನ್ಯಥಾ ನೆರವಾದ ನನ್ನ 
ಬಂಧು ಶ್ರೀ ಹ , ರಾ ಕಿದಿಯೂರವರಿಗೂ , ಮುಖಪತ್ರದ ಚಿತ್ರ ಬರೆದು 
ಕೊಟ್ಟ ಕಲಾವಿದ ಕಠಾರಿಯವರಿಗೂ , ಕರಡುತಿದ್ದು ವಲ್ಲಿ ಸಹಾಯ ಮಾಡಿದ 
ನನ್ನ ಮಗ ಡಾ|| ಶ್ರೀನಿವಾಸ ಪಾಡಿಗಾರನಿಗೂ ನನ್ನ ಧನ್ಯವಾದಗಳು . 


೧೧ - ೧೦ - ೧೯೯೦ 


ಲಾಂಗೂಲಾಚಾರ 
( ಪಾ . ವೆಂ . ಆಚಾರ್ ) 


ವಿಳಾಸ : 


ಪಾ . ವೆಂ . ಆಚಾರ್ಯ 
೮೨ , ಕೆ , ಎಚ್ . ಬಿ. ಕಾಲೋನಿ, 
ವಿಶ್ವೇಶ್ವರನಗರ, ಹುಬ್ಬಳ್ಳಿ ೫೮೦ ೧೩೨ 


ಪರಿವಿಡಿ 


೧. ಹಾಸ್ಯ ಮೀಮಾಂಸೆ 
೨. ನಿಮ್ಮ ಅಲರ್ಜಿ ಯಾವುದು ? 
೩ . ಎಷ್ಟು ಕರ್ನಾಟಕ ? 
೪. ಭಾವಿ ಜಗತ್ತಿನಲ್ಲಿ ಮಹಿಳೆಯರ ಸ್ಥಾನ 
೫. ಕಪ್ಪುಕಪ್ಪೆಂದೇಕೆ ಬೀಳುಗಳೆವಿರಿ ? 
೬ , ವಾಲ್ಮೀಕಿಯ ಸಂತಾನ 
೭. ಮದುವೆಯಾದರೂ ಸುಖ ಹೇಗೆ ಪಡೆಯಬೇಕು 
೮, ದೇವತಾ ಚಟಗಳು 
೯ . ವಾನರಾಯಣ 
೧೦ . ಶಾಸ್ತ್ರ ಮಂಜರಿ 
೧೧ . ಶಕುನಿ ಶಂಕಯ್ಯನವರ ಚರಿತ್ರೆ 
೧೨, ವಿಪರೀತ ಧ್ಯಾನಯೋಗಿಯೊಡನೆ ಒಂದು ಗಳಿಗೆ 
೧೩ . ತಾಯಿ ಬೇಕಂತೆ ! 
೧೪ , ತರಲೆ ತಾರಮ್ಮಯ್ಯನವರು 
೧೫, ತ್ರಿಮೂರ್ತಿಗಳ ವಿಚಾರಣಾ ವೈಖರಿ 
೧೬ . ಮಶಕ ಪುರಾಣ 
೧೭. ನಾನು ಪೋಲೀಸ್ ಕಂಪ್ಲೆಂಟ್ ಕೊಟ್ಟೆ 
೧೮ , ಸಹಕರಿಸುವ ಸಮಸ್ಯೆ 
೧೯ , ಸಾಂಸದಿಕ ನಿದ್ರೆ 
೨೦ , ತೊಗಲಖ ಲ್ಯಾಂಡಿನಿಂದೊಂದು ವರದಿ 
೨೧ . ಗೋಹತ್ಯೆ ಮಾಡಿರಿ | 
೨೨, ಕುರಿನಾಡಿನಲ್ಲಿ ಕಲಿಗಾಲ 
೨೩ . ಕ್ರಿಕೆಟ್ ಕಾಮೆಂಟ್ರಿ 


೮೯ 


೧೦೨ 


೧೦೬ 
೧೧೭ 
೧೨೫ 
೧೩೩ 


೧೩೮ 


୦୯୮ 
೧೫೬ 
೧೬೩ 


ಪಾ . ವೆಂ . ( ಲಾಂಗೂಲಾಚಾರ್ಯ) ಕೃತಿಗಳು 


೧. ' ರಷ್ಯಾದ ರಾಜ್ಯ ಕ್ರಾಂತಿ' ( ಮಿಂಚಿನಬಳ್ಳಿ ) ೧೯೪೩ . 
೨ . ' ನವನೀರದ' ಕವನ ಸಂಕಲನ ( ಮನೋಹರ ಗ್ರಂಥ ಭಾಂಡಾರ) 

೧೯೫೨, 
೩ . 'ಪ್ರಹಾರ' - ನಗೆಬರಹಗಳು ( ಸಂಯುಕ್ತ ಕರ್ನಾಟಕ ) ೧೯೬೫. 
೪ , 'ಸ್ವತಂತ್ರ ಭಾರತ' - ಸ್ವಾತಂತ್ರದ೨೫ ವರ್ಷಗಳ ಸಮಾಲೋಚನೆ 

(ದೈಪಾಯನ ಟ್ರಸ್ಟ್ ) ೧೯೭೨. 
೫, “ಲೋಕದ ಡೊಂಕು' - ನಗೆಬರಹಗಳು ( ಡಿ . ವಿ. ಕೆ. ಮೂರ್ತಿ) 

೧೯೭೬ . 

“ ವಿಪರೀತ' – ನಗೆಬರಹಗಳು ( ಡಿ. ವಿ. ಕೆ. ಮೂರ್ತಿ ) ೧೯೭೭. 
೭. ' ಕೆಲವು ಪದ್ಯಗಳು' ಕವನ ಸಂಕಲನ ( ಪುಸ್ತಕಪ್ರಕಾಶನ) ೧೯೭೮, 
೮. “ಬಯ್ಯಮಲ್ಲಿಗೆ' - ತುಳು ಕವನಗಳು (ಗೋವಿಂದ ಪೈ ಕೇಂದ ) ೧೯೮೧. 
೯. ' ವಕ್ರದೃಷ್ಟಿ ' - ನಗೆಬರಹಗಳು (ಸಮಾಜ ಪುಸ್ತಕಾಲಯ ) ೧೯೯೦ . 

ಅನುವಾದ : 
೧. ' ವಾಸನಾ' - ಬನಪೂಲರ ಬಂಗಾಲಿ ಕಾದಂಬರಿ ( ನವೋದಯ ಸಾಹಿತ್ಯ 

ಮಾಲೆ) ೧೯೫೦. 
೨. “ಸುಭಾಷಿತ ಚಮತ್ಕಾರ' - ಸಂಸ್ಕೃತದಿಂದ ಪದ್ಯಾನುವಾದ ( ಸಾಹಿತ್ಯ 

ಭಂಡಾರ ) ೧೯೮೬ . 


ವಕ್ರ ದೃಷ್ಟಿ 


ಹಾಸ್ಯ ಮೀಮಾಂಸೆ 


ಹಾಸ್ಯ ಎಂದರೇನು ? ಏಕೆ ಬೇಕು ? ಒಳ್ಳೇ ಮುಲಾಮುತ್ತಿನ ಪ್ರಶ್ನೆಗಳು. 

ಹೂ ಎಂದರೇನು ? ಹೋಳಿಗೆ ಎಂದರೇನು ? ಅಥವಾ ಪ್ರೇಮ 
ಎಂದರೇನು ? ಎಂದು ಕೇಳಿದ್ದರೆ ಆಗ ನಾನು ವೈಜ್ಞಾನಿಕವಾಗಿ 

* ಹೂ ಎಂದರೆ ಶೇ . ೯೦ ನೀರು, ಶೇ . ೯ .೯ ರಸ, ಶೇ . ೦. ೦೦೧ ಚಂಚಲ 
ತೈಲ, ಶೇ . ೦ . ೦೦೦೧ ಪರಿಮಳ ದ್ರವ್ಯ , ಶೇ . ೦. ೦೧ ವರ್ಣಕಣಗಳು ೦ .೦೮೮೯ 
ಇತರ ಎಂದೂ , 

ಹೋಳಿಗೆ ಎಂದರೆ ಅ ಶೇ , ಮೈದಾ, ಬ , ಕ , ಶೇ . ಕಡಲೆಬೇಳೆ, ಡ. ಇ . 
ಶೇ , ಸಕ್ಕರೆ, ಎಫ್ ಶೇ , ನೀರು, ಶೇ . ಜಿ . ಬಣ್ಣ , 0. 00 ಎಚ್ . ಶೇ . ಯಾಲಕ್ಕಿ 
ಇತ್ಯಾದಿ, ಐಶೇ . ಎಣ್ಣೆ.... ಮತ್ತು ರಾಶಿಗಟ್ಟಳೆಯಲ್ಲಿ ಬರಿಮೈ ಬಾಣಸಿಗರು 
ತಯಾರಿಸಿದ್ದ ಪಕ್ಷದಲ್ಲಿ ೦ . ೦ ಜೆ. ಬೆವರ ಹನಿ ಎಂದೂ ಹೇಳಬಹುದಿತ್ತು . 

ಮತ್ತೆ ಪ್ರೇಮ ಎಂದರೆ, ಪ್ರಜಾಪತಿ ಬ್ರಹ್ಮನು ತನ್ನ ಉದ್ದೇಶಕ್ಕಾಗಿ 
ಗಂಡು- ಹೆಣ್ಣುಗಳಿಗೆ ತಾತ್ಕಾಲಿಕವಾಗಿ ಹಿಡಿಸಿದ ಹುಚ್ಚು ಎಂದೂ ಹೇಳುತ್ತಿದ್ದೆ, 


ಹಾಸ್ಯ ಮೀಮಾಂಸೆ 
ಈ ಪರ್ಸೆಂಟೇಜುಗಳು ಹೂವೂ ಆಗಲಾರವು, ಹೋಳಿಗೆಯ 
ಆಗಲಾರವು. ಹೂವನ್ನು ನೋಡಬೇಕು. ಮೂಸಬೇಕು; ಹೋಳಿಗೆಯನ್ನು 
ತಿನ್ನ ಬೇಕು. ( ಯಾರಾದರೂ ಮಾಡಿಸಿ ಹಾಕಿದರೆ ; ಪ್ರೇಮವನ್ನು ಅನುಭವಿಸ 
ಬೇಕು. ( ಅನುಭವಿಸಿ ಮುಗಿಸಿ ಬಹಳ ದಿನಗಳ ನಂತರ ಹಿಂದಕ್ಕೆ ತಿರುಗಿ 
ನೋಡಿದರೆ ಅದು ಹಾಸ್ಯವಾಗಿಯ ತೋರಬಹುದು , ಅನ್ನಿ .) 

ಹಾಸ್ಯವನ್ನಾದರೂ ನೋಡಿ, ಕೇಳಿ ಅಥವಾ ಓದಿ ನಗಬೇಕು. 
ಅದಕ್ಕಿಂತ ಹೆಚ್ಚಿನ ಪರಿಶೀಲನೆಗೆ ಹೋಗಬಾರದು. 

- ಯಾಕೆಂದರೆ ಸ್ವಾಮಿ , ಲಕ್ಷಣವಾಕ್ಯಗಳು ಲಕ್ಷ್ಮಗಳನ್ನು ನಾಶ 
ಮಾಡುತ್ತವೆ, 

ಆದರೂ ನಿಮಗೆ ಲಕ್ಷಣವಾಕ್ಯದ ಹಟವೇ ಇದ್ದರೆ ಪ್ರಯತ್ನ 
ಮಾಡುವಾ : 
ಈ “ ಹಾಸ್ಯ ಎಂದರೆ, ಬಹುತರವಾಗಿ, ಮನುಷ್ಯ ಎಂಬ ಪಶುವಿನ ಮುಖ 
ವೆಂಬ ಅವಯವವನ್ನು ನಿಯಂತ್ರಿಸುವ ಸುಮಾರು ೨೦೦ ಸಾ ಯುಗಳ 
ಆಕುಂಚನ - ಪ್ರಸರಣಗಳಿಂದ ಉಂಟಾಗಬಲ್ಲ ವಿಶಿಷ್ಟ ಮುಖವಿಕಾರವನ್ನೂ , 
ಕೆಲವೇಳೆ ಅದರ ಸಂಗಡವೇ ಅದೇ ಪಶುವಿನ ಶ್ವಾಸಕೋಶಗಳೆಂಬ ಗಾಳಿ ಚೀಲ. 
ಗಳ ಜಾಲದಿಂದ, ಗಂಟಲೆಂಬ ಸುರಂಗದೊಳಗಿನ ಧ್ವನಿಪೆಟ್ಟಿಗೆಯ ಮೂಲಕ 
ಬಾಯಿ ಎಂಬ ಬಿಲದ್ವಾರದಿಂದ ಸಶಬ್ದ ವಾದ ವಾಯುವಿಸ್ಫೋಟವನ್ನೂ 
ಉತ್ಪಾದಿಸಲು ಕಾರಣವಾಗುವಂಥ ಮಾತು ಅಥವಾ ಸನ್ನಿವೇಶ.” 

ಇದು ನನಗೆ ಸಾಧ್ಯವಿದ್ದಷ್ಟು ನಿಖರವಾದ ವೈಜ್ಞಾನಿಕ ಲಕ್ಷಣವಾಕ್ಯ . 
ಇದಕ್ಕೆ ಕೆಲ ವಿವರಣೆಗಳನ್ನು ಜೋಡಿಸ ಬೇಕಾಗಿದೆ. “ ಮುಖವಿಕಾರ ” ಎಂಬ 
ಪದಗಳಲ್ಲಿ ವಿಕಾರ ” ಕ್ಕೆ ನೀವು ಆಕ್ಷೇಪಿಸಬಹುದು. ಆದರೆ ಹಾಸ್ಯದ ಪರಿಣಾಮ 
ನರಪಶುವಿನ ಮೇಲೆ ಜಬರ್ದಸ್ತಾಗಿ, ಆದಾಗ ಉಂಟಾಗುವ ಮುಖಲಕ್ಷಣದ 
ಬದಲಾವಣೆ ಬಹುತರವಾಗಿ ವಿಕಾರವಾಗಿಯೇ ಇರುತ್ತದೆ. “ ನಸುನಗೆ” ಎಂದು 
ಕರೆಯುವ ಚಹರೆ ಬದಲಾವಣೆ ಮಾತ್ರ , ಸರಿಯಾದ ಮುಖವಿದ್ದಲ್ಲಿ, 
ಸುಂದರವಾಗಿರಬಲ್ಲದು . ಆದರೆ ನಸುನಗೆ ನಿಮ್ಮ ಶತ್ರುವಿಗೆ ಅಪಘಾತ 
4 ವಾದಾಗ ಕೂಡ ಉಂಟಾಗಬಲ್ಲದು; ಮತ್ತು ಅಪಘಾತದ ಸುದ್ದಿಯನ್ನು 
ಹಾಸ್ಯವೆಂದು ವರ್ಗಿಕರಿಸಲು ನನ್ನ ಮನಸ್ಸು ಒಪ್ಪುವುದಿಲ್ಲ. ಅದಲ್ಲದೆ, 


ವಕ್ರದೃಷ್ಟಿ 
ಸುಂದರವಾಗಿದ್ದರೂ ಸಂಸ್ಕೃತಕೋಶದ ಪ್ರಕಾರ ಎಲ್ಲ ಬದಲಾವಣೆ 
“ ವಿಕಾರ” ವೇ , 


- ಹಾಸ್ಯದ ಲಕ್ಷಣ ಹೇಳುವಾಗ ಬಹುತರವಾಗಿ ಮನುಷ್ಯನೆಂಬ ಪಶುವಿಗೆ 
ಹಾಸ್ಯವನ್ನು ತಳಕುಹಾಕಿದ್ದೇನೆ. ಮನುಷ್ಯನನ್ನು “ ನಗುವ ಪಶು” ಎಂದು 
ಕೆಲವರು ಕರೆದಿದ್ದರೂ ನನಗೆ ಮನವರಿಕೆ ಆಗಿಲ್ಲ. ಇದೇ ಒಂದು ತಾಸು 
ಮುಂಚೆ ಸುಂದರಿ ಎಂಬ ನಮ್ಮ ಕುರೂಪಿ ಬೆಕ್ಕನ್ನು ನಾಯಿಯೊಂದು 
ಅಟ್ಟಿಕೊಂಡು ಬಂತು; ಜೀವ ಉಳಿದರೆ ಕದ್ದು ಬೆಣ್ಣೆ ತಿಂದು ಬದುಕಿಯೇನು 
ಅಂತ ಓಡಿದ ಬೆನ್ನು ನಮ್ಮ ಬೇಲಿಯ ಬೇವಿನ ಮರದ ಬುಡಕ್ಕೆ ಬಂದು 
ಹಿಂತಿರುಗಿ ನೋಡಿ, ಹಾಗೇ ನಿಂತು, ನಾಯಿ ತೀರ ಹತ್ತಿರ ಬರುವವರೆಗೆ ಕಾದು, 
ಅದು ಹಿಡಿಯಬೇಕು ಎಂದಾಗ ಜಿಗ್ಗನೆ ಜಿಗಿದು ಮರವೇರಿ ಮಾಂ ನಾಂ 
ಎಂದು ಅಣಕಿಸಿತು ನಾಯಿ ಏದುತ್ತ ನಿಂತಿತು. ನನ್ನ ಸುಂದರಿ ಬೆಕ್ಕು 
ನಾಯಿಯನ್ನು ಹಾಸ್ಯ ಮಾಡುತ್ತಿರಲಿಲ್ಲವೇ ? ನಾಯಿಗೆ ಮಾತ್ರ ಹಾಸ್ಯ 
ಪ್ರಜ್ಞೆ ಇಲ್ಲದ್ದರಿಂದ, ಅದು ಮೇಲೆ ನೋಡುತ್ತ ಕೋಪದಿಂದ ಬೊಗಳಿತು. 
ನಾಲ್ಕು ಕಾಲಿನ ಪಶುಗಳಿಗೆ ಹಾಸ್ಯ ಗೊತ್ತಿಲ್ಲೆಂದು ಹೇಗೆ ಹೇಳೋಣ? 


6. ಅಥವಾ ಎರಡು ಕಾಲಿನ ಮಾನವೇತರ ಜಂತುವಾದ ಕಾಗೆಯನ್ನು 
ತೆಗೆದುಕೊಳ್ಳಿ. ನ್ಯಾಚುರಲ್ ಹಿಸ್ಟರಿ ಸೊಸೈಟಿಯ ಸರ್ಟಿಫಿಕೇಟು ಪಡೆದ 
ಈ ಸನ್ನಿವೇಶ ಕೇಳಿ : ಬೆಳಿಗ್ಗೆ ಎದ್ದು ಒಂದು ಕಾಗೆಗೆ ಒಂದು ಪಿಂಗ ಪಾಂಗ 
ಚಂಡು ಕಾಣಸಿಕ್ಕಿತು . ಅದು ತತ್ತಿಯೆಂದೆಣಿಸಿ , ಅದು ಅದರ ಮೇಲೆರಗಿ 
ಎತ್ತಿಕೊಂಡು ಮರದ ಮೇಲೇರಿ ಟೊಂಗೆಯ ಮೇಲಿಟ್ಟು ಕುಕ್ಕಿತು, ತಿರುಗಿ 
ಸಿತು. ಕೆಳಕ್ಕೆ ಕಲ್ಲಿನ ಮೇಲೆ ಕೆಡವಿತು ; ಅದೇನು ಜಪ್ಪನ್ನಲಿಲ್ಲ. ಅದು 
ತತ್ರಿಯಲ್ಲ ಎಂದು ಖಚಿತವಾಯಿತು. ಇದನ್ನು ನೀವು ಹಾಸ್ಯಕರ ಎನ್ನು ತೀರಿ 
ಅದು ನಿನಗಾಯಿತು. ಆದರೆ ಮುಂದೆ ಕೇಳಿ, ಕಾಗೆ ನಿರಾಶೆಯಿಂದ 
ಸೊಂಡೆ ಒಣಗಿಸಿಕೊಂಡು ಹಾರಿಹೋಗದೇ ಅಲ್ಲೇ ಕುಳಿತು ಜಾತಿ ಬಾಂಧವರನ್ನು 
ಕರೆಯಿತು. ಅವು ಬಂದವು ತತ್ತಿ ನೋಡಿದವು. ಒಂದೊಂದಾಗಿ ಎರಗಿದವು. 
ಕುಕ್ಕಿದವು, ಜಪ್ಪಿದವು. ಇದು ನಡೆಯುತ್ತಿದ್ದಾಗ ಮೊದಲ ಕಾಗೆ ಮರದ 
ಕೊಂಬೆಯಲ್ಲಿ ಕೊರಳು ಕೊಂಕಿಸಿ ಕೊಂಕಿಸಿ ತೆಪ್ಪಗೆ ನೋಡುತ್ತಿತ್ತು . ಈ 


ಹಾಸ್ಯ ಮೀಮಾಂಸೆ 
ಕಾಗೆಗೆ ಹಾಸ್ಯ ಪ್ರಜ್ಞೆ ಇರಲಿಲ್ಲವೆ ? ಮನುಷ್ಯ ತನ್ನ ದುರಹಂಕಾರದಲ್ಲಿ ಅನೇಕ 
ಯೋಗ್ಯತೆಗಳನ್ನು ತನಗೇ ಆರೋಪಿಸಿಕೊಳ್ಳುತ್ತಾನೆ. 
- ಹಾಸ್ಯದ ಮೂಲ ಸಾಮಗ್ರಿ , ಪ್ರಚೋದನೆ, ಪ್ರಯೋಜನ ಏನು ? 
ಎಂಬುದನ್ನು ಕುರಿತು ಜಗತ್ತಿನ ಮಹಾ ಮಹಾ ತತ್ತ್ವಜ್ಞಾನಿಗಳು ತೌಡು 
ಕುಟ್ಟಿದ್ದಾರೆ. ಸರಕಾರ ಮುಟ್ಟಿದ್ದೆಲ್ಲ ಮಸಿಯಾದ ಹಾಗೆ, ತತ್ತ್ವಜ್ಞಾನಿಗಳು 
ಕುಟ್ಟಿದ್ದೆಲ್ಲಹೊಟ್ಟಾಗುತ್ತದೆ. ಈಗ ಮನೋವಿಜ್ಞಾನಿಗಳೂ ಶರೀರಶಾಸ್ತ್ರಿ , 
ಗಳೂ ಈ ಗಲಭೆಯಲ್ಲಿ ಸೇರಿಕೊಂಡಿದ್ದಾರೆ. ಅವರು ಬರೆದದ್ದನ್ನೆಲ್ಲ ಓದಿದರೆ 
ಮುಂದೆ ನಗುವುದೇ , ನಗಿಸುವುದೇ ಸಾಧ್ಯವಾಗಲಿಕ್ಕಿಲ್ಲವೆಂದು ಹೆದರಿ ನಾನು 
ಅವನ್ನೆಲ್ಲ ಓದುವ ಗೊಡವೆಗೆ ಹೋಗಿಲ್ಲ . 

ನಮ್ಮ ಕಾವ್ಯ ಮೀಮಾಂಸಕರು ಹಾಸ್ಯದ ಬಗ್ಗೆ ಹೆಚ್ಚು ತಲೆ ಕೆಡಿಸಿ 
ಕೊಂಡಿಲ್ಲ. ಅದೂ ಒಂದು ರಸ ಎಂದು ಒಪ್ಪಿಕೊಂಡು, ಅದರ ರಸವನ್ನು 
ಉಂಡುಣಿಸುವುದನ್ನು ಅವರು ಅರಸರುಗಳಲ್ಲಿ ಅದಕ್ಕೇ ಸ್ಪೆಶಲೈಸ್ ಆಗಿರುವ 
ವಿದೂಷಕರಿಗೆ ಬಿಟ್ಟರು. ಆದರೆ ಹಾಸ್ಯವನ್ನು ಗುರುತಿಸುವುದಕ್ಕೆ ನಿಮಗೊಂದು 
ಕ್ಯವನ್ನು ಕವಿಗಳು ಒದಗಿಸಿದ್ದಾರೆ. ಅದೆಂದರೆ ಹಾಸ್ಯಕ್ಕೊಂದು ಬಣ್ಣ 
ಇದೆ ಎಂಬುದು. ಆ ಬಣ್ಣ ಬಿಳಿ , ಪ್ರಪಂಚದ ಚಳಿ ಪ್ರದೇಶದಲ್ಲೆಲ್ಲ ಹಾಸ್ಯ 
ರಾಶಿರಾಶಿಯಾಗಿ ಘೋರಾಯಿಸಿದೆ ಎಂದು ನಿಮಗೆ ಗೊತ್ತಾ ? ತ್ರಿಯಂಬಕನು 
ಒಂದು ಸಲ ಅಟ್ಟಹಾಸದಿಂದ ನಗತೊಡಗಿದನಂತೆ , ಸುರು ಮಾಡಿದ ಮೇಲೆ 
ಅವನಿಗೆ ಫಕ್ಕನೆ ನಿಲ್ಲಿಸಲಾಗಲಿಲ್ಲ. ಬಿಳಿಯಾದ ಈ ನಗು ರಾಶಿಯಾಗಿ ಕೂಡಿ 
ಬಿತ್ತಂತೆ. ಹಿಮಾಲಯದ ಮೇಲಿರುವುದೆಲ್ಲ ಆ ಹಿಮರಾಶಿಯಂತೆ, ಉತ್ತರ 
ದಕ್ಷಿಣ ಧ್ರುವಗಳಲ್ಲಿ ಕೂಡಿ ಬಿದ್ದದ್ದೂ ಇದೇ ಇರಬೇಕು. ನಿಮಗೇನಾದರೂ 
ಹಾಸ್ಯದ ಶಾರ್ಟ್ ಸಪ್ಪೆ ಇದ್ದರೆ ಅಲ್ಲಿಂದ ಇಂಡೆಂಟ್ ಮಾಡಿರಿ. ನಾನು 
ಮಾತ್ರ ಅಸ್ಸಾ ರೋಗಿಯಾದ್ದರಿಂದ ಈ ಶೀತಲ ಹಾಸ್ಯವನ್ನು ನುಂಗಲು 
ಅಂಜುತ್ತೇನೆ. 

ಆದ್ದರಿಂದ ನಾನು ಹಾಸ್ಯದ ಮೂಲದ ಬಗ್ಗೆ ನಮ್ಮ ದಾಸರನ್ನು 
ಆಶ್ರಯಿಸುತ್ತೇನೆ. “ ನಗುವರಲ್ಲೊ ರಂಗಯ್ಯ ನಿನ್ನಾ ಟನಾ ಕಂಡು ! ಹಗರಣ 
ವೆನಿಸುತಿದೆ ನನಗೆ....” ಹಗರಣ - ಹೌದು ಹಗರಣ ಅಥವಾ ಅಸಂಬದ್ದತೆಯೇ 
ಹಾಸ್ಯದಮೂಲ, ರಂಗಯ್ಯನೇ ಹಗರಣದವನಾದ ಮೇಲೆ ಅವನ ಪ್ರಪಂಚದಲ್ಲಿ 


ವಿಂಡುಣಿಸುವುದನ್ನು ಅವರ ರಸ ಎಂದು ಒಪ್ಪಿಕೊಹೆಚ್ಚು 


ವಕ್ರದೃಷ್ಟಿ : 
ಅದಕ್ಕೇನು ಕೊರತೆ | ನಿಮ್ಮ ಮನೆ ಬಾಗಿಲಲ್ಲೇ , ಮನ ಬಾಗಿಲಲ್ಲೇ ಹಗರಣ 
ಇದೆ. ಗುರುತಿಸುವ ಮತಿ ( ಕೆಲವೇಳೆ ದುರ್ವತಿ) ಬೇಕಷ್ಟೆ . ಒಂದು ಸಲ 
ಎರಡು ಅಂಬಾಸಡರ್ ಕಾರುಗಳು ಕಾಳಗಕ್ಕೆ ನಿಂತ ಟಗರು ಜೋಡಿಯ 
ಹಾಗೆ ಹಿಂದಣ ಚಕ್ರಗಳ ಮೇಲೆ ಬಾನೆಟ್ - ಬಾನೆಟ್ ಢಿಕ್ಕಿ ಹೊಡೆದು 
ಮುಂಗಾಲು ಎತ್ತಿ ನಿಂತ ದೃಶ್ಯ ಕಂಡೆ ನಾನು. ನನಗೆ ಇದೊಂದು ದೊಡ್ಡ 
ಹಾಸ್ಯವಾಗಿ ಕಂಡಿತು. ಎಷ್ಟು ಪರ್‌ಫೆಕ್ಟ್ ಆಗಿ ಮುಂಡಾ ಮುಂಡಾ ಮಾಡಿ 
ನಿಂತಿವೆ ! ಮತ್ತೆ ಯಾರಿಗೂ ಗಾಯ ಕೂಡ ಆಗಿಲ್ಲವಂತೆ. ನಾನು 
ದೊಡ್ಡದಾಗಿ ನಕ್ಕೆ . ಈ ಪ್ರಪಂಚದಲ್ಲಿ ಅತ್ಯಂತ ಪರ್ ಫಿಕ್ಸ್ ಆಗಿರುವುದರಷ್ಟು 
ದೊಡ್ಡ ಅಸಂಬದ್ದತೆ ಬೇರೆ ಒಂದುಂಟೆ ? 

ಅಥವಾ ನನ್ನ ಮಿತ್ರ ದಿವಂಗತ ದ, ಬಾ . ಕುಲಕರ್ಣಿಯವರ ಒಂದು 
ಚಟಾಕಿ ಕೇಳಿ, “ ಏನು ಕುಲಕರ್ಣಿಯವರೇ , ಇದು ನಿಮ್ಮ ಸ್ವಂತ ಮನೆಯೊ 
ಬಾಡಿಗೆಯದೊ ? " ಎಂದೊಬ್ಬ ಪರವೂರ ಅತಿಥಿ ಕೇಳಿದರು, “ ಓ ಅದು 
ನನ್ನ ಸ್ವಂತ ಬಾಡಿಗೆ ಮನೆ” ಎಂದು ಅವರು ಉತ್ತರಕೊಟ್ಟು “ ಒಂದು 
ವರ್ಷದಿಂದ ಬಾಡಿಗೆ ಕೊಟ್ಟಿಲ್ಲ” ಎಂದು ನನ್ನ ಕಿವಿಯಲ್ಲಿ ಉಸುರಿದರು . 
ಬಾಡಿಗೆಯನ್ನೇ ಕೊಡಲಾರದವನಿಗೆ ಸ್ವಂತ ಮನೆ ಇರಬಹುದೆಂಬ ಕಲ್ಪನೆಯ 
ಅಸಂಬದ್ಧತೆ ಅವರಿಗೆ ಕಚಕುಳಿ ಇಟ್ಟಿತ್ತು . ಸ್ವಂತ- ಬಾಡಿಗೆ ಮನೆಯೆಂಬ 
ಕಲ್ಪನೆಯ ಶಬ್ದ - ವೈಪರೀತ್ಯವನ್ನು ಕಂಡು ನಾವು ನಕ್ಕಿದ್ದೆವು.. 

ವೈಷ್ಣವರಲ್ಲಿ ಏಕಾದಶಿ ದಿನ ಮಾಡುವ ಊಟಕ್ಕೆ “ ಫಲಾಹಾರ” ಎಂದು 
ಕರೆಯುವ ಸಂಪ್ರದಾಯ ಇತ್ತು . ಮಹಾ ಆಚಾರವಂತ ಆಚಾರ್ಯರೊಬ್ಬರು, 
“ ಏನಪ್ಪಾ , ಫಲಾಹಾರ ಆಯಿತೆ ? ” ಎಂದು ಪರಿಚಯದ ಹುಡುಗನನ್ನು 
ಕೇಳಿದರು. “ ಫಲಾಹಾರವೇ ? ಏಕಾದಶೀ ದಿನ ! ಇಲ್ಲ ಸ್ವಾಮಿ , ಹೊಟ್ಟೆ 
ತುಂಬಾ ಉಪವಾಸ ಮಾಡಿಸಿ ಅಮ್ಮ ಕಳಿಸಿದ್ದಾಳೆ. ” ಎಂದನಾ ಕಿಲಾಡಿ, 
ಆಚಾರ್ಯರ ಮುಖ ಒಮ್ಮೆ ಕೆಂಪಾಯಿತು. ಆಮೇಲೆ ಅವರೂ ಗೊಳ್ಳನೆ 
ನಕ್ಕರು. ಜೀವಮಾನವೆಲ್ಲ ಏಕಾದಶಿ ಊಟವನ್ನು ಫಲಾಹಾರ ಎಂದು 
ಕರೆಯುವುದರಲ್ಲಿ ಏನೊಂದೂ ಹಾಸ್ಯವನ್ನು ಕಾಣದಿದ್ದ ಆಚಾರ್ಯರಿಗೆ ಈ 
ಹುಡುಗ ಅದರ ಅಸಂಬದ್ದತೆಯನ್ನು ಮನಗಾಣಿಸಿಕೊಟ್ಟಿದ್ದ , ನರಕುಲದ 
ದಂಭಾಚಾರಗಳು ಹಾಸ್ಯದ ಒಂದು ದೊಡ್ಡ ಕಣಜ, ಈ 


ಹಾಸ್ಯ ಮೀಮಾಂಸೆ 
A ಆದರೆ ಹಾಸ್ಯಕರವಾದದ್ದನ್ನು ಕಂಡು , ಕೇಳಿ ನಾವೇಕೆ ನಗುತ್ತೇವೆ ? 
“ ಇನ್ನೊಬ್ಬರಲ್ಲಿರುವ ಕೊರತೆಯನ್ನು , ಪರರ ಫಜೀತಿಯನ್ನು ನೋಡಿದಾಗ 
ನಿಮಗೆ ಅವರ ಕನಿಷ್ಠತೆ ಪ್ರತೀತವಾಗುತ್ತದೆ; ನಿಮ್ಮ ಸ್ವಂತದ ಬಗ್ಗೆ , 
ಶ್ರೇಷ್ಠತ್ವದ ಭಾವನೆ. ಬಂದು ಸಂತೋಷವಾಗಿ ನಗುತ್ತೀರಿ ಎಂದೊಬ್ಬ 
ತತ್ತ್ವಜ್ಞಾನಿ ಹೇಳುತ್ತಾನೆ. ಪರರು ಬಿದ್ದರೆ ತಾವು ಎದ್ದ೦ತೆಂದು ಭಾವಿಸುವ 
ಜನ ಸಾಕಷ್ಟು ಇದ್ದಾರೆ. ಆದರೆ ನನ್ನ ಕೇಳಿದರೆ, ಪರರ ಫಜೀತಿಯನ್ನು 
ಕಂಡಾಗ,ಕೇಳಿದಾಗ ನಮ್ಮ ಒಳ ಮನಸ್ಸು ತನಗರಿಯದೆಯೇ ತನ್ನ ಕೊರತೆ 
ಗಳನ್ನು ಜ್ಞಾಪಿಸಿಕೊಳ್ಳುತ್ತದೆ. ನೀನೊಬ್ಬನೇ ಪೂಲ್ ಅಲ್ಲವೋ , ಬೇಕಾದಷ್ಟು 
ಮಂದಿ ಇದ್ದಾರೆ ಎಂದುಕೊಳ್ಳುತ್ತದೆ . ಇದರಿಂದ ದೊರಕುವ ಆತ್ಮ 
ಸಮಾಧಾನ ನಗೆಯ ಮಲ ಇರಬೇಕೆಂದು ನನಗೆ ಸಂಶಯ . ನಾನು ಹೇಳಿದ 
ಕಾಗೆ ಕಾಕ ಸಮಾಜದಲ್ಲಿ ತನ್ನ ಸಹಬಾಂಧವ್ಯವನ್ನು ಸ್ಥಾಪಿಸುವುದರಲ್ಲಿ 
ಹಾಸ್ಯಸುಖ ಅನುಭವಿಸಿತಲ್ಲವೆ ? 
ಈಗ ಹಾಸ್ಯದ ಪ್ರಯೋಜನ ಅದೆಂದು ಕಾಣುತ್ತದೆ. ನನಗೆ ಅದು 
ನಮಗೊಂದು ಬಾಂಧವ್ಯ ಭಾವವನ್ನು ಕೊಡುತ್ತದೆ. ನೀವು ಪೂಲುಗಳ 
ಸಮಾಜದಲ್ಲಿ ಒಬ್ಬ ಫಲಾದರೆ ನಿಮ್ಮ ಕೀಳರಿಮೆ ಹೋಗುತ್ತದೆ. ನಿಮ್ಮೊಡನೆ 
ನೀವು ಹೆಚ್ಚು ರಾಜಿಯಾಗಿರುವುದು ಸಾಧ್ಯವಾಗುತ್ತದೆ, ನಿಮ್ಮನ್ನು ನೀವು 
ಕ್ಷಮಿಸಿಕೊಳ್ಳಬಹುದಾಗುತ್ತದೆ. ತನ್ನನ್ನು ಕ್ಷಮಿಸಿಕೊಳ್ಳಲಾರದನ ಪ್ರಪಂಚ 
ನನ್ನು ಕ್ಷಮಿಸಲಾರ: ಚಾರಿಟಿ ಬಿಗಿನ್ಸ್ ಅಟ್ ಹೋಂ ! ಹಾಸ್ಯವನ್ನು 
ದೇವರು ಸಮಾಜದ ಸಂಗಡವೇ ಸೃಷ್ಟಿಸಿದನೆಂದು ತೋರುತ್ತದೆ. ಸರಾಜ 
ದಲ್ಲಿ ನಾವು ಹೆಜ್ಜೆ ಹೆಜ್ಜೆಗೆ ಸೋಲನುಭವಿಸುತ್ತೇವೆ; ಹೆಜ್ಜೆ ಹೆಜ್ಜೆಗೆ ನಮ್ಮ 
ಮೇಲೆ ನನಗೆ ಕೋಪಬರುತ್ತದೆ; ಸಮಾಜದ ಮೇಲೂ ಸಿಟ್ಟು ಬರುತ್ತದೆ; 
ಹಾಸ್ಯವೆಂಬುದು ಈ ಗಾಯದ ಮೇಲಿನ ಮುಲಾಮು. ಅದು ಇಲ್ಲದಿದ್ದರೆ 
ನಾವು , ಆತ್ಮಹತ್ಯೆಯನ್ನಾದರೂ ಮಾಡಿಕೊಂಡೇವು, ಕೊಲೆಗಳನ್ನಾದರೂ 
ಮಾಡಿಯೇವು. 

ಹಾಸ್ಯವೆಂಬುದು ಮನುಷ್ಯ ಸ್ವಭಾವಕ್ಕೆ ಅಂಟಿಕೊಂಡು ಆಕ್ರಮಣ 
ಬುದ್ದಿಗೆ ಒಂದು ನಿರುಪದ್ರವಿ ಔಟ್ಲೆಟ್ ಇರಬಹುದು. ಒಬ್ಬನನ್ನು ನೋಡಿ 
ನೀವು ಲೇವಡಿ ಮಾಡಿ ನಗುವಾಗ ಒಂದು ರೀತಿಯಲ್ಲಿ ಅವನ ಮೇಲೆ ನಿಶ್ಯಸ್ತ್ರ 


* ವಕ್ರದೃಷ್ಟಿ 

ದಾಳಿ ಮಾಡುತ್ತೀರಿ. ಅದು ಪ್ರಕಾರಾಂತರದ ಯುದ್ದ , ಅಗತ್ಯಕ್ಕಿಂತ 
* ಹೆಚ್ಚಿನ ಗ್ಯಾಸಿಗೊಂದು ಹೊರದಾರಿ, “ ಮನದಲಿ ; ಹಿಂಡಿದನು ರಿಪುನ” 
ಎಂಬಲ್ಲಿಂದ - “ ಮಾತಿಲಿ ಹಿಂಡಿದನು ೯ ರಿಪುನ” ಎಂಬಲ್ಲಿಗೆ ಪರಿವರ್ತನೆ. 
- ಆದ್ದರಿಂದ ಹಾಸ್ಯ ಹೆಚ್ಚಿದಷ್ಟು ಆಕ್ರಮಣ ಕಮ್ಮಿ , ರಾಷ್ಟ್ರಗಳು ಹೆಚ್ಚು 
ಓ .ನಗಲು ಕಲಿತರೆ ಕಡಮೆ ಯುದ್ಧ ಮಾಡಲು ಅಣಿಯಾದಾವು. ಆದ್ದರಿಂದ 
ಹೊಗೆ ಭಾಂಬುಗಳ ಬದಲು ನಗೆ ಬಾಂಬುಗಳನ್ನು ತಯಾರಿಸಬೇಕು. ಅಧ್ಯಕ್ಷ 
ರೇಗಣ್ಣರು ರಶಿಯನ್ನರನ್ನು ಲೇವಡಿ ಮಾಡುವ ಜೋಕುಗಳನ್ನು , ಲಕ್ಷಲಕ್ಷದಲ್ಲಿ 
ಬರೆಸಿ, ಖಾಲಿ ಬಾಂಬುಗಳಲ್ಲಿ ತುಂಬಿ ವಾಸ್ಕೋ ಮೇಲೆ ಒಗೆದರೆ:ಹೇಗೆ ? - 

Suಆದರೆ ಒಂದು ದೊಡ್ಡ ತೊಂದರೆ, ಹಾಸ್ಯ ಸನ್ನಿವೇಶ ಅಥವಾ- ನುಡಿ 
* ಯನ್ನು ಲಕ್ಷಿಸಿ ನಗಬೇಕಾದರೆ ಹಾಸ್ಯ ಪ್ರಜ್ಞೆ ಬೇಕಲ್ಲ. ಒಂದು ಸನ್ನಿವೇಶ 
ದಲ್ಲಿರುವ ಅಸಂಬದ್ದತೆ ನಿಮ್ಮ ಬುರುಡೆಯೊಳಗೆ ಹೋಗದಿದ್ದರೆ ಎಲ್ಲವೂ 
* ಸಮುದ್ರದಲ್ಲಿ ಹೋಮ ! - ಹಾಸ್ಯಗಾರನಿಗೆ ಲೋಕದ ಡೊಂಕನ್ನು ನೋಡುವ 
ತೀಕ್ಷ ( ನಕ ) ಮತಿ ಬೇಕು. ಹಾಸ್ಯ ಸಂದರ್ಭಕ್ಕೆ ಸರಿಯಾಗಿ ನಗುವವ 
ನಿಗೆ ಒಂದೊಮ್ಮೆ ಅದಕ್ಕಿಂತಲೂ ತೀವು ಹಾಸ್ಯಪ್ರಜ್ಞೆ ಬೇಕು. ಹಾಸ್ಯಗಾರ 
ವಿರಾಮವಾಗಿ ಒಂದು ಜೋಕನ್ನು ಜೋಡಿಸಿಕೊಂಡು ನಿಕ್ಕಿ ಸಂದರ್ಭದಲ್ಲಿ 
ಅದನ್ನು ಭೂ ಬಿಡಬಲ್ಲ. ಕೇಳಿದವನು ತತ್ ಕ್ಷಣ ಅದರಲ್ಲಿರುವ ಪಾಯಿಂಟನ್ನು 
ಗುರುತಿಸಿ ನಗಬೇಕಾಗುತ್ತದೆ. ಸಭೆಯಲ್ಲಿ ಜೋಕು “ಕೇಳಿ ಎಲ್ಲರೂ 
ನಗುವುದನ್ನು ಸೆದ್ದು ಪೆದ್ದಾಗಿ ನೋಡುತ್ತಿದ್ದನಂತೆ ಒಬ್ಬ ; ಆಮೇಲೆ ಮನೆಗೆ 
ಹೋಗುವ ದಾರಿಯಲ್ಲಿ ಜೋಕಿನ ಅರ್ಥವಾಗಿ ಅಟ್ಟ ಹಸ ಮಾಡಿದನಂತೆ ! 
ಅವನಿಗಿಂತಲೂ ಅಪಾಯಕಾರಿಯಾದವ ಇನ್ನೊಬ್ಬ; ತನಗೆ ಆಗದವನು ಹಾರಿ 
ಸಿದ ಚಟಾಕಿಗೆ ಅವನು ಹೆಣಮುಖ ಮಾಡಿಕೊಂಡು ಕುಳಿತಿದ್ದು , ಮನೆಗೆ 
ಹೋಗಿ ಗುಟ್ಟಾಗಿ ಹೊಟ್ಟೆ ತುಂಬ ನಕ್ಕನಂತೆ , ನಗೆಯನ್ನು ಹತ್ತಿಕ್ಕಿಕೊಳ್ಳ 
ಬಲ್ಲವ ಏನನ್ನೂ ಹತ್ತಿಕ್ಕಿಕೊಳ್ಳಬಲ್ಲ. 
- ಎದುರಿಗೆಕೂತಿದ್ದವನಿಗೆ ಹಾಸ್ಯಪ್ರಜ್ಞೆ ಇಲ್ಲದಿದ್ದರೆ ನಿಮ್ಮ ಜೋಕು 
ನಿಮ್ಮ ಹಲ್ಲುಗಳಿಗೆ ಸಂಚಕಾರ ತರಬಹುದು. ಶ್ರೀಯೋಗಿಗಳ ಭಕ್ತರೊಬ್ಬರ 
ಕೈಯಿಂದ ನಾನು ಅಂಗುಲ ಮಾತ್ರದಿಂದ ನನ್ನ ಹಲ್ಲುಗಳನ್ನು ಉಳಿಸಿಕೊಂಡೆ. 
ಅವರು ತಲೆ ಚಿಟ್ಟಿರುವಂತೆ ಅರವಿಂದರ ಮಹಿಮಾಗಾನ ಮಾಡಿ, ಕಡೆಗೆ 


ಹಾಸ್ಯ ಮೀಮಾಂಸೆ 


“ ಅವರ ತಪಸ್ಸಿನಿಂದಲೇ ಭಾರತಕ್ಕೆ ಸ್ವಾತಂತ್ರ ಬಂತು. ಅದಕ್ಕೆ 
ದೃಷ್ಟಾಂತವೆಂದರೆ ಅವರ ಜನ್ಮದಿನದಂದೇ ಸ್ವಾತಂತ್ರ್ಯದ ಬಾವುಟ ಹಾರಿದ್ದು ” 
ಎಂದರು ! ನಾನು ನನ್ನ ಹೆಡ್ಡ ತನದಲ್ಲಿ “ಹೌದೆ ? ಆದರೆ ಮೊನ್ನೆ ಅಗಸ್ಟ್ 
೧೫ ರಂದು ಅಸ್ಸಾಮಿನಲ್ಲಿ ಆದ ಭಯಂಕರ ಭೂಕಂಪ ಯಾರ ತಪಸ್ಸಿ 
ನಿಂದಾದದ್ದು ” ಎಂದು ಕೇಳಿದೆ. ಅವರು ಕೈಯನ್ನೇ ಎತ್ತಿದರು . ನಾನು 
ಅವರ ಕೈಯಳತೆಯಾಚೆಗೆ ಜಿಗಿದು ಬದುಕಿಕೊಂಡೆ. ಶ್ರದ್ಧಾಳುಗಳಂಥ ಹಾಸ್ಯ 
ಪ್ರಜ್ಞಾಹೀನರು ಯಾರೂ ಇಲ್ಲ. 
- ಮನುಷ್ಯನ ಬದುಕು ಕಾರ್ತವೀರ್ಯನ ಹಾಗೆ ಸಹಸ್ರಬಾಹುವಾಗುವ 
ಈ ಕಾಲದಲ್ಲಿ ಹಾಸ್ಯದ ಉತ್ಪಾದನೆ ಕೂಡ ಭಾರಿ ಕೈಗಾರಿಕೆ ಪ್ರಮಾಣದಲ್ಲಿ 
ಆಗುತ್ತಿದೆ. ಜೋಕುಗಳಿಗೆ ಆಗಾಧ ಡಿಮಾಂಡ್ ಬೆಳೆದಿದೆ. ಹೊಸ ಹಾಸ್ಯಗಳ 
ಸಪ್ಪೆ ಸಾಲುತ್ತಿಲ್ಲ. ಆದ್ದರಿಂದ ಅಮೆರಿಕದಲ್ಲೊಬ್ಬರು ಹಳೇಜೋಕುಗಳನ್ನು 
ತಿಪ್ಪೇರಾಶಿಯಿಂದ ಆರಿಸಿ ತೆಗೆದು ಅವುಗಳಿಗೆ ಹೊಸ ಕಾಲದ ಮಿನಿಸ್ಕರ್ಟ್, 
ಸ್ವಿಮಿಂಗ್ ಸೂಟ್ ತೊಡಿಸಿ ಕಳಿಸುವ ಕಾರ್ಖಾನೆ ಪ್ರಾರಂಭಿಸಿದ್ದಾರಂತೆ. 
ಜೋಕುಗಳಿಗೆ ಹೇಗೆ ನಗಬೇಕು ಎಂದು ಕಲಿಸಲಿಕ್ಕೂ ಅವರೊಂದು ಶಾಲೆ 
ತೆಗೆದರೆ ಒಳ್ಳೇದು. 

ಹಾಸ್ಯಕ್ಕೆ ನಗುವ ಚುರುಕು ಬುದ್ದಿ ನಿಮಗಿದ್ದರೂ , ನಗುವಾಗ ಸ್ವಲ್ಪ 
ಹಿಂದೆ ಮುಂದೆ ನೋಡಿ ನಗುವುದು ಒಳ್ಳೇದು. ಮನಶ್ಯಾಸ್ತ್ರಿಗಳು ಹಾಸ್ಯ 
ಗಳನ್ನು ಹತ್ತಿಪ್ಪತ್ತು ನಿಖರವಾದ ವರ್ಗಗಳಾಗಿ ವಿಂಗಡಿಸಿದ್ದಾರಂತೆ ಯಾವ 
ತರದ ಹಾಸ್ಯಕ್ಕೆ ನೀವು ಹೆಚ್ಚು ನಗುತ್ತೀರಿ ಅಂತ ಟಿಪ್ಪಣೆ ಹಾಕಿಕೊಂಡು 
ನಿಮ್ಮ ಸ್ವಭಾವವನ್ನು ನಿರ್ಣಯಿಸುತ್ತಾರಂತೆ. ನಿಮ್ಮ ಈ ಹಾಸ್ಯ ಫಿಂಗರ್ 
ಪ್ರಿ೦ಟುಗಳನ್ನು ನಿಮ್ಮ ಮಾಲಿಕರಿಗೆ ಒದಗಿಸಿ , ಅವರು ನಿಮ್ಮ ಪ್ರೊಮೋಶನ್ 
ಛಾನ್ಸನ್ನು ಕಳೆದುಬಿಟ್ಟಾರು ಜೋಕೆ. 


ನಿಮ್ಮ ಅಲರ್ಜಿ ಯಾವುದು ? 


ನೀವು ಅಲರ್ಜಿ ಪೀಡಿತರೇ ? ಹಾಗಾದರೆ ಒಳ್ಳೇದಾಯಿತು. ಹಾಂ ! 
ಹಾಗೆ ಮಗು ಸೊಟ್ಟಗೆ ಮಾಡಬೇಡಿ. ಬನ್ನಿ , ಇಲ್ಲಿ ಕೂತುಕೊಳ್ಳಿ, 
ನನಗೂ ಅಲರ್ಜಿ ಇದೆ.... ಬೇಡ. ಅಷ್ಟು ಹತ್ತಿರಕೂಡಬೇಡಿ ನೀವು. ನನ್ನ 
ವುಲನ್ ಕೋಟಗೆ ಅಲರ್ಜಿಕ್ ಇರಬಹುದು . ಸ್ವಲ್ಪ ಹಳೇದು ನೋಡಿ, 
ನನ್ನ ಮಾನ ಕೊಟ್ಟದ್ದು . ಹಳೇ ವುಲನ್ ಕೆಲವರಿಗೆ ಅಲರ್ಜಿ ತರುತ್ತಂತೆ. 
ಅಥವಾ ನಿಮ್ಮ ಮೈ ಬೆವರಿನಲ್ಲಿರುವ ಚಂಚಲ ತೈಲಕ್ಕೆ ನಾನು ಅಲರ್ಜಿಕ 
ಆಗಿರಬಹುದು. ಕೆಲವರಿಗೆ ಕೆಲವರ ಬೆವರು ಅಲರ್ಜಿ ಉಂಟು ಮಾಡುತ್ತೆ 
ಅಂತ ಮೊನ್ನೆ ಯಾವುದೋ ಫಾರಿನ್ ಪೇಪರಿನಲ್ಲಿ ಓದಿದೆ. ಆದ್ದರಿಂದ ನೀವು 
ಕೆಲ ನಿಮಿಷ ಸ್ವಲ್ಪ ದೂರದಲ್ಲಿ ಕೂತರೆ ಇಬ್ಬರಿಗೂ ಕ್ಷೇಮ . 

ಏನು ? ಅಲರ್ಜಿಗೆ ಶುದ್ಧ ಕನ್ನಡದಲ್ಲಿ ' ಒಗ್ಗದಿಕೆ' ಅಂತ ಒಂದು ಶಬ್ದ 
ಸೃಷ್ಟಿ ಮಾಡಿದ್ದಾರೆ ಅಂತೀರಾ ? ಹೌದು, ನಾನೂ ನೋಡಿದ್ದೇನೆ. ಆದರೆ ಆ 
ಶಬ್ದಕ್ಕೇ ನಾನು ಸ್ವಲ್ಪ ಅಲರ್ಜಿಕ್ ಆಗಿದ್ದೇನೆ. ಯಾಕೊ ನನಗೆ ಸರಿಯಾಗಿ 


ನಿಮ್ಮ ಅಲರ್ಜಿ ಯಾವುದು ? 


ಗೊತ್ತಿಲ್ಲ. ಸಾಮಾನ್ಯವಾಗಿ ನಾನು ಕನ್ನಡ ಶಬ್ದಗಳಿಗೆ ಅಲರ್ಜಿಕ್ ಆಗಿಲ್ಲ . 
ಆದರೆ ' ಒಗ್ಗ ದಿಕೆ'ಗೂ ' ಒಗ್ಗರಣೆ' ಗೂ ಧ್ವನಿಸಾಮ್ಯ ಇದೆಯಲ್ಲ ! ಮನೇಲಿ 
ಮೇಲೋಗರಕ್ಕೆ ಒಗ್ಗರಣೆ ಹಾಕುವಾಗ ನಾನು ಅಲ್ಲಿದ್ದರೆ ನನಗೆ ಆಸ್ವಾ 
ಬರುತ್ತೆ , ' ಒಗ್ಗದಿಕೆ' ಅನ್ನು ವ ಪದವನ್ನು ಕೇಳಿದರೆ ಅಥವಾ ಉಚ್ಚರಿಸಿದರೆ 
ಒಗ್ಗರಣೆಯ ನೆನಪು ನನ್ನ ಸುಪ್ತ ಮನಸ್ಸಿನಲ್ಲಿ ಕೆರಳಿ, ಸೌಮ್ಯ ಅಲರ್ಜಿಕ್ 
ಪ್ರತಿಕ್ರಿಯೆ ಉಂಟಾಗುತ್ತಿರಬಹುದು ಅಂತ ನನ್ನ ಡಾಕ್ಟರರು ಊಹಿಸಿದ್ದಾರೆ. 
ಸತ್ಯ ಇರಬೇಕು. ಅಕ್ಕಿ ! ನೋಡಿ, ಇಷ್ಟಕ್ಕೇ ಶೀನು ಪ್ರಾರಂಭವಾಯಿತು. 
ಶೀನು ನನ್ನ ಅಲರ್ಜಿಯ ಒಂದು ಖಂಡಿತ ಪೂರ್ವ ಲಕ್ಷಣ . ಆದ್ದರಿಂದ 
ದಯವಿಟ್ಟು - ಅಕ್ಕಿ !, ಇಕ್ಕಿ , ಎಕ್ಕೇ ! ಆ ಶಬ್ದ ವನ್ನು ನನ್ನ ಎದುರು 
ಇನ್ನೊಮ್ಮೆ ಉಚ್ಚರಿಸಬೇಡಿ. ಒಕ್ಕಿ ! ಅಂ ... ! ಇಷ್ಟಕ್ಕೇ ಮುಗಿದರೆ 
ನನ್ನ ಪುಣ್ಯ , 
- ನಿಮ್ಮ ಅಲರ್ಜಿ ರೂಪ ಯಾವುದು ? ಎಕ್ಟಿವಾ ? ಪಾಪ ! ಪಾಪ ! 
ಎಲ್ಲಿ ? ಪಾದಗಳಲ್ಲಿ ? ಒಣಾ ಎಗ್ನಿಮಾನಾ ? ಅಳೋ ಎಗ್ಗಿ ಮಾವಾ ? 
ಒಣಾದೆ ? ಒಂದಿಷ್ಟು ತುರಿಕೆ ಇರುತ್ತೆ ಅಲ್ಲವೆ ? ತುರಿಸಿಕೊಳ್ಳಬೇಡಿ, 
ಇನ್ ಫೆಕ್ಕನ್ ಆದೀತು. ಇದ್ದಿದ್ದರಲ್ಲಿ ನೀವು ಪುಣ್ಯವಂತರು. ಹಾ ! 
ಸಿಟ್ಟಾಗಬೇಡಿ ! ಎಗ್ನಿ ವಾ ನಿಮ್ಮ ಪೂರ್ವಪುಣ್ಯದಿಂದ ಬಂದಿದೆ ಅಂತ ನಾನು 
ಹೇಳ್ತಾ ಇಲ್ಲ . ಆದರೆ ಅಳೋ ಎಕ್ಸಿಮಾ ಇರೋವರಿಗಿಂತ ಒಣಾ ಎಕ್ಸಿಮಾ 
ದವರು ಪುಣ್ಯವಂತರು ಅಂತಷ್ಟೇ ನಾನು ಹೇಳಿರೋದು. ಅದೂ ಪಾದ . 
ಗಳಲ್ಲಿದ್ದರೆ ಇದ್ದಷ್ಟರಲ್ಲಿ ಪುಣ್ಯ ಯಾಕೆ ? ಪುಣ್ಯ ಅನ್ನೋ ಶಬ್ದಕ್ಕೆ ನೀವು 
ಅಲರ್ಜಿಕ್ ಇರುವ ಹಾಗೆ ಕಾಣುತ್ತಲ್ಲ ? ತಮಾಷೆಯಾಗಿದೆ. ಏನು ಕಾರಣ 
ವಿರಬಹುದು ? ನಿಮ್ಮ ಪೂಜ್ಯ ತಂದೆಯವರು ಪುಣ್ಯ ಪುಣ್ಯ ಅಂತ 
ಯಾವಾಗಲೂ ನಿಮ್ಮನ್ನು ತಣ್ಣೀರಲ್ಲಿ ಸ್ನಾನ ಮಾಡಿಸುತ್ತಿದ್ದರೇ ? ಇಲ್ಲವೇ ? 
ಬರೇ ಯಾವಾಗಲೂ ಪುಣ್ಯ ಪುಣ್ಯ ಅ೦ತ ಬಡಬಡಿಸುತ್ತ ಇದ್ದರೇ ? ಚು ! 
ಚು ! ಚ್ಚು ! ಅದನ್ನ ಕೇಳಿ ಕೇಳಿಯೇ ನೀವು ಆ ಶಬ್ದಕ್ಕೆ ಸೆನ್ಸಿಟೈಸ 
ಆಗಿರಬೇಕು. ಇದೊಂದು ಅತಿರೇಕ ಪ್ರಸಂಗ - ಎಕ್ಟಿಂ ಕೇಸ್ . ಆದರೆ 
ಅಸಾಧ್ಯವಲ್ಲ . ಅಲರ್ಜಿ ವಿಷಯ ಹೀಗೇ ಅಂತ ಏನೊಂದನೂ ಖಂಡಿತವಾಗಿ 
ಹೇಳುವ ಹಾಗಿಲ್ಲ . ಹೋಗಲಿ ಬಿಡಿ ! ಇನ್ನು ಆ ಶಬ್ದ ನನ್ನ ಆದಷ್ಟು 


ವಕ್ರದೃಷ್ಟಿ 
ವರ್ಜಿಸಿ ಅಗತ್ಯ ಬಿದ್ದರೆ ಕಡಿಮೆ ಪಾಸ' ಅಂತ ಹೇಳುತ್ತೇನೆ. ಆದರೆ 
ಕೈಯಲ್ಲಿ ಆದ ಅಳೋ ಎಕ್ಸಿಮಾ ಇರೋದಕ್ಕಿಂತ ಪಾದದಲ್ಲಿ ಒಣಾ ಎಗ್ನಿಮಾ 
ಇದು ವಾಸಿ ಅಂತ ಹೇಳದೆ ಇರಲಾರೆ, ನನ್ನ ಒಬ್ಬ ಸ್ನೇಹಿತನಿಗೆ ಕೈಲೇ.. 
ಅದೂ ಒಿ ಎಗ್ಗಿನಾ. ಊಟ ಮಾಡಲಿಕ್ಕೇ ತನಗೆ ಹೇಸಿಗೆಯಾಗುತ್ತೆ 
ಅದು ಭತೊಡಗಿದಾಗ, ಅಂತ ಅಳ್ತಾನೆ ಪಾಪ ! ಪಾದದಲ್ಲಿದ್ದರೆ ಹೆಚ್ಚು ಪಕ್ಷ 
ಆದನ್ನು ಇತರರ ಕಣ್ಣು ತಪ್ಪಿಸಬಹುದು . ಈಗೀಗ ಯಾರೂ ಬಗ್ಗಿ ಪಾದಕ್ಕೆ 
ನಮಸ್ಕಾರ ಮಾಡುವ ಕಪ್ಪ ತೆಗೆದುಕೊಳ್ಳೋದಿಲ್ಲ ನೋಡಿ, ಕೈಲಿ ಎಕ್ಸಿಮಾ 
ಆದರೆ ಮುಚ್ಚಿಕೊಳ್ಳೋದು ಹೇಗೆ ? 

ನನ್ನ ೧೦೦ರ್ಜಿ ಯಾವುದು ಅಂತ ಕೇಳ್ರಿ , ಅಲ್ಲವೆ ? ಛೇ ಛೇ ಛೇ ಛೇ ! 
ಅದನ್ನ ಏನಂತ ಹೇಳಲಿ ? ನಾನು ಅಲರ್ಜಿಯ ಒಂದು ಪ್ರಯೋಗಶಾಲೆಯೇ 
ಅಂದರೂ ತಪ್ಪಿಲ್ಲ. ಅಥವಾ ದೇವರು ಈ ಪ್ರಪಂಚದಲ್ಲಿ ಮನುಷ್ಯನಿಗೆ ಯಾವ 
ಯಾವ ಅಲರ್ಜಿ ಉಂಟುಮಾಡಬಹುದು ಅಂತ ಕಂಡುಹಿಡಿಯೋಕ್ಕೆ ನನ್ನ ನ್ನು , 
ಒಂದು ಪ್ರಯೋಗಪಶುವಾಗಿ - ಉಪಯೋಗಿಸುತ್ತಿರಬಹುದು. ಸಿಂಪಲ್ 
ಶೀನಿನಿಂದ ಆರಂಭಿಸಿ ಆಸ್ತಾ , ದಡಿಕೆ, ಎಗ್ಗಿನಾ.... ಥೋ ಥೋ ಥೋ ಥೋ 
ಅದರ ಲೆಕ್ಕ ಕೇಳಬೇಡಿ, ನಿನಗೆ ಇಲ್ಲದ ಅಲರ್ಜಿ ಯಾವುದು ಅಂತ 
ಬೇಕಾದರೆ ಕೇಳಿ, ನಿಜ ಕೇಳಿದರೆ ಜೀವಮಾನವೆಲ್ಲ ನಾನು ಒಂದು ಅಲರ್ಜಿ 
ಯಿಂದ ಇನ್ನೊಂದು ಅಲರ್ಜಿಗೆ ಕಪ್ಪೆ ಹಾರುತ್ತ ಬಂದಿದ್ದೇನೆ. ಮೊದಲು 
ಏನೂ ಕಾರಣವಿಲ್ಲದೆ ನಾನು ಶೀನುವುದಕ್ಕೆ ಆರಂಭಿಸುತ್ತೇನೆ. ಆಮೇಲೆ 
ಮೂಗು, ತೂತುಬಿದ್ದ ಗುಡಾಣದಂತೆ ಸೋರತೊಡಗುತ್ತೆ . ಅದನ್ನ 
ಒರೆಸುವುದಕ್ಕೆ ಗೋಣಿಚೀಲ ಬೇಕಾಗುತ್ತೆ . ಒಂದೆರಡು ಗೋಣಿಚೀಲ 
ಒದ್ದೆಯಾದ ಮೇಲೆ ನಾನು ಶೀತಕ್ಕೆ ಮದ್ದು ತೆಗೆದುಕೊಳ್ಳುತ್ತೇನೆ. ಅದು 
ಬಂದಾಗುತ್ಮದೆ- ಅಂದರೆ ಮಗು ಬಂದಾಗುತ್ತದೆ. ಒಂದು ಗಂಟೆಯೊಳಗೆ 
ಗಂಟಲೊಳಗೆ ಹದಿನೇಳು ತಂತಿಯ ಜಡಯ್ಯ ಪಿಟೀಲು ಗುಂಯುಡುವುದಕ್ಕೆ 
ತೊಡಗುತ್ತದೆ. ಸ್ವಲ್ಪ ಹೊತ್ತಿನಲ್ಲಿ ಅದು ಕಲಾಯಿ ಸಾಬಿಯ ತಿದಿಯ 
ಹಾಗೆ ಬುಸುಗುಟ್ಟುತ್ತದೆ. ಅರ್ಧ ಫರ್ಲಾಂಗು ದೂರದಲ್ಲಿರುವ ನನ್ನ 
ಡಾಕ್ಯರರಿಗೆ ಅದರ ಶಬ್ದ ಕೇಳಿಸಿ, ಅವರಾಗಿ ಬಂದು ಅದ್ರ ನಾಲಿನೊ ಎಮಿನೊ 
ಫಿಲಿಸ್ಕೋ ಚುಚ್ಚಿ , ಲೇಟೆಸ್ಟ್ ಯಾವುದಾದರೂ ಆಸ್ವಾ ಗುಳಿಗೆಯನ್ನು 


ನಿಮ್ಮ ಅಲರ್ಜಿ ಯಾವುದು ? 
ತಿನ್ನಿಸುತ್ತಾರೆ. ಆಸ್ತಾ ಇನ್ನು ಉಪಾಯವಿಲ್ಲ ಅಂತ ವ್ಯವಸ್ಥಿತ ಹಿನ್ನಡೆ 
ಕೈಕೊಳ್ಳುತ್ತದೆ. ಮರುದಿವಸ ಬೆಳಿಗ್ಗೆ ಹೊತ್ತಿಗೆ ಆಹ್ವಾ ನಮ್ಮ ಕಾಲನಿ 
ಯಲ್ಲೇ ಎಂದೂ ಇದ್ದಿಲ್ಲವೆಂಬ ಹಾಗೆ ಅದು ಮಾಯವಾಗಿರುತ್ತದೆ. ಆದರೆ 
ಅದರದೇ ಅವತಾರವಾದ ಎಗ್ಗಿ ನಾ ಬೆರಳ ಸಂದಿಗಳಲ್ಲಿ ಕಾಣಿಸಿಕೊಳ್ಳುತ್ತದೆ.... 

ನನ್ನ ದೇ ಪುರಾಣ ಬಹಳ ಹೇಳಿಕೊಳ್ಳುತ್ತಿದ್ದೇನೆ ಅಂತ ನಿಮಗೆ ಬೋರ್ 
ಆಗುತ್ತೆ ಅಲ್ಲವೆ ? ನೀವೂ ನಾನೂ ಸಮದುಃಖಿಗಳು ಅ೦ತ ಹೇಳುತ್ತಿದ್ದೇನೆ; 
ಇಲ್ಲದಿದ್ದರೆ ನಾನು ಹೀಗೆ ಬಡಬಡಿಸುವವನಲ್ಲ . ನಿಮಗೊಂದು ಗುಟ್ಟು 
ಹೇಳಲೇ ? ನನ್ನ ಡಾಕ್ಟರ ಪಥ್ಯ ಪಟ್ಟಿಯಲ್ಲಿ ಇದೂ ಒಂದು . ಅಲರ್ಜಿ ರೋಗಿ 
ಗಳು ಹೆಚ್ಚಾಗಿ ಅಂತರ್ಮುಖ ಸ್ವಭಾವದವರು ಅಂತ ಅವರ ಹೇಳಿಕೆ. ತಮ್ಮ 
ಸುಖದುಃಖ ಯಾರ ಮುಂದೆಯೂ ತೋಡಿಕೊಳ್ಳದೆ, ಒಳಗೆ ಬಚ್ಚಿಟ್ಟು 
ಕೊಳೋದರಿಂದ ಅವರ ಅಲರ್ಜಿ ಉಲ್ಬಣಿಸುತ್ತೆ ಅಂತಾರೆ. ಯಾರ 
ಮುಂದಾದರೂ ಒಳ್ಳೆ ಗುದ್ದಲಿಯಿಂದ ನೆಲ ತೋಡಿದ ಹಾಗೆ ಮನಸ್ಸು 
ತೋಡಿಕೊಂಡರೆ, ಅಲರ್ಜಿ ಪೀಡೆ ಕಡಮೆಯಾದೀತು ಅಂತ ಅವರ ಅಭಿಪ್ರಾಯ. 
ಅದಕ್ಕೇ ನಾನು.... 

- ಅಂದಹಾಗೆ ನಿಮ್ಮ ಅಲರ್ಜೆನ್ - ಅಂದರೆ ಅಲರ್ಜನಕ ಯಾವುದು ? 
ಕಾಂಗ್ರೆಸ್ ಹೂ - ಅಲ್ಲ, ಪಾರ್ಥೇನಿಯಂ ಗಿಡದ ಹೂವೇ ? ಓ ಯಾವ ಹೂವಿನ 
ಪರಾಗದಿಂದಲೂ ನಿಮ್ಮ ಅಲರ್ಜಿ ಉಲ್ಬಣ ಆಗಬಹುದು ಅಂತೀರಾ ? 
ಅನ್ಯಾಯ ಅನ್ಯಾಯ ! ನಿಮಗೆ ಸ್ವಲ್ಪ ಕವಿ - ಹೃದಯ ಇದ್ದರೆ ಬಲು ಕಷ್ಟ . 
ಆದರೆ ಈಗ ಹೂಗಳನ್ನು ಪ್ರೀತಿಸೋದು ಕವಿಗಳಲ್ಲಿ ಫ್ಯಾಶನೇಬಲ್ ಆಗಿ 
ಉಳಿದಿಲ್ಲ, ಬಚಾವ್ , ಬಚ್ಚಲು ಗುಂಡಿ, ಕೊಳೆತ ಮೀನು- ಇಂಥಾ ವಾಸನೆ 
ಗಳನ್ನ ತಾನೆ ಈಗಿನ ಕವಿಗಳು ಮೆಟ್ಟೋದು ? ನಿಮ್ಮ ಹೆಂಡತಿ “ಮಲ್ಲಿಗೆ 
ಸೇವಂತಿಗೇ | ಸೊಂಪಾದ ಸಂಪಿಗೇ ” ಅನ್ನೊ ವರಾಗಿದ್ದರೆ ಮಾತ್ರ ಬಂತು 
ಸಂಕಟ , ಗಂಡನಿಗೆ ಅಲಜನಕ ಆಗಿರೋ ಪದಾರ್ಥವನ್ನ , ಹೆಂಡತಿಗೂ 
ಅಲರ್ಜನಕವಾಗಿ ಮಾಡೋ ಯಾವ ಉಪಾಯಾನೂ ದುರ್ದೈವದಿಂದ 
ಡಾಕ್ಟರುಗಳಿಗೆ ಈವರೆಗೆ ಗೊತ್ತಿಲ್ಲ ಅಂತ ನಮ್ಮ ಡಾಕ್ಟರು ಹೇಳುತ್ತಾರೆ. ಈ 
ಅಲರ್ಜಿ ಅಸಾಂಗತ್ಯ ಅಥವಾ ಅಲರ್ಜಿಕ್ ಇನ್ ಕಂಪ್ಯಾಟಬಿಲಿಟಿಯಿಂದ 
ಅಮೇರಿಕದಲ್ಲಿ ಎಷ್ಟೋ ಡೈವೋರ್ಸ್ ಆಗಿವೆಯಂತೆ. 


ವಕ್ರದೃಷ್ಟಿ 


- ೧೩ 


ನನ್ನ ಅಲಜನಕಗಳ ವಿಚಾರ ಕೇಳಬೇಡಿ. ಇಂಡಿಯಾ ದಟೀಸ್ 
ಭಾರತದಲ್ಲಿ ಈವರೆಗೆ ಗೊತ್ತು ಹಚ್ಚಿರುವ ಅರುವತ್ತೂ ಚಿಲ್ಲರೆ ಬಗೆಯ , ಎಲ್ಲ 
ಅಲರ್ಜನಕ ರೇಣುಗಳು ನನಗೆ ಅಲರ್ಜನಕವಾಗಿವೆ. ಬರೇ ಹೂವಿನ ರೇಣುಗಳು 
ಅಂತ ತಿಳಿದುಕೊಳ್ಳಬೇಡಿ. ಹಳೇ ಬಟ್ಟೆಗೆ, ನಿನ್ನೆ ಬೆಡ್ಡಿಗೆ ಬರೋ ಬುರುಸು 
ಗಳ ರೇಣುಗಳಿಗೂ ನಾನು ಅಲರ್ಜಿಕ್‌ ಆಗಿದ್ದೇನೆ. ಆದರೆ ತೆಂಗಿನಕಾಯಿಯ 
ಬುರುಸು ನನಗೆ ಏನೂ ಮಾಡುವುದಿಲ್ಲ . ಟೊಮಾಟೊ ಹಣ್ಣಿಗೆ ನಾನು 
ಅಲರ್ಜಿಕ್ . ಆದರೆ ಕಾಯಿಗಲ್ಲ ಮೊನ್ನೆ ಪುಸ್ತಕಗಳ ಧೂಳು ಜಾಡಿಸಲಿಕ್ಕೆ 
ಹೋಗಿ ಅಲರ್ಜಿಗಳ ಒಂದು ಆವರ್ತ ಅನುಭವಿಸಿದೆ . ನೀವು ನಂಬಲಿಕ್ಕಿಲ್ಲ. 
ಹುಬ್ಬಳ್ಳಿಯ ನೃಪತುಂಗ ಬೆಟ್ಟದ ಬಿಳಿ ಶಿಲೆಯ ಧೂಳು ನನಗೆ ಅಲರ್ಜನಕ, 
ಅದೇ ಬೆಟ್ಟದ ಹಳದಿ ಶಿಲೆಯ ಧೂಳನ್ನು ಮೂಸಿದರೂ ಪೂಸಿದರೂ ಮುಕ್ಕಿ 
ದರೂ ನನಗೆ ಏನೂ ಆಗೋದಿಲ್ಲ . ಉದ್ದು ಹಾಕಿ ಇಡ್ಲಿ ಮಾಡಿದರೆ ಅದಕ್ಕೆ 
ನಾನು ಅಲರ್ಜಿಕ್ ; ಅದೇ ಉದ್ದಿನಿಂದ ತೈರೋಡೆ ಮಾಡಿದರೆ ಅರ್ಧ ಡಜನ್ 
ಇಳಿಸಿದರೂ ಏನೂ ಆಗೋದಿಲ್ಲ. ಹೇಗಿದೆ ತಮಾಷೆ ? 

ಏನು ? ೧೩ಲರ್ಜಿಗಳಿಗೆ ಈಗ ಆಂಟಿಹಿಸ್ತಮೈನ್ಗಳು ಬಂದಿವೆ ಅಂತ 
ಹೇಳುತ್ತೀರಾ ? ಹೆ ಹೆ ಹೆ ! ನಂಗೊತ್ತಿಲ್ಲದ್ದೇ ? ಆದರೆ ಅವುಗಳನ್ನು 
ನುಂಗಿದರೆ ಮನಸ್ಸು ಮಬ್ಬಾಗಿತೂಕಡಿಕೆ ಬರುತ್ತೆ ಅಂತ ನಿಮಗೆಗೊತ್ತಿಲ್ಲವೆ ? 
ನನಗೆ ಮೊದಲೇ ನಿದ್ದೆ ಜಾಸ್ತಿ ಹಸಿವಾದರೂ ನಿದ್ದೆ , ಊಟ ಮಾಡಿದರೂ 
ನಿದ್ದೆ , ಒಂದು ಸರ್ತಿ ನೆಗಡಿಗೆ ಒಂದು ಜತೆ ಇನ್ನಿಡಾಲ್ ಗುಳಿಗೆ ನುಂಗಿ , 
ಅರ್ಜೆಂಟ್ ಕೆಲಸ ಇತ್ತು ಅಂತ ಹುಬ್ಬಳ್ಳಿಯಿಂದ ಧಾರವಾಡಕ್ಕೆ ಹೋಗೋ 
ಲೋಕಲ್ ರೈಲಿನಲ್ಲಿ ಕೂತೆ. ಯಾವಾಗ ನಿದ್ದೆ ಬಂತೋ ಗೊತ್ತಿಲ್ಲ. ಎಚ್ಚರ 
ವಾದಾಗ ನಾನು ಹುಬ್ಬಳ್ಳಿಯಲ್ಲೇ ಇದ್ದೇನೆ. ರೈಲು ಹೊರಟು ಉಣಕಲ್ 
ದಾಟಿದ್ದು ನನಗೆ ಖಂಡಿತ ನೆನಪಿದೆ. ಮತ್ತೆ ನಾನು ಇಲ್ಲಿಗೇ ಹೇಗೆ ಬದೆ ? 
ಕಡೆಗೆ ಹೊಳೆಯಿತು : ನನ್ನ ಹೊತ್ತುಕೊಂಡು ರೈಲು ಧಾರವಾಡಕ್ಕೆ ಹೋಗಿ 
ಅಲ್ಲಿಂದ ಹುಬ್ಬಳ್ಳಿಗೆ ತಿರುಗಿ ಬಿದಿರಬೇಕು. ನನ್ನ ಅರ್ಜೆಂಟ್ ಕೆಲಸವನ್ನ 
ಮರುದಿನದ ಅರ್ಜೆಂಟುಗಳ ಪಟ್ಟಿಯಲ್ಲಿ ದಾಖಲು ಮಾಡಿ, ಟಿಕೇಟಲ್ಲದೆ 
ಸವಾರಿ ಮಾಡಿದ್ದಕ್ಕೆ ದಂಡ ತಪ್ಪಿಸಿಕೊಳಕೆ, ಗೇಟಿನಿಂದ ಹೊರಗೆ ದಾಟೋ 
ಬದಲು ರೈಲು ಲೈನ್ ಗುಂಟ ಒಂದೂವರೆ ಫರ್ಲಾಂಗು ನಡೆದು ರಸ್ತೆ ಸೇರಿ 
ಮನೆಗೆ ಹೋಗಿ ಮಲಗಿದೆ . 


ನಿನ್ನ ಅಲರ್ಜಿ ಯಾವುದು ? 
ಅಲರ್ಜಿಗಳಿಗೆ ಈಗ ಡೀ ..ಸೆನ್ಸಿಟೈಸೇಶನ್ ತಂತ್ರ ಕಂಡುಹಿಡಿದಿದ್ದಾರೆ 
ಅಂತಲೂ ನಂಗೊತ್ತಿದೆ ಸ್ವಾಮಿ , ಅಲರ್ಜಿಗಳ ವಿಷಯ ನಾನು ಓದದೆ 
ಇದ್ದದ್ದು ಏನೂ ಇಲ್ಲ. ನಿಮ್ಮ ಬೆನ್ನ ಮೇಲೆ ಕೆರೆದು ಅಲಜನಕ ಅಂತ 
ಗೊತ್ತಿರೋ ಒಂದೊಂದೇ ಪದಾರ್ಥದರೇಣುಗಳನ್ನ ಅದಕ್ಕೆ ತಾಗಿಸಿ,ಪ್ರತಿಕ್ರಿಯೆ 
ಆಗುತ್ತೆ ಅಂತ ನೋಡಿದರೆ ಯಾವುದಕ್ಕೆ ಪ್ರತಿಕ್ರಿಯೆ ಆಗುತ್ತೊ , ಅದಕ್ಕೆ 
ನೀವು ಸೆನ್ಸಿಟಿವ್ ಇದ್ದಿರಿ ಅಂತ ತಿಳಿಯುತ್ತೆ . ಅದಕ್ಕೆ ಆಮೇಲೆ ನಿಮ್ಮನ್ನ 
ಡೀ - ಸೆನ್ಸಿಟೈಸ್ ಮಾಡುತ್ತಾರೆ ಅಲ್ಲವೇ ? ಆದರೆ ನನ್ನ ಅಲರ್ಜಿಗಳ ಮುಂದೆ 
ಇವರ ಆಟ ನಡೆಯಲ್ಲ. ಹೇಳುತ್ತೇನೆಕೇಳಿ : 

* ವಿರಹಿಗಳು ಬೆಳದಿಂಗಳಿಗೆ ಅಲರ್ಜಿ ಇರುತ್ತಾರೆ ಅಂತಲ್ಲವೇ ಕವಿಗಳು 
ಹೇಳೋದು ? ನಾನು ಸೂರನ ಬಿಸಿಲಿಗೆ ಅಲರ್ಜಿಕ್ ಆಗಿದ್ದೇನೆ. ಗಟ್ಟಿಯಾಗಿ 
ಎರಡು ನಿಮಿಷ ಬಿಸಿಲಲ್ಲಿ ನಿಂತರೆ , ಹ್ಯಾಗಿದ್ದೀ ಅಂತ ವಿಚಾರಿಸಲಿಕ್ಕೆ ಶೀನಪ್ಪ 
ಹಾಜರಾಗುತ್ತಾನೆ. ಅಲ್ಲಿಂದ ಮೈದಡಿಕೆ, ಅದರಿಂದ ಆಸ್ತಾ , ಅನಂತರ 
ಉಲ್ಬಣಿತ ಎಕ್ಸಿಮಾ-ಹೀಗೆ ಒಂದು ಚೈನ್ ಮುಗಿಸಿ ವಾಪಸ್ಸು ನಾರ್ಮಲ್ಲಿಗೆ 
ಬರಬೇಕಾಗುತ್ತೆ . ಈಗ ಬಿಸಿಲಿಗೆ ಡೀ - ಸೆನ್ಸಿಟೈಸ್ ಮಾಡೋದುಹೇಗೆ ? 
ಸ್ವಲ್ಪ ಹೇಳಿ : ಅದೂ ಹೋಗಲಿ, ಪರೀಕ್ಷೇಲಿ ನಾಪಾಸ್ ಆಗೋದಕ್ಕೆ 
ಡೀಸೆನ್ಸಿಟೈಸ್ ಮಾಡೋಕೆ ಬರುತ್ತಾ ? ಒಂದು ಸಲ, ನನ್ನ ಸ್ನೇಹಿತನ 
`ಒಬ್ಬ ನುಗನ ನಂಬರು ಪರೀಕ್ಕೇಲಿ ಪಾಸಾದವರ ಪಟ್ಟಿಯಲ್ಲಿ ಇರಲಿಲ್ಲ. 
ನೋಡಲಿಕ್ಕೆ ಹುಡುಗ ನಿರಾಶೆಯನ್ನು ತುಂಬಾ ಧೈರ್ಯದಿಂದಲೇ ಎದುರಿಸಿದ. 
ಆದರೆ ಅರ್ಧ ಗಂಟೇಲಿ ಅವನ ಮೈಲಿ ತುರಿಕೆ ಆರಂಭವಾಯಿತು. ಐದು 
ನಿಮಿಷದಲ್ಲಿ ಮೈಯೆಲ್ಲ ದಡಿಕೆ. ಹುಡುಗ ಕಂಗಾಲಾದ ನನಗೆ ನೋಡಿ, 
ನೆರೆಯವರ ಮನೇಲಿ ಹೊಸ ಸೀರೆ ಬಂದರೆ , ನನ್ನ ಉಬ್ಬಸ ಅಥವಾ ಎಗ್ಗಿ ವಾ 
ಉಲ್ಬಣಿಸುತ್ತೆ . ಪರೀಕ್ಷೇಲಿ ಯಾವನೋ ಮಂಗ ನನ್ನ ಪೇಪರಿಗೆ ಕಮ್ಮಿ 
ಮಾರ್ಕು ಹಾಕೋದರ ವಿರುದ್ಧ , ನೆರಮನೆಯವನಿಗೆ ಸಿಗೋ ಲಂಚದ ಹಣ 
ದಿಂದ ಅವನು ಹೆಂಡತಿಗೆ ಸೀರೆ ತರೋ ವಿರುದ್ದ ನನ್ನ ನ್ನು ಡೀ - ಸೆನ್ಸಿಟೈಸ್ 
ಮಾಡೋ ಎಕ್ಸ್ ಪರ್ಟುಗಳನ್ನ ನನಗೆ ತೋರಿಸಿಕೊಡಿ. . 

ಆದರೂ ನಾನೇ ಪುಣ್ಯ - ಅಲ್ಲ - ನಾಸಿ ಸ್ವಾಮಿ . ನನ್ನ ಗೆಳೆಯ ಒಬ್ಬ 
ಒಂದು ಹುಡುಗಿ ನೋಡಿ ಮೆಚ್ಚಿ ಮದುವೆ ಮಾಡಿಕೊಂಡ . ನಾಲೈದು 


೧೫ 


ವಕ್ರದೃಷ್ಟಿ, 
ರಾತ್ರಿಗಳ ನಂತರ ಅವನಿಗೆ ಎಂದೂ ಇಲ್ಲದಿದ್ದ ಉಬ್ಬಸ ಪ್ರಾಪ್ತವಾಯಿತು. 
ಬಡಪಾಯಿ ವರ್ಷಗಟ್ಟಳೆ ಒದ್ದಾಡಿದ . ಆಮೇಲೆ ಅವನ ಹೆಂಡತಿಗೆ 
ಅಪರೂಪಕ್ಕೆ ಬಸುರು ಬಂದು ಹಡೆಯಲಿಕ್ಕೆ ತವರಿಗೆ ಹೋದಳು . ಆ ಅವಧೀಲಿ 
ಅವನ ಆಸ್ತಾ ಸ್ವಲ್ಪ ವಾಸಿಯಾಯಿತು. ಆದರೂ ಇವನಿಗೆ ಏನೂ ಸಂಶಯ 
ಬರಲಿಲ್ಲ. ಯಾಕೆಂದರೆ ನನಗೆ ಬಟಾಟೆ ಪಲ್ಯದ ಮೇಲೆ ಇರೋ ಹಾಗೆ 
ಅವನಿಗೂ ಹೆಂಡತೀ ಮೇಲೆ ಬಲು ಆಸೆ . ಅವಳು ನಾಲ್ಕು ದಿನ ತವರಿಗೆ 
ಹೋದರೆ ಚಡಪಡಿಸುತ್ತಾ ಇದ್ದ . ಆಗ ಆಸ್ತಾ ಮಾತ್ರ ಸ್ವಲ್ಪ ವಾಸಿ 
ಯಾಗುತ್ತಾ ಇತ್ತು . ನನಗೆ ಬಟಾಟೆ ಪಲ್ಯ ಅಲರ್ಜನಕ ಅಂತ ತಿಳಿಯೋಕೆ 
ಎಷ್ಟೋ ವರ್ಷ ಹಿಡಿದ ಹಾಗೆ ಅವನಿಗೂ ಹೆಂಡತಿ ಅಲರ್ಜನಕಳಾಗಿದ್ದಾಳೆ 
ಅಂತ ತಿಳಿಯೋಕೆ ಹತ್ತು ವರ್ಷ ಕಾಲವೇ ಹಿಡಿಯಿತು. ನಿಮಗೆ ಯಾವುದು 
ಅಲಜ೯ನಕ ಅಂತ ಅನುಭವದಿಂದ ಕಂಡುಹಿಡಿದು ಅದನ್ನು ವರ್ಜಿಸೋದು 
ಅಲರ್ಜಿಯಿಂದ ತಪ್ಪಿಸಿಕೊಳ್ಳೋಕೆಒಳ್ಳೆ ಅಥವಾ ಒಂದೇ ಉಪಾಯ ಅಂತ 
ಡಾಕ್ಟರುಗಳು ಹೇಳುತ್ತಾರೆ. ನಾನು ಬಟಾಟೆ ಪಲ್ಯ ಬಿಡಬಹುದು. ಆದರೆ 
ನನ್ನ ಸ್ನೇಹಿತ ತನ್ನ ಪ್ರಿಯಳಾದ ಹೆಂಡತೀನ ಬಿಡಬೇಕೆ ? ಈ ಪ್ರಶ್ನೆಗೆ 
ಉತ್ತರಕೊಡೋ ವಿಕ್ರಮಾದಿತ್ಯನ ಆತ ಹುಡುಕುತ್ತಾ ಇದ್ದಾನೆ. 


ಎಷ್ಟು ಕರ್ನಾಟಕ ? 


ನಿಮಗೆಷ್ಟು ಕರ್ನಾಟಕ ಬೇಕು ? ಎಂದು ಮೊನ್ನೆ ಒಬ್ಬರು ಕೇಳಿದರು . 
ಅದು ತತ್ಕಾಲದ ಸಂದರ್ಭವನ್ನು ಅವಲಂಬಿಸುತ್ತದೆ - ಎಂದೆ ನಾನು. 
ಅಲ್ಲಾ , ಕೆಲವರಿಗೆ ಎರಡು ಕರ್ನಾಟಕ ಬೇಕಂತೆ, ಕೆಲವರಿಗೆ ಒಂದೇ ಸಾಕಂತೆ. 
ನಿಮಗೆಷ್ಟು ಬೇಕು ಅಂತ ? ಎಂದರು ಅವರು . ಸಂದರ್ಭ ನೋಡಿ ಹೇಳ 
ಬೇಕಾಗುತ್ತೆ - ಎಂದೆ ಮತ್ತೆ ನಾನು ಏನು ಸಂದರ್ಭ ? ಎಂದರು ಅವರು. 

ನಾನು ಅವರಿಗೆ ಹೇಳಿದ್ದನ್ನೇ ನಿಮಗೂ ಹೇಳುತ್ತೇನೆ. ಬೇಕಾದರೆ 
ಕೇಳಿ, 

ನನಗೆ ಒಂದೇ ಕರ್ನಾಟಕ ಬೇಕು. ನಾನು ಅದರ ಸಲುವಾಗಿ ರಕ್ತದ 
ಕೊನೆಯ ಹನಿ ಇರುವ ವರೆಗೂ ಹೋರಾಡುತ್ತೇನೆ. ಆದರೆ ನಾನು ಅಲ್ಲಿ 
ಮುಖ್ಯ ಮಂತ್ರಿಯೋ , ಸಾದಾ ಮಂತ್ರಿಯೋ , ಸ್ಟೇಟ್ ಮಂತ್ರಿಯೋ , ಕನಿಷ್ಠ 
ಪಕ್ಷ ಉಪಮಂತ್ರಿ ಯೋ ಆಗುವ ಹಾಗಿದ್ದರೆ, ನನಗೆ ಒಂದೇ ಕರ್ನಾಟಕ ಬೇಕು. 
ನೋಡಿ, ಒಂದೇ ಕರ್ನಾಟಕ ವಿದ್ದರೆ ನನಗೆ ಉದ್ದ ಹಗ್ಗ ಸಿಗುತ್ತದೆ. ಉದ್ದ 


. ೬ 


ಹಗ್ಗ ನನಗೆ ಕೊಡೋದಿಲ್ಲವೆ ? ವಿಚಾರ ಮಾಡಿ ! ನನ್ನ ಮಗನಿಗೆ ಒಂದು 
ಸೆಕ್ರೆಟರಿಶಿಪ್ ? ಬೇಡ, ಅಳಿಯನಿಗೆ ಒಂದು ಡೆಪ್ಯುಟಿ ಕಮಿಶನರ್ ಶಿಪ್ 
ಕೊಡೋಣ ಅನ್ನುತ್ತೀರಾ ? ನನ್ನ ಏನಂತ ತಿಳಿದುಕೊಂಡಿದ್ದೀರಿ ? ಡೆಪ್ಪಟ 
ಕಮಿಶನರ್ ಶಿಪ್ ಸಲುವಾಗಿ ನಾನು ಒಂದೇ ಕರ್ನಾಟಕಕ್ಕೆ ಬಲಿ ಬೀಳುವುದಕ್ಕೆ 
ನನ್ನ ಬುರುಡೆಯಲ್ಲಿ ಏನಿದೆ ಅಂತ ತಿಳಕೊಂಡಿದ್ದಿರಿ ? ಒಂದು ಕರ್ನಾಟಕ 
ವಾಗಲಿ, ಎರಡಾಗಲಿ , ಡೆಪ್ಯುಟಿ ಕಮಿಶನರ್ ಆದವನು ಒಂದೇ ಜಿಲ್ಲೆಯಲ್ಲಿಲ್ಲವೆ 
ಕುಯು ಕುಯ್ಯಬೇಕು.? ಎಷ್ಟು ಕರ್ನಾಟಕವಾದರೆ ನನಗೇನು ? 

ನೀವು ಹೀಗೆಲ್ಲ ಮಾತಾಡಿದರೆ ನಾನು ಎರಡು ಕರ್ನಾಟಕ ಬೇಕೆನ್ನು - 
ತೇನೆ. ನನ್ನ ಕರ್ನಾಟಕದ ಸಂಸ್ಕೃತಿ ಬೇರೆ. ನಿಮ್ಮ ಕರ್ನಾಟಕದ್ದು 
ಬೇರೆ. ನಮ್ಮದು ಬಿಳೇ ರುವಾಲಿನ ಸಂಸ್ಕೃತಿ. ನಿಮ್ಮದು ಕರೇ ಕಮಟು 
ಟೊಪ್ಪಿಗೆ ಸಂಸ್ಕೃತಿ, ನನ್ನ ರುಮಾಲನ್ನು “ ಸಿದುಕೊಂಡು, ಅದಕ್ಕೆ ಕಪ್ಪು 
ಬಣ್ಣ ಹಾಕಿ, ಎಲ್ಲವನ್ನೂ ಕತ್ತರಿಸಿ ಟೊಪ್ಪಿಗೆಗಳನ್ನು ಮಾಡಿಕೊಂಡದ್ದಲ್ಲದೆ 
ಎಲ್ಲಾ ಟೊಪ್ಪಿಗೆಗಳನ್ನು ನೀವೇ ಹಾಕಿಕೊಳ್ಳುವ ಕುತಂತ್ರ ಮಾಡುತ್ತಿದ್ದೀರಿ. 
ಸಾಲದ್ದಕ್ಕೆ ಅದರಲ್ಲಿದ್ದ ಎಲ್ಲಾ ಜರಿಯನ್ನು ತೆಗೆದು ಮಾರಿ ಹಣವನ್ನು ಜೇಬಿಗೆ 
ಸೇರಿಸುತ್ತಿದ್ದೀರಿ, ಈ ಮಾತನ್ನು ನಾನು ಮಹಡಿ ಮಹಡಿಯಿಂದ ಕೂಗಿ, 
ನಿಮ್ಮ ಒಂದು ಕರ್ನಾಟಕವನ್ನು ಇಬ್ಬಾಗ ಮಾಡಿಸುತ್ತೇನೆ. ಈಗ ಯಾರೂ 
ರುಮಾಲು ಸುತ್ತುವುದಿಲ್ಲ. ಎಲ್ಲರೂ ಬಿಳಿಟೋಪಿ ಅಥವಾ ಬರಿ ನೆತ್ತಿಯಲ್ಲಿ 
ಓಡಾಡುತ್ತಾರೆ ಎಂದು ನನಗೆ ಹೇಳಬೇಡಿ. ನನ್ನ ಜಾತಿಯವರನ್ನೆಲ್ಲ ಕಲೆ 
ಹಾಕುತ್ತೇನೆ. ಅರಸರಾಗಿದ್ದ ನಮ್ಮನ್ನು ಆಳು ಮಾಡಿ ಮೆಟ್ಟುತ್ತಿದ್ದೀರಿ 
ಎನ್ನುತ್ತೇನೆ. ನೋಡುವಾ, ನಿಮ್ಮ ಮಾತು ಕೇಳುತ್ತಾರೋ , ನನ್ನ ದೊ ! 
ನಾನು ಅಪ್ಪಟ ದ್ವಿಕರ್ನಾಟಕವಾದಿ. ಎಲ್ಲ ಪ್ರಾಣಿಗಳೂ ದ್ವಿಕರ್ಣವಾಗಿವೆ. 
ದ್ವಿ ಕರ್ಣಾಟಕವೇ ನಿಸರ್ಗದ ನಿಯಮ . ಕರ್ನಾಟಕಕ್ಕೆ ಇಷ್ಟು ಕಷ್ಟ ಬರು ~ 
ವುದಕ್ಕೆ ಅದೀಗ ಏಕಕರ್ಣವಾಗಿರುವುದೇ ಕಾರಣ ಎಂದು , ನಾನು ಪ್ರಾಣಿಶಾಸ್ತ್ರದ 
ಸಾಕ್ಷ್ಯವನ್ನೂ ಕೊಡಬಲ್ಲೆ. ಏಕಕರ್ಣ ದವರು ಮಂತ್ರಿಗಳಾದರೆ ಈ ಕಡೆಯಿಂದ 
ಕೇಳಿದ್ದನ್ನು ಆ ಕಡೆಯಿಂದ ಹೊರಬಿಡುವುದು ಸಾಧ್ಯವಾಗುವುದಿಲ್ಲ . ಕೇಳಿ 
ದ್ದನ್ನೆಲ್ಲ ಒಳಗೇ ಉಳಿಸಿಕೊಂಡು ಅವರು ಮಂತ್ರಿಗಳಾಗುವುದಕ್ಕೆ ಅನ್ ಫಿಟ್ 
ಆಗುತ್ತಾರೆ. 


ಎಷ್ಟು ಕರ್ನಾಟಕ ? 
ಆದರೆ ನಾನು ಬದೇ ದ್ವಿಕರ್ನಾಟಕದಿಂದ ತೃಪ್ತನಾಗುತ್ತೇನೆಂದು 
ನೀವೆಣಿಸಿದ್ದರೆ ಅದು ಶುದ್ಧ ತಪ್ಪು . ದ್ವಿಕರ್ನಾಟಕದಲ್ಲಿಯ ನನಗೆ ಮಂತ್ರಿ - 
ಪದ ಸಿಕ್ಕದೇ ಹೋದರೆ ನಾನು ಕರ್ನಾಟಕವಾದಿಯಾಗುತ್ತೇನೆ ಅಥವಾ 
ನಾಲ್ಕನ್ನಡ ನಾಡಿನ ಅಧ್ವಯ್ಯುವಾಗುತ್ತೇನೆ. ನಾಲ್ಕು ಕರ್ನಾಟಕಕ್ಕೆ 
ಡಿವಿಜಿಯವರ೦ಥ ವಿದ್ವಾಂಸರ ಬೆಂಬಲವಿದೆ. ನಿಜವಾಗಿ ವೀರೇಂದ್ರ 
ಪಾಟೀಲರು ಏಕಕರ್ನಾಟಕಕ್ಕಾಗಿ ಏಕೆ ಒದ್ದಾಡುತ್ತಿದ್ದಾರೋ ನನಗೆ 
ಅರ್ಥವೇ ಆಗುವುದಿಲ್ಲ ನಾಲ್ಕು ಕರ್ನಾಟಕವಾದರೆ ಅವರು ಅವರ 
ಕರ್ನಾಟಕದಲ್ಲಿ ಅನುಭಿಷಿಕ್ಕ ರಾಜರಾಗುತ್ತಾರೆ. ಅವರ ಕರ್ನಾಟಕದಲ್ಲಿ 
ಅವರು ಬೇಕಾದವರನ್ನೆಲ್ಲಾ ಮಂತ್ರಿ ಮಾಡಬಹುದು . ನನ್ನ ಕರ್ನಾಟಕದಲ್ಲಿ 
ನನ್ನ ಮೊಸಳೆಯನ್ನು ನಾನು ಬೇಕಾದ ಹಾಗೆ ಈಸಲು ಬಿಡಬಲ್ಲೆ. 

ನನ್ನ ಮಿತ್ರರಾದ ರಾವಬಹಾದ್ದೂರರು ಒಂದೊಂದು ತಾಲೂಕು 
ಒಂದೊಂದು ಕರ್ನಾಟಕವಾಗಬೇಕು ಎಂದು ವಾದಿಸುತ್ತಾರೆ. ಹಾಗಾದರೆ 
ಮಾತ್ರ ಅವರಿಗೆ ಮಂತ್ರಿಯಾಗುವ ಚಾನ್ಸ್ ' ಹತ್ತು 'ತದಂತೆ . ತಾಲೂಕಿ 
ನಲ್ಲಾದರೂ ನಿಮಗೆ ಅಥವಾ ನನಗೆ ಮಂತ್ರಿ ಪದ ಸಿಗುವುದು ಖಂಡಿತವಿದ್ದರೆ 
ಇದು ಆದರ್ಶ ಉಪಾಯವೇ ಸೈ . 

ನನ್ನ ನ್ನು ಜಾತಿವಾದಿ ಎಂದು ಕೆಲವರು ತೆಗಳುತ್ತಾರೆ. ಇದು ಶುದ್ಧ 
ಅಪಪ್ರಚಾರ. ನಾನು ನನ್ನ ಜಾತಿಯವರಿಗೆ ಅನ್ಯಾಯವಾಗಿದೆ. ಹೆಚ್ಚು 
ಕರ್ನಾಟಕಗಳಾದರೆ ನನ್ನ ಜಾತಿಗೆ ಅಧಿಕಾರ ಸಿಗುತ್ತದೆ ಎಂದು ವಾದಿಸು 
ತೇನೆಂಬುದರಿಂದ ಇವರು ನನ್ನನ್ನು ಜಾತಿವಾದಿ ಎಂದು ಡಬ್ಬು ನಾಡು 
ತ್ತಾರೆ. ಆದರೆ ಅಂತರಂಗದಲ್ಲಿ ನನಗೆ ಜಾತಿ ಇಲ್ಲ, ಮತವಿಲ್ಲ, ದೇವರಿಲ್ಲ, 
ಧರ್ಮವಿಲ್ಲ. ಯಾರು ನನಗೆ ವೋಟುಕೊಡುತ್ತಾರೋ ಅವರು ನನ್ನ ಜಾತಿ. 
ಎಲ್ಲ ಜಾತಿಯವರೂ ನನ್ನ ಮಾತಿಗೆ ಕಿವಿಗೊಡುತ್ತಾರೆಂದು ಖಂಡಿತವಾದರೆ 
ನಾನು ಜಾತ್ಯತೀತನಾಗುತ್ತೇನೆ. ಆದರೆ ತೊಂದರೆ ಇದ್ದೆ . ನನ್ನ ಜಾತಿ 
ಯವರ ಹೊರತು ಇತರರು ನನಗೆ ಮತಕೊಟ್ಟಾರೆಂದು ನನಗೆ ಧೈರವಿಲ್ಲ. 

ಇಷ್ಟರವರೆಗೆ ನಾನು ಏಕ, ದ್ವಿ , ತಿ , ಚತು‌ ....ಬಹು ಕರ್ನಾಟಕ 
ವಾದಗಳ ನನ್ನ ಮುಖಗಳನ್ನು ತೋರಿಸಿದ್ದೇನೆ. ಇನ್ನೊಂದು ಸಂಭವವೂ 
ಇದೆ. ನಾನು ನಿಷ್ಠರ್ನಾಟಕ ಅಥವಾ “ ನೋ ಕರ್ನಾಟಕಾ ” ವಾದಿಯೂ 


ವಕ್ರದೃಷ್ಟಿ 
ಆಗಬಹುದು. ಎಷ್ಟು ಕರ್ನಾಟಕವಾದರೂ ನನಗೊಂದು ಸೆಕ್ರಟರೀಶಿಪ್ 
ಕೂಡ ಸಿಗುವುದಿಲ್ಲವೆಂದಾದರೆ ನಾನು ಕರ್ನಾಟಕವೇ ಬೇಡ, ದೇಶವೆಲ್ಲ ಒಂದು 
ರಾಜ್ಯವಾಗಲಿ ಎಂಬ ಸೂಪರ್ ದೇಶಭಕ್ತನಾಗುತ್ತೇನೆ. 


Gಕರಂಜಿಲ ಅಪಿಗಳS GS 


ಭಾವೀ ಜಗತ್ತಿನಲ್ಲಿ ಮಹಿಳೆಯರ ಸ್ಥಾನ 


ಪ್ರಶ್ನೆ : ಅಂತಾರಾಷ್ಟ್ರೀಯ ಮಹಿಳಾ ದಶಕದ ಈ ಕೊನೇ ವರ್ಷದಲ್ಲಿ ಮಹಿಳಾ 

ಸ್ವಾತಂತ್ರ ಮತ್ತು ದೇಶಸೇವೆಯ ಹಕ್ಕಿನ ಬಗ್ಗೆ ನಿಮ್ಮ ಅಭಿಪ್ರಾಯ 

ಕೇಳೋಕೆಬಂದಿದೀನಿ, 
ಲಾಂಗೂಲಾಚಾರ್ಯ : ಓಹೋ ಕೇಳಿ, ಅವಶ್ಯವಾಗಿ ಕೇಳಿ, 
ಸ, : ಮಹಿಳಾ ಸ್ವಾತಂತ್ರ್ಯದ ಬಗ್ಗೆ ನಿಮ್ಮ ಅಭಿಪ್ರಾಯವೇನು ? 
ಲಾಂಗೂಲ: ಮಹಿಳಾ ಸ್ವಾತಂತ್ರವೇ ಯಾಕೆ, ಎಲ್ಲರಿಗೂ ಸ್ವಾತಂತ್ರ್ಯ 
- ಬೇಕು ಅನ್ನೋದು ನನ್ನ ಅಭಿಪ್ರಾಯ . ಇದು ಇವೊತ್ತಿನ 

ಅಭಿಪ್ರಾಯವಲ್ಲ. ಚಿಕ್ಕಂದಿನಿಂದ ನನ್ನ ಅಭಿಪ್ರಾಯ ಇದೇ ಇತ್ತು . 
ಪ್ರ : ಮತ್ತೆ ದೇಶೋದ್ದಾರದಲ್ಲಿ ಹೆಂಗಸರಿಗೆ ಪಾತ್ರ ದೊರೆಯಬೇಕೆಂಬ ಬಗ್ಗೆ 

ನಿಮ್ಮ ಅಭಿಪ್ರಾಯವೇನು, ಲಾಂಗೂಲಾಚಾರ್ಯರೇ ? 
ಲಾಂಗೂಲ: ದೇಶೋದ್ದಾರ ಮಾತ್ರ ನಲ್ಲ, ಮನೇ ಉದ್ದಾರ, ಊರಿನ 

ಉದ್ದಾರ, ಲೋಕೋದ್ಧಾರ ಎಲ್ಲದರಲ್ಲಿಯ ಹೆಂಗಸರಿಗೆ ಪ್ರಧಾನ 


ಪಾತ್ರ ಇರಬೇಕೆಂದು ನಾನು ಹೇಳುತ್ತೇನೆ ಮನೆಯಲ್ಲಿ ನಾನಾ 
ತರದ ಪಾತ್ರಗಳನ್ನು ತೊಳೆದು ಜಳಜಳ ಇಡುವ ಸಾವಿರಾರು ವರ್ಷಗಳ 
ಅನುಭವ ಹಂಗಸರಿಗೆ ಇರುವುದರಿಂದ ಉದ್ದಾರದ ಪಾತ್ರಗಳೂ 

ಅವರಿಗೆ ಸಿಗಬೇಕಾದ್ದು ಸ್ವಾಭಾವಿಕ. 
ಪ್ರ : ಲಾಂಗೂಲಾಚಾರ್ಯರೇ , ನನ್ನ ಮಂತ್ರಿಗಳು ಹೇಳುವ ಹಾಗೆ ಇದು 

ನಿಮ್ಮ ವೈಯಕ್ತಿಕ ಅಭಿಪ್ರಾಯ ಮಾತ್ರವೋ ಅಥವಾ ನಿಮ್ಮ 

ಜೀವನದಲ್ಲಿ ಅದನ್ನು ಜಾರಿಗೆ ತಂದದ್ದುಂಟೆ ? 
ಲಾಂಗೂಲ: ಖಂಡಿತ ಉಂಟು, ಮದುವೆ ಆಗೋ ವರೆಗೂ ನಮ್ಮ ಮನೆ 

`ಉದ್ದಾರ ಮಾಡೋ ಸ್ವಾತಂತ್ರವನ್ನ ನನ್ನ ತಾಯಿಗೇ ಬಿಟ್ಟಿದ್ದ . 
ಮದುವೆ ಆದ ಮೇಲೆ ಅದನ್ನ ನನ್ನ ಹೆಂಡತಿಗೆಕೊಟ್ಟ. ನಾನು ಆ 
ಬಗ್ಗೆ ಯಾವ ರಗಳೆ ಹಚ್ಚಿಕೊಳ್ಳಲಿಲ್ಲ. ಸ್ವಾತಂತ್ರ ಮತ್ತು ಉದ್ಧಾರ 
ಇವೆರಡೂ ಮಹಿಳೆಯರ ಕೈಗಳಲ್ಲಿ ಸುರಕ್ಷಿತವಾಗಿವೆ ಎಂಬ ಭರವಸೆ 

ನನಗಿದೆ. 
ಪ್ರ : ಮತ್ತೆ ಗಂಡಸರ ಪಾತ್ರ ? ಮತ್ತು ಸ್ವಾತಂತ್ರ್ಯ ? 
ಲಾಂಗೂಲ : ಅದನ್ನ ಕೊನೇಲಿ ಹೇಳುತ್ತೇನೆ. ಈಗ ದೇಶೋದ್ದಾರದ ಬಗ್ಗೆ 

ಸ್ವಲ್ಪ ಹೇಳುತ್ತೇನೆ. ಮೊದಲು ದೇಶೋದ್ದಾರ ಅಂದರೇನು ? ಎಂಬ 
ಪ್ರಶ್ನೆ ಏಳುತ್ತದೆ. ಆಮೇಲೆ ಅದನ್ನು ಮಹಿಳೆಯರು ಮಾಡಬಲ್ಲರೇ ? 
ಎಂಬ ಪ್ರಶ್ನೆ . ಎಲ್ಲಾ ದಾರಿಗಳು ಬಂದಾದ ಮೇಲೆ ಫಟಿಂಗ 
ದೇಶೋದ್ದಾರಕ್ಕೆ ಇಳೀತಾನೇ ಅಂತ ಯಾರು - ಡಾ : ಜಾನ್ಸನ್ 
ಅಲ್ಲವೆ ? ಹೇಳಿದ್ದಾನೆ. ಇದಕ್ಕೆ ಎರಡು ಶತವರಾನ ಆಗಿರೋದರಿಂದ 

ಒಂದು ತಿದ್ದುಪಡಿ ಆಗಬೇಕಾಗಿದೆ. 
ಪ್ರ : ಏನು ತಿದ್ದು ಪಡಿ ? 
ಲಾಂಗೂಲ : ಮತ್ತೇನೂ ಇಲ್ಲ . ಫಟಆಗ ಈ ಶತಮಾನದಲ್ಲಿ ಬೇರೆ ದಾರಿ 

ಹುಡುಕುವ ಮುಂಚೆ ದೇಶೋದ್ದಾರಕ್ಕೆ ಇಳೀತಾನೆ, ಅದರಲ್ಲಿ ಏನೂ 
ಸಾಧಿಸದೆ ಹೋದರೆ ಬೇರೆ ದಿಕ್ಕಿಗೆ ತಿರುಗುತ್ತಾನೆ. ಆರ್ಥಾs 
Patriotism is the first resort of a scoundrel - last 
resort ಅಲ್ಲ - ಅಂತ ನನ್ನ ಅಮೆಂಡ್' ಮೆಂಟ್ , ಡಾ : ಜಾನ್ಸನ್ನನ 


೨೨. 

ಭಾವೀ ಜಗತ್ತಿನಲ್ಲಿ ಮಹಿಳೆಯರ ಸ್ಥಾನ 
ಆ ನಂತರ ಬಂದ ಏಡ್ಕಂಡ್ ಬರ್ಕ್ ಏನಂತಾನೆ ಗೊತ್ತೆ ? To be 

1 patriots is not to forget we are gentlemen . Degel 
ಎಣN ದ್ವಾರದ ರಭಸದಲ್ಲಿ ನೀವು ಜಂಟಲ್ ಮುನ್ನ ರು ಅಂತ ಮರೀಬೇಡಿ 

ಅಂತ. ಮಥಿತಾರ್ಥ ಏನಂದರೆ, ದೇಶೋದ್ಧಾರ ಮಾಡೋವರಿಗೆ 
ಸಂಭಾವಿತರಾಗಿರೋದು ಕರಕಷ್ಟ ಅಂತ, ಇದೇನು ಪಾಶ್ಚಾತ್ಯರ 
ಅನುಭವ ಅಂತಲ್ಲ. ಈ ಬಿಳಿ ಜನ ಹಸೀ ಮಾಂಸ ತಿಂದು ಬತ್ತಲೆ 
ತಿರುಗುತ್ತಿದ್ದ ಕಾಲದಲ್ಲಿ, ನಾಗರಿಕತೆಯ ತುತ್ತ ತುದಿಯಲ್ಲಿದ್ದ ನಮ್ಮ 
ಪವಿತ್ರ ರಾಜ್ಯಶಾಸ್ತ್ರಕರ್ತರಲ್ಲಿ ಶ್ರೇಷ್ಠರಾಗಿದ್ದ ಶುಕ್ರಾಚಾರ್ಯರಿಂದ 
ಹಿಡಿದು ಚಾಣಕ್ಯನ ವರೆಗೆ ಎಲ್ಲರೂ ಇದನ್ನೇ ಹೇಳಿದ್ದಾರೆ. ರಾಜ್ಯಶಾಸ್ತ್ರ 
ಅಂದರೆ ದೇಶೋದ್ದಾರಕ್ಕಾಗಿ ಇರೋ ಶಾಸ್ತ್ರ , ಸಾರಾಂಶ ಏನಂದರೆ , 
ದೇಶೋದ್ದಾರ ಆಗಬೇಕಾದರೆ ಸುಳ್ಳು ಹೇಳಬೇಕಾಗುತ್ತದೆ. ಮೋಸ 
ವರಾಡಬೇಕಾಗುತ್ತದೆ. ನೀವು ಸತ್ಯಂಭಟ್ಟರಾಗಿ ಕೂತರೆ ಅಥವಾ 
ತಿರುಗಿದರೆ (ಈಗ ದೇಶೋದ್ದಾರ ಅಂದರೆ ಕೂಡೋದಲ್ಲ. ತಿರುಗೋದು 
ತಾನೆ ?) ದೇಶೋದ್ದಾರ ಆಗಲ್ಲ. ಈಗ ಈ ದೇಶೋದ್ದಾರದಿಂದ 
ಏನೇನು ಆಗಿದೆ ನೋಡಿ, ದೇಶೋದ್ದಾರಕ್ಕಾಗಿ ಯುದ್ದಗಳಾಗಿವೆ. 
ಸಾವಿರಾರು, ಲಕ್ಷಾಂತರ ಜನ ಸತ್ತಿದ್ದಾರೆ. ಬರಗಾಲ ಬಂದಿದೆ. 
ಕೋಟ್ಯಂತರ ಜನ ಉಪವಾಸ ಬಿದ್ದಿದ್ದಾರೆ. 
ಪ್ರ : ಆದರೆ ಇದೆಲ್ಲ ನಮ್ಮ ಪ್ರಶ್ನೆಗೆ ಹೇಗೆ ಸಂಬಂಧ ? 
ಲಾಂಗೂಲ : ಇಲ್ಲಿ ನಿಲ್ಲಿ, ಅದನ್ನೇ ಹೇಳತಾ ಇದ್ದೇನೆ. ಆದರೆ ಹೀಗೆ 
ಏ ದೇಶೋದ್ದಾರ ಮಾಡುತ್ತಾ ಬಂದವರು ಯಾರು ? ಗಂಡಸರು. 

ಹಿಟ್ಲರ್ ಗಂಡಸು, ಮುಸೋಲಿನಿ ಗಂಡಸು, ಚರ್ಚಿಲ್ ಗಂಡಸು, 
ರೂಜ್' ವೆಲ್ಸ್ ಗಂಡಸು, ಅಲೆಗ್ಲಾಂಡರ್ ಗಂಡಸು, ರಾಮ ಗಂಡಸು , 
ರಾವಣ ಗಂಡಸು ಕನಿಷ್ಠ ಪಕ್ಷ ಹತ್ತು ಸಾವಿರ ವರ್ಷಗಳಿಂದ ಈ 
ದೇಶೋದ್ಧಾರನನ್ನ ಗಂಡಸರೇ ಮಾಡುತ್ತಾ ಬಂದಿದ್ದಾರೆ. ಈ 
ದೇಶೋದ್ದಾರದಲ್ಲಿ ಸತ್ತು ಸ್ವರ್ಗ ಸೇರುವವರೂ ಗಂಡಸರು. 
ವೀರಗಲ್ಲುಗಳೂ ಹುತಾತ್ಮ ಸ್ತಂಭಗಳೂ ನಿಲ್ಲುವುದು ಗಂಡಸರಿಗೇ . 
ಹೆಂಗಸರನ್ನ ಅವರು ಇದೆಲ್ಲದರಿಂದ ಸಖತ್ತಾಗಿ ಹೊರಗಟ್ಟಿದ್ದಾರೆ, 


೨೩ 
ವಕ್ರದೃಷ್ಟಿ 

ಆದರೆ ಗಂಡಸರು ಈ ಮತ್ತು ಇನ್ನಿತರ ಥರಗಳಲ್ಲಿ ದೇಶೋದ್ದಾರದ 
ಧ್ಯ ಆಟ ಯಾಕೆ ಆಡುತ್ತಾರೆ ? ಸ ದಸಿ , 
ಪ್ರ : ಹೌದು ಯಾಕೆ ಆಡುತ್ತಾರೆ ? ರುವ 
ಲಾಂಗೂಲ : ಯಾಕೆ ಅಂದರೆ ಇದರಲ್ಲಿ ಏನೋ ಮಜಾ ಇರಬೇಕು, ತಿರುಗೋ 

ತೊಟ್ಟಿಲಲ್ಲಿ ಕೂತಾಗ ಆಗೋ ಮಜಾ, ಪ್ಯಾರಾಚೂಟು ಹಿಡಿದು 
ಆಕಾಶದಿಂದ ಕೆಳಗೆ ಹಾರುವಾಗ ಆಗೋ ಮಜಾ, ಬೆಕ್ಕಿನ ಮರೀನ 
ನೀರಲ್ಲಿ ಮುಳುಗಿಸೋವಾಗ ಆಗೊ ಮಜಾ, ಪಾತರಗಿನಜಜ್ಜಿ 
ಹಾಕೋದರಲ್ಲಿ ಸಿಗೋ ಮಜಾ. ಇಂಥಾ ಯಾವುದೋ ಮಜಾಶೀರ್ 
ಮಜಾ ದೇಶೋದ್ದಾರ ಮಾಡೋದರಲ್ಲಿ ಅವನಿಗೆ ಸಿಗತಾ ಇರಬೇಕು. 
ಇಲ್ಲದಿದ್ದರೆ ದೇಶೋದ್ದಾರದ ಸಲುವಾಗಿ ಗಂಡಸು ಯಾಕಿಷ್ಟು 

ಒದ್ದಾಡುತ್ತಿದ್ದ ? 
* ಪ್ರ : ಇಂಥಾ ಕೂರ ವಜಾಗಳಿಗೆ ಮುಕ್ತಾಯ ಹೇಳೋಕೆ, ಹೆಂಗಸರಿಗೆ 

* ದೇಶೋದ್ದಾರದಲ್ಲಿ ಪಾಲು ಕೊಡಬೇಕು ಅಂತ ನೀವು ಅಂತೀರಿ ? 
ಲಾಂಗೂಲ: ನೊ ನೋ ನೋ , ಅಬ್ರಹ್ಮಣ್ಯಂ, ನನ್ನ ಅಕ್ಷೇಪ ಅದಲ್ಲ. ಈ 

ಎಲ್ಲ ಮಜಾ, ಕಿಕ್ ಅಂತಾರಲ್ಲ ಅದನ್ನ ಗಂಡಸು ತನ್ನ ಸ್ವಂತ ಗುತ್ತಿಗೆ 
ಯಾಗಿ ಮಾಡಿಕೊಂಡಿದ್ದಾನೆ. ಹೆಂಗಸರಿಗೆ ದೇಶೋದ್ದಾರದ ಆ ಹೆಡೀ 
ಕಿಕ್ _ ಅನ್ನ ನಿರಂತರವಾಗಿ ನಿರಾಕರಿಸುತ್ತಾ ಬಂದಿದ್ದಾನೆ. ಅವಳನ್ನ 
ಮನೇ ನಾಲ್ಕು ಗೋಡೆಗಳ ನಡುವೆ ಬಂಧಿಸಿಟ್ಟು , ಅವಳಿಗೆ “ಗೃಹಿಣಿ 
ಗೃಹಮುಚ್ಯತೇ ” ಇತ್ಯಾದಿಯಾಗಿ ಬೇಯಿನ್ - ವಾಶ್ ಮಾಡಿದ್ದಾನೆ. 
ವೈಫನ್ನ ಹೌಸ್‌ವೈಫ್ ' ಅಂತ ಕರೆದು, ಪಾಶ್ಚಿಮಾತ್ಯ ಮನುಷ್ಯ ಕೂಡ 
ಅವಳನ್ನ ಮನೇಲಿ ಕಟ್ಟಿ ಹಾಕಿದ್ದಾನೆ. ವೈಫು ಅಂದರೇ ಹೌಸು. 
ಅವಳು ಅಲ್ಲಿದ್ದರೇನೇ ಅವಳಿಗೆ ಚಂದ ಅಂತ ನಂಬಿಸಿದ್ದಾನೆ. “ ಯತ್ರ 
ನಾರ್ಯಸ್ತು ಪೂಜ್ಯಂತೇ ರಮಂತೇ ತತ್ರ ದೇವತಾಃ ” ಅಂತ ಭಾರತೀಯ 
ಅವರ ಸ್ವಾತಂತ್ರಕ್ಕೆ ಪೂಜಿಸುತ್ತಿದ್ದಾನೆ. ಅವರಲ್ಲಿ ಯಾರಾದರೂ 
ಹೊರಗೆ ಹಣಕಿ ಲೋಕದ ಗಾಳಿ ಸೇವಿಸಿದರೆ “ ಹೊಸಲು ದಾಟಿದ 
ಹೆಣ್ಣು ” ಅಂತ ಕಾದಂಬರಿ ಬರೆದು ಹೆದರಿಸಿದ್ದಾನೆ. ಅದಕ್ಕೂ ಮೀರಿ 
ಹೋದರೆ “ ಯತ್ರ ನಾರ್ಯಸ್ತು ಪೂಜ್ಯಂತೇ ” ಬದಲಿಗೆ ' ದಂಡಂ 


ಭಾನೀ ಜಗತ್ತಿನಲ್ಲಿ ಮಹಿಳೆಯರ ಸ್ಥಾನ 
ದಶಗುಣಂ ಭವೇತ6 ” ಬಡಿದಷ್ಟೂ ಹೆಚ್ಚಿಗೆ ಒಳ್ಳೇದು ಅಂತ ತನ್ನ ನಿಜ 
ರೂಪತೋರಿಸಿದ್ದಾನೆ. ಸಾವಿನಲ್ಲಿಕೂಡ ಈ ಗಂಡಸು ತನ್ನ ಸ್ವಾರ್ಥ 
ಬಿಟ್ಟಿಲ್ಲ. ಗಂಡು ಯುದ್ಧದಲ್ಲಿ ಸತ್ತರೆ ಅವನಿಗೆ ವೀರಗಲ್ಲು ನಿಲ್ಲುತ್ತದೆ 
ಅಂದೆನಲ್ಲಾ . ಅವನು ವೀರ ಸ್ವರ್ಗಕ್ಕೆ ಏರುತ್ತಿರುವಾಗ ದೇವಲೋಕದ 
ಅಪ್ಸರೆಯರು ನಾ ಮುಂದು ತಾ ಮುಂದು ಅಂತ ಬಂದು ಅಪ್ಪಿ 
ಕೊಳ್ಳುತ್ತಾರಂತೆ. ಅವನ ಹೆಂಡತಿ ವೀರನ ಸಂಗಡ ಸಹಗಮನ 
ಮಾಡಿದರೆ ಅವಳಿಗೆ ಕಾಟಾಚಾರಕ್ಕೆ ಒಂದು ಮಾಸೀ ಕಲ್ಲು ಸಿಕ್ಕುತ್ತೆ . 
ಆದರೆ ಸ್ವರ್ಗಕ್ಕೆ ಹೋದರೂ ಗಂಡನನ್ನ ಅಪ್ಪತಿಯರಿಗೆ ಬಿಟ್ಟು 
ಕೊಟ್ಟದ್ದೇ ಬಂತು ! ಅವಳನ್ನ ತಬ್ಬಿಕೊಳ್ಳೋಕೆ ಗಂಧರ್ವರೋ 
ದೇವತೆಗಳೊ ದೇವಲೋಕದ ಮತ್ತೆ ಯಾವ ಗಂಡಸೇ ಬರುತ್ತಾರೆಂತ 
ಯಾವ ಪುರಾಣದಲ್ಲಾದರೂ ಆಶ್ವಾಸನೇ ಉಂಟೆ ? 
- ಅವನು ಕೊದಲೆಳೆಯಿಂದ ಹೆಣ್ಣಿನ ಕೊರಳು ಕೊಯ್ದದ್ದು ನೋಡಿ. . 
ಹೆಂಗಸು ಅಬಲೆಯಂತೆ, Weaker sex ಅಂತ. ಕೋಮಲೆ, 
ಸುಕುಮಾರಿ , ಲೊಟ್ಟೆ ಪಟ್ಟಿ ಅಂತ ಅವಳನ್ನ ಹೊನ್ನಶೂಲಕ್ಕೇರಿಸಿ 
(ಹೊನ್ನ ಶೂಲ ಅನ್ನೋದು ಅಲಂಕಾರವಲ್ಲ . ಅನ್ವರ್ಥ- ಅವರಿಗೆ 
ಆಭರಣಗಳ ಹುಚ್ಚು ಹಿಡಿಸಿದ್ದು ಯಾರು ?). ಅಮ್ಮಣ್ಣಿ ನಿನ್ನ ಕೈಲಿ 
ಇದು ಆಗಲ್ಲ ! ತಿರುಗೋ ತೊಟ್ಟಿಲಲ್ಲಿ ಕೂತರೆ ನಿನಗೆ ತಲೆ ತಿರುಗಿತು. 
ಪ್ಯಾರಾಚೂಟಿನಲ್ಲಿ ಜಿಗಿದರೆ ಪ್ರಾಣ ಹೋದೀತು. ಪ್ರಾಣಪ್ರಿಯೇ , 
ಪ್ರಾಣಾಧಿಕೇ , ನಿನಗೇನಾರೆ ಆದರೆ ನಾ ಹೇಗೆ ಬದುಕಲಿ ? ನೀನೇ 
ಒಂದು ಬಣ್ಣದ ಚಿಟ್ಟಿಯಾಗಿರುವಾಗ, ಪಾತರಗಿತ್ತಿಗಳನ್ನು ಜಜ್ಯೋದು 
ನಿನ್ನ ಕೋಮಲ ಹೃದಯದಿಂದ ಆದೀತೇ ? ಬೇಡ ಬೇಡ, ಈ ಕೊಳಕು 
ಕೆಲಸಕ್ಕೆಲ್ಲ ನಾನಿದ್ದೇನೆ. ನೀನು ಮನೇಲೇ ಸುಖವಾಗಿರು ಬಿಸಿಲಿಗೆ 
ಬಿದ್ದು ಬಣ್ಣ ಕೆಡಿಸಿಕೊಳ್ಳಬೇಡ ಅಂತ ಅವಳನ್ನ ಪುಕ್ಕಲು, ಪರಾವಲಂಬಿ 
ಮಾಡಿದ್ದಾನೆ. ನೀನು ಹೊರಗೆ ಹೋಗಿದೇಶೋದ್ದಾರ ಮಾಡೋದೇ 
ಅಗತ್ಯ ಇಲ್ಲ. ಮನೇಲೇ ಕೆಲಸ ಮಾಡುತ್ತಾ ಮಕ್ಕಳನ್ನ ಸಾಕುತ್ತಾ 

ಇದ್ದರೆ, ಅದೇ ನಿನ್ನ ಪಾಲಿನ ದೇಶೋದ್ದಾರ ಅಂತ ನಂಬಿಸಿದ್ದಾನೆ. 
ಪ್ರ : ಆದರೆ ಶಾರೀರಿಕವಾಗಿ ಮಹಿಳೆ ಅಬಲೆಯೇ ಅಲ್ಲವೆ ? 


ನಿನ್ನ ಬಣ್ಣದ ಆಗೇನಾರ 


- ೪ - ವಕ್ರದೃಷ್ಟಿ, 
ಲಾಂಗೂಲ : ಫೋ ಫೋ ಫೋ ! ನೀವು ವಿಜ್ಞಾನ ಓದೋದಿಲ್ಲ ಅಂತ ಕಾಣುತ್ತೆ . 

ಈ ಅಬಲೇನೇ ತೆಗೆದುಕೊಳ್ಳಿ, ಹೆಣ್ಣು ಅಬಲೆಯಲ್ಲ. ಗಂಡಿಗಿಂತ 
ಸಬಲೆ ಅಂತ ಜೀವಶಾಸ್ತ್ರ , ಶರೀರಶಾಸ್ತ್ರ ,ಭೂಣಶಾಸ್ತ್ರವೆಲ್ಲ ಹೇಳುತ್ತವೆ. 
ಬಸ್ಸಿನಲ್ಲಿ ನೀವು ಹೆಂಗಸರಿಗೆ ಸ್ಥಳ ಬಿಟ್ಟು ಏಳಬೇಕಾಗಿಲ್ಲ ಅಂತ ಒಬ್ಬ 
ವಿಜ್ಞಾನಿ ತೋರಿಸಿದ್ದಾನೆ. ಯಾಕೆಂದರೆ ಹೆಣ್ಣು ಗಂಡಿಗಿಂತ ಹೆಚ್ಚು 
ಕಾಲ ನಿಲ್ಲುವ ತಾಣ ಹೊಂದಿದ್ದಾಳೆ. ಹುಟ್ಟುವಮೊದಲು ಕೂಡ 
ಗರ್ಭದಲ್ಲಿ ಸಾಯೋ ಗಂಡು ಪಿಂಡಗಳ ಸಂಖ್ಯೆ ಜಾಸ್ತಿ . ಹೆಣ್ಣು 
ಭೂ ಣ, ಸಾಯೋದು ಕಮ್ಮಿ , ಹುಟ್ಟಿದ ಮೇಲೆ ಗಂಡಿಗೆ ಬರುವ 
ರೋಗಗಳು ಜಾಸ್ತಿ . ಹೆಣ್ಣು ಗಳಿಗೆ ಬರುವವು ಕಡಿಮೆ . ಹುಚ್ಚು ವು 
ಹಿಡಿಯೋದು ಕೂಡ ಗಂಡಸರಿಗೆ ಹೆಚ್ಚು ಅಂತ ವಿಜ್ಞಾನ ಸಿದ್ಧಾಂತ 

ಪಡಿಸಿದೆ. 
ಪ್ರ : ದೇಶೋದ್ದಾರದ ಹುಚ್ಚು ಕೂಡ ಗಂಡಸರಿಗೆ ಜಾಸ್ತಿ ಅಂತೋರು 

ಅಲ್ಲವೆ ? 
ಲಾಂಗೂಲ : ಇರಬೇಕು, ಇನ್ನೂ ಕೇಳಿ, ಗಂಡು ತನ್ನ ಪೌರುಷ ಬಹಳ 

ಹೇಳಿಕೊಳ್ಳುತ್ತಾನೆ. ಆದರೆ ಹೆಣ್ಣಿಲ್ಲದೆ ಗಂಡು ಏನನ್ನೂ ಹುಟ್ಟ – 
ಸಲಾರ . ಹೆಣ್ಣು , ಅಗತ್ಯ ಬಿದ್ದರೆ, ಗಂಡಿಲ್ಲದೇ ಗರ್ಭಿಣಿಯಾಗಿ ಹಡೆಯ 
ಬಲ್ಲಳು ಅಂತ ಬಿ ಟಿಶ್ ವಿಜ್ಞಾನಿನಿಯೊಬ್ಬಳು ಹೇಳಿದ್ದಾಳೆ. ಹೀಗೆ. 
ಹುಟ್ಟಿದ ಮಕ್ಕಳೆಲ್ಲ ಹೆಣ್ಣು ಆಗುತ್ತವಂತೆ. ಇದು ಗಂಡಸಿಗೆ ಬರೆದ 
ಭಿತ್ತಿಯ ಬರಹದ ಹಾಗೆ ಎಚ್ಚರಿಕೆಯಾಗಿದೆ. ಮಹಿಳೆಯರನ್ನು ನೀವು 
ನಿಜಕ್ಕೂ ಕೆರಳಿಸಿದಿರಾದರೆ , ಅವರು ಕೆಲವೇ ದಶಕಗಳಲ್ಲಿ ಪ್ರಪಂಚವನ್ನು 

ನಿಷ್ಟುರುಷವಾಗಿ ಮಾಡಬಲ್ಲರು . ಪುರುಷರೇ ಇಲ್ಲದ ಮೇಲೆಪೌರುಷಎಲ್ಲಿ? 
ಪ್ರ : ಲಾಂಗೂಲಾಚಾರೈರೇ , ಆದರೆ ಮಿದುಳು ಪುರುಷರಿಗೇ ಹೆಚ್ಚು ಇದೆಯಂತಲ್ಲ . 
ಲಾಂಗೂಲ: ಕೆಲವು ಗ್ರಾಂ ಮಿದುಳು ಹೆಚ್ಚಾಗಿರಬಹುದು ಗಂಡಿಗೆ , ಆದರೆ 

ಮಿದುಳಿದ್ದಾ ಕ್ಷಣ ಬುದ್ದಿ ಇದೆ ಅ೦ತ ಉಂಟೆ ? “ ಬುದ್ದಿ : 
ಪ್ರಳಯಾಂತಿಕಾ ” ಅಂತ ಹಿಂದಿನವರೇ ಹೇಳಿದ ಮೇಲೆ ಕೇಳಬೇಕೆ ? 
ಇದ್ದ ಮಿದುಳನ್ನೆಲ್ಲ ಉಪಯೋಗಿಸೊ ಸಂಡಸರು ಎಷ್ಟು ? ದೇಶೋ 
ದ್ವಾರಕ್ಕೆ ಅಷ್ಟೇನು ಮಿದುಳು ಬೇಕಾಗಲ್ಲ . ಇದ್ದ ಮಿದುಳು ಹೇಗೆ 


ಭಾವೀ ಜಗತ್ತಿನಲ್ಲಿ ಮಹಿಳೆಯರ ಸ್ಥಾನ 
ಉಪಯೋಗಿಸ್ತೀರಿ ಅನ್ನೋದು ಮುಖ್ಯ . ಈ ಕಾಲದಲ್ಲಿ ಲಗೇಜ್ 
ಓವರ್‌ ವೆಯಿಟ್ , ಬಾಡಿ ಓವರ್‌ ವೆಯಿಟ್ ಗಳ ಹಾಗೆ ಬೈಯಿನ್ 
ಓವ‌ವೆಟ್ಕೂಡ ಒಂದು ದೊಡ್ಡ ಬರ್ಡನ್ನೇ ಇದ್ದ .ಬ್ರೆಯಿನನ್ನ 
ಉಪಯೋಗಿಸೋದರಲ್ಲಿ ಗಂಡಸರಿಗಿಂತ ಹೆಂಗಸರು ಬಲ ಅಂತ ಮದುವೆ 
ಮಾಡಿಕೊಂಡವರಿಗೆಲ್ಲ ಗೊತ್ತಿದೆ; ಯಾರೂ ಒಪ್ಪೋಲ್ಲಅಷ್ಟೇ . ಮತ್ತೆ 

ಇನ್ನೊಂದು ಮಾರ್ಮಿಕ ಸಂಗತಿ ಅಂದರೆ 
ಪ್ರ : ಏನು ? 
ಲಾಂಗೂಲ : ದೇಶೋದ್ದಾರಕ್ಕೆ , ಆಗಲೆ ನಾನು ಹೇಳಿದ ಹಾಗೆ, ಸುಳ್ಳು , ವಂಚನೆ, 

ಡಂಭಾಚಾರ, ದರ್ಪ ಎಲ್ಲ ಬೇಕಾಗುತ್ತೆ . ಈ ಕ್ವಾಲಿಫಿಕೇಶನ್ನಿ ನಲ್ಲಿ 
ಗ೦ಡಸಿರಿಗಿಂತ ಹೆಂಗಸರೇ ಮುಂದೆ ಅಂತ ಮನಶಾಸ್ತ್ರ ಸಂಶೋಧಕರು 
ಹೇಳಿದ್ದಾರೆ. ಗಂಡು ಮಗುವಿಗೆ ಸುಳ್ಳು ಹೇಳೋದುಕಲಿಯೋಕೆಪೂರ್ತಿ 
ಮೂರು ವರ್ಷ ಬೇಕಂತೆ . ಹೆಣ್ಣು ಮಗು ಎರಡೇ ವರ್ಷಕ್ಕೆ 
ನಿರಾಲಂಬವಾಗಿ ಸುಳ್ಳು ಹೇಳೋದುಸುರು ಮಾಡುತ್ತೆ . ಅರ್ಥಾತ್ 
ಸುಳ್ಳು ಹೇಳೋದು ಮಹಿಳೆಯರಿಗೆ ಪುರುಷರಿಗಿಂತ ಜಾಸ್ತಿ ಸಹಜವಾಗಿ 
ಬಂದುಬಿಡುತ್ತೆ , ಯುದ್ಧಾನಂತರ ಬಂದ ಮೂರು ನಾಲ್ಕು ಮಹಿಳಾ 
ಪ್ರಧಾನ ಮಂತ್ರಿಗಳಲ್ಲಿ ಯಾರೂ ಈ ವಿಷಯದಲ್ಲಿ ಹಿಂದೆ ಬಿದ್ದಿಲ್ಲ. 
ಲೇಟೆಸ್ ಅಂದರೆ ಬ್ರಿಟನ್ನಿನ ಮಾರ್ಗಾರೆಟ್ ಥ್ಯಾಚರ್ , ಅವರಿಗೆ 
ಏರೋಧಿ ಪಕ್ಷದ ನಾಯಕನೇ Liar ಅಂತ ಬಿರುದನ್ನು ಬಹಿರಂಗ 
ವಾಗಿಯೇ ಪ್ರದಾನ ಮಾಡಿದರಲ್ಲ ! ನಿಲ್ಲಿ ನಿಲ್ಲಿ ! ಮಧ್ಯದಲ್ಲಿ ಬಾಯಿ 
ಹಾಕಬೇಡಿ, ಸುಳ್ಳು ಹೇಳೋದರಲ್ಲಿ ಹೆಂಗಸರು ಹೆಚ್ಚು ಸಿದ್ದ ಮುಖರು 
ಅಂತ ಹೇಳಿದೆನಲ್ಲ . ಸುಳ್ಳನು ಬಿಡಿ ಗಂಡಸರೂ ಬೇಕಾದಷ್ಟು 
ಹೇಳಬಹುದು ಅನ್ನು ತ್ತೀರಲ್ಲ ? ಆದರೆ ಹೆಚ್ಚು ಗಂಡಸರು ಕಳ್ಳ 
ಮನಸಿನಿಂದ ಸುಳ್ಳು ಹೇಳೋದರಿಂದ, ಅವರ ಮುಖ ನೋಡಿಯೇ 
ಇವರು ಹೇಳೋದು ಸುಳ್ಳು ಅಂತ ತಿಳಿದುಕೊಳ್ಳಬಹುದು. ಹೆಂಗಸರು 
ಅಪ್ಪಟ ಸತ್ಯ ಹೇಳೋವರ ಹಾಗೆ ಹಸಿ ಸುಳ್ಳು ಹೇಳಬಲ್ಲರು. ಪೋಲಿ 
ಗ್ರಾಫ್ ಅಂತ ಸತ್ಯ ಶೋಧಕ ಯಂತ್ರ ಬಂದಿದೆಯಲ್ಲ - ಅಮೇರಿಕದಲ್ಲಿ ? 
- ಯಂತ್ರಕ್ಕೆ ಸಹಿತ ಹೆಂಗಸರ ಸುಳ್ಳನ್ನ ಹಿಡಿಯೋಕ್ಕೆ ಕಷ್ಟವಾಗ 


06. 


- 


- 


೨೭ 

ತಂತೆ . ಅದಕ್ಕೇ ಅಲ್ಲೇ ಕೋರ್ಟುಗಳು ಆ ಯಂತ್ರಗಳ ಸಾಕ್ಷೀನ 

ಒಪ್ಪೋಲ್ಲ. 
ಪ್ರ : ಆದರೆ ದೇಶೋದ್ದಾರಕ್ಕೆ ಸ್ವಲ್ಪ ಕಲ್ಮನನ್ನೂ ಬೇಕಾಗುತ್ತಲ್ಲ. ಹೆಂಗಸರ 

ಮನಸ್ಸು ತೀರಾ ಮೃದು ತಾನೆ ? 
ಲಾಂಗೂಲ : ಬಂಕ ! ಎಲ್ಲಾ ಬಂಕಂ ! ಗೋಳಾ ಮೇಯರ್ ಅಂತಿದ್ದಳಲ್ಲಾ 

ಇಸ್ರೇಲಿನ ಪ್ರಧಾನಿನಿ. ಅವಳು ಇಸ್ರೇಲ್ ಸ್ಥಾಪನಾ ಗುಪ್ತ ಚಳವಳಿ 
ಯಲ್ಲಿ ಕಮಾಂಡೋಗೋಳ ನಾಯಕಿಯಾಗಿದ್ದಳು. ಕಮಾಂಡೊ 
ಅಂದರೆ ಗುಪ್ತವಾಗಿ ದಾಳಿ ಮಾಡೋ ತಂಡ ! ಅದರಲ್ಲಿ ಹಿಂಸೆ, ಧ್ವಂಸ , 
ಕೊಲೆ ಎಲ್ಲ ಆಗುತ್ತೆ . ಅದರಲ್ಲಿ ಅವಳು ನಿಸ್ಸಿಮಳ೦ತ ಸಿದ್ಧವಾದದ್ದ 
ರಿಂದಲೇ ಮುಂದೆ ಅವಳಿಗೆ ಪ್ರಧಾನಿ ಪಟ್ಟ ಕಟ್ಟಿದರು , ಗಂಡಸರೇ 
ಸೇರಿ ! ಇಷ್ಟೆಲ್ಲದರ ನಡುವೆಯೂ ಅವಳು ಒಂಭತ್ತು ಮಕ್ಕಳನ್ನು 
ಹಡೆದ ಮಾತಾಯಿ ! 

ಆದ್ದರಿಂದ ನಾನನ್ನುತೇನೆ, ದೇಶೋದ್ದಾರಕ್ಕೆ ಬೇಕಾದ ಎಲ್ಲ 
ಬುದ್ಧಿ ಭಾವ, ದಾರ್ಡ್ಯ, ಸರಳ ವಕ, ಸಂಪತ್ತೆಲ್ಲವೂ ಮಹಿಳೆಯರಿಗಿದೆ. 

ಅವರು ಯುದ್ಧಗಳನ್ನೂ ಗೆಲ್ಲಬಲ್ಲರು. 
ಪ್ರ : ಆದರೆ ಯುದ್ದದಿಂದ ಸರ್ವನಾಶವಾಗೊದ್ರಿಂದ ಅದು ಅನ್‌ ಪಾಪ್ಯುಲರ್ 

ಆಗುತ್ತಿದೆಯಲ್ಲ ? 
ಲಾಂಗೂಲ : ನೀವೀಗ ಹತ್ತು ಸಾವಿರ ವರ್ಷಗಳಿಂದ ಗಂಡಸರ ದೇಶೋದ್ಧಾರ 

ಕಂಡಿದ್ದೀರಿ. ಇನ್ನು ಹೆಂಗಸರ ಕೈಗೆಕೊಟ್ಟು ನೋಡಿ, ಜಗತ್ತು 
ನಾಶವಾಗೋದೇ ಇದ್ದರೆ, ಹೆಂಗಸರಿಗೆ ಅಧಿಕಾರ ಬಿಟ್ಟು ಕೋಡೋದು 
ಮತ್ತಷ್ಟು ಅಗತ್ಯ ಮತ್ತು ನ್ಯಾಯಬದ್ದವಾಗುತ್ತೆ . ಹತ್ತು ಸಾವಿರ 
ವರ್ಷಗಳಿಂದ ಪುರುಷರು ಉದ್ದಾರದ ಮಜಾ ಅನುಭವಿಸಿದ್ದಾರೆ. 
ಜಗತ್ತು ಬೇಗ ನಾಶವಾಗೋದಾದರೆ ಮಹಿಳೆಯರಿಗೆ ಆ ಮಜಾ 
ಅನುಭವಿಸೋ , ಎಂಜಾಯ್ ಮಾಡೋ ಛಾನ್ಸ್ ಬರೋಕೇ ಇಲ್ಲ . 
ಅವಳಿಗೆ ನ್ಯಾಯ ಕೊಡಿ. ಅವಳಿಗೆ ಒಪ್ಪಿಸಿ ನೋಡಿ. ಅವಳು 
ನಿಮಗಿಂತಲೂ ಮಜಾಶೀರ್‌ ಆಗಿ ಜಗತ್ತನ್ನ ನಾಶ ಮಾಡಿ ತೋರಿಸ 
ಬಹುದು. 


ges 


ಭಾವೀ ಜಗತ್ತಿನಲ್ಲಿ ಮಹಿಳೆಯರ ಸ್ಥಾ 
ಆದರೆ ನಾನಂತೇನೆ - ಜಗತ್ತನ್ನ ನಾಶ ಮಾಡೋ ಅಗತ್ಯಾನ 

ಮಹಿಳೆಯರ ಲೋಕೋದ್ದಾರದಲ್ಲಿ ಉಳೀಲಿಕ್ಕಿಲ್ಲ. 
ಪ್ರ : ಅದು ಹೇಗೆ ? 
ಲಾಂಗೂಲ : ನೋಡಿ, ಹೋರಾಟ ಅನ್ನೊ ದು , ಮಾನವಲೋಕದ 

ಅನಿವಾರ ಅಂತ ಕಾಣುತ್ತೆ . ಮಹಾತ್ಮಾ ಗಾಂಧಿ ಅಂಬ 
ಮನುಷ್ಯ ಇದ್ದ ಅಂತ ನೀವು ಓದಿರಬಹ ದು ಆಡಿನ ಹಾಲು ಕುಡಿದು 
ಆಕಳಿನಂಥ ಮನುಷ್ಯನಾಗಿದ್ದ ಆ ಗಾಂಧಿ ಕೂಡಹೋರಾಟ ಇದ್ದೆ 
ಇರುತ್ತೆ ಅಂತ ಒಪ್ಪಿದ. ಆದ್ದರಿಂದ ಅವನು ಯುದ್ದಕ್ಕೆ ಪರ್ಯಾ 
ಯೋಪಾಯ - alternative to war ಹುಡುಕುತ್ತಾ ಇದ್ದ 
ಹೆಂಗಸರು ಆ ಉಪಾಯನ ಒದಗಿಸಲಿಕ್ಕೆ ಸಮರ್ಥರಾದಾರ 
ನನಗೊಂದು ಆಸೆ ಇದೆ. ನೀವು ಯಾವುದೇ ಪಟ್ಟಣದ ಸಾರ್ವಜನಿ 
ನಲ್ಲಿ ಬುಡದಲ್ಲಿ ಹೆಂಗಸರು ಜಗಳಾಡೋದುನೋಡಿದ್ದೀರಾ? ಇಲ್ಲದಿದ್ದ 
ಗಂಡಸರು ಬಾಯಿಗೆ ಬಾಯಿ ಹತ್ತಿದರೆ ಐದು ನಿಮಿಷದೊಳಗೆ ಕೈಗೆ ಕೈ 
ತಲೆಗೆ ತಲೆ ಆಗುತ್ತೆ . ಆದರೆ ಈ ನಲ್ಲಿ ಜಗಳದ ನಲ್ಲೆಯರು ಗಂ | 
ಗಟ್ಟಲೆ ಜಗಳಾಡುತ್ತಾರೆ, ನಾನು ಎಷ್ಟೋ ಸಲ ಮಂತ್ರ ಮುಗ್ಧನಾ 
ಅದನ್ನು ನೋಡುತ್ತ ನಿಂತದ್ದುಂಟು, ಸಿಡಿಲಿಲ್ಲದ ಗುಡುಗ 
ಸುಡದಿರುವ ಬೆಂಕಿ, ಗಾಯ ಮಾಡದ ಬಾಣಗಳ ಅದ್ಭುತ ಮಾಯಾ 
ಯುದ್ಧ ಅದು. ನಲ್ಲಿ ಹೋಯಿತೋ , ಒಂದು ಗಳಿಗೆಯಲ್ಲಿ ಅವರೆ 
ಏನೇನೂ ಆಗದ ಹಾಗೇ ನಗುತ್ತ ಕಲೆಯುತ್ತ ಹರಟುತ್ತಾರೆ. ಶಾಂತ 
ಶಿವಂ ಸುಂದರಂ. ಅಹಿಂಸಾತ್ಮಕ ಯುದ್ಧ ಮತ್ತು ಶಾಂತಿಯನು 
ಹೆಂಗಸರು ತಂದುಕೊಡಬಲ್ಲರೆಂದು ಈ ಕಲಹಗಳು ನನ್ನಲ್ಲಿ ಭರವು 
ಉಂಟುಮಾಡಿದೆ. ಆದ್ದರಿಂದ ದೇಶೋದ್ದಾರ, ಲೋಕೋದ್ದಾರ ಎ 
ವನ್ನೂ ಹೆಂಗಸರಿಗೆ ಬಿಟ್ಟು ನೋಡಿ ಅನ್ನೋದು ನಾನು . ಈಗ ಕೇ | 

ಇನ್ನೇನು ಪ್ರಶ್ನೆ ಉಳಿದಿದೆ ? 
ಪ್ರ : ದೇಶೋದ್ದಾರ ಹೆಂಗಸರು ಮಾಡೋದಾದರೆ , ಗಂಡಸರು ಏನು ಮಾಡು 

ಬೇಕು ? ಮನೆ ಕೆಲಸ ಮಾಡ್ತಾ ಇರಬೇಕೇ ಆ೦ತ ? 
ಲಾಂಗೂಲ: ಹೌದಲ್ಲ, ಆ ಪ್ರಶ್ನೆ ಉಳಿದೇ ಹೋಗಿದೆ . ನಿಜ, ಮಹಿಳೆಯ 

ದೇಶೋದ್ದಾರಕ್ಕೆ ಹೆಗಲು ಒಡ್ಡಿದರೆ, ಗಂಡಸರು ಮನೆಗೆಲಸ ಮಾಡ 


ವಕ್ರದೃಷ್ಟಿ 

ಅನ್ನೊ ಸ್ವಾಭಾವಿಕ ಕರಲರಿ ನಿಷ್ಪತ್ತಿಯಾಗುತ್ತೆ ಆದರೆ ಇದಕ್ಕೆ 
ಗಂಡಸರು ಯೋಗ್ಯರೇ ಅನೋದರಲ್ಲಿ ನನಗೆ ಗಾಢವಾದ ಸಂಶಯ ಇದೆ. 
ಬ್ರಹ್ಮಚಾರಿಗಳ ರೂವುಗಳನ್ನು ನೀವು ನೋಡಿದ್ದೀರಾ ? ಗಂಡಸರ 
ಕೈಗೆ ಮನೆಗೆಲಸ ಒಪ್ಪಿಸಿ ನೀವು ಹೋದರೆ ಮುಗಿದೇ ಹೋಯ್ತು , 
They will make a mess of it - ಮನೆ ಅನ್ನೋದನ್ನ 
ಮುನಸಿಪಾಲ್ಕಿ ತೊಟ್ಟಿ ಮಾಡಿಬಿಡೋದು ಖಂಡಿತ, ಮಹಿಳೆ 
ಯರು ದೇಶೋದ್ದಾರ ಮಾಡಿ ಮನೆಗೆ ತಿರುಗಿ ಬರುವಾಗ , ಒಳಗೆ 
ಕಾಲಿಡಲಿಕ್ಕೆ ಹೇಸುವ ಹಾಗೆ ಅವರು ಮಾಡಿಡುವದು ಖಂಡಿತ 
Husband ಅಂದರೆ House - man ಅಂತ ಶಬ್ದ ಶಾಸ್ತ್ರಜ್ಞರೇನೋ 
ಹೇಳಿಯಾರು . ಆದರೆ ಗಂಡಸಿಗೆ ಹೌಸ್ ಅನ್ನೊ ಸೆನ್ಸ್ ಇದೆ 
ಹೊರತು, ಹೋಂ ಅನ್ನೊ ಸೆನ್ಸ್ ಇಲ್ಲವೇ ಇಲ್ಲ. ಮಕ್ಕಳನ್ನ 
ಸಾಕೋದಂತೂ ಅವನಿಗೆ ಸಾಧ್ಯವೇ ಇಲ್ಲ. 

ಆದ್ದರಿಂದ ಮಹಿಳೆಯರಿಗೆ ನನ್ನ ವಿನಂತಿ ಏನೆಂದರೆ, ತಾಯಿಗಳಿರಾ, 
ತಂಗಿಯರಿರಾ, ಹೆಂಡಂದಿರಾ, ದೇಶೋದ್ಧಾರನ ನೀವೇ ಮಾಡಿ, 
ಗೃಹೋದ್ಧಾರನ ನಿವೆ ಮಾಡಿಕೊಳ್ಳಿ, ನಿಮ್ಮ ರಟ್ಟಿ ಗಳು ಮತ್ತ 
ಗಿದ್ದರೂ ತಲೆಗಳು ಗಟ್ಟ ಇವೆ , ಕೈಗಳು ಚುರುಕಾಗಿವೆ. ಎರಡೂ ಹೊಣೆ 
ಹೊರುವಷ್ಟು ತಾಣ ನಿಮಗಿದೆ ಅಂತ ವಿಜ್ಞಾನ ಸಾಬೀತು ಮಾಡಿದೆ. 

ವಿಜ್ಞಾನ ಒತ್ತಟ್ಟಿಗಿರಲಿ, ಇದರ ಸಾಧ್ಯತೆಗೆ ಬೇರೆ ಉದಾಹರಣೆ 
ಗಳನ್ನೂ ಕೊಡಬಲ್ಲೆ. ನಮ್ಮ ಇಂಡಿಯಾ ದೇಶದಲ್ಲೇ ಖಾಸಿ ಗುಡ್ಡ 
ಗಾಡಿನ ಜನಾಂಗದಲ್ಲಿ ಮನೆಗೆಲಸ, ನೇಯೋದು, ನೂಲೋದು, 
ಹೊಲಿಯೋದು, ಗದ್ದೆ ಉಳೊದು, ಬಿತ್ತೋದು, ಕುಯ್ಯೋದು, 
ಸಂತೆಗೆ ಹೋಗಿಕೊಳ್ಳೋದು, ಮಾರೋದು ಎಲ್ಲಾನೂ ಮಹಿಳೆಯರೇ 
ಮಾಡುತ್ತಾರೆ. ಅವರ ಫೋಟೋಗಳನ್ನ ನಾನು ನೋಡಿದ್ದೇನೆ. 
ಅವರೇನೂ ಸೋತವರ ಹಾಗೆ ಕಾಣಿಸಲಿಲ್ಲ. ಅಲ್ಲಿ ಗಂಡಸು ಬರೇ ಬೀಡಿ 
ಸೇದುತ್ತಾ, ಹರಟೆ ಹೊಡೀತಾ ಇರತಾನಂತೆ. ಇದರಿಂದ ಅವನಿಗಾಗಲಿ 
ಅವಳಿಗಾಗಲಿ ಏನೊಂದೂ ಕೊರತೆಯಾಗಿಲ್ಲ. ಆದ್ದರಿಂದ ಇಡೀ 
ಲೋಕದ ಉದ್ದಾರದೊಡನೆ, ಮನೆಮಠ ಉದ್ಘಾರದ ಹೊಣೇನೂ 


ಭಾವೀ ಜಗತ್ತಿನಲ್ಲಿ ಮಹಿಳೆಯರ ಸ್ಥಾನ 
ಮಹಿಳೆಯರಿಗೆ ಒಪ್ಪಿಸಿದರೆ ಏನೂ ಘಾತ ಆಗುವ ಭಯವಿಲ್ಲ . 
ಎಲ್ಲರಿಗೂ ಕ್ಷೇಮವೇ . ಸಾವಿರಾರು ವರ್ಷಗಳಿಂದ ಹೆಂಗಸರ ಹಕ್ಕು 
ಅಪಹರಿಸಿದ್ದಕ್ಕೆ ಗಂಡಸಿಗೆ ಇದು ತಕ್ಕ ಶಾಸ್ತಿಯೂ ಹೌದು. ದಿವಂಗತ 
ಇಂದಿರಾ ಗಾಂಧಿಯವರು ಕೆಲಸಕ್ಕೆ ಬಾರದ ಗಂಡಸರನ್ನ ಏನೂ 
ಫೈಲುಕೊಡದೆ, ಬರೇ ಮಂತ್ರಿಗಳಾಗಿಡುತ್ತಿದ್ದರಂತೆ . ಇದು ಭಾವೀ 

ಮಹಿಳಾ ಜಗತ್ತಿಗೆ ಒಳ್ಳೇ ಮೇಲ್ಪಂತಿಯಾಗಿದೆ. 
ಪ್ರ : ಭಾವಿ ಮಹಿಳೆಯರಿಗೆ ನಿಮ್ಮ ಸಂದೇಶವೇನಾದರೂ ಉಂಟೆ ? 
ಲಾಂಗೂಲ : ಬೇಶಕ್ ಮಹಿಳೆಯರೇ , ಸಾವಿರಾರು ವರ್ಷಗಳಿಂದ ನಿಮ್ಮನ್ನು 

ಉದ್ದಾರ - ಸುಖದಿಂದ ವಂಚಿಸಿದ ಗಂಡಸರ ಮೇಲೆ ಸೇಡು ತೀರಿಸಿ 
ಕೊಳ್ಳಲು ಹೋಗಬೇಡಿ, ಗಂಡಸರ ಸಂಖ್ಯೆ ಪ್ರಪಂಚದಲ್ಲೆಲ್ಲ ಇಳಿ 
ಮುಖವಾಗುತ್ತಿದೆ ಮತ್ತು ಬರೋ ಶತಮಾನಕ್ಕಾಗುವಾಗ ಅವರ 
ಸಂಖ್ಯೆ ತೀರ ಕ್ಷೀಣಿಸುವ ಸಂಭವ ಉಂಟು ಅಂತ ತಜ್ಞರು ಹೇಳಿದ್ದಾರೆ. 
ಗಂಡಸರು fools ಆಗಿರಬಹುದು. ಆದರೆ ಅವರು ನಿಮ್ಮ ಕೈಲಿ ಒಳ್ಳೇ 
ಆಟದ ಸಾಮಾನುಗಳಾಗಿರಬಲ್ಲರು. ಅವರಿಲ್ಲದೇ ನೀವು ಜಗತ್ತನ್ನು 
ನಡೆಸಬಲ್ಲಿರೆಂಬುದು ನಿಜವಾಗಿರಬಹುದು. ಆದರೆ ಅದರಲ್ಲಿ ಏನೂ 
ಮಜಾ ಇರಲಾರದು. ಆದ್ದರಿಂದ ನಿಮ್ಮ ಮಜಾಕ್ಕಾಗಿಯೇ ಗಂಡಸರನ್ನ 
ಕಾಪಾಡಿ ಟವಾಗಿರಿಸಿರಿ . ಹುಲಿ, ಚಿರತೆ, ಸಿಂಹ ಮೊದಲಾದವುಗಳ 
ಹಾಗೆ, ಈ ಪ್ರಾಣಿಗೂ ನಿಮ್ಮ ಮನೆಗಳನ್ನು ಅಭಯಾರಣ್ಯಗಳಾಗಿ 
ರೂಪಿಸಿಕೊಳ್ಳಿರಿ. 

ಜಯ ಜಗತ್ - 


ಕಪ್ಪು ಕಪ್ಪೆಂದೇಕೆ ಬೀಳುಗಳೆವಿರಿ ? 


ನಮ್ಮ ಭಾರತ ಭೂಮಿ ಸ್ವರಾಜ್ಯ ಪಡೆದು ನಲವತ್ತೂರು ವರುಷ 
ಗಳಾದವು. ಕೊನೆಯ ಬಿಳಿಯ ಅಧಿಕಾರಿಗಳು ಇಲ್ಲಿಂದ ಕಾಲುಕಿತ್ತು 
ನಲವತ್ತೊಂದು ಮಳೆಗಾಲಗಳಾದವು - ಮಳೆಗಾಲದ ಅಮಾಸೆಯಲ್ಲಲ್ಲವೇ , 
ಅವರು ತಮ್ಮ ರುಂಡಾ ಇಳಿಸಿ ಇಲ್ಲಿಂದ ಗಂಟು ಮೂಟೆಕಟ್ಟಿದ್ದು ? ಆದರೆ 
ಇನ್ನೂ ಬಿಳಿಯರ ಕಲ್ಪನೆಗಳ ಗುಲಾಮಗಿರಿ ನಮ್ಮ ಇದ್ದ ಬಿದ್ದ ಮಿದುಳನ್ನು 
ಬಿಟ್ಟು ಹೋಗಿಲ್ಲ. ಇಲ್ಲದಿದ್ದರೆ ಕಪ್ಪು ಕೃಷ್ಣನ ಈ ದೇಶದಲ್ಲಿ ಬಿಳಿ ಬಣ್ಣದ 
ಹುಚ್ಚು , ಕಪ್ಪು ಬಣ್ಣದ ಬಗ್ಗೆ ರೊಚ್ಚು ಇನ್ನೂ ಆಳುತ್ತಿದೆಯಲ್ಲಾ , 
ಏನಂತೀರಿ ಇದಕ್ಕೆ ? 

ಪಾಂಡವರೇ ಕಪ್ಪು ಬಣ್ಣದ ಬ್ರೌಪದಿಯನ್ನು ಮಾಡಿಕೊಂಡರು . 
( ಅವಳು ಕೃಷ್ಟೆ ಅಲ್ಲವೇ ?) ಅವರಿಗೆಲ್ಲ ಆ ಬಣ್ಣ ಅತೀವ ಮೆಚ್ಚಿಕೆಯಾಗಿರ 
ಬೇಕು ಇಲ್ಲದಿದ್ದರೆ ಐದೂ ಜನ ಅವಳು ತನಗೆ ಬೇಕು, ತನಗೆ ಬೇಕು ಎಂದು 
ತಗಾದೆ ಹಚ್ಚುತ್ತಿದ್ದರೆ ? ಕೃಷ್ಣ ಪರಮಾತ್ಮನಿಗೆ ದೌಪದಿ ಅಷ್ಟು ಪ್ರಿಯ 


ಕಪ್ಪು ಕಪ್ಪೆಂದೇಕೆ ಬೀಳುಗಳೆವಿರಿ ? 
ಭಕ್ಕಳಾಗುವುದಕ್ಕೆ , ಅವಳೂ ತನ್ನ ಬಣ್ಣದವಳೇ ಆಗಿದ್ದುದು ಒಂದು ಕಾರಣ 
ಇರಬೇಕು . 

ಆದರೆ ನಮ್ಮ ತರುಣರಿಗೆ, ಅದೂ ಹಿರಿಯರು ಹುಡುಕುವುದಾದರೆ , 
ಬಿಳಿ ಹುಡುಗಿಯರೇ ಬೇಕು. ತಮ್ಮ ಬಣ್ಣ ಇಂಡಿಯನ್ ಇಂಕಿನ ಎಷ್ಟು 
ಕೋಟಿಂಗ್ ಯುಕ್ತವಾಗಿದ್ದರೆಕೂಡ, ದೀಪ ನಂದಿಸಿದ ಮೇಲೆ ಎಲ್ಲ ಬಣ್ಣವೂ 
ಕಪ್ಪೆ ಅನ್ನೋ ಸತ್ಯ ಅವರಿಗೆ ಹೊಳೆಯುವುದಿಲ್ಲ. 
- ದಕ್ಷಿಣದವರು ನಮ್ಮ ಭಾರತ ಭೂಮಾತೆಯ ಪ್ರಧಾನಮಂತ್ರಿ ಈ 
ವರೆಗೂ ಆಗದೆ ಇರೋದಕ್ಕೆ ದಕ್ಷಿಣದವರು ಕಪ್ಪಾಗಿರೋದೇ ಕಾರಣವಿರ 
ಬೇಕೆಂದು ನನಗೆ ಸಾಧಾರ ಅನುಮಾನ ಇದೆ. ಸ್ವತಃ ಕಾಮರಾಜರು ಉತ್ತರ 
ಪ್ರದೇಶದವರಲ್ಲದೆ ಯಾರೂ ಈ ದೇಶದ ಪ್ರಧಾನಮಂತ್ರಿಯಾಗಲಾರರು 
ಅನ್ನು ತ್ತಿದ್ದರಂತೆ. ಮತ್ತೆ ಕಾಮರಾಜರು ಗ್ಯಾರಂಟಿ ಕಪ್ಪಿನವರು. ನೆಹರೂ 
ಕುಲದಮೂರನೇ ತಲೆಗೆ ಪ್ರಧಾನಿತ್ವದ ಮುಕುಟ ಏರಲಿಕ್ಕೆ ಈ ವರ್ಣಭ್ರಾಂತಿ 
ಮುಖ್ಯ ಕಾರಣವಲ್ಲದಿದ್ದರೆ ಮತ್ತೇನು ಎಂದು ಯಾರಾದರೂ ಹೇಳಲಿ ! 
ರಾಜೀವ ಗಾಂಧಿ ಇಟೆಲಿಯ ಹುಡುಗಿಯನ್ನು ಮಾಡಿಕೊಂಡಿದ್ದರಿಂದ, 
ಮುಂದಿನ ಪ್ರಧಾನಮಂತ್ರಿ ಇನ್ನಷ್ಟು ಬಿಳಿಯಾಗಿರುವುದು ನಿಶ್ಚಿತವಾಗಿದೆ. 

ಯಾಕೆ ಬಂತೂ ಅಂದರೆ, ನಮ್ಮ ಹೊಸಪ್ರಧಾನ ಮಂತ್ರಿ ಅಧಿಕಾರಕ್ಕೆ 
ಬಂದು ಇನ್ನೂ ಕುರ್ಚಿ ಸರಿಯಾಗಿ ಬೆಚ್ಚಗಾಗಿರಲಿಲ್ಲ , ಕಪ್ಪು ಹಣದ ಮೇಲೆ ಧಾಳಿ 
ಆರಂಭಿಸಿ ಹಣಪ್ರಪಂಚದಲ್ಲಿ ಕೂಡ ವರ್ಣದ್ವೇಷದ ಬೀಜ ಬಿತ್ತಿದ್ದಾರೆ. 
ಕಪ್ಪು ಪೇಟೆಯನ್ನು ಮಟ್ಟ ಹಾಕುವ ಇರಾದೆಯೂ ಅವರಿಗಿರಬೇಕು. ಇದು 
ಉತ್ತರದ ಆರತ ಪ್ರಭುತ್ವವನ್ನು ವಿಸ್ತರಿಸಿ, ಹಿಡಿತ ಬಿಗಿ ಮಾಡುವುದಕ್ಕೆ 
ಮಂಗಳಾಚರಣೆ ಅಥವಾ ಅಮಂಗಳಾಚರಣೆ ಎಂದು ಭಾವಿಸುವುದು ತರ್ಕ 
ಬದ್ದವಾಗಿದೆ. ದಕ್ಷಿಣದ, ಪೂರ್ವದ ಎಲ್ಲ ಶೇಡುಗಳ ಕಪ್ಪು ಜನರು ಕಣ್ಣು 
ತಿಕ್ಕಿಕೊಂಡು ಎದ್ದು ನಿಲ್ಲಬೇಕಾದ ಸನ್ನಿವೇಶ ಒದಗಿದೆ. 

- ನಮ್ಮ ಹಣಕ್ಕೆ ರೂಪಾಯಿ ಎಂದು ಹೆಸರಿರುವುದರಿಂದ ಅದು ಬಿಳಿದೇ 
ಇರಬೇಕೆಂಬುದು ಈ ಮಡಿವಂತರ ಹೇಳಿಕೆಯೇ ? ರೂಪ್ಯ ಎಂದರೆ ಬೆಳ್ಳಿ 
ಬೆಳ್ಳಿ ಎಂದರೆ ಬಿಳಿ ಸೈ ಆದರೆ ಬೆಳ್ಳಿ ರೂಪಾಯಿಯನ್ನು ನಮ್ಮ ಪ್ರಮಾಣಿತ 
ನಾಣ್ಯವಾಗಿ ಮಾಡಿದವರು ಭಾರತೀಯರಲ್ಲ . ೧೬ನೇ ಶತಮಾನದ ಮುಸಲ್ಮಾನ 


೫. - ವಕ್ರದೃಷ್ಟಿ 
ಸಿಂಹಾಸನಾಪಹಾರಕ ರಾಜನಾದ ಶೇರ್‌ಶಾಹನೆಂದು ಇವರಿಗೆ ನೆನಪಿಸ 
ಬೇಕಾಗಿದೆ. ಬಿಳಿಯರಿಗೆ ಇದು ತಮ್ಮ ಬಣ್ಣದ ಸಂಕೇತವಾಗಿದ್ದುದರಿಂದ 
ಅದನ್ನು ಹಾಗೆಯೇ ಮುಂದುವರಿಸಿದರು. ಆದರೂ ವರ್ಣದ್ವೇಷಿಗಳಲ್ಲದ 
ಬಂಗಾಲಿಗಳು ಇದನ್ನು ರುಪಾಯಿಯೆಂದು ಕರೆಯಲೇ ಇಲ್ಲ . ಟಾಕಾ' 
ಅಂದರೆ ಟಂಕ ಹೊಡೆದದ್ದು ಎಂಬ ಸಾರ್ಥಕ ಹೆಸರನ್ನೇ ಅದಕ್ಕೆ ಇಟ್ಟರು. 
- ತಮಾಷೆಯೆಂದರೆ ಬೆಳ್ಳಿಯಲ್ಲಿ ಟಂಕ ಹೊಡೆಯುತ್ತಿದ್ದ ರೂಪಾಯಿ 
ಯನ್ನು ಬೆಳ್ಳಿಯ ಸಂದು ಕೂಡ ಮುಟ್ಟದಂತೆ ನಿಕೆಲ್ ಸಂಮಿಶ್ರ ಲೋಹದಲ್ಲಿ 
ತಯಾರು ಮಾಡುತ್ತಿರುವ ಜನರೇ ಈಗ ಕಪ್ಪು ಹಣದ ವಿರುದ್ದ ಕತ್ತಿ 
ಕಟ್ಟುತ್ತಿರುವುದು , ಜನರ ಕೈಸೇರಿದ ಕೆಲ ದಿನಗಳಲ್ಲೇ ಮಸುಕಾಗಿ ಕ ಪ್ಪಿಗೂ 
ಬಿಳಿಗೂ ನಡುವಣ ಒಂದು ಅನಿಶ್ಚಿತ! ಬಣ್ಣಕ್ಕೆ ತಿರುಗುವರೂಪಾಯಿಯೇ 
ಕಪ್ಪು ಹಣವಲ್ಲದಿದ್ದರೂ ಮುಚ್ಚಂಜೆ ಹಣ ಬೇಗನೇ ಪೂರ್ಣ ಕಪ್ಪುತನಕ್ಕೆ 
ತಿರುಗುವ ಹಣ .ನೀವು ಅಚ್ಚಿಸುತ್ತಿರುವ ಕಾಗದದರೂಪಾಯಿ , ಬಿಳಿ ಕಾಗದ. 
ವನ್ನು ಕಪ್ಪು ಮಾಡಿದ್ದೇ ಅಲ್ಲವೇ ? ಈಗಂತೂ ಈ ಹಣವೂ ಜನರ ಕೈ ತಾಗಿ 
ತಾಗಿ ಪೂರಾ ಕಪ್ಪಾಗಿ ಅದರ ಮೇಲಿನ ಮುದ್ರಣದ ಗುರುತೂ ಹತ್ತದ 
ಹಾಗಾಗಿದೆ. ಸ್ವಾಮೀ , ಕಪ್ಪು ಹಣದ ಮೇಲೆ ಕೈ ಎತ್ತುವ ಮುಂಚೆ ನೀವು 
ಸಾಚಾ ಬೆಳ್ಳಿಯಲ್ಲಿ ನಮ್ಮ ಚಕ್ರವರ್ತಿನಿಯಾಗಿದ್ದ ವಿಕ್ಟೋರಿಯಮ್ಮನಂತಿ 
ಬಿಳಿ ರೂಪಾಯಿ ಟಂಕ ಹೊಡೆಯಿರಿ. 

ಅಹೋ ರಾಜೀವ ಗಾಂಧೀ ಮಹಾಭಾಗರೇ , ಪ್ರಪಂಚದಲ್ಲಿ ಹಣವೆಂಬುದು 
ಬಣ್ಣಗುರುಡು ಪದಾರ್ಥವಲ್ಲವೆ ? ಬಿಳಿ ಹಣವೆಂಬುದು ಬೇರೆ ಉಂಟೇ ? 
ಹಣವೆಂದರೆ ಹಣ; ಅದರಲ್ಲಿ ಬಿಳಿ, ಕಪ್ಪು ಬೇರೆ ಇಲ್ಲ . ನೀವು ಹೀಗೆ ವರ್ಣ 
ಭೇದ ಮಾಡುವುದಾದರೆ ಕೆಂಪು ಹಣ , ಹಳದಿ ಹಣ, ಹಸುರು ಹಣ ಎಂದೆಲ್ಲ 
ಮಾಡಬೇಕಾದೀತು. ಅಮೇಧ್ಯಾದಪಿ ಕಾಂಚನ , ಸ್ತ್ರೀ - ರತ್ನಂ 
ದುಷ್ಟುಲಾದಪಿ. ಹೆಣ್ಣು ಎಲ್ಲಿ ಹುಟ್ಟಿದರೂ ಶುದ್ದ ಳೇ , ಹಣ ಹೇಗೆ ಬಂದರೂ 
ಶುದ್ದವೇ . ಇದು ನಾನು ಹೇಳುವುದಿಲ್ಲ . ಪ್ರಾಚೀನ ಮುನಿಗಳೇ ಅಪ್ಪಣೆ 
ಕೊಡಿಸಿದ್ದು , 

ನನಗೆ ಗೊತ್ತು . ನೀವೂ ನಿಮ್ಮ ಟ್ಯಾಕ್ಸ್ ಹೌಂಡುಗಳೂ ಕೊಡುವ 
ಕಪ್ಪು ಹಣದ - ಡೆಫಿನಿಶನ್ ತೆರಿಗೆ ತಪ್ಪಿಸಿದ ಹಣವೇ ಕಪ್ಪು ಹಣ ಅಂತ. 


ಕಪ್ಪು ಕಪ್ಪೆ ಅದೇಕೆ ಬೀಳುಗಳೆವಿರಿ ? 


ನಾನು ಹೇಳುತ್ತೇನೆ - ನಿಮ್ಮ ಅಮರೀಭೂತ ಮಾತೋಶ್ರೀಯವರ ಒಂದು 
ಮಾತನ್ನು ಎರವಲು ತೆಗೆದುಕೊಂಡು ತೆರಿಗೆ ತಪ್ಪಿಸುವುದು ವರ್ ವೈಡ್ 
ಫಿನಾಮಿನನ್ , ಅರ್ಥಾತ್ ಜಗದ್ಬರಿತ ವಿಷಯ ಅಂತ. ಜಗತ್ತಿನಲ್ಲೆಲ್ಲ 
ಇರುವಂಥಾದ್ದು ಕಪ್ಪು ಹೇಗಾದೀತು. ಅದೂ ಅಲ್ಲದೆ ನಿಮ್ಮ ಖ್ಯಾತ 
ತಾಯಮ್ಮನವರು ಕಪ್ಪು ಹಣವನ್ನು ಬಿಳಿದು ಮಾಡುವ ಒಂದು . ಯಜ್ಞವನ್ನು 
ಕೂಡ ಮಾಡಿದ್ದರು- ಪುರಾತನ ಪುರೋಹಿತರು ಅನಾರ್ಯರನ್ನು ಆರ್ಯರ 
ನ್ನಾಗಿ ಮಾಡುವುದಕ್ಕೆ ಅಯಷ್ಮ ವೋ ಮತ್ತೆ ಯಾವುದೋ ಸತ್ರ ವನ್ನು 
ಮಾಡುತ್ತಿದ್ದರಂತಲ್ಲ ಹಾಗೆ ಕುರ್ವಂತೋ ವಿಶ್ವಮಾರ್ಯಮ್ , ದಕ್ಷಿಣೆ 
ಕೊಟ್ಟು ಬಿಟ್ಟರೆ ಕಪ್ಪು ಇದ್ದದ್ದೆಲ್ಲ ಬಿಳಿಯದು ಅಂತ ನಿಮ್ಮ ತೆರಿಗೆ ಇಲಾಖೆ 
ಯವರು ಸರ್ಟಿಫೈ ಮಾಡುತ್ತಾರೆ ಎಂದವೇ ನೀವುಹೇಳೋದು? ಆದರೆ 
ಎಲ್ಲ ಅನಾರ್ಯರೂ ಆರ್ಯರಾಗಲಿಕ್ಕೆ ಮುಂದೆ ಬರಲೂ ಇಲ್ಲ. ಎಲ್ಲ ಕೃಷ್ಣ 
ವಿತ್ರ ದವರು ತಮ್ಮ ಕಪ್ಪು ನಾಯಿಗಳನ್ನು ಬಿಳಿಯಾಗಿ ಮಾಡಿಸಿಕೊಳ್ಳಲೂ 
ಸಾಧ್ಯವಿಲ್ಲ . ಅವರಿಗೆ ತಮ್ಮ ಹಣದ ಬಣ್ಣದ ಬಗ್ಗೆ ಅಷ್ಟು ಆತ್ಮಸಂತುಷ್ಟಿ 
ಇರುವಾಗ ನೀವಾರಯ್ಯ ಅದಕ್ಕೆ ಓಟ್ ವಾಶ ಕೊಡುತ್ತೇವೆನ್ನು ವವರು ? 

ಒಂದು ವೇಳೆ ನಿಮ್ಮ ದಾಳಿಗಳು ಯಶಸ್ವಿಯಾಗಿ ಕಪ್ಪು ಹಣವೆಲ್ಲ 
ಹೊರಗೆ ಬಂತೆಂದು ಇಟ್ಟುಕೊಳ್ಳೋಣ. ಅದರಿಂದ ಹುಟ್ಟುವಳಿಯಾದ ತೆರಿಗೆ 
ಎಷ್ಟು ಆಗಾಧವಾದೀತೆಂದರೆ ನಿಮ್ಮನ್ನು ಕೊಚ್ಚಿಕೊಂಡು ಹೋದೀತು. 
ಅರಬ್ಬಿ ಸಮುದ್ರ ಮತ್ತು ಬಂಗಾಳಕೊಲ್ಲಿಯ ಮಟ್ಟ ಕೆಲವು ನೂರು ಅಡಿ 
ಏರಿಬಿಟ್ಟು ಹಣ ಪ್ರಳಯವಾದೀತು. ನಿಮ್ಮ ಸರಕಾರದಲ್ಲಿಯೂ 
ಕಾರ್ಪೊರೇಶನ್ನುಗಳಲ್ಲಿಯೂ ಇರುವ ನೀರಡಿಸಿದ ಅಗಸ್ಯರೆಲ್ಲ ಸೇರಿ ಕುಡಿದರೂ 
ಈ ಸಮುದ್ರ ಇಂಗಲಾರದು . 
6 ಅಲ್ಲಾ , ನಿಮ್ಮ ತಲೆಯಲ್ಲಿ ಈ ಕಪ್ಪು ಹಣದ ಗುಂಗಿಹುಳ ಯಾಕೆ 
ಹೊಕ್ಕಿದೆ- ಅಂತ ? ನೀವು, ನಾವು, ತಿಮಿಂಗಿಲಗಳು, ಬಂಗುಡೆಗಳು, ಶಾರ್ಕು 
ಗಳು , ಶಿಂಪುಗಳು -ಎಲ್ಲರೂ ಈ ಕಪ್ಪು ಸಮುದ್ರದಲ್ಲಿ ಸುಖವಾಗಿ 
ಬದುಕೋದಿಕ್ಕೆ ಅಭಿವೃದ್ಧಿ ಹೊಂದೋದಕ್ಕೆ ಕಲಿತಿದ್ದೇವಲ್ಲ ? ಈ ಕಪ್ಪು 
ಹಣವನ್ನೆಲ್ಲ ಯಾಕೆ, ಅದರ ಒಂದಂಶವನ್ನು ನೀವು ಕದಾಚಿತ್ರ ಇಂಗಿಸಲು 
ಸಮರ್ಥರಾದರೂ ನಮ್ಮ ದೇಶದಲ್ಲಿ ಸತ್ಕರ್ಮಗಳೆಲ್ಲ ನಿಂತು ಹೋಗುವುದು 


ಅಂತ? ನೀವು ಈ ಕಪ್ಪು 


ದ್ದೇನಲ್ಲ ? ಈ ಕಳು 


೩೫ 


ವಕ್ರದೃಷ್ಟಿ 
ಖಂಡಿತ. ದೇವರುಗಳ ಹುಂಡಿಗಳಿಗೆ ಬಂಡಲ್ ಗಟ್ಟಲೆನೋಟುಗಳು ಬಂದು 
ಬೀಳುವುದು ಸಾಧ್ಯವೆ ? ನಮ್ಮ ಸಾಧುಗಳಿಗೆ, ಸಂನ್ಯಾಸಿಗಳಿಗೆ, ವಿರಕ್ಷರಿಗೆ, 
ಬ್ರಹ್ಮಚಾರಿಗಳಿಗೆ, ಮಹರ್ಷಿಗಳಿಗೆ, ಆಧ್ಯಾತ್ಮಿಕರಿಗೆ, ಸ್ವಾಮಿಗಳಿಗೆ, ಯೋಗಿ 
ಗಳಿಗೆ ಜೋಳಿಗೆ ತುಂಬುವುದು ಹೇಗೆ ? ನಮ್ಮ ದೇವಾಲಯಗಳು ಜೀರ್ಣೋ 
ದ್ವಾರವಾಗುವುದು ಹೇಗೆ ? ಚರ್ಚುಗಳು , ಮಸೀದಿಗಳು ತಲೆಯೆತ್ತುವುದು 
ಹೇಗೆ ? ನಮ್ಮ ಹಳ್ಳಿ ಹಳ್ಳಿಗಳಲ್ಲಿ , ನಗರ ಪಟ್ಟಣಗಳಲ್ಲಿ, ಗುಡ್ಡ ಬೆಟ್ಟಗಳಲ್ಲಿ 
ಇದ್ದ ದೇವರ ಮನೆಗಳೆಲ್ಲ ಈ ಕಪ್ಪು ಹಣದಿಂದಲ್ಲವೇ ಈಗ ಎರಡು ಹೊತ್ತು 
ಪೂಜೆ, ಶಂಖ - ಜಾಗಟೆ, ನಗಾರಿ, ರಥ ಪಲ್ಲಕ್ಕಿ ಉತ್ಸವ ಉಪಚಾರ ಕಾಣುತ್ತಿ 
ರುವುದು ? ಗಾಂಧೀ ಮಹಾಭಾಗರೇ , ನೀವುಈಚೆಗೆ ತಾನೆ ಕಣ್ಣು ಬಿಟ್ಟಿದ್ದೀರಿ, 
ಮೂವತ್ತರ ದಶಕದಲ್ಲಿ ಎಲ್ಲಾ ಹಣ ಬಿಳಿದಾಗಿದ್ದಾಗ ಈ ಮಠದೇವಾಲಯ , 
ದೇವರ ಮನೆಗಳು ಇದ್ದ ಪರಿಯನ್ನು ನೀವುನೋಡಿಲ್ಲ . ನಾನೂರು ವರ್ಷ 
ಹಿಂದೆ ಇದ್ದ ಪುರಂದರದಾಸರು “ ಧರ್ಮಕ್ಕೆ ಕೈ ಬಾರದೀ ಕಾಲ ” ಎಂದೂ 
“ ಚಿಲುಕ ಅಲ್ಲಾಡುತಿದೆ ನೋಡಿ” ಎಂದೂ ಹಾಡಿ ಹಾಡಿ ಅತ್ತಾಗಕೂಡ ಬಿಳಿ 
ಹಣವೇ ಇದ್ದದ್ದರಿಂದ ಆ ಅವಸ್ಥೆ ಬಂದಿತ್ತು . ದಾಸರು ಇಂದು ಇರ 
ಬೇಕಾಗಿತ್ತು . ಇಂದು ಧರ್ಮಕ್ಕೆ ಬೇಕಾದಷ್ಟು ಕೈ ಬರುತ್ತಿದೆ ನೋಡಿ. 
ಪ್ರತಿಯೊಂದು ದೇವಾಲಯದಲ್ಲಿರುವ ಧ್ವನಿವರ್ಧಕಗಳು ಧರ್ಮದ ಈ 
ಉಚ್ಛಾಯವನ್ನು ಊರೇ ಕೇಳು, ದೇಶವೇ ಕೇಳು ಎಂದು ಸಾರಿ ಸಾರಿ 
ಕೂಗುತ್ತಿವೆ. ಕೃಷ್ಣವರ್ಣ೦ ಕಿ ' ಕಲಿ ಕಾಲದಲ್ಲಿ ಕಪ್ಪು ಬಣ್ಣವೇ ತಾರಕ 
ಎಂದು ಪುರಾಣದಲ್ಲಿ ಹೇಳಿದ ಭವಿಷ್ಯ ಸತ್ಯವಾಗಿದೆ. 

ಈಶ ಸೇವೆಯನ್ನು ಧಾರಾಳವಾಗಿ ಮಾಡುತ್ತಿರುವ ಕಪ್ಪು ಹಣ ದೇಶ 
ಸೇನೆ ಸಮಾಜ ಸೇವೆಯನ್ನು ಕೈಬಿಟ್ಟತೆ ? ನಮ್ಮ ದೇಶಭಕ್ತರ ತಲೆ ಮೈ 
ಗಳನ್ನು ಬಿಳಿ ಬಟ್ಟೆ ಆಚ್ಛಾದಿಸಿರುವಾಗ ಹೊಟ್ಟೆಯೊಳಗಿರುವುದೆಲ್ಲ ಕಪ್ಪು 
ಹಣದ ಔದಾರ್ಯದ ಫಲವಲ್ಲವೇ ? ನಾಳೆ ಕಪ್ಪು ಹಣಕ್ಕೆ ಬರಗಾಲ ಬಂದರೆ 
ಸೇವೆ ಮಾಡುವವರು ಯಾರು ? 

ಸ್ಟಾಲಿನ್ನ ನ ಊಟದ ಮೇಜಿಗೆ ವ್ಯವಸ್ಥಿತವಾಗಿ ಇಡಿ ಇಡೀ ಹಂದೀ 
ಮರಿಗಳೇ ಬರುತ್ತಿದ್ದುದರಿಂದ ದೇಶದಲ್ಲಿ ಬರಗಾಲವೇ ಇರಲಿಲ್ಲ ಎಂಬ ಭಾವನೆ 
ಅವನಿಗಾಗಿತ್ತಂತೆ. ನಿಮಗ ದಿನವೂ ಮಡಿಮಾಡಿದ ಬಿಳೀ ಬಟ್ಟೆ ಬರುತ್ತಿ 


ಕಪ್ಪು ಕಪ್ಪೆಂದೇಕೆ ಬೀಳುಗಳೆವಿರಿ ? 


ರುವುದರಿಂದ ದೇಶವೆಲ್ಲ ಬಿಳಿದು ಎಲ್ಲೇ ಚಾರು ಚೂರು ಕಪ್ಪು ಇದೆ ಎಂಬ 
ತಿಳಿವಳಿಕೆ ಇರಬಹುದು. ಅದನ್ನು ಸುಲಭದಲ್ಲಿ ತೊಡೆದು ಹಾಕುತ್ತೇನೆಂದು 
ಕೊಂಡಿರಬಹುದು. ಕತ್ತಲಾದ ಮೇಲೆ ಆಕಾಶ ನೋಡಿ. ಕತ್ತಲಿನ ಅಗಾಧ 
ರಾಶಿಯಲ್ಲಿ ಬಿಳೀ ನಕ್ಷತ್ರ ಗಳು ಆವರಿಸಿರುವ ಸ್ಥಳ ಎಷ್ಟು ? ಹಾಗೆಯೇ ಈ 
ದೇಶದ ಕಪ್ಪು ಹಣದ ಮಹಾಪಟದ ಮೇಲೆ, ಬಿಳಿ ಹಣದ ಚುಕ್ಕಿಗಳು 
ಅಲ್ಲೊಂದಿಲ್ಲೊಂದು ಇರೋದು. ಇನ್ನು ಕೆಲ ವರ್ಷಗಳಲ್ಲಿ ಬಿಳಿ ಹಣವನ್ನು 
ಹುಡುಕಿ ತೆಗೆಯೋಕೆ ಇಲೆಕ್ಟ್ರಾನ್ ಮೈಕ್ರೋಸ್ಕೋಪುಗಳು ಬೇಕಾಗುತ್ತವೆ. 
ಅವುಗಳಿಗಾಗಿ ಈಗಲೇ ಆರ್ಡರು ಕೊಟ್ಟು ಬಿಡಿ, 

ಆವರೆಗೆ ಈ ಕಪ್ಪು ಹಣದ ಜೇನು ಹುಟ್ಟಿಗೆ ಕೋಲು ಹಾಕಲು 
ಹೋಗಬೇಡಿ. ಮುಂಬರುವ ದಿನಗಳಿಗಾಗಿ ನಾನು ನಿನಗೆ ಕೆಲಘೋಷಣೆ 
ಗಳನ್ನು ಕೊಡುತ್ತೇನೆ : 

ಕಪ್ಪು ಕಪ್ಪೆಂದೇಕೆ ಬೀಳುಗಳೆವಿರಿ ಬೆನ್ನು ತಕ್ಕಡಿ ಗಾವಿಲರೇ ! 
* ವಿಶ್ವದಲ್ಲಿರುವುದೆಲ್ಲ ಕಪ್ಪು ! 
* ಕಪ್ಪೆ ಬಿಳಿದು ಬಿಳಿದೇ ಕಪ್ಪು ! 

ಕಪ್ಪೇ ಸುಂದರ, ಕಪ್ಪೇ ಬಂಧುರ ! 
* ಕಪ್ಪಿಲ್ಲ ಬಿಳುಪಿಲ್ಲ, ಹಣವೆಂದರೆ ಹಣ ! 


ವಾಲ್ಮೀಕಿಯ ಸಂತಾನ 


ಸಾಹಿತಿಗಳು ಕಳ್ಳರಾಗಬಲ್ಲರೆ ? ಅಥವಾ ಕಳ್ಳರು ಸಾಹಿತಿಗಳಾಗಬಲ್ಲರೆ ? , 
ನಾನು ಇತರರ ಕೃತಿಗಳಿಂದ ವಿಷಯಗಳನ್ನು ಕದಿಯುವ ಕವಿಗಳನ್ನು ಕುರಿತು 
ಹೇಳುತ್ತಿಲ್ಲ. ನನ್ನನ್ನೊಳಗೊಂಡು ಅನೇಕ- ಏಕೆ - ಎಲ್ಲ ಕವಿಗಳೂ ಸಾಹಿತಿಗಳೂ 
ಕೃತಿಚೌರ ಮಾಡುವವರೇ ಆಗಿದ್ದೇವೆ. ನಾವು ಈ ವಿಷಯದಲ್ಲಿ ಲೈಸನ್ಸ್ 
ಹೊಂದಿದವರಾಗಿದ್ದೇವೆ. ರನ್ನ ಕವಿ ಪಂಪ ಕವಿಯಿಂದ ಕದ್ದ , ಆದರೆ ಇತರ 
ಕವಿಗಳನ್ನು ಪ್ರಶಂಸಿಸುವಾಗ ಪಂಪನನ್ನು ಮಾತ್ರ ಬಿಟ್ಟ . ಇಬ್ಬರೂ 
ಸಂಸ್ಕತದ ಭಟ್ಟ ನಾರಾಯಣನ ಜೇಬಿಗೆ ಕತ್ತರಿ ಪ್ರಯೋಗ ಮಾಡಿದರು . 
ಆದರೆ ಇಬ್ಬರೂ ಭಟ್ಟ ನಾರಾಯಣನ ಹೆಸರನ್ನು ಎತ್ತಲಿಲ್ಲ. ನೀವು 
ಯಾರಿಂದಾದರೂ ಸಾಲ ತೆಗೆದುಕೊಂಡರೆ ಅವರ ಸಾಲವನ್ನು ಮಾತ್ರವಲ್ಲ, 
ಅವರನ್ನೂ ಮರೆಯಲು ಪ್ರಯತ್ನಿಸ ತ್ತೀರಿ... ಎಂಬುದು ಇಂದಿನ ಕೃತಘ್ರ 
ಯುಗದ ಮಾತಲ್ಲ . ಎಂದೆಂದಿನ ಪುಣ್ಯಯುಗಗಳ ಪರಂಪರೆಯಾಗಿದೆ. ಈ 

ಆದರೆ ಈಗ ನಾನು ಕೃತಿಚೌರದ ಮಾತನ್ನು ಹೇಳುತ್ತಿರುವುದು . 
ಕೃತಿಗಳಿಗಿಂತ ಗಟ್ಟಿಯಾದ ಪದಾರ್ಥಗಳನ್ನು ಕದಿಯುವ ವಿಷಯ . ಹೇಳಲು 


೩೮ 

ವಾಲ್ಮೀಕಿಯ ಸಂತಾನ 
ಕಾರಣ ಇಷ್ಟೇ . ಕಲಕತ್ತಾದಲ್ಲೊಬ್ಬ ಸಾಹಿತಿ ಕಳವಿಗಾಗಿ ಸೆರೆಹಿಡಿಯ 
ಲ್ಪಟ್ಟಿದ್ದಾನಂತೆ. ಅವನು ಮಕ್ಕಳಿಗಾಗಿ ಬರೆದ ಅನೇಕ ಪುಸ್ತಕಗಳು 
ಜನಪ್ರಿಯವಾಗಿವೆಯಂತೆ. ಅವನು ಹಗಲಲ್ಲಿ ಸಾಹಿತಿ, ರಾತ್ರಿಯಲ್ಲಿ ಕನ್ನ 
ಗಭ್ರನಾಗಿದ್ದನೆಂದು ಪೊಲೀಸರು ಹೇಳಿದ್ದಾರೆ. ಅವನ ಮನೆಯಲ್ಲಿ ಎರಡು 
ಟ್ರಾನ್ಸಿಸ್ಟರುಗಳು , ಆರು ಪ್ಯಾಂಟುಗಳು ಮತ್ತು ಇತರ ವೈವಿಧ್ಯಪೂರ್ಣ 
ಸಾಮಗ್ರಿಗಳು ಸಿಕ್ಕಿವೆಯಂತೆ , ಅವನ ಒಂದು ವಿಶೇಷವೆಂದರೆ ಅವನು ಮದ್ಯ 
ಪಾನ ಮಾಡಿದಾಗ ಮಾತ್ರ ಕದಿಯುತ್ತಿದ್ದನಂತೆ . ಕದಿಯಬೇಕೆನಿಸಿದಾಗ 
ಕುಡಿಯುತ್ತಿದ್ದನೆಂದು ನನಗೆ ಸಂಶಯವಿದೆ . ನಮ್ಮ ನೆರೆಮನೆಯಲ್ಲೊಬ್ಬನಿಗೆ 
ಹೆಂಡತಿಯನ್ನು ಬೈಯಬೇಕೆನಿಸಿದಾಗೆಲ್ಲ ಅವನು ಕುಡಿದು ಬರುತ್ತಿದ್ದ . ಬೇರೆ 
ಸಮಯಗಳಲ್ಲಿ ಅವನನ್ನು ಅವಳು ಒಯ್ಯುತ್ತಿದ್ದಳು. 

ಕಳ್ಳ ಅಥವಾ ದರೋಡೆಕೋರ ಸಾಹಿತಿಗಳಲ್ಲಿ ಈ ಬಂಗಾಲಿ 
ಮಹಾಶಯನೇ ಮೊದಲಿನವನಲ್ಲ . ಆದಿಕವಿ ವಾಲ್ಮೀಕಿಯೇ ದರೋಡೆಕೋರ 
ನಾಗಿದ್ದ . ಸಾಹಿತಿಗಳಿಗೆ ಒಳ್ಳೆ ಮೇಲ್ಪಂಕ್ತಿ ಹಾಕಿದ್ದಾನೆ ಎನ್ನಿ , ಮತ್ತೆ, 
ವಾಲ್ಮೀಕಿ ದರೋಡೆಯಿಂದ ನಿವೃತ್ತನಾಗಿ ಕಪಿಯಾದ, ನಮ್ಮ ಕಥಾನಾಯಕ 
ಉಭಯ ವ್ಯಾಪಾರಗಳನ್ನು ಏಕಕಾಲದಲ್ಲಿ ನಡೆಸುತ್ತಿದ್ದನಷ್ಟೆ . ಭುಕ್ಕುಂಡ 
ಎಂಬ ಇನ್ನೊಬ್ಬ ಕವಿ ಕಾಶಿಯಲ್ಲಿ ಕನ್ನ ಹಾಕುತ್ರ ಸಿಕ್ಕಿಬಿದ್ದು ರಾಜನ 
ಮುಂದೆ ಹಾಜರು ನಾಡಲ್ಪಟ್ಟು , ಒಂದು ಪದ್ಯ ಹೇಳಿ ರಾಜನಿಂದ ಬಿಡುಗಡೆ 
ಮಾಡಲ್ಪಟ್ಟನಂತೆ. 

ಇದರಿಂದ ಕವಿ ಸಾಹಿತಿಗಳಿಗೆ ತಮ್ಮ ಕಲೆಯಿಂದಲೇ ಬದುಕಲು ಸಾಧ್ಯ . 
ನಾಗುವುದಿಲ್ಲ ಎಂದೂ , ಅವರು ಕಾಗದ ಮಸಿಗಳ ವೆಚ್ಚ ಕ್ಕಾಗಿ ಬೇರೇನಾದರೂ 
ಪಾರ್ಟ್‌ಟೈನರ್ ಕೆಲಸ ಮಾಡಬೇಕಾಗುತ್ತದೆಂದೂ ಅರ್ಥವಾಗುತ್ತದೆ. 
ಬಂಗಾಲಿಗಳಿಗೆ ತಮ್ಮ ಸಾಹಿತ್ಯದ ಬಗ್ಗೆ ಅಪಾರ ಹೆಮ್ಮೆ ಇದ್ದರೂ ತಮ್ಮ 
ಸಾಹಿತಿಗಳು ಪಾರ್ಟೈವಾಗಿ ನೌಕರಿ, ಕಳ್ಳತನ ಮೊದಲಾದ ಕೆಲಸಗಳಲ್ಲಿ 
ತೊಡಗುವುದಕ್ಕೆ ಅವರದೇನೂ ಆಕ್ಷೇಪವಿಲ್ಲವೆಂದು ತೋರುತ್ತದೆ. ಸೆಕ್ರೆ ಹೀರಿ 
ಯಟ್ಟಿನಲ್ಲಿ ನೂರಿಪ್ಪತ್ತೈದುರೂಪಾಯಿ ಕಾರಕೂನರಾದ ಸಾಹಿತಿಗಳೆಷ್ಟೋ 
ಅಲ್ಲಿದ್ದಾರಂತೆ . ಬೇರೆ ಕೆಲ ಬಂಗಾಲಿ ಸಾಹಿತಿಗಳು ಇನ್ನೂ ಸ್ವಾರಸ್ಯವಾದ 
ವ್ಯವಸಾಯಗಳನ್ನು ಮಾಡುತ್ತಿದ್ದಾರೆಂದು ಕೇಳಿದ್ದೇನೆ. ಹಸಿದ ಸಾಹಿತಿ 


Ols 


೩ 


ವಕ್ರದೃಷ್ಟಿ 
ಯೊಬ್ಬ ಬೇರೇನೂ ಉಪಾಯ ಕಾಣದೆ ಕಲಕತ್ತಾ ಮೃಗಾಲಯದಲ್ಲಿ ಸತ್ತು 
ಹೋದ ಮಂಗನ ಸ್ಥಾನದಲ್ಲಿ, ಬೇರೆ ನಿಜ ನುಂಗನ ನೇಮಕವಾಗುವವರೆಗೆ 
ಹಂಗಾಮಿ ಮಂಗನಾಗಿ ಪಂಜರದಲ್ಲಿ ಕುಳಿತುಕೊಳ್ಳುವ ನೌಕರಿ ಹಿಡಿದನಂತೆ. 
ಅವನು ತನ್ನ ಪಾತ್ರವನ್ನು ಉತ್ಪಾಹಾತಿರೇಕದಿಂದಲೇ ಅಭಿನಯಿಸಿರಬೇಕು 
ಏಕೆಂದರೆ ಒಂದು ದಿನ ಅವನ ಪಂಜರದ ತಳ ಮುರಿದು ಅವನು ಕೆಳಗಿದ್ದ 
ಸಿಂಹದ ಪಂಜರದೊಳಗೆ ಧಡೀರೆಂದು ಬಿದ್ದು ಬಿಟ್ಟನು. ಸಿಂಹದ ಕಣ್ಣುಗಳಲ್ಲಿ 
ರುವ ಹಸಿದ ನೋಟನೋಡಿಅವನಿಗೆ ಒಮ್ಮೆ ಪ್ರಾಣವೇ ಹಾರಿದಂತಾಯಿತು. 
ಆದರೆ ತತ್ ಕ್ಷಣ ಅವನಿಗೆ ಗುರುತು ಹತ್ತಿತು. ಆ ಸಿಂಹ ಕಲಕತ್ತೆಯ 
ಇನ್ನೊಬ್ಬ ಸಾಹಿತಿಯಾಗಿದ್ದನು ! 

ಕವಿಗಳೂ ಸಾಹಿತಿಗಳೂ ಶುದ್ದ ನಾಲಾಯಖ್ , ನಿವ್ರಯೋಜಕ 
ಸೋಂಬೇರಿಗಳೆಂದು ಕಳ್ಳ , ಪೇಟೆಗಾರ, ಲಂಚಬಡಕರೇ ಮೊದಲಾದವರು 
ಹೇಳುವುದನ್ನು ನಾನು ಕೇಳಿದ್ದೇನೆ. ಈ ಬಂಗಾಲಿ ಬಾಬು ಕನ್ನಗಳ್ಳತನದಂಥ 
ಅತ್ಯಂತ ಚಾಣಾಕ್ಷತನದ ಕಾವ್ಯಗಳನ್ನೂ ಸಾಹಿತಿಗಳು ಮಾಡಬಲ್ಲರೆಂದು 
ತೋರಿಸಿಕೊಟ್ಟಿದ್ದಾನೆ. ಕವಿಗಳು ಕಳ್ಳಪೇಟೆಗಾರರಾಗಲು ನಿರ್ಧರಿಸಿದರೆ, 
ಈಗಿನ ಕಳ್ಳಪೇಟೆಗಾರರು ಅಂಗಡಿ ಮುಚ್ಚಬೇಕಾದೀತೆಂದು ನಾನು ಎಚ್ಚರ 
ಕೊಡುತ್ತೇನೆ. 


ಮದುವೆಯಾದರೂ ಸುಖ ಹೇಗೆ ಪಡೆಯಬೇಕು ? 


ಒಂದಾನೊಂದು ಕಾಲದಲ್ಲಿ ಒಬ್ಬ ಮನುಷ್ಯ ಬ್ರಹ್ಮದೇವರನ್ನು ಕುರಿತು 
ತಪಸ್ಸು ಮಾಡಿ ವರ ಬೇಡಿದನಂತೆ, “ ಮಹಾಪ್ರಭೋ , ನಾನು ಮದುವೆ 
ಯಾಗಿ ಚಿರಕಾಲ, ಸೌಖ್ಯವಾಗಿ ಬದುಕಬೇಕು” ಅಂತ, ಬ್ರಹ್ಮದೇವ ತನ್ನ 
ನಾಲ್ಕೂ ಮುಖ ಸಹಿತವಾದ ತಲೆ ಅಲ್ಲಾಡಿಸಿದ ರೀತಿಗೆ, ಭಕ್ತನಿಗೆ ಅವನ 
ಮರುಮೋರೆಗಳು ಸರಿಯಾಗಿ ಕಾಣಿಸಿದವಂತೆ, ಬಹ್ಮ ಕಡೆಗೆ ! ಎದುರಿನ 
ಮುಖವನ್ನು ಜೋಲು ಹಾಕಿಕೊಂಡು , “ ಅಯಾ ಭಕ್ತಾ ! ಬೇಕಾದರೆ ನಿನಗೆ 
ಚೆಂದದ ಹೆಣ್ಣು ಮದುವೆ ಆಗಲಿ ಅಂತ ವರ ಕೊಡುತ್ತೇನೆ; ಅಥವಾ ಸೌಖ್ಯ . 
ವಾಗಿ ಇರು ಅಂತ ವರ ಕೊಡುತ್ತೇನೆ; ಅಲ್ಲದಿದ್ದರೆ ಚಿರಕಾಲ ಬದುಕು 
ಅಂತಾದರೂ ವರ ಕೊಡಬಲ್ಲೆ. ಆದರೆ ಮದುವೆ ಆಗಿ ಚಿರಕಾಲ, ಸೌಖ್ಯವಾಗಿ 
ಬದುಕು - ಅಂತ ಕೊಡೋದೇ ? ಅದು ಮಾತ್ರ ಕೇಳಬೇಡಪ್ಪಾ ! You 
are simply asking for too much , ನಾನೇ ಯಾಕೆ, ನನ್ನ ಸಹಿ ಸಿದ 
ನಮ್ಮಪ್ಪ ಇದ್ದಾನಲ್ಲ , ಮಹಾವಿಷ್ಟು , ಅವನಿಂದಕೊಡ ಈ ವರ ಕೊಡೋದು 


ವಕ್ರದೃಷ್ಟಿ ಜಲ 
ಸಾಧ್ಯವಿಲ್ಲ !” ಅಂದನಂತೆ, ಭಕ್ತ ಮತ್ತೂ ಹಟ ಹಿಡಿಯುತ್ತಲೂ 
“ಮಹಾರಾಯಾ ! ಬೇಕಾದರೆ ಈ ಬ್ರಹ್ಮ ಪಟ್ಟಾನ ನೀನೇ ತೆಗೆದುಕೊ , ಈ 
ವರ ಮಾತ್ರ ಕೇಳಬೇಡ! ” ಅಂತಂದು ಚತುರ್ಮುಖ ಅಂತರ್ಧಾನ ಆದ; 
ಆಮೇಲೆ ಈ ತನಕಾನೂ ಆ ತಪಸ್ವಿಗೆ ಇಂಟರ್ವ್ಯೂ ಕೊಟ್ಟಿಲ್ಲ. 

ನನ್ನ ಕೇಳಿದರೆ , ಮದುವೆ ಆಗಿ, ಸೌಖ್ಯದಿಂದ, ದೀರ್ಘಕಾಲ ಬದುಕೋ 
ಈ idea ತೀರ ಈಚೆಗಿನ ಒಂದು ಹೊಸರೋಮ್ಯಾಂಟಿಕ್‌ ಹಂಬಲ. ನಿಮಗೆ 
ಈ ಸಮಸ್ಯೆಯ ಇತಿಹಾಸದ ಬಗ್ಗೆ ಕುತೂಹಲ ಇದ್ದರೆ, ಹೇಳುತ್ತೇನೆ. ೧೯೧೦ 
ರಲ್ಲಿ ರೆವರೆಂಡ್ ಈ . ಜೇ . ಹಾರ್ಡಿ ಎಂಬೊಬ್ಬ ಪಾದ್ರಿ “ ಮದುವೆ ಆಗಿದ್ದರೂ 
ಸುಖ ಪಡೋದು ಹೇಗೆ ?” ಅಂತ ಒಂದು ಪುಸ್ತಕ ಬರೆಯೋ ವರೆಗೂನೂ , 
ಮದುವೆಯಾಗಿ ಸುಖದಿಂದ ಬದುಕೊ ಪ್ರಶ್ನೆ ಯೇ ಯಾರ ತಲೆಯಲ್ಲಿಯ 
ಹೊಳೆದೇ ಇರಲಿಲ್ಲ . ನಮ್ಮ ಭಾಷೆಗಳಲ್ಲಿ ಮದುವೆ ಬಗ್ಗೆ ಇರೋ ಶಬ್ದ ಗಳನ್ನೇ 
ನೋಡಿ; ವಿವಾಹ- ಬಂಧನ, ಮದುವೆ - ಗಂಟು, wed- lock , ಮದುವೆಗೂ 
ಸುಖಕ್ಕೂ ಏನಾದರೂ ಸಂಬಂಧವನ್ನು ನಮ್ಮ ಪೂರ್ವಜರು ಎಣಿಕೆ ಹಾಕಿದ್ದರೆ, 
ಇಂಥಾ ದ್ವಂದ್ವ ಶಬ್ದಗಳನ್ನು ಅವರು ಕೊಟ್ಟು ಹೋಗುತ್ತಿದ್ದರೆ ? ಬಂಧನ, 
ಗಂಟು, ಬೀಗ- ಇವುಗಳು ಇದ್ದ ಮೇಲೆ ಸುಖ ಅನ್ನೋದು ಇರೋಕೆ 
ಸಾಧ್ಯವೇ ? ನಿಮಗೆ ಮದುವೆ ಮಾಡಿಸೋ ಪುರೋಹಿತರಾದರೂ ಏನು 
ಮಂತ್ರ ಹೇಳುತ್ತಾರೆ ? “ ಧರ್ಮ - ಪ್ರಜಾಭಿವೃದ್ದ ರ್ಥ೦ ” ಧರ್ಮ ಮತ್ತು 
ಜನಸಂಖ್ಯೆ ಬೆಳಿಸೋದಕ್ಕೆ ನಿಮ್ಮಿಬ್ಬರಿಗೆ ಗಂಟು ಹಾಕ್ಕೇನೆ ಅಂತ ಹೊರತು, 
“ ಸುಖ ಸಂತೋಷಾಭಿವೃದ್ದರ್ಥಂ” ಅಂತ ನಿಮಗೆ ಪ್ರಾಮಿಸ್ ಮಾಡೋ 
ದಿಲ್ಲ . ಮದುವೆಗೂ ಸುಖಕ್ಕೂ ಸಂಬಂಧ ಹಚ್ಚ ಪುಸ್ತಕ ಬರೆದ ಪಾದ್ರಿಗೆ 
ಎಲ್ಲೇ ಸ್ವಲ್ಪ ಹಣದ ಗರಜೆ ಇದ್ದಿರಬೇಕು. ತಲೆನೋವಾದರೆ ಶಿರೋ 
ಭಂಜನ ಗುಳಿಗೆ ತಕ್ಕೊಳ್ಳಿ ಅಂತ ಜಾಹೀರಾತು ಮಾಡಿ, ಹಣ ಸಂಪಾದನೆ 
ಮಾಡೋ ಕಂಪನಿಗಳ ಹಾಗೆಯೇ ಆತ ಮನುಷ್ಯರ ಸುಖದ ಹಂಬಲವನ್ನು 
exploit ಮಾಡಿ ಒಂದಿಷ್ಟು ಲಾಭ ಹೊಡೆದಿರಬಹುದು, 

* ಮದುವೇ ವಿಷಯದಲ್ಲಿ ಕಳೆದ ಮೂರು ಸಾವಿರ ವರ್ಷಗಳಲ್ಲಿ ಬುದ್ದಿ - 
ವಂತರು ಅನಿಸಿಕೊಂಡ ಜನರು ಬರೆದೂ ಬರೆಯದೆಯೋ ಇಟ್ಟ ಅಭಿಪ್ರಾಯ 
ಗಳನ್ನು ಕಲೆಹಾಕಿ ವಿಶ್ಲೇಷಣೆ ಮಾಡಿ ನೋಡಿದರೆ , ಶೇಕಡಾ ಎರಡರಷ್ಟು ಕೂಡ 


ಇಲ್ಲಿ 


ಮದುವೆಯಾದರೂ ಸುಖ ಹೇಗೆ ಪಡೆಯಬೇಕು ? 
ಮದುವೆಯಿಂದ ನೆಮ್ಮದಿ ಉಂಟು ಅನ್ನೋದುಹೊರಡೋಲ್ಲ; ಬೇಯೋದ 
ಕ್ಕಿಂತ ಮದುವೆ ಆಗೋದು ಲೇಸು ಅಂತ ಬೈಬಲ್ ಹೇಳುತ್ತೆ . ಇದು 
ಮದುವೆ ಬಗ್ಗೆ ಬಂದಿರೋ ವಾಕ್ಯಗಳಲ್ಲಿ ಅತ್ಯಂತ ಉದಾರವಾದ ಮಾತು . 
ಸೆಕೆಗಿಂತ ಛಳಿ ವಾಸಿ ಅಂದಹಾಗೆ, ಮದುವೆಯಲ್ಲಿ ಸುಖ ಇದೆ ಅಂತ ಈ 
ಧಾರ್ಮಿಕ ಗ್ರಂಥ ಕೂಡ ಗ್ಯಾರಂಟಿ ಕೊಡೋದಿಲ್ಲ. ನೀವು 

- ನಾನು ಅಮೇರಿಕದ ' ಹೆಣ್ ಪಕ್ಷಪಾತಿ' ನಾಯಕಿಯರು ಹೇಳೋ ಹಾಗೆ 
Male chauvenistic pig - ಪುರುಷ ಪ್ರತಿಷ್ಟಾನಾದಿ ಹಂದಿ- ಅಂತ ಮೊದಲೇ 
ಒಪ್ಪಿಕೊಳ್ಳುತ್ತೇನೆ. ಸತ್ಯಕ್ಕೂ ಮದುವೇ ಅನ್ನೋ ಸಂಸ್ಥೆಯನ್ನು ಕಲ್ಪಿಸಿ 
ದವರು ಹೆಂಗಸರು ಅನ್ನೋದು ನನ್ನ ಅಭಿಪ್ರಾಯ ಮತ್ತು ಈ ಸಂಸ್ಥೆ 
ಸೃಷ್ಟಿಸೋದರಲ್ಲಿ ಹೆಂಗಸರ ಉದ್ದೇಶ ಮುಖ್ಯವಾಗಿ ಗಂಡಸರನ್ನ ದುಃಖ 
ಗಳಾಗಿ ಮಾಡೋದು ಅಂತಲೇ ನಾನು ನಂಬಿದ್ದೇನೆ. ಯಾವಾತನೋ ಒಬ್ಬ 
ಬ್ರಹ್ಮಚಾರಿ ಸುಖವಾಗಿ, ಗಾಳಿಯ ಸಂಗಡ ಗಾಳಿಯಾಗಿ, ತಿರುಗುತ್ತಾ 
ಇರೋದನ್ನ ಒಬ್ಬ ಹೆಂಗಸು ನೋಡಿದಳೋ , ಅವಳ ಕಣ್ಣು ತತ್ ಕ್ಷಣ 
ಕಾಯುತ್ತವೆ. ಈ ಗಾಳಿಯನ್ನ ಹಿಡಿದು ಹೇಗಾದರೂ ಕಟ್ಟಿ ಹಾಕಬೇಕು 
ಅಂತ ಫ್ಯಾನ್ ಚಾಲೂ ಆಗುತ್ತದೆ. ತಾನೇ ಮದುವೆ ಮಾಡಿಕೊಳ್ಳಬೇಕು 
ಅಂತೇನೂ ಅಲ್ಲ . ಅವಳಿಗೆ ಆಗಲೇ ಮದುವೆ ಆಗಿರುತ್ತದೆ. ಮದುವೆ 
ಆದ ಹೆಚ್ಚಿನ ಹೆಂಗಸರಿಗೆ ಪರಪುರುಷರಲ್ಲಿ ಆ ತರದ ಆಸಕ್ತಿ ಇಲ್ಲ . ಅವರದು 
ಭಗವದ್ಗೀತೆಯಲ್ಲಿ ಹೇಳಿದ ನಿಷ್ಕಾಮಕರ್ಮ, ಗಂಡಸರನ್ನ ಗೂಡಿನಲ್ಲಿ 
ಹಾಕೋದಕ್ಕೆ ಅವರು ನಿಃಸ್ವಾರ್ಥವಾಗಿ ಹಂಬಲಿಸುತ್ತಾರೆ. ಇದಕ್ಕೆ ನನ್ನ 
ದೂರು. ನಿನಗೇ ತಿನ್ನೋಕೆ ಬೇಕಾದರೆ ಬೇಟೆ ಆಡಿ, ಆದರೆ ನಿಷ್ಕಾಮ 
ಬೇಟೆ ಅಂದರೆ ನನಗೆ ಅಸ್ವಾಭಾವಿಕ, ಭಯಂಕರ ಆಗಿ ಕಾಣುತ್ತದೆ. 
ವಾಸ್ತವಿಕವಾಗಿ ನನಗೆ ನಿಃಸ್ವಾರ್ಥ ಸೇವಕರನ್ನು ಕಂಡರೇ ಹೆದರಿಕೆಯಾಗು 
ಇದೆ. ಅವರು ಅತ್ಯಂತಶೂರರಾಗಿರುತ್ತಾರೆ. 

ಯಾವುದೇ ಮದುವೆಯ ಸಮಾರಂಭಕ್ಕೆ ಹೋಗಿ ಅದಕ್ಕೆ ಬಂದ 
ಗಂಡಸರನ್ನೂ ನೋಡಿ, ಹೆಂಗಸರನ್ನೂ ನೋಡಿ, ಅವರ ಕಣ್ಣುಗಳನ್ನು 
ಪರೀಕ್ಷಿಸಿ, ಮದುವುಗನ ಮದುವುಗಳೂ ಉರುಲುಗಳನ್ನು - ತಮಿಳಿನಲ್ಲಿ 
ಉರುಲಿಗೂ ಮಾಲೆಗೂ ಒಂದೇ ಹೆಸರು - ಕಣ್ಣಿ ' ಅಂತ - ವಿನಿಮಯ ಮಾಡು 


ವಕ್ರದೃಷ್ಟಿ 
ತಿರುವಾಗ ಹೆಂಗಸರ ಕಣ್ಣಿಂದ ಹೊಮ್ಮುವ ಬೆಳಕನ್ನ ನೋಡಿ,ಅವರ ಕಣ್ಣು . 
ಗಳು ಪುರಂದರದಾಸರ ಪದದಲ್ಲಿ ಹೇಳಿದಂತೆ “ ಸಿಕ್ಕಿದೆಯಾ ಎಲೆ ಜೀವ!" 
ಅಂತ ಲಕಲಕಿಸುತ್ತಿರುತ್ತವೆ. ಗಂಡಸರೆ , ನಿರ್ವಿಕಾರವಾಗಿ ಅಕ್ಷತೆ ಕಾಳು 
ತಳೆದು ಹೊರಟು ಹೋಗುತ್ತಾರೆ. ಅವರಿಗೆ ತಮ್ಮ ಕೈಗೆ ಸಿಕ್ಕಿದ ಬೇಟೆ 
ಯಲ್ಲಿ ಹೊರತು ಬೇರೆಯಲ್ಲಿ ಆಸಕ್ತಿ ಇಲ್ಲ. ಅವರು ಸ್ವಾರ್ಥಿಗಳು; ನಾನು 
ಸ್ವಾರ್ಥಿಗಳನ್ನು ಮೆಚ್ಚುತ್ತೇನೆ, 
ವಿನ ತೊಂದರೆ ಅಂದರೆ ಗಂಡಸು ಸುಖವನ್ನು , ನೆಮ್ಮದಿಯನ್ನು , ಆರಾಮ 
* ವನ್ನು ಬಯಸುತ್ತಾನೆ; ಹೆಂಗಸು ನೆಮ್ಮದಿಯನ್ನು ಲೆಕ್ಕಿಸೋದಿಲ್ಲ ಅಥವಾ 

ನೆಮ್ಮದಿಯನ್ನು ಸಹಿಸೋಲ್ಲ ಅನ್ನಿ , ಬೇಕಾದರೆ , ಗಂಡಸಿನ ರೂಮುನೋಡಿ, 
ಎಲ್ಲಾ ಚೆಲ್ಲಾಪಿಲ್ಲಿಯಾಗಿ ಬಿದ್ದಿರುತ್ತೆ . ಅದರ ಮಧ್ಯದಲ್ಲೇ ಹಾಸಿಗೆ ಹಾಸಿ 
ಕೊಂಡು ಆತ ಮಲಗಿ ಗಡದ್ದಾಗಿ ನಿದ್ದೆ ಹೊಡೆಯಬಲ್ಲ. ನಾನು ಒಂಟಿಯಾಗಿ , 
ದ್ದಾಗ ಒಂದು ಸಲ ಇಡೀ ದಕ್ಷಿಣಾಯನದಲ್ಲಿ ಒಂದು ಸ್ವಲ್ಪ ಕೂಡ ಕಸ 
ಗುಡಿಸಲಿಲ್ಲ . ಹಾಸಿಗೆಯ ಮೇಲಷ್ಟು , ತಲೆದಿಂಬಿನ ಕೆಳಗಷ್ಟು , ಮೇಜಿನ 
ಕೆಳಗಷ್ಟು ಪುಸ್ತಕಗಳು ತೆರೆದು , ಮುಖ ಕೆಳಗಾಗಿ, ಮುಖ ಮೇಲಾಗಿ, ನಾನಾ 
ಭಂಗಿಗಳಲ್ಲಿ ಬಿದ್ದು ಕೊಂಡಿರುತ್ತಿದ್ದವು. ಆದರೆ ಕತ್ತಲಲ್ಲಿ ಕೂಡ ನನಗೆ 
ಬೇಕಾದ್ದನ್ನು ಕೈ ಆಡಿಸಿ ಹುಡುಕಿಕೊಳ್ಳುತ್ತಿದ್ದೆ . ಅಥವಾ ಅದು ಸಿಕ್ಕದಿದ್ದರೆ 
ಹೊಸ ಪುಸ್ತಕವನ್ನೇ ಕೊಂಡು ತರುತ್ತಾ ಇದ್ದೆ . ನನ್ನ ರೂಮುಸೃಷ್ಟಿ 
* ಪೂರ್ವದಲ್ಲಿದ್ದ chaos - ಅಂದರೆ ದಿವ್ಯ ಅವ್ಯವಸ್ಥಾ ಸ್ಥಿತಿಯಲ್ಲಿತ್ತು . 
ಮದುವೆ ಮಾಡಿಕೊಂಡು ಹೆಂಡತಿ ಮನೆಗೆ ಬಂದಳೋ , “ ಇಶ್ರೀ ! ಇದೇನು 
ರೂವೆ ಗೊಬ್ಬರ ಗುಂಡಿಯೋ ! ” ಅ೦ತ ಮುಖ ಸೊಟ್ಟಗೆ ಮಾಡಿದಳು. 
ನನಗೆ ಅವಳ ಮುಖಭಂಗಿ ಬಹಳ ಚೆಂದ ಕಂಡಿತು . “ನೀನು ಇದೇ ರೀತಿ 
ಮುಖ ಸೊಟ್ಟಗೆ ಮಾಡೋದಾದರೆ ನಾನು ಇಂಥಾ ಇಪ್ಪತ್ತೈದುರೂಮು 
ಗಳನ್ನು ಬೇಕಾದರೆ ಚೆಲ್ಲಾಪಿಲ್ಲಿ ಮಾಡಬಲ್ಲೆ ” ಅಂದೆ. ಅವಳು ಪುಸ್ತಕಗಳ 
ನೈಲ್ಲ ಓರಣವಾಗಿ ಕೂಡಿಸಿಟ್ಟಳು. ರೂಮುನ್ನ ಗುಡಿಸಿ ಬೀಡೀ ತುಂಡು, 
ಸುಟ್ಟ ಬೆಂಕಿ ಕಡ್ಡಿ , ಖಾಲಿ ಬೆಂಕೀ ಪೆಟ್ಟಿಗೆ ಎಲ್ಲಾ ಕೂಡಿಸಿ ಒಗೆದಳು . 
ಬಡಿಗೆಗೆ ಕಸಬರಿಗೆ ಕಟ್ಟಿ , ಗೋಡೆಗೆ ಛತ್ರಿಗೆ ತಗಲಿಕೊಂಡಿದ್ದ ಚಿತ್ರ ವಿಚಿತ್ರ 
ಜೇಡರ ಬಲೆಗಳನ್ನೆಲ್ಲಾ ತೆಗೆದು, ಜೇಡರ ಹುಳುಗಳನ್ನು ಮನೆಗೇಡಿಗಳಾಗಿ 


ಮದುವೆಯಾದರೂ ಸುಖ ಹೇಗೆ ಪಡೆಯಬೇಕು ? 
ಮಾಡಿದಳು. ಹಾಸಿಗೆಯ ಬಟ್ಟೆ ಕೊಡವಿ ನಿರಿಗೆಯಿಲ್ಲದ ಹಾಗೆ ತೀಡಿ 
ಹಾಸಿಟ್ಟಳು. ನಾನು ಕೆಲಸ ಮಾಡುವ ಅವಳ ಲಯಬದ್ದ ಮೈಮಾಟ 
ನೋಡುತ್ತಾ , ಖುಶಿಯಲ್ಲಿ ಶಂಕರಾಚಾದ್ಯರಸ್ತೋತ್ರವನ್ನ ಆಶು ಭಾಷಾಂತರ 
“ ಮಾಡುತ್ತಾ , ಶಿವ ಶಕ್ತಿಯಿಂದ ಸಂಯುಕ್ತನಾಗಲೇನೇನೊ ಮಾಡಬಲ್ಲ; ಆ 
ದೇವಿ ಇಲ್ಲದಿದ್ದರೆ, ಪಾಪ ದೇವ ತಾನಿನಿಸು ಅಲುಗಿಲ್ಲ! ” ಅಂದೆ. ಅವಳು 
ಎಲ್ಲಾ ತಿದ್ದಿ ತಲೇ ಮೇಲೆ, ಮುಖದ ಮೇಲೆ ಧೂಳು, ಮಶಿ, ಬಲೆ ಮೊದ 
ಲಾದವುಗಳನ್ನು ಹೊತ್ತು ಅವುಗಳಿಗೆ ಶೋಭೆಯನ್ನು ದಯಪಾಲಿಸಿ ಅಲ್ಲಿಂದ 
ಚಿಸಿದ ಮೇಲೆ, ಹಾಸಿಗೆ ಮೇಲೆ ಅಂಗನೆ ಮಲಗಿ ಛತ್ತಿನಲ್ಲಿನ 

ಬೆಳಕಿಂಡಿಯನ್ನೇ ದಿಟ್ಟಿಸತೊಡಗಿದರೆ , ಮುಂಚಿನ ಹಾಗೆ ಯಾವ ಕವಿತಾ 
ಸ್ಫೂರ್ತಿಯೂ ಬರಲಿಲ್ಲ. ಯಾಕೆಂದರೆ, ಅಲ್ಲಿ ಚಕಚಕ್ರ ವಾಗಿ ಹಬ್ಬಿ ತನ್ನ 
ಎಳೆಗಳಿಂದ ಸರಪ್ರಕಾಶವನ್ನು ಬಣ್ಣ ಬಣ್ಣವಾಗಿ ವಿಭಜಿಸುತ್ತ ಇದ್ದ 
ಜೇಡರ ಬಲೆ ಇರಲಿಲ್ಲ. ನನ್ನ ಅಸೌಖ್ಯ ಆ ಕ್ಷಣ ಪ್ರಾರಂಭವಾಯಿತು. 
ಈ ಪುಸ್ತಕಗಳನ್ನು ತೆಗೆದು ಮುಖ ಕೆಳಗಾಗಿ ಇಡಬಾರದು; ಬೀಡಿ ಕುಚ್ಚು . 
ಗಳನ್ನು ಕಂಡಕಂಡಲ್ಲಿ ಒಗೆಯಬಾರದು. ಎಲ್ಲಿಯವರೆಗೆ ನನ್ನ ದಬ್ಬಾಳಿಕೆ 
ಪ್ರಾರಂಭವಾಯಿತೆಂದರೆ- ನಾನು ನನ್ನ ಬೀಡಿಗಳನ್ನು ಒಂದು ನಿಶ್ಚಿತ ಉದ್ದದ 
ಕುಚ್ಚು ಉಳಿಯೋವರೆಗೇನೇ ಸೇದಬೇಕು. ಕೆಲವಕ್ಕೆ ಒಂದಿಂಚು, ಕೆಲಸಕ್ಕೆ 
ಒಂದೂವರೆ ಇಂಚು, ಕೆಲವಕ್ಕೆ ಅರ್ಥನೇ ಇಂಚು ಕುಚ್ಚು ಉಳಿಯೋ ಹಾಗೆ 
ಯದ್ವಾತದ್ವಾ ಸೇದಿ ಒಗೆಯೋದಲ್ಲ - ಎಂಬುದಾಗಿ ಸುಗ್ರೀವಾಜ್ಞೆ ಜಾರಿಗೆ 
ಬಂತು ! ನಾನು ನನ್ನ ಅವ್ಯವಸ್ಥಾ - ಸ್ವಾತಂತ್ರವನ್ನು ಸಾಧಿಸೋಕೆ 
ಹೊರಟರೆ , ಸಿಟ್ಟು ಸಿಡುಕು ಪ್ರಾರಂಭ. ಹೆಂಗಸರ ಕೆಂಪು ಮುಖ ಮದುವೆ 
ಯಾದ ಸುರುವಿನಲ್ಲಿ ಬಹಳ ಸುಂದರವಾಗಿ ಕಾಣುತ್ತದೆ ನಿಜ , ಆದರೆ ಬರ 
ಬರುತ್ತೆ ನಿಮಗೆ ಅದು ಬೋರುಹೊಡೆಯೋ ಕಾಲ ಬರುತ್ತೆ . Too much 
of a good thing ಅಂತಾರಲ್ಲ ಹಾಗೆ. 

ಮದುವೆಯಲ್ಲಿ ಸುಖ ಬೇಕಾದರೆ , ನೀವು ನಿಮ್ಮ ಹೆಂಡತಿ ಹೇಳಿದ ಹಾಗೆ 
ಕೇಳಿಬಿಟ್ಟರೆ ತೀರಿತು ಅಂತ ನನ್ನ ಬ್ರಹ್ಮಚಾರಿ ವಿತ್ತ ಹೇಳುತ್ತಾನೆ.. 
ನಾನೇನೂ ಅದನ್ನ ಮಾಡಿ ನೋಡಿಲ್ಲ ಅಂತ ತಿಳಕೋಬೇಡಿ. ತಾನು ಹೇಳಿದ 
ಹಾಗೆ ಕೇಳೊ ಗಂಡನ್ನ ಹೆಂಗಸರು ಮೆಚ್ಚುತ್ತಾರೆ ಅನ್ನೋದುಶುದ್ಧ ಭ್ರಮ . . 

ವಕ್ರದೃಷ್ಟಿ 
ನಮ್ಮ ಹೆಂಡಂದಿರು ನಮ್ಮನ್ನ ಆಳಲಿಕ್ಕೆ ಇಷ್ಟ ಪಡುತ್ತಾರೆ; ಆದರೆ ತಮ್ಮ ಈ 
ಆಳುಗಳು ತಮ್ಮ ಯಜಮಾನರೂ ಆಗಿರಬೇಕು; ತಮ್ಮ ಈ ಪ್ರಜೆಗಳು 
ಆಗಾಗ್ಗೆ ದಂಗೆಯೇಳುತ್ತಲೂ ಇರಬೇಕು ಅಂತಲೂ ಅಪೇಕ್ಷೆ ಪಡುತ್ತಾರೆ. 
ನೀವು ದಂಗೆ ಏಳದಿದ್ದರೆ ದಂಗೆಯ ಹುಟ್ಟಡಗಿಸಿದ ತೃಪ್ತಿ ಅವರಿಗೆ ಹೇಗೆ ಸಿಗ 
ಬೇಕು ? ದಂಗೆಯೆದ್ದ ಮೇಲೆ ನೀವು ಶರಣಾಗತರಾಗದಿದ್ದರೆ ನೀವುಶುದ್ಧ 
ಕೂರ ಪಶು - ದಬ್ಬಾಳಕ ಅಂತ ನಿಮಗೆ ಬಿರುದು ಬರುತ್ತದೆ. 

- ಗಂಡಸನ್ನ ಪಳಗಿಸಿ ನಾಗರಿಕರನ್ನಾಗಿ ಮಾಡಿದವಳೀ ಹೆಂಗಸು ಅಂತ 
ಹೆಂಗಸರಿಗೆ ಸರ್ಟಿಫಿಕೇಟುಕೊಡಲಾಗಿದೆ. ನನ್ನ ತರುಣ ಸಂಬಂಧಿಕನೊಬ್ಬನ 
ಹೆಂಡತಿ, “ನಿಮ್ಮನ್ನ ಒಬ್ಬ ಮನುಷ್ಯ ಅಂತ ಮಾಡಿದವಳೇ ನಾನು,” 
ಅಂತ ಗಂಡನಿಗೆ ಹೇಳುತ್ತಾಳೆ. ಎಲ್ಲಾ ಹೆಂಡಂದಿರೂ ಇನ್ನು ಬಹಿರಂಗವಾಗಿ 
ಅಲ್ಲದಿದ್ದರೂ ಅಂತರಂಗದಲ್ಲಿ ಹೀಗೆ ಹೇಳಿಕೊಳ್ಳುತ್ತಾರೆ ಅಂತ ನನಗೆ 
ಖಾತ್ರಿ ಇದೆ. ನಿಜವೇ ಇರಬೇಕು. ಹೆಂಗಸರ ಕಾಟದಿಂದ ನಿವೃತ್ತಿ ಹೊಂದೋ 
ಸಲುವಾಗಿಯೇ ಗಂಡಸು, ಚಂದ್ರಲೋಕ ಯಾತ್ರೆಯಂಥಾ ಅದ್ಭುತ ಕೃತ್ಯಗಳಿಗೆ 
ಇಳಿಯುತ್ತಾನೆ; ಪಶ್ಚಿಮದ ಹೆಂಗಸರು ಪೂರ್ವ ದೇಶಗಳ ಹೆಂಗಸರಿಗಿಂತ 
ಹೆಚ್ಚು ಕಾಟದಾಯಕಯರಾಗಿರುವುದರಿಂದ, ನಾಗರಿಕತೆಯಲ್ಲಿ ಆ ದೇಶಗಳ ಜನ 
ನನಗಿಂತ ಮುಂದೆ ಹೋಗಿದ್ದಾರೆ ಅಂತಲೂ ಒಬ್ಬರು ಬರೆದಿದ್ದಾರೆ . ಆದರೆ 
ನಾಗರಿಕತೆ ಅಂದರೇ ನೆಮ್ಮದಿಗೇಡಲ್ಲವೇ ? 

ಮದುವೆಯಾದರೂ ಸುಖದಿಂದ ನೂರು ಕಾಲ ಬದುಕೋದು ಹೇಗೆ, 
ಅದಕ್ಕೆ ಉಪಾಯ ಉಂಟೇ ? ಅಂತ ಕೇಳಿದರೆ ಯಾವ ಉಪಾಯವನ್ನ 
ಕೂಡ ಚರ್ಚಿಸದೇ ಹಾಗೇ ಮಾತು ಮುಗಿಸ್ತಾ ಇದ್ದೀಯಲ್ಲ ಅಂತ ನೀವು 
ನನ್ನನ್ನ ದೂರುತ್ತೀರಿ. ಅಲ್ಲದೆ ಎಲ್ಲಾನೂ ಗಂಡಸರ ದೃಷ್ಟಿಯಿಂದಲೇ 
ಹೇಳತಾ ಇದ್ದೀ ಅನ್ನು ತೀರಿ. ಇದಕ್ಕೆ ನನ್ನ ಉತ್ತರ ಇಷ್ಟೆ . ಮದುವೆಗೂ 
ಸುಖಕ್ಕೂ ಸಂಬಂಧ ಇಲ್ಲ. ಮದುವೆಯಲ್ಲಿ ಸುಖ ನಿರೀಕ್ಷಿಸೋದೂ , ಬೇವಿನ 
ಮರದಲ್ಲಿ ಮಾವಿನ ಹಣ್ಣು ನಿರೀಕ್ಷಿಸೋದೂ ಒಂದೇ ಅಂತ, ಗಂಡಸರ 
ದೃಷ್ಟಿಯಿಂದಲೇ ನೋಡಿದ್ದೇನೆ ಅನ್ನೋದಕ್ಕೆ ನಾನು ಪುರುಷ ಪ್ರತಿಷ್ಠಾವಾದಿ 
ಹಂದಿ ಅಂತ ಮೊದಲೇ ಒಪ್ಪಿದ್ದೇನೆ. ಹೆಂಗಸರಿಗೆ ಇದರ ವಿರುದ್ಧ ಏನಾದರೂ 
ಹೇಳೋದಿದ್ದರೆ ಬೇಕಾದರೆ ಅವರು ಹೇಳಲಿ, ಬೇಡೆನ್ನು ವವವರು ಯಾರು ? 


ದೇವತಾ ಚಟಗಳು 


- ದೇವತೆಗಳು ಅಂದರೆ ನನಗೆ ತುಂಬಾ ಇಷ್ಟ . ನಾನು ಬೇರೆ ಧರ್ಮಗಳ 
ದೇವರುಗಳ ಬಗ್ಗೆ ಹೇಳುತ್ತಾ ಇಲ್ಲ. ನಾನು ಹೇಳುವುದು ನಮ್ಮ ಹಿಂದುಗಳ , 
ಗ್ರೀಕರ , ರೋಮನ್ನರ, ಟ್ಯೂಟನ್ನರ ಪುರಾತನ ದೇವತೆಗಳ ವಿಚಾರ, ಇಂದ್ರ , 
ಅಗ್ನಿ ಅಥವಾ ಗಣೇಶ, ಇಲ್ಲವೆ ಗ್ರೀಕರ ಜನಸ್ , ರೋಮನ್ನರ ಜುಪಿಟರ್ , 
ಟ್ಯೂಟನ್ನರ ವೋಜೆನ್ ಇತ್ಯಾದಿಗಳು ನನ್ನನ್ನ ತುಂಬಾ ಆಕರ್ಷಿಸುತ್ತಾರೆ. 
ಅವರು ನಿಮ್ಮ ನಮ್ಮ ಹಾಗೆಯೇ ಪ್ರೀತಿ- ವಿಶ್ವಾಸ, ಕೋಪ- ತಾಪ, ಮರೆ 
ಮೋಸ, ಚಟ- ಅಭ್ಯಾಸ ಎಲ್ಲದರಲ್ಲಿ, ಇವೆಲ್ಲ ಗುಣಗಳಲ್ಲಿ ಅವರು ನನಗಿಂತ 
ತುಂಬಾ ಹಿಗ್ಗಿಸಿದ ಆವೃತ್ತಿಗಳು ( entanged editions ) ಅಷ್ಟೇ . ಕೆಲವೊಂದು 
ಭೇದಗಳನ್ನು ಮಾತ್ರ ಕಾಣುತ್ತೇವೆ. ಅವರು ಯಾವಾಗಲೂ ಕಣ್ಣು 
ಮುಚ್ಚುವುದಿಲ್ಲವಂತೆ . ಆದರೆ ಅವರು ಯಾವಾಗಲೂ ನಿಮ್ಮನ್ನ ನೋಡು 
ತಲೇ ಇರುತ್ತಾರೆ ಅಂತ ಭಯಪಡಬೇಕಾಗಿಲ್ಲ . ಬಿಡುಗಣ್ಣವರಿಗೆ ಕಾಣು 
ವುದಿಲ್ಲ ಅಂತ ಬೇಂದ್ರೆಯವರು ಹೇಳಿದ್ದಾರೆ. ಅವರು ಯಾವಾಗಲೂ ನೆಲ 


೪೬ 
ವಕ್ರದೃಷ್ಟಿ 
ಮುಟ್ಟ ನಡೆಯುವುದೇ ಇಲ್ಲವಂತೆ. ಅಧಿಕಾರ ಬಂದರೆ ನಾವು ಮಾಡೋದೂ 
ಅದೇ ಅಲ್ಲವೆ ? ಎಲ್ಲಕ್ಕಿಂತ ಹೆಚ್ಚಾಗಿ ಅವರು ಸಾಯುವುದಿಲ್ಲವಂತೆ. ಅದೂ 
ಇತ್ತೀಚೆಗೆ ಹಾಲಿನ ಸಮುದ್ರ ಕಡೆದು ಅನ್ನುತ ತೆಗೆದು ಕುಡಿದ ಮೇಲೆ 
ಅವರು ಸಾಯುವುದನ್ನ ಬಿಟ್ಟರು. ಅದಕ್ಕಿಂತ ಮುಂಚೆ ಗ್ರೀಕ್ ದೇವತೆ 
ಜೂನಸ್ ತನ್ನ ತಮ್ಮಂದಿರೊಡನೆ ಪಿತೂರಿ ಮಾಡಿ ತನ್ನ ಅಪ್ಪ ಕೋಸನ್ಸ್ , 
ನನ್ನ ಕೊಂದು ತಾನೇ ದೇವಾಧಿದೇವ ಆದನಂತೆ. ಆಕೊನಸ್ಸಾದರೂ 
ಅಷ್ಟೇ ; ತನ್ನ ಅಪ್ಪನ ಮೇಲೆ ದಂಗೆ ಎದ್ದು ಅಧಿಕಾರ ಕಸಿದುಕೊಂಡವನೇ , 
ನಮ್ಮ ದೇಶದಲ್ಲಿ ಶೈಶುನಾಗ ನ ಶದವರು ಈ ಗ್ರೀಕ್ ದೇವತೆಗಳ ಮೇಲ್ಪಂಕ್ತಿ 
ಯನ್ನೇ ಅನುಸರಿಸಿದರೆಂದು ಎಲ್ಲಿಯೋ ಓದಿದ ನೆನಪು. 

ಸಮುದ್ರ ಕಡೆದು ಅಮೃತ ತೆಗೆದರು ಅಂದೆನಲ್ಲ - ಇದರಲ್ಲಿ ಕೂಡ 
ದೇವತೆಗಳು ಮಾನವರ ಹಿಗ್ಗಿಸಿದ ಆವೃತ್ತಿಗಳಂತೇ ತಾನೇ ನಡೆದುಕೊಂಡರು . 
ಎಲ್ಲ ದೇವತೆಗಳ ಚಟಗಳು ಅನ್ನೋ ವಿಷಯ ಹೇಳಬೇಕು ಅಂತ ಹೊರಟು, 
ದೇವತೆಗಳು ನಮ್ಮದೇ ದೊಡ್ಡ ಆವೃತ್ತಿಗಳು ಅನ್ನು ವ ಅತಿಪ್ರಸಂಗಕ್ಕೆ ಈತ 
ಇಳಿಯುತ್ತಿದ್ದಾನಲ್ಲ ಅಂದುಕೋಬೇಡಿ. ಅವರಿಗೂ ನನಗೂ ಸಾದೃಶ್ಯ 
ಉಂಟು ಅನ್ನೋದನ್ನ ತೋರಿಸಿಕೊಡದೆ, ಅವರ ಚಟಗಳ ಸುದ್ದಿ ಹೇಳಿದರೆ 
ಅದು ಬುನಾದಿ ಇಲ್ಲದ ಕಟ್ಟಡ ಆದೀತು. ನಾವು ಸುಳ್ಳುಗಳನ್ನ ಕೂಡ 
ಗಟ್ಟಿಮುಟ್ಟಾದ ಬುನಾದಿಯ ಮೇಲೆ ಕಟ್ಟಬೇಕಾಗುತ್ತೆ . 

ಟ ದೇವತೆಗಳ ಚಟ ಅನ್ನೋ ವಿಷಯ ಮಾತಾಡಬೇಕಾದರೆ, ವಿಷಯದ 
ಮಿತಿಗಳನ್ನ ಮೊದಲೇ ಹೇಳಿಬಿಡುತ್ತೇನೆ, ದೇವತೆಗಳ heydayಯ ಅಥವಾ 
ಶುಕ್ರದಶೆಯ ಕಾಲದಲ್ಲಿ ಸಿಗರೇಟು ಇರಲಿಲ್ಲ, ಅಫೀಮು, ಭಾಂಗ್ , 
ಎಲ್ . ಎಸ್ . ಡಿ. ಇರಲಿಲ್ಲ ಇಸ್ಪೇಟು ಇರಲಿಲ್ಲ , ಕ್ಯಾಸಿನೋಗಳು ಖಂಡಿತ 
ಇರಲಿಲ್ಲ . ಒಪನ್ ಕ್ಲೋಸ್ ಇವರಿಗೆ ಗೊತ್ತೇ ಇರಲಿಕ್ಕಿಲ್ಲ: ಪಗಡೆ ಆಟ 
ಇತ್ತೋ ಇಲ್ಲವೋ ಸರಿಯಾಗಿ ತಿಳಿಯದು. 

ಗಣೇಶನ ಕೈಲಿ ಬೀಡಿ ಕೊಟ್ಟ ಚಿತ್ರಗಳನ್ನ ನೀವುನೋಡಿರಬೇಕು. 
ಆದರೆ ಗಣೇಶನ ಯಾವ ಕಥೆಯಲ್ಲಿ ಕೂಡ ಆತ ಬೀಡಿ ಸಿಗರೇಟು ಸೇದುತ್ತಿದ್ದ 
ಅನ್ನೋದಕ್ಕೆ ಪ್ರಮಾಣ ಸಿಗೋದಿಲ್ಲ ಅಂತ ನಾನು ಎದೆತಟ್ಟಿ ಹೇಳಬಲ್ಲೆ . 
ನಿಜ ಕೇಳಿದರೆ ಅವರ ಕಾಲ ತುಂಬಾಭೋಳೇ ಯುಗ ಆಗಿತ್ತೆಂದುತೋರುತ್ತೆ . 


ದೇವತಾ ಚಟಗಳು 


ಆದರೆ ಅವರು ಚಟಗಳಿಂದ ಮುಕ್ತರಾಗಿದ್ದರು ಅಂತಲ್ಲ. ತಿನ್ನೋದು, 
ಕುಡಿಯೋದು, ಹೆಣ್ಣುಗಳ ಮೇಲೆ ಕಣ್ಣು ಹಾಕೋದು, ತಮ್ಮತಮ್ಮೊಳಗೆ ಜಗಳ 
ಮಾಡಿಕೊಂಡು ಪಾರ್ಟಿ ಕಟ್ಟೋದು ಮತ್ತು ಮನುಷ್ಯರನ್ನ ಕಾಡೋದು ಈ 
ಚಟಗಳು ಅವರಿಗೆ ಇದ್ದವು. 
ಈ ಗಣಪತಿಯನ್ನೇ ಮೊದಲು ತೆಗೆದುಕೊಳ್ಳಬೇಕು. ಇವನ ಮುಖ್ಯ ಚಟ 
ಸಿಹಿ ತಿಂಡಿ, ಎರಡನೆಯದು ಕವಿತೆ ಬರೆಯೋದು ಅಂತ ಕಾಣುತ್ತೆ . 
“ ಗಣಾನಾಂ ತ್ವಾ ಗಣಪತಿಂ ಹವಾಮಹೇ ಕವಿಂ ಕವೀನಾಂ” ಅಂತ 
“ ಎಪ್ಪತವಂ ಕವೀನಾಂ” ಅಂತ, ವೇದದಲ್ಲಿ ಹೇಳಿದ್ದರಿಂದ ಅವನಿಗೆ ಕವಿತೆ 
ಬರೆಯುವ ಚಟ ಇತ್ತು ಅಂತ ಅರ್ಥವಾಗುತ್ತೆ . ಸುದೈವದಿಂದಲೋ 
ದುರ್ದೈವದಿಂದಲೋ ಅವನು ಬರೆದಿರಬಹುದಾದ ಕವಿತೆಗಳು ಈಗ ದೊರೆ . 
ಯೋದಿಲ್ಲ. ಆದರೆ ಅವನ ತಿಂಡಿಯ ಚಟದ ಕೀರ್ತಿ ಮಾತ್ರ ಅಜರಾಮರ 
ವಾಗಿ ಉಳಿದಿದೆ. ಮೋದಕ, ಉಂಡೆ, ಪಂಚಕಜ್ಜಾಯ , ಎಳ್ಳಿನ ಚಿಗಳಿ, ಕಬ್ಬು , 
ಪಾಯಸ, ಚಕ್ಕುಲಿ ಮತ್ತು ಇನ್ನೇನೇನೋ ಅವನಿಗೆ ಬೇಕು, ಅವನ 
ಅಭಿರುಚಿ ನಾಜೂಕು ಅಂತ ಯಾರೂ ಒಪ್ಪಬೇಕು. ಆದರೆ ಬೇರೆ 
ನಾಜೂಕಯ್ಯಗಳ ಹಾಗೆ ರುಚಿಯಾದ ತಿಂಡಿಯನ್ನ ಬರೇ ಮೂರು ಬೆರಳು 
ಗಳಿಂದ ಎತ್ತಿ ಬಾಯಲ್ಲಿ ಹಾಕಿಕೊಂಡು ಚಪ್ಪರಿಸಿ, ವಾಹ್ ಎಂದು ಅಷ್ಠ ಕ್ಕೇ 
ಬಿಟ್ಟು ಇನ್ನೊಂದಕ್ಕೆ ಕೈ ಚಾಚುವವನಲ್ಲ ಈ ಗಿರಾಕಿ, ರುಚಿಯ 
ಚೆನ್ನಾಗಿರಬೇಕು, ಪಟ್ಟಾಗಿ ಹೊಡೆಯಲಿಕ್ಕೂ ಬೇಕು. ಚೆನ್ನಾಗಿ ಹೊಡೆದು 
ಹೊಟ್ಟೆಯನ್ನು ಎಷ್ಟು ಬೆಳಸಿಕೊಂಡ ಅಂದರೆ, ಒಂದು ದಿನ ಅದು ಒಡೆದೇ 
ಹೋಯಿತು. ಆದರೆ ಇ೦ಥಾ ಸಣ್ಣ ಪುಟ್ಟ ಆಪತ್ತು ಅಪಘಾತಗಳಿಗೆ ಸೊಪ್ಪು 
ಹಾಕುವವ ಅಲ್ಲ ನಮ್ಮ ಗಣೇಶ. ಅಲ್ಲೇ ಕೈಗೆ ಸಿಕ್ಕಿದ ಹಾವನ್ನು ಒಡೆದ 
ಹೊಟ್ಟೆಗೆ ಸುತ್ತು ಹಾಕಿ ಕಟ್ಟಿ ಮಜವಾಗಿ ಮುಂದಿನ ಮನೆಗೆ ಸಾಗಿದ, 
ಉಂಡೆ ಚಕ್ಕುಲಿಯ ಕಪ್ಪ ವಸೂಲು ಮಾಡಲಿಕ್ಕೆ . 
- ಗಣಪತಿ ನೋಡೋಕೆ ದಪ್ಪನಾದರೂ , ಬಲು ಚಟ ಅಂತ ಗಣೇಶ 
ಕಥೆಗಳು ಹೇಳುವುದು ಉತ್ತೇಕ್ಷೆ ಇರಲಿಕ್ಕಿಲ್ಲ ಬುದ್ಧಿವಂತನಾದ್ದರಿಂದಲೇ 
ಅವನು ಮದುವೆ ಮಾಡಿಕೊಳ್ಳಲಿಲ್ಲ. ಮದುವೆ ಮಾಡಿಕೊಂಡರೆ ಅವಳು 
ಅಡಿಗೆ ಮಾಡಿ ಹಾಕಬಹುದು; ಆದರೆ ಅವಳ ಹೊಟ್ಟೆಗೆ ಹಾಕಬೇಕಲ್ಲ. ಆ ಎಲ್ಲ 


೭. ವಕ್ರದೃಷ್ಟಿ 
ರಗಳೆ ಬೇಡ ಅಂತ ಅವನು ರೆಡಿಮೇಡ್ ತಿಂಡಿಗಳನ್ನು ಮನೆಮನೆಯಿಂದ 
ಗಿಟ್ಟ ಸೋದಕ್ಕೆ ಉಪಾಯ ಹುಡುಕಿಕೊಂಡಿದ್ದಾನೆ. ಅದೆಂದರೆ, ತನಗೆ ಉಂಡೆ, 
ಚಕ್ಕುಲಿ ಕೊಡದಿದ್ದವರ ಕೆಲಸಕ್ಕೆ ನಿಮ್ಮ ತಂದುಹಾಕುವುದು, ತನ್ನ ಷ್ಟೆ 
ಎತ್ತರದ ಕಡುಬಿನ ರಾಶಿ ನೈವೇದ್ಯ ಮಾಡಿದರೆ, ಅವನಿಗೆ ಭಲೇ ಖುಶಿ 
ನಿಮಗೆ ಬೇಕಾದ ಕೆಲಸ ಮಾಡಿಕೊಡುತ್ತಾನೆ, 

ನನಗೆ ಒಂದೇ ಸೋಜಿಗ , ದೇವತೆಗಳಿಗೆ ಹಸಿವೆಯೇ ಇಲ್ಲವಂತೆ. 
- ಗಣೇಶನಿಗೂ ಇಲ್ಲವೆಂದೇ ಗ್ರಹಿಸಬೇಕಷ್ಟೆ ; ಹಸಿವೆ ಇಲ್ಲದೆಯೂ ಬಾಯಿರುಚಿ 
ಉಳಿಸಿಕೊಂಡಿದ್ದಾನೆ ಹೇಗೆ ಈ ದೇವ ? ಕೇವಲ ನಾಲಗೆಯ ಚಟಕ್ಕಾಗಿಯೇ 
ತಿನ್ನುವ ಗಣಪತಿಗೆ, ಹಸಿವಿಲ್ಲದಿದ್ದರೆ ಎಂಥಾ ಸವಿ ಪದಾರ್ಥವನ್ನೂ 
ಸವಿಯಲಾರದ ನಾನು ನಮೋ ನಮೋ ಎಂಬೆ. 

* ಇಂದ ಹಿಂದಿನ ಕಾಲದಲ್ಲಿ ಆರರ ಪರಮದೇವತೆಯಾಗಿದ್ದ ವ, ದೇವತೆ . 
ಗಳಿಗೆಲ್ಲ ರಾಜ, ಸಮುದ್ರ ಕಡೆದ ಮೇಲೆ ಸಿಕ್ಕಿದ ಅಮೃತವನ್ನು ಕುಡಿದು, 
ಎಲ್ಲಾ ದೇವತೆಗಳ ಹಾಗೆ ಇವನೂ ಅಮರನಾದ. ಹಸಿವು ತೃಷೆಗಳನ್ನೂ 
ಹಿಂಗಿಸಿಕೊಂಡಿದ್ದ . ಆದರೆ ಆಮೇಲೆ ಅಮೃತ ಅವನಿಗೆ ಬೇಜಾರು ಬಂದ 
ಹಾಗೆ ಕಾಣುತ್ತೆ . ಅವತ ಕುಡಿದರೂ ಮತ್ತು ಬರುತ್ತೆ ಅಂತ ಬೇಂದ್ರೆ 
ಯವರು ಹೇಳಿದ್ದಾರೆ, ಇ೦ದ ನಿಗೆ ಮತ್ತು ಇತರ ದೇವತೆಗಳಿಗೆ ಅದರ 
ಮತ್ತು ಏನೇನೂ ಸಾಲದೆ ಹೊಗಿರಬೇಕು -- ಆದ್ದರಿಂದ ಇಂದ್ರ 
ಸೋಮಲತೆಯ ರಸದಿಂದ ಮಾಡಿದ ಸೋಮರಸದ ಚಟಕ್ಕೆ ಬದಲಾಯಿಸಿದ, 
“ಸ್ವಾದಿಷ್ಟಯಾ ವದಿಷ್ಯಾ ಪವಸ್ಯ ಸೋಮಧಾರಯಾ ಇ೦ದ್ರಾ ಯ ” 
ಅಂತ ವೇದ ಹೇಳುತ್ತೆ . ಇಂದ್ರನಿಗೇ ಬರೇ ಸ್ವಾದಿಷ್ಟ ಪೇಯಗಳು - ಅಂದರೆ 
ನೀರಾದಂಥವು - ಸಾಲುತ್ತಿರಲಿಲ್ಲ. ಮುದಿಷ್ಠವೂ ಅಂದರೆ ಮದ ಬರಿಸು 
ನಂಥವೂ ಬೇಕಾಗುತ್ತಿದ್ದವು. ಅರ್ಥಾತ್ ಎಂಡ್ಕುಡ್ಕ ರತ್ನ ಹೇಳೋ ಒಳ್ಳೆ 
ವುಳಿ ಯೆಂಡ” ದ ಹುಚ್ಚು ಅವನಿಗೆ ಇತ್ತು . * ಮಧು ನಕ್ತಂ ಉತೋಷಸಿ' ಅಂತ 
ವೇದ ಹೇಳೋದರಿಂದ ರಾತ್ರಿಯಲ್ಲಿಯ ಬೆಳಗಿನ ಹೊತ್ತಿನಲ್ಲಿಯೂ ಅವನಿಗೆ 
ಮಧು ಬೇಕಾಗುತ್ತಿತ್ತು ಅಂತ ಅರ್ಥವಾಗುತ್ತದೆ. ಚೆನ್ನಾಗಿ ಕುಡಿದುಬಿಟ್ಟ 
ಅಂದರೆ ಮಧುಮತ ಪಾರ್ಥಿವಂ ರಜಃ - ನೆಲದ ಧೂಳುಕೂಡಸೋಮರಸದ 
ಹಾಗೆ ಅವನಿಗೆ ಕಾಣಿಸುತ್ತಿತ್ತು . “ಎಲೆಳೆ ಪತಿಕೆ ರಸ್ತೆ ಏನು ಅವ್ಯವಸ್ಥೆ ” 
ಅಂತ ರತ್ನ ನಿಗೆ ಕುಡಿದಾಗ ಕಾಣಿಸುತ್ತಿರಲಿಲ್ಲವೆ ? ಸ. 


ದೇವತಾ ಚಟಗಳು 


ಚೆನ್ನಾಗಿಸೋಮರಸ ಬಿದ್ದರೆ ಇಂದ್ರನಿಗೆ ಎಂಥಾ ದೈತ್ಯರನ್ನ ಎದುರಿ 
ಸುವ ಧೈರವೂ ಬರುತ್ತಾ ಇತ್ತು . ಬಲಿ, ನಮುಚಿ, ಪುಲೋವುಮೊದಲಾದ 
ದೈತ್ಯರನ್ನ ಸೋಮರಸದ ಪ್ರಭಾವದಲ್ಲೇ ಅವನು ಕೊಂದ . ಆದರೆ ಅದರ 
ಪ್ರಭಾವದಲ್ಲಿ ಅವನು ಕೆಲವು ಸಲ ತನ್ನ ಕೈಲಿ ನೀಗದ ಕೆಲಸಗಳಿಗೂ ಕೈ ಹಾಕಿ 
ಫಜೀತಿ ಬೀಳುತ್ತಿದ್ದದ್ದುಂಟು, ಚ್ಯವನ ಋಷಿಯನ್ನು ಕೊಲ್ಲುವುದಕ್ಕೆ 
ವಜ್ರಾಯುಧವನ್ನು ಎತ್ತಿದ, ಋಷಿ ಅವನ ಬಾಹುಗಳನ್ನ ಸ್ವಂಭಿಸಿಬಿಟ್ಟ . 
ಇಂದ್ರ, ಬಾಲ ಮುದುಡಿಕೊಂಡು ವಾಪಸ್ಸು ಬರುವಂತಾಯಿತು. ತನ್ನ 
ಗುರುವನ್ನೇ ಧಿಕ್ಕರಿಸಿ ರಾಜ್ಯ ಕಳೆದುಕೊಂಡ. 

ಅನೇಕ ನೇತಾರರಿಗೆ ಇಂದಿನ ಕಾಲದಲ್ಲಿ ಇರುವ ಇನ್ನೊಂದು ದೌರ್ಬಲ್ಯ 
ಇಂದ್ರನಿಗಿತ್ತು . ಅದೇ ಹೆಣ್ಣಿನ ಹುಚ್ಚು , ದೇವಲೋಕದಲ್ಲಿ ಆತನಿಗೆ ಶಚೀ 
ಜೀವಿಯಲ್ಲದೆ ಎಷ್ಟು ಬೇಕಾದರೂ ಅಪ್ಸರೆಯರು ಇದ್ದರು. ಆದರೂ 
ಮರ್ತ್ಯಲೋಕದ ಹೆಣ್ಣು ಗಳನ್ನು ನೋಡಿ ಅವನ ಬುದ್ದಿ ಕೆಡುತ್ತಿತ್ತು . 
ಲೈಂಗಿಕ ಹತಾಶೆಯಿಂದ ಬಳಲುತ್ತಿದ್ದ ಭೂಲೋಕದ ನಾರಿಯರನ್ನು ಸಂತೋಷ. 
ಪಡಿಸೋದುತನ್ನ ವಿಶೇಷ ಕರ್ತವ್ಯವೆಂದು ಆತ ತಿಳಿದುಕೊಂಡಿದ್ದ , ಗೌತಮ 
ಋಷಿಯ ಪತ್ನಿ ಅಹಲೈಯನ್ನು ಹೀಗೆ ತೃಪ್ತಿ ಪಡಿಸೋಕೆಹೋಗಿ ಆತ ಪೇಚಿಗೆ 
ಬೀಳಬೇಕಾಯಿತು. ಗೌತಮನಿಗೆ ಹೆಂಡತಿಯನ್ನ ಮೆಚ್ಚಿಸೋ ಶಕ್ತಿ ಇಲ್ಲದಿದ್ದ - 
ರೇನು ? ಶಾಪ ಕೊಡುವ ಶಕ್ತಿ ಇಲ್ಲ. ಪರಿಣಾಮವಾಗಿ ಇಂದ್ರನಿಗೆ 
ಮೈಯೆಲ್ಲ ಹುಳುಕಾಯಿತು, 

ನರಲೋಕದಲ್ಲಿ ಇಂದ್ರಿಯಭೋಗ ಪಡೆಯುವ ಹಂಬಲ ದೇವಲೋಕದ 
ಇಂದ್ರಾದಿ ಗಂಡು ದೇವತೆಗಳಿಗೆ ಮಾತ್ರ ಇದ್ದದ್ದಲ್ಲ. ಅಲ್ಲಿನ ಹೆಂಗಸರಿಗೂ 
ಆ ಚಟ ಇತ್ತು . ರಂಭೆ, ಊರ್ವಶಿ , ತಿಲೋತ್ತಮೆ , ಮೃತಾಚಿ ಮತ್ತು 
ಇನ್ನೂ ಎಷ್ಟೋ ಅಪ್ಸರೆಯರು ಇಂದ್ರನ ಹುಬ್ಬು ಹಾರಿದ ಕೂಡಲೇ , 
ಭೂಲೋಕದ ಋಷಿಗಳ ತಪಸ್ಸು ಕೆಡಿಸುವುದಕ್ಕೆ ಧಾವಿಸುತ್ತಿದ್ದದ್ದು , ಬರೇ 
ಒಡೆಯನ ಅಪ್ಪಣೆ ಪಾಲಿಸೋಕೆ ಅಂತ ನನಗೆ ನಂಬಿಕೆ ಆಗಲ್ಲ. ಅಪ್ಪರಗಣಕ್ಕೆ 
ಸೇರದೆ ಇದ್ದ ದೇವನಾರಿಯರ ಬಗ್ಗೆ ಓದಿದರೆ ನೀವು ಇದನ್ನು ಒಪ್ಪುತ್ತೀರಿ. 
ಗಂಗಾದೇವಿಯನ್ನೇ ತಗೆದುಕೊಳ್ಳಿ ; ದೇವಲೋಕದಲ್ಲಿ ಬ್ರಹ್ಮಾದಿ ದೇವತೆಗಳು 
ನೆರೆದಿರುವಲ್ಲೇ ಭೂಲೋ ಆ ದಿಂದ ಅತಿಥಿಯಾಗಿ ಬಂದಿದ್ದ ಮಹಾಭಿಷ ರಾಜ 

90 
ನನ್ನು ನೋಡಿ ಅವಳ ಸೆರಗು ಜಾರಿತಂತೆ, ಬ್ರಹ್ಮನಿಗೆ ಇದನ್ನು ನೋಡಿ 
ಸಿಟ್ಟು ಬಂದು, ಅವಳಿಗೆ ಭೂಲೋಕಕ್ಕೆ ಹೋಗಿ ಈ ರಾಜನಿಗೆ ಇನ್ನೊಂದು 
ಜನ್ಮದಲ್ಲಿ ಹೆಂಡತಿಯಾಗೆಂದು ಶಾಪವಿತ್ರ . ಇದಕ್ಕಿಂತ ಹಿತವಾದ ಶಾಪವನ್ನು 
ಯಾರೂ ಯಾವ ಹೆಂಗಸಿಗೂ ಕೊಟ್ಟಿರಲಿಕ್ಕಿಲ್ಲ. ಬ್ರಹ್ಮನಿಗೆ ಖಂಡಿತವಾಗಿ 
ಸೆನ್ಸ್ ಆಫ್ ಕ್ಯೂಮರ್ ಇತ್ತು . 2217514 
- ಸುರಲೋಕದವರಿಗೆ ನರಲೋಕದವರ “ ಮಾಂಸ ” ದ ಹುಚ್ಚು ಇರೋದು 
- ನಮ್ಮ ಭಾರತೀಯ ದೇವೀದೇವತೆಯರದೇ ವಿಶೇಷ ದೌರ್ಬಲ್ಯವಲ್ಲ . ಗ್ರೀಕ್ 
ದೇವತೆಗಳಿಗೂ ಅದು ಇತ್ತು . ಒಲಿಂಪಿಯ ಪರ್ತತದ ಮೇಲಿದ್ದ ದೇವಲೋಕದ 
ಒಡೆಯ ಜವಸನಿಗೆ ನಮ್ಮ ಇಂದ ನಂತೆ ಅಲ್ಲಿ ಹೇಗೆ ಎಂಬ ಹೆಂಡತಿ 
ಇದ್ದಳು. ಆದರೆ ಅವನಿಗೆ ದೇವಲೋಕದಲ್ಲಿ ಮಾತ್ರವಲ್ಲ, ಭೂಲೋಕ 
ದಲ್ಲಿಯೂ ತುಂಬಾ ಪ್ರೇಯಸಿಯರೂ ಇದ್ದರು. ಭಾರತೀಯ ದೇವತೆಗಳ 
ಹೆಂಡಂದಿರ ಹಾಗೆ ಹೇರಾ ಮಾತ್ರ ಮೌನವಾಗಿ ವೇದನೆ ನುಂಗಿಕೊಳ್ಳು 
ನವಳಲ್ಲ. ಜನಸ ಅತಿಚಾರ ಮಾಡಿದಾಗೆಲ್ಲ ಅವಳು ಅವನನ್ನು ಪೀಡಿಸಿ 
ಪೀಡಿಸಿ ಹಣ್ಣು ಮಾಡುತ್ತಿದ್ದಳು ಮಾತ್ರವಲ್ಲ, ಅವನ ಭೂಸ್ಥಿತ ನಾರಿಯನ್ನೂ 
ಅವರ ಮಕ್ಕಳನ್ನೂ ಸತಾಯಿಸಿಬಿಡುತ್ತಿದ್ದಳು, 

ಗ್ರೀಕ ದೇವತಾ ಸ್ತ್ರೀಯರು ನಿಜಕ್ಕೂ ಬಲು ಹೊಟ್ಟೆಕಿಚ್ಚಿನ ಜನ. 
ಒಬ್ಬಳು ದೇವತೆಗೆ ಇನ್ನೊಬ್ಬಳು ದೇವತೆಯ ಮೇಲೆ ಸದಾಕಾಲ ಕಣ್ಣು 
ಸವತಿಯರು ಅಲ್ಲದೆ ಇರುವಾಗ ಕೂಡ, ಮಜಾ ಅಂದರೆ ಗ್ರೀಕ್ ದೇವಲೋಕ 
ದಲ್ಲಿ ಕಲಹಕ್ಕೆ ಒಬ್ಬ ವಿಶೇಷ ದೇವತೆಯ ನೇನುಕವಾಗಿತ್ತು . ಅವಳ ಹೆಸರು 
ಏರಿಸ್ , ಯಾವುದೋ ಒಂದು ಮದುವೆಗೆ ಅವಳನ್ನ ಆನಂತ್ರಿಸೋಕೆ 
ಮರೆತಿದ್ದರು- ಅವಳು ಇವರಿಗೆ ಮಾಡುತ್ತೇನೆ ಅಂತ, ಒಂದು ಬಂಗಾರದ 
ಸೇಬುಹಣ್ಣಿನ ಮೇಲೆ ಅತ್ಯಂತ ಸುಂದರಿಗೆ?' ಅಂತ ಬರೆದು, ಅದನ್ನು 
ಮದುವೆಯಲ್ಲಿ ನೆರೆದಿದ್ದ ದೇವತಾ ಸ್ತ್ರೀಯರ ನಡುವೆ ಒಗೆದಳು. ಅದು ತನಗೆ 
ಸಲ್ಲತಕ್ಕದ್ದು , ತನಗೆ ಸಲ್ಲತಕ್ಕದ್ದು ಅಂತ ಮೂವರು ದೇವಿಯರು ಅಪೊ ಡೈಟ್ , 
ಅಥೇನಾ ಮತ್ತು ಹೇರ- ವರಾತ ಹಚ್ಚಿದರು . ಕಡೆಗೆ ವಿವಾದ ತೀರ್ಮಾನಕ್ಕೆ 
ಟ್ರಾನ್ ದೇಶದ ರಾಜಕುಮಾರ ಪ್ಯಾರೀಸನನ್ನು ಕರೆದರು. ಅವನು 
ಸುರಲೋಕ- ನರಲೋಕಗಳಲ್ಲಿ ಸ್ತ್ರೀ ಲಾವಣ್ಯದ ಅತಿ ಶ್ರೇಷ್ಟ ಪರೀಕ್ಷಕನೆಂದು 


ಯಕ್ಷ 


, Donwan 


೫೨ 


ದೇವತಾ ಚಟಗಳ 
ಹೆಸರಾಗಿದ್ದ . ಅವನು ಅದಕ್ಕೆ ಅಫೊಡೈಟಳೇ ತಕ್ಕವಳೆಂದು ತೀರ್ಪುಕೊಟ್ಟ 
ಬಡಪಾಯಿ ಲಾವಣ್ಯದ ಸಂದಿಗೊಂದಿಗಳನ್ನೆಲ್ಲಾ ಬಲ್ಲವನಾಗಿದ್ದ , ಆದರೆ 
ಸ್ತ್ರೀ ಬುದ್ದಿಯನ್ನು ಅರಿತಿರಲಿಲ್ಲ. ದೇವಲೋಕಾಧಿಪತಿಯ ಹೆಂಡತಿಯಾದ ತನ್ನ 
ಪರ ತೀರ್ಪುಕೊಡದಿದ್ದ ಕುನಿಸು ಹಿಡಿದು, ಹೇರ ಪ್ರಾಯ ದೇಶಕ್ಕೂ ಗ್ರೀಕ್ 
ದೇಶಕ್ಕೂ ಯುದ್ಧ ತಂದು ಹಾಕಿ, ಅದರಲ್ಲಿ ಟ್ರಾಯರ್‌ ಸೋಲುವ ಹಾಗೆ 
ಮಸಲತ್ತು ವರಾಡಿ ಸೌಂದಯ್ಯ ಪರೀಕ್ಷಕನನ್ನೇ ಬಲಿ ತೆಗೆದುಕೊಂಡಳು . ಬಲಿಷ್ಠ 
ಜಗಳಗಳಲ್ಲಿ ನ್ಯಾಯತೀರ್ಪು ಕೊಡೋ ನ್ಯಾಯಾಧೀಶರಿಗೆ ಆಗಲೂ ಕುತ್ತು 
ಇತ್ತು , ಈಗಲೂ ಇದೆ. 

ಕಾಲ ಕಳೆದಂತೆ ಯಜ್ಞದಲ್ಲಿ ಹವಿಸ್ಸು ತಿಂದು,ಸೋಮರಸ ಕುಡಿದ 
ಮಳೆ ಬೆಳೆಕೊಡುವ ಇ೦ದ್ರಾದಿ ದೇವತೆಗಳು ಮಲೆಗೆ ಬಿದ್ದು ವಿಷ್ಣು , ಶಿಕ 
ಮೊದಲಾದ ಮಹಾ ದೇವತೆಗಳು ಮೇಲಾದರು , ಹಳೇ ದೇವರುಗಳು ನಿಮ್ಮ 
ಪಾಲುಗಾರರು ಅಥವಾ ಗಿರಾಕಿಗಳಾಗಿದ್ದರು. ನೀವು ಯಜ್ಞ ಮಾಡಿ ಬೆಂಕಿ 
ಯಲ್ಲಿ ತುಪ್ಪ ಸುರಿದರೆ ದೇವತೆಗಳು ನಿಮಗೆ ಯಜುರ್ವೇದದಲ್ಲಿ ಹೇಳಿದ ಫಲ 
ಗಳನ್ನು ಕೊಡಲೇಬೇಕಿತ್ತು . ಅದು ವ್ಯಾಪಾರಧರ್ಮ, ಸ್ವಲ್ಪ ಖರ್ಚಿ 
ಧರ್ಮ ಅನ್ನಿ . ಆದರೆ ಈ ದೊಡ್ಡ ದೇವರು ಹಾಗಲ್ಲ . ' ನಮಗೆ ಪತ್ರ , ಪುಷ್ಪ 
ಹಣ್ಣು ಹಂಪಲು ಏನಾದರೂ ಕೊಡಿ ನಾವು ನಿಮಗೆ ಒಲಿಯುತ್ತೇವೆ 
ಅಂತಾರೆ . ಇವರ ಸಂಗಡ ವ್ಯವಹಾರ ಸುಲಭ ಆಗಿತ್ತು . ಯಜ್ಞದಲ್ಲಿ 
ಸುರಿಯೋ ತುಪ್ಪವನ್ನ ನಾವೇ ತಿನ್ನಬಹುದು. ನೈವೇದ್ಯ ತೋರಿಸಿ ನಾವೆ 
ತಿನ್ನಬಹುದು ಅಂತ ಜನ ಇಂದ್ರಾದಿಗಳನ್ನ ಬಿಟ್ಟು ಈ ಸೂಪರ್ ದೇವತೆಗಳ 
ಬೆಂಬತ್ತಿದ್ದರು ಹಿಂಡು ಹಿಂಡಾಗಿ, ಆದರೆ ಇವರಿಗೆ ಬೇರೆಯೇ ಚಟ. ಭಕ್ತಿಯ 
ಚಟ. ಭಕ್ತಿ ಎಂದರೆ ನಿಮ್ಮ ಎಲ್ಲವನ್ನೂ ಅರ್ಪಿಸಬೇಕು, ಅವರನ್ನೆ 
ಧ್ಯಾನಿಸುತ್ತಿರಬೇಕು. “ ಅನನ್ಯಾಶ್ಚಿಂತಯಂತೋ ಮಾಂ ” ಎರಡನೇ ವಿಚಾರವೆ. 
ಇರಬಾರದು. ಇವರಿಗೆ ಪೂಜೆ ಮಾಡುವಾಗ, ಆ ಕಡೆ ಬೆಕ್ಕು ಹಾಲು 
ಕುಡಿಯುತ್ತಾ ಇದೆ ಅಂತ ಆಲೋಚನೆ ಬಂತೋ , ಮುಗಿದುಹೋಯಿತು. 
ನಿಮ್ಮ ಭಕ್ತಿ ವ್ಯರ್ಥ ! ಫಲ ಶೂನ್ಯ. ಆ ದೇವರುಗಳ ಹತ್ತಿರ ನೀವು ಮಾಡಿ 
ಕೊಳ್ಳೋದು ಕಾಂಟಾಕ್ಟ್ ಆಗಿತ್ತು . ಕಾಂಟ್ರಾಕ್ಟ್ ಪೂರೈಸಿದರೆ ಕರಾರು 
ಪ್ರಕಾರ ನಿಮಗೆ ಅವರು ಫಲ ಕೊಡಲೇಬೇಕಿತ್ತು . ತಪ್ಪಿಸಿಕೊಳ್ಳುವುದಕ್ಕೆ 
ಸಾಧ್ಯವೇ ಇರಲಿಲ್ಲ ಅವರಿಗೆ ಅವರು ನಿಮ್ಮ ಮನಸ್ಸಿನೊಳಗೆ ಕೈ ಹಾಕ 


ವಕ್ರದೃಷ್ಟಿ 
ನೋಡುತ್ತಿರಲಿಲ್ಲ. ವಿಷ್ಣು ಶಿವ ಮೊದಲಾದ ಈ ಸುಪರ್ ದೇವತೆಗಳು ನಿಮ್ಮ 
ಮನಸ್ಸಿನೊಳಗೆ ಗೂಢಚಾರರನ್ನ ಇಡೋ ಸರ್ವಾಧಿಕಾರಿಗಳು, 

ಕುಟ್ಟಿ ನೋಡುವ, ಹೆಟ್ಟಿ ನೋಡುವ, ಜಜ್ಜಿ ಬಜ್ಜಿ ಮಾಡಿನೋಡುವ, 
ಏನು ಮಾಡಿದರೂ ನೀನೇ ಗತಿ ಅಂದಿರೋ ನಿಮಗೆ ನಾನೊಲಿವೆ ಎಂಬ ನಮ್ಮ 
ದೇವರ ದೇವ “ ಹಾಲೆಗಳನ್ನು ನೀರೊಳಗದ್ದು , ನಾ ನಿನ್ನ ನಂಬಿದೆನೋ ” ಈ 
ಭಕ್ತಿಯ ಚಟ ಅಮೃತ, ಅಪ್ಪ ರಸೆ, ಸೋಮರಸ, ಯಜ್ಞ ಇತ್ಯಾದಿ ಚಟ 
ಗಳಿಗಿಂತ ಮಹಾ ಭಯಂಕರ. ಅದು ನಿಮಗೆ, ನಿಮ್ಮದು ಅನ್ನೋದನ್ನ ಏನೂ 
ಉಳಿಸೋದಿಲ್ಲ . 

ಈ ಪರ ದೈವತಗಳ ಭಕ್ತಿಯ ಚಟಕ್ಕೆ ನೀವು ಒಮ್ಮೆ ಮಣಿದರೆ , ಆಮೇಲೆ 
ಅವರು ಕೇಳಿದ್ದು ಕೊಡುತ್ತಾರಂತೆ. ಆದರೆ ಅಷ್ಟರಲ್ಲಿ ನಿಮಗೂ ಭಕ್ತಿ 
ಮಾಡುವ ಚಟ ಬ್ರಹ್ಮಕಪಾಲದ ಹಾಗೆ ಅಂಟಿಕೊಂಡಿರುತ್ತದೆ. 

ಇಲ್ಲ ಸ್ವಾಮಿ , ಈ ಭಕ್ತಿಯ ಚಟದ ಪರ ದೇವತೆಗಳಿಂದ ನಾನು ಓಡಿ 
ಹೋಗಬೇಕೆನ್ನು ತ್ತೇನೆ. 


ವಾನರಾಯಣ 


ಅಥ ಪಾರ್ವತೀದೇವಿಯು ಕೈ ಮುಗಿದು ಕೇಳುವಂಥವಳಾದಳು : “ ಎಲೈ 
ನಾಥನೇ ! ಈವರೆಗೆ ನೀನು ಶ್ರೀರಾಮನ ಚರಿತೆಯನ್ನು ಸವಿಸ್ತಾರವಾಗಿ 
ವಿವರಿಸಿ ನನ್ನ ಕಿವಿಗಳನ್ನು ಪವಿತ್ರ ಗಳನ್ನಾಗಿ ಮಾಡಿದೆ. ಆದರೆ ರಾಮರಾವಣರ 
ಯುದ್ಧದಲ್ಲಿ ಹೋರಾಡಿದ ವಾನರರು ಮುಂದೇನಾದರು ಎಂಬ ವಿಚಾರವನ್ನು 
ಮಾತ್ರ ನನಗೆ ತಿಳಿಸಲಿಲ್ಲ . ಅದನ್ನು ಅರಿತುಕೊಳ್ಳಬೇಕೆಂದು ಉತ್ತಕ 
ಳಾಗಿದ್ದೇನೆಪ್ರಭೋ ” 

ಅದಕ್ಕೆ ಕೈಲಾಸನಾಥನಾದ ಮಹಾದೇವನು ಹೀಗೆ ಉತ್ತರಿಸಿದನು 
(ಎಲ್‌ ಪರ್ವತರಾಜ ಪುತ್ರಿಯೇ ! ವಾನರರ ಕಥೆಯಂ ನೀನು ಪ್ರಶ್ನಿಸಬೇಡ. 
ಅದು ಗುಹ್ಯಾತ್ - ಗುಹ್ಯತರವಾದದ್ದು . ನಾನು ಈ ವರೆಗೂ ನಿನಗೆ 
ಹೇಳಿದಂಥಾ ರಾಮಕಥೆಯು ಕಲಿಯುಗದ ಜನರ ಹಿತಾರ್ಥವಾಗಿರುವುದು . 
ಆದರೆ ವಾನರರ ಕಥೆಯು ಮರ್ತ್ಯರು ಕೇಳಲು ತಕ್ಕದ್ದಲ್ಲವೆಂದು ನಾರದರು 
ವಾಲ್ಮೀಕಿ ಮಹರ್ಷಿಗೆ ಅದನ್ನು ವಿಸ್ತರಿಸಲಿಲ್ಲ . ನನಗೂ ಶ್ರೀ ಮಹಾವಿಷ್ಣು - 


೫ ೫ 


ವಕ್ರದೃಷ್ಟಿ 
ವಿಗೂ ಹೊರತು , ವಾನರ ವೃತ್ತಾಂತವು ದೇವಾಸುರ ಮರ್ತ್ಯರಲ್ಲಿ ಯಾರಿಗೂ 
ತಿಳಿಯದು. ಆದ್ದರಿಂದ ಅದನ್ನು ಕೇಳಲು ಆಪೇಕ್ಷಿಸಬೇಡ. ಅದನ್ನು ಕೇಳಿದರೆ 
ಅಕ್ಷರಕ್ಕೆ ಒಂದು ಮಣದಷ್ಟು ಪಾಪ ಬರುವುದು . ” 

- ಈ ಪ್ರಕಾರವಾಗಿ ಪರಮೇಶ್ವರನು ಹೇಳುತ್ತಲ , ಪಾರ್ವತೀದೇವಿಯು 
ಕೋಪವ ತಳೆದು ಜಗ್ಗನೆದ್ದು , ಕೋಪಗೃಹವಂ ಸಾರಿ ಕೂದಲುಗಳನ್ನು 
ಕೆದರಿಕೊಂಡು ಬಾಗಿಲು ಸಾರ್ಚಿ ನೆಲದ ಮೇಲೆ ಬಿದ್ದುಕೊಂಡು ಬಿಕ್ಕಿ ಬಿಕ್ಕಿ 
ಅಳತೊಡಗುತ್ತಲೂ , ಮಹಾದೇವನು ಪರಿಪರಿಯಾಗಿ ಅನುನಯವಂ ಮಾಡಿ... 
ದರೂ ಕೇಳದಿರಲು , ದೇವದೇವನೂ ಕರುಣಾಸಾಗರನ ಪತ್ನಿ ಪರವಶನೂ ಆದ 
ತ್ರಿಪುರಾಂತಕನು, “ ಪ್ರಿಯೇ ! ನಿನ್ನಂತೆಯೇ ಆಗಲಿ, ಬಾಗಿಲು ತೆರೆ , 
ವಾನರಾಯಣನಂ ನಿನಗೆ ರಹಸ್ಯವಾಗಿ ನಿರೂಪಿಸುವಂಥವನಾಗುವೆನು. ಆದರೆ 
ಅದನ್ನು ಯಾರಿಗೂ ನೀನು ಉಸುರಲಾಗದು. ” ಎನ್ನಲಾಗಿ ಪಾರ್ವತಿಯು 
“ ಹಾಗೆಯೇ ಆಗಲಿ, ನಿನ್ನ ಕೊರಳಾಣೆಯಾಗಿಯೂ ಈ ಕಥೆಯಂ ಇನ್ನಾರಿಗೂ 
ಪೇಳುವವಳಲ್ಲ' ಎಂದು ಆಶ್ವಾಸನನಂ ಕೊಡುತ್ತಲೂ ಮಹಾದೇವನು 
ಇಂತೆಂದು ಪಿಸುಮಾತಿನೊಳ ಬಿತ್ತರಿಸಿದನು. 

“ ಎಲ್‌ ! ಪರ್ವತರಾಜ ಕನೈಯೇ ! ರಾವಣ ಸಂಹಾರವಾದ 
ಅನಂತರದೊಳ್ ಪಟ್ಟಾಭಿಷೇಕವಂ ಕಂಡು ಪುನೀತರಾಗುವೆನೆಂದು ಒಂದು 
ಕೋಟ ಇಪ್ಪತ್ತೂರು ಲಕ್ಷ ಏಳು ಸಾವಿರದಾ ಒಂದನೂರಾ ಹನ್ನೊ ಅದು 
ವಾನರರು ಅಯೋಧ್ಯಾ ನಗರಿಗೆ ಆಗಮಿಸಿದರೆಂಬುದಾಗಿ ನಿನಗೆ ಮೊದಲೇ 
ಹೇಳಿದೆನಲ್ಲವೆ ! ಪಟ್ಟಾಭಿಷೇಕವು ಮುಗಿದು ಆರು ತಿಂಗಳು ಕಳೆದರೂ 
ವಾನರರು ಅಯೋಧ್ಯೆಯಂ ಬಿಟ್ಟು ಕಿಕ್ಕಿಂಧೆಗೆ ಹೋಗದೆ ದಿನಾಲೂ ಸೀತಾ 
ರಾಮಕೀ ಜೈ ಎಂದು ಪ್ರಭಾತ ಫೇರಿಗಳ ಸಂಧ್ಯಾ ಫೇರಿಗಳು ತೆಗೆದು ಕೂಗು 
ತಲೂ ಉಳಿದ ಕಾಲಗಳಲ್ಲಿ ಸರಯೂ ತೀರದಲ್ಲಿದ್ದ ಉದ್ಯಾನಂಗಳೊಳ ಫಲ. 
ಪುಷ್ಪಂಗಳಂ ಧ್ವಂಸ ಮಾಡುತ್ತಲೂ ಮನೆಗಳನ್ನೇರಿ ಹಂಚುಗಳಂ ಕೇಳುತ್ತಲೂ 
ಗವಾಕ್ಷಂಗಳಂ ಪೊಕ್ಕ ಪಾಕಗೃಹದೊಳಗಿರ್ಪ ಸುದತಿಯರಂ ಬೆದರಿಸಿ ಭಕ 
ಭೋಜ್ಯಂಗಳಂ ಮೆಲ್ಲುತ್ತಲೂ ಏನೋದದೊಳಿರುತಿರ್ಪುದಂ ಕೇಳಿ ಶ್ರೀರಾಮನು 
ಚಿಂತಿತನಾದನು, ಒಂದಾನೊಂದು ದಿನಂ ವಸಿಷ್ಠ ಮಹರ್ಷಿಗಳ ಶಿಷ್ಯನಾದ 
ದೀರ್ಘ ದಾಡಿಯು ಅರಮನೆಯೊಳ್ ಹೋಮವಂ ಮಾಡಿ ದಕ್ಷಿಣಾದ ವ್ಯಂ 


ನಾನಠಾಂತುಣ 


ಗಳಾದ ಅಕ್ಕಿ , ಕಾಯಿ , ಸುವರ್ಣಂಗಳಂ ಬುಟ್ಟಿಯೊಳಿಟ್ಟು ತಲೆಯ ಮೇಲೇ 
ರಿಸಿಕೊಂಡು ರಾಜಮಾರ್ಗದೊಳ್ ಪೋಗುತ್ತಿ ರ್ಪಲ್ಲಿ ವಾನರನೋರ್ವನು 
ಬದಿಯ ಮರದಿಂದ ಚಂಗನೆ ದೀರ್ಘವಾಡಿಯ ಮುಂದೆ ನೆಗೆದು ಕ್ಷಣಾರ್ಧ 
ದೊಳ್ ಅವನ ಹೆಗಲೇರಿ ಬುಟ್ಟಿಯಂ ಕೆಡಹಿ ಅವನ ದಾಡಿ ನಿಜವೋ 
ಕೃತಕವೋ ಎಂದು ಕುತೂಹಲದಿಂ ಪಿಡಿದೆಳೆದು ಭಂಗಿಸುತ್ತಲೂ ಆ ಋಷಿಯು 
ಶ್ರೀರಾಮನಲ್ಲಿ ದೂರಿಟ್ಟು ಪೌರೋಹಿತ್ಯಕ್ಕೆ ರಾಜೀನಾಮೆಯಂ ಕೊಡಲು 
ದಶರಥಾತ್ಮಜನು ಅವನು ಸಂತೈಸಿ ದಕ್ಷಿಣಾ ದ್ರವ್ಯಕ್ಕೆ ಇಮ್ಮಡಿ ದಂಡನಂ 
ಸೇರಿಸಿಕೊಟ್ಟು ರಾಜೀನಾಮೆಯಂ ಹಿಂದೆಗೆಸಿ ಕಸಿ ಸಮಸ್ಯೆಯಂ ಇನ್ನು ಹೀಗೇ 
ಬಿಡಲಾಗದೆಂದು ನಿಶ್ಮಿಸಿ ಮಂತ್ರಿಗಳು ತಮ್ಮಂದಿರಂ ನೆರಹಿ ಮುಂತಾ 
ಲೋಚನೆಯಂ ಮಾಡಿ ಕ ಪಿನಾಯಕರಂ ಕರಸಿ ನೀವಿನ್ನು ಕಿಷ್ಠಿಂಧೆಗೆ ಮರಳಿ 
ನಿಮ್ಮ ಅರಣ್ಯಂಗಳೊಳ್ ಸುಖವಾಗಿರ್ಪುದು ಎಂದುಪದೇಶಂಗೈಯ ನು . 

ಅದಕ್ಕೆ ವಾನರರು “ಪ್ರಭೋ ! ಇದೇನನ್ಯಾಯ ! ನಾವು ವಾನರ 
ರಾದರೂ ಈ ಆಲ್ಯಾ ವರ್ತಕ್ಕೆ ದೈತ್ಯ ರಾಕ್ಷಸರಿಂದ ಬಂದ ವಿಪತ್ಯಂ ನಿವಾರಿಸ 
ಲೆದು ತನ್ನ ಸೈನ್ಯದಲ್ಲಿ ಸೇರಿ ಕೋಟ್ಯಂತರ ಪ್ರಾಣಂಗಳಂ ಬಲಿಕೊಟ್ಟು 
ನೊಂದು ಬೆಂದು ಆರೆಸ್ವಾತಂತ್ರವಂ ಸ್ಥಾಪಿಸುವುದಕ್ಕೆ ಸಹಾಯ ಮಾಡಿ 
ದಕ್ಕೆ ನನಗೆ ಇದೇ ಏನು ಪ್ರತಿಫಲ ? ಸೀತಾಮಾತೆಯಂ ಕಳೆದುಕೊಂಡು 
ಕಣ್ಣೀರು ಮಿಡಿಯುತ್ತಲಿರ್ದ ನಿಮಗಾಗಿ ನಾಲ್ಲೆ ಸೆಗಳು ತಿರುಗಿ ಲೆಕ್ಕವಿಲ್ಲದ 
ಕಷ್ಟಗಳನ್ನನುಭವಿಸಿದ್ದನ್ನು ಇಷ್ಟು ಬೇಗ ಮರೆಯುವುದೇ ? ” ಎನ್ನಲಾಗಿ, 
ಲಕ್ಷಣನು ರೋಷಗೊಂಡು ಈ ಕಪಿಗಳೆಲ್ಲವಂ ಯಮಸದನಕ್ಕಟ್ಟುವೆನೆಂದು 
ಧನುವನೆತ್ತಲಾಗಿ ಅವನಂ ಸಂತೈಸಿ ದಯಾಸಾಗರನಾದ ಶ್ರೀರಾಮನು, 
“ ಎಲೈ ವಾನರೋತ್ತಮರಿರಾ ! ನನ್ನ ಸಲುವಾಗಿಯೂ ದೇಶದ ಸಲು 
ವಾಗಿಯೂ ನೀವು ಅಪರಿಮಿತವಾದ ಕಷ್ಟಗಳನ್ನು ಸೈರಿಸಿದ್ದೀರಿ ಮತ್ತು 
ತಾಗಗಳನ್ನು ಮಾಡಿದ್ದೀರಿ. ಆದರೆ ಅದಕ್ಕಾಗಿ ಅಯೋಧ್ಯೆಯಲ್ಲೇ ನೀವು ಈ 
ಪರಿ ನೆರೆದು ಕಾಲ ಕಳೆದು ಜೀವನಂ ವ್ಯರ್ಥವಾಗಿಸಲಾಗದು. ದೈತ್ಯ 
ಪೀಡಿತನಾದ ಈ ಚಕ್ರಾಧಿಪತ್ಯದೊಳ್ ಸಕಲ ಜನಸುಖಾಯ ಶಾಂತಿ 
ಸುಭಿಕ್ಷೆಗಳಂ ಸ್ಥಾಪಿಸಲು ಶ್ರಮಿಸಬೇಕು” ಎನ್ನು ತ್ಯಲೂ ಲಕ್ಷ್ಮಣನು ಎದ್ದು 
ಮೇಣ್ ಮುನಿಗಳ ಗಡ್ಡವಂ ಹಿಡಿದೆಳೆವ ಮುಂಗತನನಂ ತ್ಯಜಿಸಬೇಕು ” 


೫೭ 
೮ - ವಕ್ರದೃಷ್ಟಿ 
ಎಂದು ನುಡಿದುದಂ ಕೇಳು ತರುಣ ಕಸಿಗಳ ಕೋಪಗೊಂಡು , “ ಎಲೈ 
ಸೌಮಿತಿ ಯೆ : ನೀನು ಇಂದ್ರಜಿತು ಬಾಣದಿಂ ಮೂರ್ಛಿತನಾಗಿ ಬಿದ್ದಾಗ 
ನಮ್ಮ ಹನುಮಂತನು ಸಂಜೀವನವಂ ತಂದು ನಿನ್ನ ನ್ನು ಬದುಕಿಸಿದ್ದಕ್ಕೆ ಈ 
ಕೃತಘ್ನ ತೆಯೇ ? ನಮ್ಮ ಹೆಂಡತಿ ಮಕ್ಕಳು ಮರೆತು ಸೇತುಬಂಧಕ್ಕೆ ಕಲ್ಲುಗಳಂ 
ಹೊತ್ತು , ರಾವಣನ ಸೈನ್ಯದೊಡನೆ ಹೋರಿ ಸತ್ತು , ಅವನ ಸೆರೆಮನೆಗಳೊಳಗೆ 
ಬಿದ್ದು ಕೊಳೆತು ತ್ಯಾಗ ಮಾಡಿದ ನನಗೆ, ನಿಮ್ಮ ಮನೆಯ ಪುರೋಹಿತರ 
ಗಡ್ಡ ಎಳೆಯುವ ಅಧಿಕಾರವೂ ಇಲ್ಲವೆ ?” ಎಂದು ಕೋಲಾಹಲಂ ಮಾಡಲು 
ನಲ, ನೀಲ, ಜಾಂಬವಾದಿಗಳು ತರುಣ ಈ ಪಿಗಳು ಸಮಾಧಾನಪಡಿಸಿ 
ಶ್ರೀರಾಮನಂ ಬಿನ್ನಿಸಿದರೆ ತೆನೆ 

- “ಎಲೈ ಸೀತಾಪತಿಯೇ ! ನಿನಗಾಗಿಯೂ ಭಾರತ ವರ್ಷಕ್ಕಾಗಿಯ 
ನಾವು ಬಹಳ ನೊಂದಿದ್ದೇವೆ, ನಿನ್ನ ಜಯಜಯಕಾರ ಮಾಡುವ ಹೊರತು 
ನನಗೆ ಬೇರೆ ವಿದ್ಯೆ ಗೊತ್ತಿಲ್ಲ. ನಿನ್ನ ಸೇವೆ ಕೈಕೊಂಡ ನಾವು ದುಡಿದು 
ಹೊಟ್ಟೆಹೊರೆದುಕೊಳ್ಳುವುದನ್ನೇ ಅರಿಯೆವು. ಕಿಷ್ಕಂಧೆಗೆ ನಾವು ಹಿಂದಿರುಗಿ 
ಹೋಗಲಾರೆವು. ಅಲ್ಲಿ ನಾಟಕ ಗೃಹಗಳಿದ್ದವು, ವಾಹನಗಳಿಲ್ಲವು" ಈ 
ಸರಿಯಾಗಿ ಕಪಿ ನಾಯಕರು ಬಿನ್ನೆಸಲೊಡನೆ, ಕೋಟಿಕಪಿಗಳು ಏಕಕಂಠ 
ರಾಗಿ “ ಜೈ ಸೀತಾರಾಂ !” ಎಂದು ಘೋಷಿಸಲೊಡನೆ ಅಯೋಧ್ಯಾ ಪುರಿಯ 
ಅನೇಕ ಪ್ರಾಚೀನ ಮನೆಗಳು ಕೆಳಗುರುಳಿದವು. ಶ್ರೀರಾಮನು ಅವರ 
ಸಮಸ್ಯೆಯ ವಿಚಾರಿಸುವುದಾಗಿ ಆಶ್ವಾಸನವಿತ್ತು , ಅಂದಿಗೆ ಸಭೆಯಂ 
ವಿಸರ್ಜಿಸಿದನು. 

- ಅತ್ತ ಶ್ರೀರಾಮನು ವಾನರ ಸಮಸ್ಯೆಯುಂ ಅಹೋರಾತ್ರಂ ಚಿಂತಿಸುತ್ತ 
ಸೀತಾದೇವಿಯನ್ನೂ ಮರೆತಿದ್ದಾಗ, ಇತ್ತ ಕಪಿಗಳು ತಮ್ಮ ತ್ಯಾಗವನ್ನು 
ಶ್ರೀರಾಮನು ಮರೆಯುತ್ತಿರುವನೆಂದು ಆಂದೋಲನವು ಪ್ರಾರಂಭ ಮಾಡಿ 
ದರು. ತಾವು ಸಂಗ್ರಾಮದಲ್ಲಿ ಸಾಯುತ್ತಿದ್ದಾಗ್ಗೆ ಅಯೋಧ್ಯಾವಾಸಿಗಳು 
ಸುಖ ವಿಲಾಸದೊಳಿದ್ದಾಗ್ಯೂ , ರಾಮರಾಜ್ಯದಲ್ಲಿ ಅಧಿಕಾರವನ್ನೆಲ್ಲಾ ಅವರೇ 
ನಡೆಸುತ್ತಿರುವುದು ಅಸಹನೀಯವೆಂದೂ ತನಗೆ ಯುದ್ಧದಲ್ಲೊದಗಿದ ಗಾಯ . 
ಗಳನ್ನೆಣಿಸಿ , ಅಧಿಕಾರ ಸ್ಥಾನಗಳನ್ನು ಕೊಡಬೇಕೆಂದೂ ಅವರು ಪ್ರಚಂಡವಾದ 
ಬಿನ್ನ ವತ್ತಳೆಯಂ ಶ್ರೀರಾಮನಿಗೆ ಅರ್ಪಿಸಿದರು. ಮುರಾದಾ ಪುರುಷೋ 


ವಾನರಾಯಣ 
ತಮನು ಮತ್ಯಾದೆ ಉಳಿಸಿಕೊಳ್ಳುವ ಒಂದೇ ಉಪಾಯವೆಂದು ಬಗೆದು , 
ಲಕ್ಷಣ- ಭರತರ ವಿರೋಧವಿದ್ದಾಗ ಕಪಿಗಳ ಇಚ್ಛೆಗೆ ತಲೆವಾಗಿದನು. 

* ಹತ್ತು ಸಾವಿರ ಗಾಯ ಪರೀಕ್ಷಕರು ಕಪಿಗಳ ಪರೀಕ್ಷಣೆಗಾಗಿ ನೇಮಿಸ 
ಲ್ಪಟ್ಟರು. ಯುದ್ದದೊಳ ಗಾಯಗೊಳ್ಳದಿದ್ದ ಅನೇಕ ಸಾವಿರ ಕಪಿಗಳು 
ಗುಪ್ತವಾಗಿ ಶಸ್ತ್ರವೈದ್ಯರ ಹಸ್ತ ಶುದ್ಧಿಯಂ ಮಾಡಿ, ಗಾಯದ ಕಲೆಯಂ 
ಸೃಷ್ಟಿಸಿಕೊಂಡರೆಂದು ಗುಪ್ತಚಾರರು ಶ್ರೀರಾಮಂಗೆ ಬೆಸಸಿದರು. ಆದರೆ 
ಋಷಿಮಲವಂ ನದಿಮೂಲನಂ, ಗಾಯವಲವಂ ಅತಿಯಾಗಿ ಪರೀಕ್ಷಿಸ 
ಸಲ್ಲವೆಂದು ಶ್ರೀರಾಮಂ ಅದೆಲ್ಲವಂ ಗಮನಿಸಲಿಲ್ಲವು.” 

ಪರಮೇಶ್ವರನು ಇಷ್ಟು ಹೇಳಿ ಸುಮ್ಮನಾಗಲು, ಪಾವರ್ತಿದೇವಿ ಪುನಃ 
ಕೇಳಿದಳು , “ಎಲೈ ಜೀವಿತೇಶ್ವರಾ ! ಏಕೆ ಸುಮ್ಮನಾದೆ, ಮುಂದೇ 
ನಾಯಿತು ? ” ಎಂದು ಕೇಳಲು ಮಹಾದೇವನು .ವಿಷಣ್ಣ ಧ್ವನಿಯಿಂದ, 
“ ದೇವಿ, ಏನು ಹೇಳಲಿ ! ಅಯೋಧ್ಯಾನಗರದಲ್ಲಿ ಗಾಯಗಳನ್ನು ಮೆರೆಸಲು 
ಕಪಿಗಳು ಕುಣಿಯುತ್ತ ಹೊರಟ ದೃಶ್ಯವನ್ನು ನೆನೆದು ನನಗೆ ಅಸಹ್ಯವೆನಿ 
ಸುತ್ತದೆ” ಎಂದನು, 

ಪಾರ್ವತೀ ಉವಾಚ : “ಗಾಯಪ್ರಮಾಣವಾದವರೆಲ್ಲರೂ ಅಧಿಕಾರ 
ಪಡೆದರೇ ? ಒಂದು ಕೋಟಿ ಚಿಲ್ಲರೆ ವಾನರರಿಗೆಲ್ಲ ಅಧಿಕಾರ ಸ್ಥಾನಗಳು 
ದೊರೆತವೇ ? ” 

ಪರಮೇಶ್ವರ ಉವಾಚ : “ ಇಲ್ಲ , ಶ್ರೀರಾಮನು ಎಷ್ಟೋ ಪ್ರಯತ್ನಿಸಿ 
ದರೂ ಅದು ಸಾಧ್ಯವಾಗಲಿಲ್ಲ. ಕೋಟಿಗಟ್ಟಲೆ ಅಧಿಕಾರ ಸ್ಥಾನಗಳು 
ಇರಲಿಲ್ಲವು. ಹೊಸ ಹೊಸ ಮಂಡಳಗಳನ್ನು ನಿರ್ಮಿಸಿ ಅಧಿಕಾರ ಸ್ಥಾನಗಳನ್ನು 
ಹೆಚ್ಚಿಸಿದರೂ ಎಲ್ಲ ವಾನರರಿಗೂ ಸ್ಥಾನಮಾನ ಸಿಗಲಿಲ್ಲ ದೇವಿ.” 

ಪಾರ್ವತಿ ಉವಾಚ : “ ಎಲ್ಲ ವಾನರರೂ ಗಾಯಪರೀಕ್ಷೆ ಮಾಡಿಸಿ 
ಕೊಂಡು ಅಧಿಕಾರಕ್ಕೆ ಕೈಯೊಡ್ಡಿದರೆ ? ಹನುಮಂತ, ಅಂಗದನಂಥವರು 
ಕೂಡ ? ” 

ಮಹಾದೇವನು ಹೇಳಿದನು : “ ಇಲ್ಲ ದೇವಿ, ಪ್ರೇತಾಯುಗ ಅಷ್ಟು 
ಕೆಟ್ಟಿರಲಿಲ್ಲ. ಕೆಲ ಕಪಿಗಳು ರಾಜಧಾನಿಗೇ ಬಾರದೆ, ದೂರದಿಂದ ರಾಮ 
ನಾಮನನ್ನು ಧ್ಯಾನಿಸುವುದರಲ್ಲಿ ತೃಪ್ತರಾಗಿದ್ದರು. ಕೆಲವರು ರಾಜಧಾನಿಗೆ 


ವಕ್ರದೃಷ್ಟಿ 
ಬಂದರೂ ಗಾಯಪ್ರದರ್ಶನದಲ್ಲಿ ಭಾಗವಹಿಸಲಿಲ್ಲ . ಆದರೆ ಅದನ್ನು ನೆನೆದೂ 
ದುಃಖವೇ ಆಗುತ್ತದೆ. ” 

“ ಏಕೆ ? ” ಎಂದು ಪಾರ್ವತೀದೇವಿ ಪ್ರಶ್ನಿಸಿದಳು. 

“ಗಾಯ ಪ್ರದರ್ಶನಕ್ಕೆ ಬಾರದವರಲ್ಲಿ ಹೆಚ್ಚು ಯೋಗ್ಯತಾವಂತರಿದ್ದರು, 
ಆದರೆ ಅವರನ್ನು ಎಲ್ಲರೂ ಮರೆತೇಬಿಟ್ಟರು. ಅವರು ಎಲ್ಲೆ ಮೂಲೆ 
ಸೇರಿಕೊಂಡರು. ” 

“ಶ್ರೀರಾಮನೂ ಅವರನ್ನು ವಿಚಾರಿಸಿಕೊಳ್ಳಲಿಲ್ಲವೆ ? ” ಎಂದು ಪಾರ್ವತಿ 
ಆಶ್ಚರದಿಂದ ಕೇಳಿದಳು. 

“ ಇಲ್ಲ, ಬೊಬ್ಬಿರಿವ ವಾನರರಂ ಶಾಂತಗೊಳಿಸುವುದೇ ಬಹು ಕಷ್ಟವಾದ 
ಮೇಲೆ, ಶ್ರೀರಾಮನು ಬೊಬ್ಬಿರಿಯದವರನ್ನು ಕುರಿತು ಯೋಚಿಸುವಂತಿರಲಿಲ್ಲ .” 

ಪಾರ್ವತೀದೇವಿ : “ ಅನ್ಯಾಯ ಅನ್ಯಾಯ , ಆದರೆ ಬೇಡಿದ ಎಲ್ಲಾ 
ವಾನರರಿಗೆ ಸ್ಥಾನಮಾನವು ಲಭಿಸಲಿಲ್ಲವೆಂದು ನೀನು ಹೇಳುವಂಥವನಾಡಿ. 
ನಾಥಾ, ಉಳಿದವರ ಗತಿ ಏನಾಯಿತು ? ” ಎಂದು ವಿಚಾರಿಸಿದಳು . 
- ಮಹಾದೇವನು ಹೇಳಿದನು : “ಜೀವೀ ಕೇಳು, ಈ ವಾನರರಲ್ಲಿ ಕೆಲವರು 
ದೇಶದಲ್ಲಿ ನಾನಾ ತರದ ಅನ್ಯಾಯಗಳು ಮಾಡುತ್ತ ಜೀವನಯಾಪನೆ 
ಮಾಡುತ್ತಿದ್ದರು. ಅವರಲ್ಲಿ ಕೆಲವರು ಶ್ರೀರಾಮನ ಮೇಲೇ ದ್ವೇಷವನ್ನು 
ಬೆಳೆಸಿಕೊಂಡರು . ನಮ್ಮ ರಕ್ತ ಚೆಲ್ಲಿ ಸೀತೆಯನ್ನು ಶ್ರೀರಾಮನಿಗೆ ತಿರುಗಿ 
ಕೊಡಿಸಿದೆವು. ಈತನು ನನಗೆ ಏನೂ ಕೊಡಲಿಲ್ಲ. ಅವನಿಗೆ ಸೀತೆ ಹೇಗೆ 
ದಕ್ಕುವಳೋ ನೋಡುವೆವು' ಎಂದು ಅವರು ಒಳಗೊಳಗೇ ಸೀತಾದೇವಿಯನ್ನು 
ಕುರಿತು ಕೆಟ್ಟ ಮಾತುಗಳನ್ನು ಹಬ್ಬಿಸಿದರು. ಇದರಿಂದಲೇ ಸೀತಾ ಮಾತೆ... 
ಯನ್ನು ಶ್ರೀರಾಮನು ತ್ಯಜಿಸಿದನು.” 

ಪಾರ್ವತಿ ಆಶ್ಚರಚಕಿತಳಾಗಿ ಹೇಳಿದಳು : “ ಆದರೆ , ಯಾರೋ ಅಗಸನು 
ಕೆಟ್ಟ ಮಾತು ಆಡಿದ್ದರಿಂದ,ರಾಮನು ಲೋಕಪಾವನೆಯನ್ನು ಅಡವಿಗಟ್ಟಿದ 
- ನೆಂದು ಪುರಾಣಗಳು ಹೇಳುತ್ತವಲ್ಲಾ .” 

“ಹೌದು ದೇವಿ, ಹೇಳುತ್ತವೆ. ಆದರೆ ಲೋಕಕ್ಕೆ ಸತ್ಯ ತಿಳಿದರೆ ಮಹಾ 
ಅನರ್ಥವಾದೀತೆಂದು, ನಾರದರು ವಾಲ್ಮೀಕಿ ಮುನಿಗೆ ಹಾಗೆ ಹೇಳಿದರು . 
ನಿಜವಾಗಿ ನಡೆದದ್ದು ಇದು.” 


ನಾನರಾಯಣ 


ಹೀಗೆಂದು ಹೇಳಿ ಪರಮೇಶ್ವರನು ನಿಟ್ಟುಸಿರು ಬಿಟ್ಟು , ಈ ಗುಟ್ಟನ್ನು 
ಯಾರಿಗೂ ತಿಳಿಸಬಾರದೆಂದು ಮತ್ತೊಮ್ಮೆ ಲೋಕಮಾತೆಗೆ ಮನವಿ ಮಾಡಿ 
ಕೊಂಡು ಸುಮ್ಮನಾದನು. 

ಮತ್ತೆ ನಿನಗೆ ಹೇಗೆ ತಿಳಿಯಿತೆಂದು ಕೇಳುವಿರಾ ? ನಾನಾಗ ಕೈಲಾಸ 
ಪರ್ವತದಲ್ಲಿ ಪರಮೇಶ್ವರನ ಭವನದಲ್ಲಿ ಒಂದು ಹಲ್ಲಿಯಾಗಿದ್ದೆ . 

( ಹಿಂದಿಯ ಛಾಯೆ ). 


೧೦ 
ಶಾಸ್ತ್ರ ಮಂಜರಿ 


ಬೊಳುವಾರು ಮಹಮ್ಮದ್ ಕುಂಞಿಯವರು ತಮ್ಮ ಧಾರಾವಾಹಿ 
* ಜೆಹಾದ್ ' ನಲ್ಲಿ ತಮ್ಮ ನಾಯಕ ರಷೀದನಿಂದ 'ಊಟದ ಶಾಸ್ತ್ರ ' ಮಾಡಿಸಿ 
ದ್ದಾರೆ. ಅವನು ಒಂದು ಸಲ ಊಟದ ಶಾಸ್ತ್ರ ಮಾಡಿದನೆಂದು ಓದಿದಾಗ 
“ ಇರಲಿ ಪಾಪ' ಎಂದು ಸುಮ್ಮನಿದ್ದೆ . ಮತ್ತೊಮ್ಮೆಯೂ ಅವನು ಅದೇ 
ಶಾಸ್ತ್ರ ಮಾಡಿದ ಮೇಲೆ, ಇನ್ನು ನಾನು ಸುಮ್ಮನೇ ಕೂತರೆ ಇವನು ಉದ್ದಕ್ಕೂ 
ಊಟದ ಶಾಸ್ತ್ರ ಮಾಡುತ್ತಾ , ತಾನೂ ಹಸಿದಿದ್ದು ನಮ್ಮ ಶಾಸ್ತ್ರವನ್ನೂ 
ಕುಲಗೆಡಿಸುತ್ತಾನೆಂದೆನಿಸಿ, ನನ್ನ ಪ್ರತಿಭಟನೆಯನ್ನು ದಾಖಲಿಸಲೇಬೇಕೆಂದು 
ನಿರ್ಧರಿಸಿದೆ, ಬೊಳುವಾರು ಅವರಿಗಾಗಲಿ, ಅವರ ತರುಣ ನಾಯಕ ರಸೀದ 
ನಿಗಾಗಲಿ ಶಾಸ್ತ್ರವೆಂದರೇನೆಂದು ಗೊತ್ತಿಲ್ಲ. ಬಹುಶಃ ಊಟವೆಂದರೇನೆಂದೂ 
ಗೊತ್ತಿಲ್ಲ. ಆದ್ದರಿಂದ ಶಾಸ್ತ್ರದ ಬಗ್ಗೆ ( ಮತ್ತು ಆನುಷಂಗಿಕವಾಗಿ ಊಟದ 
ಬಗ್ಗೆ ಅವರ ತಲೆಯಲ್ಲಿ ಬೆಳಕು ಕೆಡಹುವುದಕ್ಕಾಗಿ ಇಲ್ಲಿ ಪ್ರವೃತ್ತನಾಗಿ 
ದೇನೆ, 


ಶಾಸ್ತ್ರ ಮಂಜರಿ 
ಜನಾಬ್ ಮಹಮ್ಮದ್ ಕುಂಞಿ ಸಾಹೇಬರೇ ! ನಾವು ಶಾಸ್ಮಾರ್ಥ 
ಬಲ್ಲವರು , ಎಂದೂ ಊಟದ ಶಾಸ್ತ್ರ ಮಾಡುವುದಿಲ್ಲ: ಪಟ್ಟಾಗಿ ಅಟ್ಟೆ ಮಡಚಿ 
ಕೂತ. ಊಟವನ್ನೇ ಮಾಡುತ್ತೇವೆ, ಊಟದಲ್ಲಿ 'ಶಾಸ್ತ್ರ ' ಕ್ಕೆ ಎಡೆಯಿಲ್ಲ. 
ಯಾಕೆಂದರೆ “ ಅನ್ನಂ ಬ್ರಹ್ಮತಿವ್ಯಜಾನಾತ್ ' ಅವಸರ ಇದ್ದರೆ, ನಾವು 
ನಮ್ಮಪ್ಪನ ಶ್ರಾದ್ಧದ ' ಶಾಸ್ತ್ರ ' ಮಾಡಿಯೇವು. ಅಂದರೆ ಅಪರಾಹ್ನ ಆಗ 
ಬೇಕಾದ ಶ್ರಾದ್ಧವನ್ನು , ಬೇರೆ ಕೆಲಸ ಇದ್ದರೆ, ಪೂರ್ವಾಹ್ನ ದಲ್ಲೇ ಮಾಡಿ 
ಮುಗಿಸಿಯೇವು ಅಥವಾ ಎರಡು ತಾಸು ಬೇಕಾದ ಶಾ ದೃವನ್ನು ಹತ್ತಿಪ್ಪತ್ರ 
ನಿಮಿಷಗಳಲ್ಲೇ ಮುಗಿಸಿದ್ದೇವು. ಇದಕ್ಕೆ ನಮ್ಮ ಪುರೋಹಿತರದ ಅಭ್ಯಂತರ 
ಇಲ್ಲ . ಯಾಕೆಂದರೆ ನಾವು ' ಸುವರ್ಣ ದಕ್ಷಿಣಾಂ', ' ರಜತ ದಕ್ಷಿಣಾಂ' ಎಂದು 
ಹೇಳಿ ಅವರಿಗೆ ಇಡುವುದು ಈಗಿನ ನಿಕ್ಕೆಲ್ ದಕ್ಷಿಣೆಯೇ , ಅಂದರೆ ದಕ್ಷಿಣೆಯ 
ಶಾಸ್ತ್ರ , ಇದೇ ' ಶಾಸ್ತ್ರ ಮರ್ಯಾದೆ', ಆಮೇಲೆ ನಡೆಯುವ ಊಟದಲ್ಲಿ 
ಯಾವ ಶಾಸ್ತ್ರವೂ ಇಲ್ಲ. ಅದರ ಐಟಂಗಳನ್ನು ವಿವರಿಸಿ ರಷೀದನ ಹಸಿವೆ 
ಹೆಚ್ಚಿಸುವ ಅಮಾನುಷತನಕ್ಕೆ ನಾನು ಇಳಿಯುವುದಿಲ್ಲ . ಆದರೆ ಒಂದು 
ಮಾತು ಹೇಳಬಲ್ಲೆ. ರಸೀದನು ತನ್ನ ಮೃತ ತಾಯಿಯ ಪ್ರೀತ್ಯರ್ಥವಾಗಿ 
ಮಾಡಿಸಿದ ಊಟದ ಐಟಂಗಳನ್ನು ನೋಡಿದರೆ, ಅದು ನನ್ನ ದೃಷ್ಟಿಯಲ್ಲಿ ಬರೇ 
ಊಟದ 'ಶಾಸ್ತ್ರ ' ಎಂದೊಪ್ಪಬೇಕು. 

- ಊಟದ ' ಶಾಸ್ತ್ರ ' ನಾವು ಮಾಡುವುದಿಲ್ಲ ಎಂದೆ, ಆದರೆ ನಾವು 
*ಉಪವಾಸದ ಶಾಸ್ತ್ರ ' ಮಾಡುತ್ತೇವೆ. ನಾವು ಹರಿದಿನ, ಹರದಿನ, 
ಕೃಷ್ಣಾಷ್ಟಮಿ ದಿನ ಇತ್ಯಾದಿ ಉಪವಾಸಗಳನ್ನು ಆಚರಿಸುತ್ತೇವೆಂದು ಕುಂಞಿ 
ಸಾಹೇಬರಿಗೆ ಗೊತ್ತಿರಬೇಕು. ಉಪವಾಸದ ಸ್ಥಾನದಲ್ಲಿ 'ಉಪವಾಸದ 
ಶಾಸ್ತ್ರ ' ಮಾಡಿದರೂ ನಡೆಯುತ್ತದೆ. ನಡೆಯುತ್ತದೆಂದ ಮೇಲೆ ನಡೆಯಿಸಿಯೇ 
ನಡೆಸುತ್ತೇವೆ. ಈ ಉಪವಾಸದ ಶಾಸ್ತ್ರಕ್ಕೆ ಫಲಾಹಾರದ ಶಾಸ್ತ್ರವೆಂದ 
ಬೇರೆ ಹೆಸರಿದೆ. ಈ “ ಶಾಸ್ತ್ರಕ್ಕೆ ಕಷ್ಟವೇನೂ ಇಲ್ಲ. ಅನ್ನ ಉಣ್ಣು ನವರು 
ರೊಟ್ಟಿ ತಿಂದರೆ ಮತ್ತು ರೊಟ್ಟಿ ತಿನ್ನುವವರು ಅನ್ನ ಉಂಡರೆ ಉಪವಾಸದ 
“ ಶಾಸ್ತ್ರ ' ಕ್ಕೆ ಸಮಾಧಾನವಾಗುತ್ತದೆ. ಅದೂ ಸಾಧ್ಯವಿಲ್ಲ. ಅಂದರೆ , 
( ಅನಗತಿಕರು) ಅಕ್ಕಿಯೊಡನೆ ಎರಡು ಕಾಳು ಹೆಸರು ಬೇಳೆ ಹಾಕಿ ಬೇಯಿಸಿ 
ದರೂ , ಅದು 'ಶಾಸ್ತ್ರ ' ಸಮ್ಮತ ಉಪವಾಸ; ರೊಟ್ಟಿ ಬಡಕರು 'ಹಿಟ್ಟು 


O 


೬೩ 


ಕಿ 


ನಾದುವಾಗ ಒಂದೆರಡು ಚಮಚ ಹಾಲು ಸೇರಿಸಿದರೆ, ಆಮೇಲೆಶಾಸ್ತ್ರ ತಕರಾರು 
ಮಾಡುವುದಿಲ್ಲ. ಒಟ್ಟಿನಲ್ಲಿ ಫಲಾಹಾರದ ಶಾಸ್ತ್ರ , ಅಂದರೆ ಛೇಂಚ್ ಆಫ್ 
ಡಾಯಟ್ . ಇಷ್ಟು ಮಾಡಿದ ಮೇಲೆ ಫಲಾಹಾರದ ಪರಿಮಾಣದ ( ಕ್ವಾಂಟಿಟಿ ! 
# ಮೇಲೆ ಯಾವ ನಿರ್ಬಂಧವೂ ಇಲ್ಲ. “ 

ಊಟ ಹಾಗ ಫಲಾಹಾರ ಮುಪ್ಪಾಗ” 
ಎಂಬ ಶಾಸ್ತ್ರವೇ ಇದೆ. ಈ ಶಾಸ್ತ್ರದ ಒಂದು ಪುಟವನ್ನು ಹರಿದುಕೊಂಡು , 
ಬೊಳುವಾರರ ನಾಯಕ ಉಪವಾಸದ ಶಾಸ್ತ್ರ ಮಾಡಿದ್ದರೆ, ಅವನು ತನ್ನ 
ಹುಡುಗಿಯೊಡನೆ ತಾಪತ್ರಯಕ್ಕೆ ಗುರಿಯಾಗಬೇಕಾಗುತ್ತಿರಲಿಲ್ಲ . 

ನಾನು ದೇವರ ಪೂಜೆಯ ಶಾಸ್ತ್ರ ಮಾಡುತ್ತಿರುತ್ತೇನೆ. ಸಂಧ್ಯಾ 
ವಂದನೆಯನ್ನೂ ಮುಂಚೆ ತಾಯಿಯ , ಈಗ ಹೆಂಡತಿಯ ನಿರ್ಬಂಧಕ್ಕೆ 
ಮಾಡುವುದುಂಟು. ಈ ಶಾಸ್ತ್ರಕ್ಕೆ ನಾನು ನನ್ನ ಸ್ನೇಹಿತರ ಬಳಗದಲ್ಲಿ 
“ ಓಂಸ್ತು ' ಮಾಡುವುದು ಎಂಬ ಸಾಂಕೇತಿಕ ಪದವನ್ನು ಬಳಸುತ್ತೇನೆ. ನಮ್ಮ 

ಎಲ್ಲ ಕರ್ಮಗಳು “ ಓಂ ' ಎಂದು ಪ್ರಾರಂಭವಾಗುತ್ತವೆ; ಮತ್ತು ' ಬ ಹ್ಯಾ 
( ರ್ಪಣಮಸ್ತು ” ಅಥವಾ “ಕೃಷ್ಣಾರ್ಪಣಮಸ್ತು ' ಎಂದು ಅಂತ್ಯವಾಗುತ್ತವೆ. 
“ಓಂಸ್ತು ' ಎಂದರೆ ಪ್ರಾರಂಭದ ಮತ್ತು ಕೊನೆಯ ವರ್ಣವನ್ನು ಉಚ್ಚರಿಸಿ 

ದಂತಾಗಿ , ನಡುವಿನ ಎಲ್ಲಾ ಮಂತ್ರಗಳನ್ನು ಹೇಳಿದ ಫಲ ಬಂದು ಬಿಡುತ್ತದೆ. 
( ಇದಕ್ಕೆ ಆಧಾರವಾಗಿ ನಾನು ಪಾಣಿನಿಯ ( ಆದಿರಂನಸಹೋತಾ” ಎಂಬ 
ಸೂತ್ರವನ್ನು ಕೋಟ್' ( quote ) ಮಾಡುತ್ತೇನೆ. ಆದ್ಯಂತವಾಗಿ ಕರ್ಮ 
ಮಾಡುವುದೆಂದರೆ ಇದೇ ನೋಡಿ, ದೇವರಿಗೆ ಎಲ್ಲಾ ಮಂತ್ರಗಳೂ ಗೊತ್ತು . 
ನಾನು “ ಓಂಸ್ತು ' ಅಂದರೆ ಕೂಡಲೇ ಅವನು ಮಧ್ಯದ್ದನ್ನೆಲ್ಲಾ ಭರ್ತಿ ಮಾಡಿ 
ಕೊಂಡು ಬಿಡುತ್ತಾನೆ. ಅವನಿಗೂ ದಿನ ದಿನ ಅವೇ ಮಂತ್ರಗಳನ್ನು ಕೇಳಿ 
ಬೇಸರ ಬಂದಿರುತ್ತದೆ. ಅವನ ಬೋ‌ಡಂ ಕಡಿಮೆ ಮಾಡುವ ತಂತ್ರವನ್ನು 
ನಾನು ಮಾಡಿದರೆ ಅವನಿಗೆ ಅದರಿಂದ ಖುಶಿಯೇ ಆಗದುಂಟೆ ? 

ಕ್ರಾಪ್ ಇಟ್ಟು ಬೈತಲೆ ತೆಗೆಯುವ ಫ್ಯಾಶನ್ ಪ್ರಾರಂಭವಾದಾಗ, 
ನಮ್ಮಲ್ಲಿದೊಡ್ಡ ಶಾಸ್ತ್ರಕ್ರಾಂತಿಯಾಗುವ ಲಕ್ಷಣ ಕಂಡಿತ್ತು . ಹಿಂದುವಾದ 
ವನು ಆಕಳ ಗೊರಸಿನಷ್ಟಾದರೂ ಚಂಡಿಕೆ ಇಡಲೇಬೇಕೆಂದು ಆಗಿನ ಶಾಸ್ತ್ರ , 
ಕ್ಯಾ ) ಪಿನ ಮೋಹ ತರುಣರನ್ನು ಆವರಿಸಿದಾಗ, ಕ್ಯಾಪ್ ಇಡುವೆನೆಂದರೆ 
- ನೆತ್ತಿಯಲ್ಲಿ ಕೂದಲುಗಳೇ ಉಳಿದಿರದ ಹಿರಿಯರ ಉಗ್ರ ಪ್ರತಿಭಟನೆ ತಲೆ - 


ಶಾಸ್ತ್ರ ನಂಜರಿ 
ದೊರಿತು . ಕಡೆಗೆ ಒಬ್ಬ ಚಾಣಾಕ್ಷ ಕೌರಿಕ ಇದಕೊಂದು ಹಾದಿ ತೆಗೆದ 
ಹಿಂದಿಯಲ್ಲಿ ಹತ್ತೆಂಟು ಕೂದಲುಗಳನ್ನು ಉಳಿದವುಗಳಿಗಿಂತ ತುಸು ಉದ್ದಕ್ಕೆ 
ಬಿಟ್ಟು ಉಳಿದ ತಲೆಯನ್ನೆಲ್ಲ ಕ್ರಾ ಸೀಕರಿಸಿದ. ಹೀಗೆ ಚಂಡಿಕಾಶಾಸ್ತ್ರಕ್ಕೆ 
ಸಮಾಧಾನವಾದದ್ದರಿಂದ ಶಾಸ್ತ್ರಕ್ರಾ೦ತಿ ಚದುರಿಹೋಯಿತು. ಕಾಲಾಂತರ 
ದಲ್ಲಿ ಈ ಶಾಸ್ತ್ರಾರ್ಥ ಜುಟ್ಟು ಕೂಡ ಮೆಲ್ಲ ಮೆಲ್ಲನೆ ಮಾಯವಾಯಿತೆನ್ನಿ 
ಈಗ ಶಿಖೆ ಅಥವಾ ಜುಟ್ಟು ಇರಲೇ ಬೇಕೆಂಬುದನ್ನು ದ್ವಾಪರಯುಗಕ್ಕೆ 
ವರ್ಗಾಯಿಸಿ ನಾವು ಕೈತೊಳೆದುಕೊಂಡಿದ್ದೇವೆ. ಇದಕ್ಕಾಗಿ ಯುಗಧರ್ಮ 
ಎಂಬ ಶಾಸ್ತ್ರವೊಂದಿದೆ. 

ಹಿಂದೆ ಸಹಗಮನ ಪದ್ದತಿ ಇತ್ತಂತಲ್ಲ . ಅದನ್ನು ಲಾರ್ಡ್ ವಿಲಿಯಂ 
ಬೆಂಟಿಂಕ್ ನಿಲ್ಲಿಸಿದ . ಆವಾಗ ಬೆಂಟಿಂಕ್‌ನ ಕಾನೂನಿಗೆ ವಿರುದ್ದ ನಾಗರ 
ಹಾಗೆ ಒಬ್ಬಳು ಸಹಗಮನ ಶಾಸ್ತ್ರ ಮಾಡಿದಳಂತೆ. ಅವಳು ತನ್ನ ತಲೆಯ. 
ಕೂದಲುಗಳಲ್ಲಿ ಕೆಲವನ್ನು ಮೆಲ್ಲನೆ ಕಿತ್ತು ಪತಿಯ ಚಿತೆಯಲ್ಲಿ ಬಿಸಾಕಿದಳು 
ಈ ಶಾಸ್ತ್ರೀಯ ಸಹಗಮನದ ವಿರುದ್ದ ಬಡ ಬೆಂಟಿಂಕ್‌ ನಿಗೆ ಏನೂ ಉಪಾಯ 
ಹೊಳೆಯಲಿಲ್ಲ. ಹೀಗೆ ಸಹಗಮನ ಶಾಸ್ತ್ರ ಮಾಡಿದವಳಿಗಾಗಿ ಒಂದು ಮಾಸ್ತಿ 
ಕಲ್ಲುಕೂಡ ನಟ್ಟಿದ್ದರಂತೆ . ಆದರೆ ಅದು ಎಲ್ಲಿದೆಯೆಂದು ಗೊತ್ತು ಹಚ್ಚಲ 
ನನ್ನ ಪ್ರಯತ್ನಗಳು ವಿಫಲವಾಗಿವೆ. ಇಲ್ಲದಿದ್ದರೆ ಅಲ್ಲೊಂದು ದೇವಾಲಯ 
ಕಟ್ಟ , ಮುಪ್ಪಿನಲ್ಲಿ ಊಟದ ಶಾಸ್ತ್ರಕ್ಕೊಂದು ಹಾದಿ ಮಾಡಿಕೊಳ್ಳಬಹುದಿತ್ತು 

ನಮ್ಮ ವೈದಿಕರು ಮಡಿಯ ಶಾಸ್ತ್ರ ಮಾಡುತ್ತಾರೆ. ಅದಕ್ಕೆ ಸ್ವಾ ನರ 
ಶಾಸ್ತ್ರ ಹಾಗೂ ಬಟ್ಟೆ ಒಗೆಯುವ ಶಾಸ್ತ್ರ ಆಗಬೇಕು. ಸ್ನಾನದ ಶಾಸ್ತ್ರ ಅಂದರೆ 
ತಲೆಯಿಂದ ಪಾದದ ವರೆಗೆ, ಮೈಯೆಲ್ಲ ನೀರಿಂದ ಒದ್ದೆಯಾದರೆ ಸೈ ; ತೊಳೆ 
ಯುವುದು ಅಗತ್ಯವಿಲ್ಲ. ಬಟ್ಟೆ ಮಡಿಯಾಗಬೇಕಾದರೆ ಎರಡು ಕಂಡಿಶನೂ 
ಪೂರ್ಣವಾಗಬೇಕು; ಒಂದು, ಅದು ( ನಾವು ಕೊಳ್ಳುವಾಗ) ಬಿಳಿದಾಗಿರ.. 
ಬೇಕು. ಎರಡು, ಅದನ್ನು ಒದ್ದೆ ಮಾಡಿ ಒಣಗಿಸಿರಬೇಕು - ಒಗೆಯುವ ಶಾಸ್ತ್ರ 
ಅದನ್ನು ಎರಡು ಸಲ ಕುಕ್ಕಿದ್ದರಿಂದ ಸಮಾಧಾನ ಹೊಂದುತ್ತದೆ. ಹೀಗಾಗಿ 
ಈ ಶಾಸ್ತ್ರೀಯ ನುಡಿ ಪಂಚೆ ಒಣಗಿದಾಗ, “ನೈನಂ ಛಿಂದಂತಿ ಶಸ್ತ್ರಾಣಿ ನೈನ 
ದಹತಿ ಪಾವಕಃ” ಎಂದು ಭಗವದ್ಗೀತೆಯಲ್ಲಿ ಹೇಳಿದ, ಚೂರಿಗೂ , ಬೆಂಕಿಗ . 
ಅಂಜದ ಪದಾರ್ಥವಾಗುತ್ತದೆ. 


೯ . ವಕ್ರದೃಷ್ಟಿ 
ರ ಈ ಶಾಸ್ತ್ರವೆಂಬುದು ಕೇವಲ ವೈದಿಕ ವಿಷಯಗಳಿಗೆ ಮತ್ತು ವೈದಿಕ 
ವೃಂದಕ್ಕೆ ಮೀಸಲಾಗಿದೆಯೆಂದು ಭಾವಿಸಿದರೆ ತಪ್ಪು . ನಮ್ಮ ಸಮಸ್ತ 
ವ್ಯಾಪಾರಗಳು ಶಾಸ್ತ್ರದ ಅಂಕೆಗೆ ಅಥವಾ “ ಅಂಕಿತಕ್ಕೆ ಒಳಪಟ್ಟಿವೆ. ನಮ್ಮ 
ಹುಡುಗರು ಓದಿದ ಶಾಸ್ತ್ರ ಮಾಡುತ್ತಾರೆ. ಉಪಾಧ್ಯಾಯರು ಪಾಠದ ಶಾಸ್ತ್ರ 
ಮಾಡುತ್ತಾರೆ. ಕೆಲವು ಸಲ ಶಾಲೆಗೆ ಬಂದ ಶಾಸ್ತ್ರ ಮಾಡಿ ( ಅಂದರೆ ಹಾಜರಿ 
ಹಾಕಿ) ಬೇರೆ ಕೆಲಸಗಳಿಗೆ ಹೋಗುತ್ತಾರೆ. ಕಾಲೇಜುಗಳಲ್ಲಿ ಹಾಜರಿ ಶಾಸ್ತ್ರ 
ಮಾಡಿಸುವುದಕ್ಕೆ ನೀವು ಸ್ವತಃಹೋಗಬೇಕಾಗಿಲ್ಲ. ಅಧ್ಯಾಪಕರು ಹೆಸರು 
ಕರೆದಾಗ ' ಯಸ್ ಸರ್'' ಎನ್ನು ವುದಕ್ಕೆ ಯಾರನ್ನಾ ದರೂ ಒಡಂಬಡಿಸಿದ್ದರೆ 
ಸಾಕು, ಅಧ್ಯಾಪಕರಿಗೆ ಇದು ಗೊತ್ತಿದ್ದರೂ ಶಾಸ್ತ್ರಕ್ಕೆ ಸಮಾಧಾನವಾದರೆ 
ಅವರಿಗೂ ಸಮಾಧಾನ. 

ನಾವು ಕಛೇರಿಗೆಹೋದ ಶಾಸ್ತ್ರ ಮಾಡಿ ( ಅಲ್ಲಿ ಕುರ್ಚಿಗೆ ನಮ್ಮ ಪ್ರತಿ. 
ನಿಧಿಯಾಗಿ ಕೋಟನ್ನೊ ಶಾಲನ್ನೊ ತೂಗ ಹಾಕಿ ಎಲ್ಲಿಗಾದರೂ ಹೋಗ 
ಬಹುದು, ಕೂತರೆ ಕೆಲಸದ ಶಾಸ್ತ್ರ ಮಾಡುತ್ತೇನೆ. ಕೆಲಸದ ಶಾಸ್ತ್ರವನ್ನು 
ಕ್ಯಾಂಟೀನಿನಲ್ಲಿ ಮುಗಿಸುವವರನ್ನು ನಿರುತ್ಸಾಹಗೊಳಿಸಲು, ಒಂದು ಬ್ಯಾಂಕಿನ 
ಹೊಸ ಜನರಲ್ ಮ್ಯಾನೇಜರರು ಟೇಬಲ್ಲಿನಲ್ಲೇ ಚಹಾ ಒದಗಿಸುವಉಪಕ್ರಮ 
ಮಾಡಿದಾಗ, ಶಾಸ್ತ್ರಕ್ಕಾದ ಹೇಯ ಅಪಚಾರವನ್ನು ಪ್ರತಿಭಟಿಸಲು ಎದ್ದ 
ಕೂಗಿನಿಂದ ಜನರಲ್ ಮ್ಯಾನೇಜರರ ಕುರ್ಚಿಯೇ ಗಡಗಡ ನಡುಗಿತಂತೆ, 

ನಮ್ಮ ಸರಕಾರದ ಯಾರೊಬ್ಬ ಅಧಿಕಾರಿಯ ವಿರುದ್ದ ದೊಡ್ಡ 
ಕರ್ತವ್ಯಲೋಪದ ಆರೋಪ ಬಂದು ಬಹಳ ಬೊಬ್ಬೆ ಎದ್ದರೆ, ಸರಕಾರ 
ವಿಚಾರಣೆಯ ಶಾಸ್ತ್ರ ಮಾಡುತ್ತದೆ. ಈ ಶಾಸ್ತ್ರ ಅಧಿಕಾರಿ ಎಷ್ಟು ಇ 
ಪುಯೆಂಶವೋ ಅಷ್ಟು ಸುಲಭದಲ್ಲಿ ಮುಗಿದುಹೋಗಿ ಅವನಿಗೆ ಅಮಾನತ್ತಿನ 
ಅವಧಿಯ ಸಂಬಳ ಸಹಿತ ಸಿಗುತ್ತದೆ. ಆದರೆ ಇಷ್ಟರಿಂದಲೇ ಆ ಅಧಿಕಾರಿಗೆ 
ತುಂಬಾ ದಂಡವಾದಂತಾಗುತ್ತದೆ; ಯಾಕೆಂದರೆ ಅಮಾನತ್ತಿನ ಅವಧಿಯಲ್ಲಿ 
ಅವನಿಗೆ ಅನ್ಯಥಾ ಲಭ್ಯವಾಗಬಹುದಿದ್ದ ಗಿಂಬಳ ಕೈಗೆ ಹತ್ತುವುದಿಲ್ಲ ಎಂದು 
ಮಂತ್ರಿಗಳೊಬ್ಬರು ನನ್ನ ಕನಸಿನಲ್ಲಿ ಹೇಳಿದರು . ಈ ಅಂಶ ಆ ಮುಂಚೆ ನನ್ನ 
ಮಡ್ಡಿ ಮಂಡೆಯಲ್ಲಿ ಹೊಕ್ಕೇ ಇರಲಿಲ್ಲವಾಗಿ, ಹೊಕ್ಕ ಮೇಲೆ ಇಂಥ ಅಧಿಕಾರಿ, 
ಗಳ ಬಗ್ಗೆ ಕಣ್ಣೀರು ಬರುವಂತಾಯಿತು. 


ಶಾಸ್ತ್ರ ಮಂಜರಿ 


ಪೋಲೀಸರು ಪ್ರಬಲ ಅಥವಾ ಉದಾರ ನಾಗರಿಕರ ಮೇಲೆ ಇರುವ 
ಗಂಭೀರ ದೂರುಗಳ ತಪಾಸಣೆಯ ಶಾಸ್ತ್ರ ಮಾಡುತ್ತಾರೆ. ಪೋಲೀಸು 
ಅತ್ಯಾಚಾರಗಳ ಬಗ್ಗೆ ಆಗುವ 'ನ್ಯಾಯಾಧೀಶ' ವಿಚಾರಣೆಯ ಶಾಸ್ತ್ರವೇ 
ಅದಕ್ಕಾಗುವ ವೆಚ್ಚ ಮಾತ್ರ ಶಾಸ್ತ್ರದ ಅಳವಿನಲ್ಲಿ ಬರುವುದಿಲ್ಲ. 

ನಮ್ಮ ಪ್ರತಿನಿಧಿಗಳಲ್ಲಿ ಅನೇಕರು ಕಾಲೇಜು ದಿನಗಳಿಂದಲೂ ಶಾಸ್ತ್ರಜ್ಞ - 
ರಾಗಿರುವುದರಿಂದ ಅವರು ನಮ್ಮ ಸಂಸತ್ತು , ವಿಧಾನ ಸಭೆಗಳಲ್ಲಿ ಹಾಜ . 
ರಾತಿಯ ಶಾಸ್ತ್ರವಿಧಿಯನ್ನು ಪೂರೈಸದೆ ಬಿಡುವುದಿಲ್ಲ . ವಿರೋಧ ಪಕ್ಷಗಳಲ್ಲಿ 
ರುವಾಗ ಅವರು ಮಾಡುವ ಅತ್ಯಂತ ನಾಟಕೀಯ ಶಾಸ್ತ್ರಗಳಲ್ಲಿ ಪ್ರತಿ 
ಭಟನೆಯ ಶಾಸ್ತ್ರ ಈ ದೇಶದ ಪಾರ್ಲಿಮೆಂಟರಿ ಪರಂಪರೆಯ ವೈಶಿಷ್ಟ 
ವಾಗಿದೆ. ಈ ಶಾಸ್ತ್ರಕ್ಕೆ ಸಭಾತ್ಯಾಗ ಅಥವಾ “ ನಾಕೌಟ್ ' ಎಂದು ಹೆಸರು . 
ನನಗೆ ' ನಾಕೌಟೇ' ಹೆಚ್ಚು ಪ್ರಿಯವಾದ ಹೆಸರು. ಯಾಕೆಂದರೆ ಈ ಶಾಸ್ತ್ರ 
ಎಷ್ಟು ತುರ್ತಾಗಿ ಮುಗಿಯುತ್ತದೆಂಬುದು ಸಭಾತ್ಯಾಗ' ಎಂಬ ಪದದಿಂದ 
ಧ್ವನಿಸುವುದಿಲ್ಲ. ನಮ್ಮ ಪ್ರಧಾನ ಮಂತ್ರಿ ಗಳು ಕೂಡಾ ಸಂಸತ್ತಿನಲ್ಲಿ 
ಹಾಜರಿ ಶಾಸ್ತ್ರ ಮಾಡುತ್ತಾರೆ. ಈ ಮಾತಾಡುವ ಪೆಟ್ಟಿಗೆಯಲ್ಲಿ ಬಹಳ 
ಹೊತ್ತು ಕೂತಿದ್ದರೆ ಅವರಿಗೆ ಉಸಿರುಗಟ್ಟಿದಂತಾಗುವುದರಿಂದ, ಆತ್ಮರಕ್ಷಣೆಯ 
ಮೂಲಭೂತ ಹಕ್ಕನ್ನು ಅವರು ಚಲಾಯಿಸುತ್ತಾರಷ್ಟೇ . 

* ಭಾರತದ ಶಾಸ್ತ್ರ ವ್ಯಾಪ್ತಿಯನ್ನು ಕುರಿತು ಕನಿಷ್ಠ ಒಂದು ಪಿಎಚ್ . ಡಿ 
ಪುಬಂಧವನ್ನಾದರೂ ಬರೆಯಲು ಸಾಧ್ಯವಿದೆ ಆದರೆ ಆಗಲೇ ಮಸಣದಲ್ಲಿ 
ಒಂದು ಕಾಲಿಟ್ಟಿರುವ ನನಗೆ ಡಾಕ್ಕ ರೇಟಿನಿಂದೇನು ? ಯಮಲೋಕದಲ್ಲಿ 
ಪಿಎಚ್ . ಡಿಗಳಿಗೆ ಬೆಲೆಯಿಲ್ಲವಂತೆ. 

ಹೌದು, ಶಾಸ್ತ್ರಕ್ಕೆ ಒಂದು ಅಪವಾದವನ್ನು ಹೇಳಿದ್ದೇನೆ. ಅದೆಂದರೆ 
ಊಟ; ಇನ್ನೊಂದು ಅಪವಾದವನ್ನು ಹೇಳದಿದ್ದರೆ ಈ ಸಂಬಂಧ ಅಪೂರ್ಣ 
ವಾದೀತು. ಯಾಕೆಂದರೆ ಅಪವಾದಗಳಿಂದ ಉತ್ಸರ್ಗಗಳು ಸಿದ್ದವಾಗುತ್ತವೆ 
( Exceptions prove the rule ) ಎಂದು ವೃದ್ಧ ವಚನವಿದೆ. 

ಆ ಇನ್ನೊಂದು ಅಪವಾದವೆಂದರೆ ನಿದ್ದೆ , ಅದು ಶಾಸ್ತ್ರದ ಪಂಜಿನಲ್ಲಿ 
ಸಿಗುವುದಿಲ್ಲ . 


೧೧ 
ಶಕುನಿ ಶಂಕಯ್ಯನವರ ಚರಿತ್ರೆ 


ಶಕುನಿ ಶಂಕಯ್ಯನವರು ತುಂಬಾ ತೆರೆಮನಸ್ಸಿನ ನಿರುಪದ್ರವಿ ವ್ಯಕ್ತಿ . 
ಶಕುನಿಯನ್ನು ವ ಮಹಾಭಾರತದ ಆ ಕೇಂದ್ರ) ವ್ಯಕ್ತಿಯ ಯಾವ ವಕ 
ಗುಣವೂ ಅವರಲ್ಲಿ ಇರಲಿಲ್ಲ. ಆದರೂ ಶಕುನಗಳಲ್ಲಿ ಮತ್ತು ಅವುಗಳನ್ನು 
ಹೋಲುವ ಅನೇಕ ಸಂಗತಿಗಳಲ್ಲಿ ಶಂಕಯ್ಯನವರಿಗಿದ್ದ ಭಯಭರಿತ ಭಕ್ತಿ 
ಯಿಂದಾಗಿ ಅವರಿಗೆ ಆ ಅಡ್ಡ ಹೆಸರು ಬಿದ್ದಿತ್ತು , 

ಬೆಳಿಗ್ಗೆ ಎದ್ದು , ಅವರ ಬಾವಿಕಟ್ಟೆಯ ಬಳಿ ಮುಸುರೆ ತಿಕ್ಕಿದ ನೀರು 
ಕುಡಿದು ಕೊಬ್ಬಿ ಬೆಳೆದ ತೆಂಗಿನ ಮರದ ಮೇಲೆಕಾಗೆಕೂತು ಗಂಟಲು 
ಕೆರೆದು ಕೂಗಿದರೆ ಶಂಕಯ್ಯನವರು ಹೆಂಡತಿಯನ್ನು ಕರೆದು, “ ಹೌದೇ ಹೆಣ್ಣೆ ! 
ಬೇಳೆ ಸ್ವಲ್ಪ ಹೆಚ್ಚು ಬೇಯಕ್ಕೆ ಹಾಕಿಬಿಡು . ಯಾರೋ ನೆಂಟರು ಬಾರೆ 
ಅಂತ ಈ ಕಾಗೆ ಹೇಳುತ್ತೆ , ಕೇಳಲಿಲ್ಲವಾ ? ಒಳಗೆ ಕಾಫಿ ಪುಡಿ ಸಕ್ಕರೆ ಉಂಟಾ 
ಇಲ್ಲವಾ ?” ಅಂತ ಅಪ್ಪಣೆ ಮತ್ತು ಪ್ರಜ್ಞೆಗಳನ್ನು ಬೀರುತ್ತಿದ್ದರು. ಆ 
ತೆಂಗಿನ ಮರದ ಮೇಲೆಕೂತು ಕಾಗ ಹಾಗೆ ಕೂಗಿದರೆ ನಂಟರು ಬರುವುದು 

ಖಂಡಿತ ಅಂತ ಶಂಕಯ್ಯ ನವರ ನಂಬಿಕೆ. ಬರೇ ಅಪ್ಪಣೆ ಪ್ರಶ್ನೆಗಳಿಂದ 
ತೃಪ್ತರಾಗದೆ ತಾನೇ ಒಳಗೆ ಹೋಗಿ ತಮ್ಮ ಕಣ್ಮಾಸಿನಲ್ಲೇ ಬೇಳೆ ಹೆಚ್ಚು 
ಹಾಕಿಸಿ, ಕಾಫಿಪುಡಿ, ಸಕ್ಕರೆ ಡಬ್ಬಿಗಳನ್ನು ಶೋಧಿಸಿ ಸುರಕ್ಷಿತವೆನಿಸುವಷ್ಟು 
ದಾಸ್ತಾನಿದೆಯೆಂದು ಖಾತ್ರಿ ಮಾಡಿಕೊಂಡ ಮೇಲೆಯೇ ಕಾಫಿ ಲೋಟ 
ಎತ್ತುವವರು ಅವರು . ಬೇಳೆಯನ್ನು ಧಾರಾಳವಾಗಿಯೇ ಬೇಯಿಸಲು 
ಹಾಕುವರು . ಕಾಗೆ- ಶಕುನ ನಂಟರು ಬರುತ್ತಾರೆಂದು ಮುನ್ನೆಚ್ಚರಿಕೆ 
ಕೊಡುತ್ತದೆಯೇ ಹೊರತು ಎಷ್ಟು ಹೊತ್ತಿಗೆ, ಎಷ್ಟು ಜನ ಚಿತ್ರಿಸುತ್ತಾ 
ರೆಂದು ಅದು ಹೇಳುವುದಿಲ್ಲ . ಮಧ್ಯಾಹ್ನದ ವೇಳೆ, ಊಟದ ಹೊತ್ತಿಗೆ ನಾಲ್ಕು 
ಜನ ಬಂದರೆ ತಾವು ಸಿದ್ಧರಾಗಿರಬಾರದಲ್ಲ. ' 

- ಶಂಕಯ್ಯನವರ ಹೆಂಡತಿ ಎಂಕಮ್ಮನಿಗೆ ಶಕುನಗಳಲ್ಲಿ ಅಷ್ಟು ಪ್ರಗಾಢ 
ವಿಶ್ವಾಸ ಇದ್ದಿಲ್ಲ. ಅವರು ವೈಯಾರವಾಗಿ,“ ನಿಮಗೊಂದು ಮರುಳು ; ಕಾಗೆಗೆ 
ಶೀತ ಆಗಿರಲಕ್ಕು , ಗಂಟ್ಟು ಕೆರೀತ್ , ಹಾಂಗೆ ಕೂಗ , ಅದನ್ನ ನಂಬಿ 
ಬೇಳೆ ಬೇಸಿ, ಆಮೇಲೆ ಯಾರೂ ಬಾಗದೆ ಇದ್ದರೆ ಅದನ್ನೇ ನು ಮಂಡೆಗೆ 
ಮೆತ್ತಿಕೊಂಬುದಾ ? ” ಎಂದು ಆಕ್ಷೇಪ ದಾಖಲು ಮಾಡಿ, ಹಿಂದೆ ಒಂದು ಸಲ 
ಹೀಗೇ ಬೇಳೆ ಬೇಯಲಿಕ್ಕೆ ಹಾಕಿ ನಂಟರು ಬಾರದೆ, ಕಡೆಗೆ ಅದನ್ನು ಕಲ 
ಗಚ್ಚಿಗೆ ಬೆರಸಿ ಎಮ್ಮೆಗೆ ಇಡಬೇಕಾಗಿ ಬಂದದ್ದನ್ನು ಪ್ರಮಾಣವಾಗಿ 
ನಮೂದಿಸಬೇಕು. ಆದರೆ ಶಂಕಯ್ಯ ಬಡಪೆಟ್ಟಿಗೆ ಒಪ್ಪುವವರಲ್ಲ . ಆ ಸಲು 
ಕಾಗೆ ಶಕುನ ತಪಾಗಿದ್ದಿಲ್ಲ ಎಂದೇ ಅವರು ಸಪ್ರಮಾಣವಾಗಿ ವಾದಿಸುತ್ತಿ 
ದ್ದರು. ಬರಬೇಕಾಗಿದ್ದ ನಂಟರು ಆ ಸಲವೂ ಈ ಊರಿಗೆ ಬಂದಿದ್ದರು. 
ಆದರೆ ಮಧ್ಯದಲ್ಲಿ ಅವರಿಗೆ ಬೇರೊಬ್ಬ ನಂಟರು ಸಿಕ್ಕಿ ಅವರ ಮನೆಗೆ ಹೋಗಿ 
ದ್ದರು, ಅಥವಾ ಕಾಗೆ ಗಂಟಲು ಕೆರೆಯುವ ಹೊತ್ತಿಗೆ ಸರಿಯಾಗಿ 
ಶಂಕಯ್ಯ ನವರಲ್ಲಿಗೆ ಅವರ ಒಬ್ಬ ಹಳೇ ಗೆಳೆಯ ಹೊರಟಿದ್ದರು. ಆದರೆ 
ಅವರಿಗೆ ಬಸ್ ತಪ್ಪಿತಂತೆ ! ಕಾಗೆ ಶಕುನದ ಮೇಲೆ ಶಂಕಯ್ಯ ನವರಿಗೆ ಎಷ್ಟು 
ನಂಬಿಕೆಯೆಂದರೆ , ಅದು ಕೂಗುವಾಗ ಯಾವ ದಿಕ್ಕಿಗೆ ಮೋರೆ ಹಾಕಿತ್ತೋ 
ಅದೇ ದಿಕ್ಕಿನಿಂದ ನಂಟರು ಬರುತ್ತಾರೆಂಬುದೂ ಅವರಿಗೆ ಖಂಡಿತ, ಕಾಗೆ 
ಶಕುನದಲ್ಲಿ ಒಂದೇ ಕೊರತೆಯೆಂದರೆ, ನಂಟರು ಬರುತ್ತಾರೆಂದು ಎಚ್ಚರಿಕೆ 
ಕೊಟ್ಟ ಮೇಲೆ ಯಾವುದೊಂದು ಆಕಸ್ಮಿಕದಿಂದಾಗಿ ಆ ಬರವು ವಜಾ ಆದರೆ 


ವಕ್ರದೃಷ್ಟಿ 
ತನ್ನ ಮುಂಚಿನ ನುಡಿಯನ್ನು ವಜಾ ಮಾಡುವ ಉಪಾಯ ಕಾಗೆಗೆ ಗೊತ್ತಿ 
ದ್ವಿಲ್ಲ- ಅಷ್ಟೆ . . 
- ಶಂಕಯ್ಯ ಕಟ್ಟಾ ಬಲಪಕ್ಷದವರು : ಬೆಳಿಗ್ಗೆ ಹಾಸಿಗೆಯಿಂದ ಏಳುವಾಗ 
ಬಲ ಮಗ್ಗಲಿಗಾಗಿಯೇ ಏಳುತ್ತಿದ್ದರು. ಅಕಸ್ಮಾತ್ ಎಡಮಗ್ಗಲಿಗಾಗಿ 
ಎದ್ದಂತೆ ಅವರಿಗೆ ಆಮೇಲೆ ಶಂಕೆ ಬಂದರೆ ಅವರು ಮತ್ತೊಮ್ಮೆ ಮಲಗಿ, 
ನಿಮಿಷ ಕಾಲ ಕಣ್ಮುಚ್ಚಿ ಉದ್ದಕ್ಕೆ ಎರಡು ಕೃತಕ ಗೊರಕೆ ಹೊಡೆದು, ಆ 
ಮೇಲೆ ಬಲ ಮಗ್ಗಲಿಗೆ ಹೊರಳಿ ಏಳುತ್ತಿದ್ದರು. ಮನೆಯಿಂದ ಹೊರಗಾಗಲಿ 
ಒಳ ಾಗಲಿ ಕಾಲಿಡಬೇಕಾದರೆ ಬಲಗಾಲು ಮುಂದಾಗಿಯೇ ಅವರ ಪಾದ 
ಕ್ಷೇಪ. ಇದಕ್ಕೆ ಯಾವೊಂದು ಮಹತ್ಕಾರದ ಉದ್ದೇಶವೇ ಬೇಕೆಂದಿಲ್ಲ . 

ಎಡಬಲಗಳ ಬಗ್ಗೆ ಅವರೆಷ್ಟು ಕಟ್ಟುನಿಟ್ಟು ಪಾಲಿಸುತ್ತಿದ್ದರೆಂದರೆ , 
ಅವರ ಮನೆಗೆ ಕಾರಾರ್ಥ ಬರುವವರಿಗೂ ಆ ಕಾನೂನು ಅನ್ವಯಿಸುತ್ತಿತ್ತು . 
ನಾನೊಮ್ಮೆ ಅವರ ಬಳಿ ಇಪ್ಪತ್ತೈದು ರೂಪಾಯಿ ಕೈಗಡ ಕೇಳುವುದಕ್ಕೆ 
ಹೋಗಿದ್ದೆ . ಅವರು ಕೋಣೆಯಲ್ಲಿಕೂತಿದ್ದರು. ನನ್ನ ಅಜ್ಞಾನದಲ್ಲಿ ನಾನು 
ಎಡಗಾಲು ಮುಂದಾಗಿ ಹೊಸಲು ದಾಟಿದ್ದು ಅವರ ಕಣ್ಣಿಗೆ ಬಿತ್ತು . 
ಬಂದಂಥಾ ಕಾವ್ಯವನ್ನು ಅರಿಕೆ ಮಾಡಿಕೊಂಡ ಮೇಲೆ ಅವರು ಕಣಕಾಲ 
ಮನಸ್ಸಿನಲ್ಲಿಯೇ ತೂಗಾಡಿ, ( ಆಚಾರೈ , ಕೊಡದಿದ್ದರೆ ನಿಮಗೆ ಬೇಜಾರಾ 
ಗುತ್ತೆ . ಆದ್ದರಿಂದ ಒಂದುಪಾಯ ಮಾಡುವಾ, ನೀವುಸ್ವಲ್ಪ ಕೋಣೆಯಿಂದ 
ಹೊರಗೆ ಹೋಗಿ ಐದು ನಿಮಿಷ ತಡೆದು ಬಲಗಾಲು ಮೊದಲಾಗಿ ಒಳಗೆ ಬನ್ನಿ , 
ಕೆಡುವಾ ” ಎಂದರು. ನಾನು ಅರೆ ಗಂಭೀರ, ಅರೆ ವಿನೋದವಾಗಿ, “ಹೊರಗೆ 
ಕಾಲಿಡುವಾಗ ಎಡಗಾಲು ಮುಂದಿಡಬೇಕೊ , ಬಲಗಾಲೋ ” ಎಂದು ಕೇಳಿದೆ. 
೬ ವರು ಸ್ವಲ್ಪ ಯೋಚನೆಗೆ ಬಿದ್ದರು. ಆಮೇಲೆ “ಎಡಗಾಲೇ ಮುಂದಿಟ್ಟು 
ಹೊರಗೆ ಹೋಗಿಎಡದಿಂದ ಬಂದ ಫಲ ಎಡದಿಂದಹೋದರೆ ವಜಾ ಆಗುತ್ತೆ ” 
ಅಂತ ಸಲಹೆ ಕೊಟ್ಟರು. ಹಾಗೆ ಮಾಡಿದ ಮೇಲೆ ಹಣ ನನ್ನ ಕೈಲಿಡುತ್ತ 
ಶಂಕಯ್ಯ , “ ಆಚಾರೇ , ಬೇಜಾರು ಮಾಡಿಕೋಬೇಡಿ. ಎಡಗಾಲು ಮುಂದಿಟ್ಟು 
ಬಂದವರಿಗೆ ಸಾಲ ಕೊಟ್ಟರೆ ನನ್ನ ಹಣ ಮುಳುಗುತ್ತೆ ಅಂತ ನನಗೆ ಭಯ 
ಅಂತ ತಿಳಕೋಬೇಡಿ, ಇಪ್ಪತ್ತೈದುರೂಪ್ಪಾ ಹೋದರೆಷ್ಟು ಬಂದರೆಷ್ಟು ? 
ಆದರೆ ತೆಗೆದುಕೊಂಡು ಹೋದ ನಿಮಗೆ ಅಶುಭವಾಗಬಾರದಲ್ಲ . ಮನೆ 

ಮುಟ್ಟುವುದರೊಳಗೆ ಪಿಕ್ ಪಾಕೆಟ್ ಆಗಿಬಿಡಲೂಬಹುದು. ಒಳ್ಳೇ 
ಕೆಲಸಕ್ಕೆ ಒಯ್ದದ್ದು ಕೆಟ್ಟದ್ದಕ್ಕೆ ಖರ್ಚು ಮಾಡಬೇಕಾಗಿ ಬರಬಹುದು” ಅಂತ 
ಸಮಾಧಾನ ಹೇಳಿದರು. ನಿಜ ಕೇಳಿದರೆ , ಆವೊತ್ತು ಪೇಟೆಯಲ್ಲಿ ನನಗೆ ಪಿಕ್ 
ಪಾಕೆಟ್ ಆದ್ದರಿಂದಲೇ ಅವಸರದಿಂದ ಶಂಕಯ್ಯನವರಲ್ಲಿಗೆ ಕೈಗಡಕ್ಕೆ ಬರು 
ವಂತಾಗಿತ್ತು . ಆದರೆ ಆವೊತ್ತು ಮನೆಯಿಂದ ಹೊರಡುವಾಗ ಬಲಗಾಲು 
ಮುಂದಾಗಿತ್ತೊ ಎಡಗಾಲೋ ಅಂತ ನನಗೆ ಎಷ್ಟು ತಲೆಕೆರೆದುಕೊಂಡರೂ 
ನೆನಪಾಗಲಿಲ್ಲ. ನನ್ನ ಕಿಸೆ ಕತ್ತರಿಸಿದ ಆ ಹಸ್ತ್ರ ವಿಚಕ್ಷಣ ಮಾತ್ರ ಅಂದು ಬಲ. 
ಮಗ್ಗುಲಲ್ಲಿ ಎದ್ದು , ಬಲಗಾಲು ಮೊದಲಾಗಿ ತನ್ನ ಪವಿತ್ರ ಕಾಯಕಕ್ಕೆ ಹೊರ 
ಬಿದ್ದಿರಬೇಕೆಂಬುದರಲ್ಲಿ ಏನೂ ಸಂಶಯ ಇರಲಿಲ್ಲ . 

ಯಾವುದಾದರೂ ವಿಶೇಷ ಕೆಲಸಕ್ಕೆ ಹೊರಬೀಳಬೇಕಾದರೆ ಶಂಕಯ್ಯ 
ನವರಿಗೆ ಬಲು ದೊಡ್ಡ ಸಮಸ್ಯೆ . ರಸ್ತೆಗಿಳಿದ ಕೂಡಲೇ ಬೆಕ್ಕು ಎಡಕ್ಕೆ 
ಹೋಗಬಹುದೆ ? ವಿಧವೆ ಮೊದಲು ಎದುರಾಗಬಹುದೆ ? ಒಂಟಿ ಬ್ರಾಹ್ಮಣ 
ಅಭಿಮುಖವಾಗಲುಂಟೆ ? ಇಂಥದೇನಾದರೂ ಎದುರು ಬಂದರೆ ಶಂಕಯ್ಯ 
ರೈಟ್ - ಅಬೌಟ್ - ಟನ್೯ ಮಾಡಿ ಮನೆಗೆ ಹಿಂದಿರುಗಿ, ಹುಸ್ ಅಂತ ತಲೆ 
ಮೇಲೆ ಕೈಹೊತ್ತು ಕೂತುಬಿಡುತ್ತಿದ್ದರು. ಅವರ ಮಗ್ಗಲು, ಅವರ ಕಾಲೆ 
ರಡೂ ಅವರ ಕೈಯಲ್ಲಿ ಅಂದರೆ ಅಂಕೆಯಲ್ಲಿ ಇರುವ ಪದಾರ್ಥಗಳಾದ್ದರಿಂದ 
ಅವುಗಳನ್ನು ಶಕುನಾನು* ಲವಾಗಿ ನಿಯೋಜಿಸಬಹುದು. ಆದರೆ ನೆರೆ 
ಮನೆಯ ಕಪ್ಪು ಬಾವುಗ, ಬ್ರಾಹ್ಮಣಾರ್ಥಕ್ಕೆ ಹೊರಡಬಹುದಾದ ಒಂಟಿ 
ಬ್ರಾಹ್ಮಣ, ಇನ್ನೂ ಅಷ್ಟಿಷ್ಟು ಸಂಖ್ಯೆಯಲ್ಲಿ ಉಳಿದುಕೊಂಡಿರುವ ಬಡ 
ವಿಧವೆಯರು- ಇವರಿಗೆಲ್ಲ ಯಾರು ೧೪೪ನೇ ಸೆಕ್ಷನ್ ಜಾರಿ ಮಾಡುವವರು ? 

ಇಂದಿನ ಕಾಲದಲ್ಲಿ ಒಳ್ಳೇ ಶಕುನಗಳಿಗೂ ತತ್ವಾರ ಬಂದಿದೆ. ಬೆಳಿಗ್ಗೆ 
ಎದ್ದು ನರಿಮುಖ ನೋಡಿದರೆ ಕಾರೈಸಿದ್ದಿ ಅಂತ ಶಂಕಯ್ಯನಿಗೆ ಗೊತ್ತಿದೆ. 
ಆದರೆ ಈಗ ಶಹರುಗಳ ಬೆಳವಣಿಗೆಯಿಂದಾಗಿ ನರಿಗಳೇ ಪ್ರಪಂಚದಿಂದ 
ಅಸ್ತಮಿಸಿದ ಹಾಗೆ ಕಾಣುತ್ತೆ ಅಂತ ಅವರೊಮ್ಮೆ ನನ್ನ ಹತ್ತಿರ ದೂರಿದರು . 
“ ಅಯ್ಯೋ ಶಂಕಯ್ಯನವರೇ ! ಅವೆಲ್ಲ ಈಗ ಎರಡು ಕಾಲಿನವಾಗಿ ಶಹರುಗಳಲ್ಲಿ 
ಬಿಳೀ ಟೋಪಿ ಹಾಕಿಕೊಂಡು ಸಂಚರಿಸುತ್ತಿರುವುದು ನಿಮಗೆ ಗೊತ್ತಿಲ್ಲವೆ ? ” 
ಅಂತ ನಾನು ಹೇಳಿದೆ . ( ಆಗಿನ್ನೂ ಬಿಳಿ ಟೋಪಿಗಳನ್ನು ನರಿಗಳು ತೊರೆ 
ದಿರಲಿಲ್ಲ.) 


ವಕ್ರದೃಷ್ಟಿ 

ಬೇರೆ ಸಮಸ್ಯೆಗಳೂ ಕಡೆಕಡೆಯ ವರ್ಷಗಳಲ್ಲಿ ಶಂಕಯ್ಯನವರನ್ನು 
ಪೀಡಿಸುತ್ತಿದ್ದವು. ಅಥವಾ ನನ್ನಂಥವರು ಅವರ ತಲೆಯಲ್ಲಿ ಶಂಕೆಗಳನ್ನು 
ತುಂಬುತ್ತಿದ್ದರು. ಈಗ ಎಲ್ಲ ಕಡೆ ಹೆಚ್ಚುತ್ತಿರುವ ಸಕೇಶಿಗಳನ್ನು ವಿಧವೆಯ 
ಕಿಂದು ಹಿಡಿಯಬೇಕೋ ತಲೆ ಬೋಳಿಸಿಕೊಂಡವರನ್ನಷ್ಟೇ ಅಪಶಕುನವೆಂದು 
ಗ್ರಹಿಸಬೇಕೋ ? ಜುಟ್ಟು ಜನಿವಾರ ಬಿಟ್ಟರೇ ಹೆಚ್ಚಾಗಿರುವ ಈ ಕಾಲದಲ್ಲಿ 
ನೀವು ತುರ್ತು ಶುಭಕಾರಕ್ಕೆ ಹೊರಟಿರುವಾಗ ನಿಮಗೆ ಮೊದಲು ಎದುರಾದ 
ಒಂಟಿ ಆಸಾಮಿ ಬ್ರಾಹ್ಮಣನೋ ಶೂದ್ರನೋ ತಿಳಿದುಕೊಳ್ಳುವುದು ಹೇಗೆ ? 

ಕೆಲವು ಅಧಿಕ ಪ್ರಸವಿಗಳಿಗೆ ಬೀದಿಯಲ್ಲಿ ನೀವು ಎದುರಾದಕೂಡಲೇ , 
“ ಏನು ಸ್ವಾಮಿ ? ಎಲ್ಲಿಗೆ ಹೊರಟರಿ ? ” ಎಂದು ಕೇಳದಿದ್ದರೆ ಕಂಡದ್ದು ಕರ 
ಗುವುದೇ ಇಲ್ಲ . ಇಂಥ ಕಾರ ಘಾತಕ ಅಪಶಕುನಿಗಳ ಹಾವಳಿ ತೀರಾ ಹೆಚಾ - 
ದ್ದ ರಿಂದ ಶಂಕಯ್ಯ ತಮ್ಮ ಸಹಜ ದಾಕ್ಷಿಣ್ಯವನ್ನು ಬದಿಗಿಟ್ಟು , ಯಾರಾದರೂ 
ಅವರಿಗೆ ರಸ್ತೆಯಲ್ಲಿ ನಮಸ್ಕಾರ ಹೇಳುವುದಕ್ಕೆ ಬಾಯಿ ತೆರೆಯುವ ಮೊದಲು 
ತಾವೇ ನಮಸ್ಕಾರ ಹೇಳಿ, “ದಯವಿಟ್ಟು ಎಲ್ಲಿ ಹೊರಟಿದ್ದೇನೆ ಅಂತ ಕೇಳ- 
ಬೇಡಿ !” ಅನ್ನುತ್ತಿದ್ದರು. ಇದರ ಗೂಢವರಿಯದ ಹು೦ಬರು ಆಶ್ಚರ .. 
ದಿಂದಲೋ ಕೋಪದಿಂದಲೋ ಅವರನ್ನು ದುರುಗುಟ್ಟಿ ನೋಡುತ್ತ ನಿಂತಿತಿ 
ಬಿಡುತ್ತಿದ್ದರು. 

ಹೀಗಿರುವ ಶಂಕಯ್ಯನವರೊಡನೆ ನಾನೊಮ್ಮೆ ಬಹು ಮುಖ್ಯ ಕಾರ 
ಕ್ಯಾಗಿ ಹೊರಟಾಗ, ಒಬ್ಬ ವಿಧವೆ ಎದುರಾದರೂ ಲೆಕ್ಕಿಸದೆ ಅವರು ನನ್ನ 
ಸಂಗಡ ಮುಂದೆ ಸಾಗಿದಾಗ ನಾನು ಆಶ್ಚರ್ಯದಿಂದ ೧೧ ನರ ಮುಖ 
ನೋಡಿದೆ. ವಿಧವೆ ಕಿವಿಯಳತೆಯಾಚೆಗೆ ಹೋದಮೇಲೆಶಹಯ್ಯ ನಗು , 
- “ ಬನ್ನಿ ಪರವಾಗಿಲ್ಲ !” ಎಂದರು . “ ಯಾಕೆ ? ವಿಧವಾ ಶಕುನ ಅನಿಷ್ಟ - 

ನಲ್ಲವೇ ?” ಎಂದೆ. ಅವನು ಮೃದುವಾಗಿ “ ಪರವಾಗಿಲ್ಲ ಅಂದೆನಲ್ಲ ? 
- ಅವಳು ನನಗೆ ಗೊತ್ತು . ಗಂಡ ಆಚೆ ಹೋದಮೇಲೆ ಅವಳು ಅ ನನ್ನೇ 
. ಧ್ಯಾನಿಸುತ್ತ ಕೂತವಳಲ್ಲ ! ” ಎಂದು ವಿವರಿಸಿದರು. 

- ಅವರ ಶಕುನವಿಲಾಸವನ್ನೆಲ್ಲ ವರ್ಣಿಸುವುದಕ್ಕೆ ನನಗೆ ಸಮಯವಿಲ್ಲ. 
ಆದರೆ ಶಕುನಗಳನ್ನಷ್ಟೇ ಅವರು ನೋಡುತ್ತಿದ್ದರು ಎಂದು ತಿಳಿಯಬೇಡಿ, 
ಹಸ್ತಸಾಮುದ್ರಿಕ,ಜ್ಯೋತಿಷ್ಯ , ಅಂತರಾಷ್ಟ್ರ ಮುಂತಾದ ಎಲ್ಲಾ ಶಾಸ್ತ್ರಗಳ 


ಶಕುನಿ ಶಂಕಯ್ಯನವರ ಚರಿತ್ರೆ 
ಅವರ ಆಚರಣೆಯನ್ನು ಮುನ್ನಡೆಸುತ್ತಿದ್ದವು ಅಥವಾ ಸ್ಥಗಿತಗೊಳಿಸುತ್ತಿ 
ದ್ದ ವು . ಉದಾಹರಣೆಗೆ, ರಾಹುಕಾಲದಲ್ಲಿ ಅವರು ಕಕ್ಕಸಕ್ಕೆ ಕೂಡಾ 
ಹೋಗುವುದಿಲ್ಲ ಅಂತ ಅವರ ಗೆಳೆಯರೊಬ್ಬರು ಅವರೆದುರಿಗೇ ಲೇವಡಿ ಮಾಡು 
ತಿದ್ದರು. ಅವರ ಹಿಂದೆ ಒಮ್ಮೆ ಅವರು ಶಂಕಯ್ಯನವರ ಒಂದು ಗುಟ್ಟನ ಕತೆ 
ಹೇಳಿದರು. ಅವರಿಗೊಬ್ಬ ಗುಪ್ತ ಪ್ರೇಯಸಿ ಇದ್ದಳಂತೆ . ಅವಳ ಮನೆಗೆ 
ಇವರು ಆಗಾಗ್ಗೆ ಸಂಜೆ ಸವಾರಿ ಬಿಡುವುದಿತ್ತು . ಆದರೆ ಸಂಜೆ ರಾಹುಕಾಲ 
ಅಥವಾ ಪೂರ್ವ ರಾತಿಯಲ್ಲಿ ಗುಳಿಕಕಾಲ ಇರುವ ದಿನ ಅವರೆಂದೂ ಅವಳ 
ಮನೆಗೆ ಹೋಗುತ್ತಿರಲಿಲ್ಲವಂತೆ ! ಇವರು ಅವಳ ' ಯಜಮಾನ' ರಾದರೂ ಈ 
ರಾಹುಕಾಲ - ಗುಳಿಕ ಕಾಲ ವರ್ಮನನ್ನರಿತ ಅವಳು, ಆ ದಿನಗಳಲ್ಲಿ ನಿಶ್ಚಿಂತೆ 
ಯಿಂದ ಬೇರೆ ಗೆಳೆಯನೆನ್ನಿಬ್ಬನನ್ನು ಕರೆದುಕೊಳ್ಳುತ್ತಿದ್ದಳು ! ಈ ಕತೆ 
ಹೇಳುವಾಗ ಅವರು ಕಣ್ಣು ಮಿಟುಕಿಸುತ್ತಿದ್ದ ರೀತಿನೋಡಿ, ಆಕೆಯ ಆ 
ಇನ್ನೊಬ್ಬ ಗೆಳೆಯ ಯಾರೆಂದು ಊಹಿಸುವುದು ಕಷ್ಟವಾಗಲಿಲ್ಲ. 

ಎರಡನೇ ಮಹಾಯುದ್ಧ ಕಾಲದಲ್ಲಿ ನಾಟಿನ ವ್ಯಾಪಾರದಿಂದ 
ಶಂಕಯ್ಯನವರು ನಾಲ್ಕು ಕಾಸು ಕೂಡಿಸಿ ಬ್ಯಾಂಕ್ ಬ್ಯಾಲೆನ್ಸ್ ಸೇರಿಸಿ 
ಕೊಳ್ಳುವ ಮೊದಲು, ಅವರು ಕೊಪ್ಪ ದಲ್ಲಿ ಶೃಂಗೇರಿಯಲ್ಲೇ ಪೋಸ್ಟ್ 
ಆಫೀಸಿನಲ್ಲಿ ಕೆಲಸ ಮಾಡುತ್ತಿದ್ದರಂತೆ. ಆಗಲೇ ಅವರಿಗೆ ಶಕುನ, 
ಸಾಮುದ್ರಿಕ, ಜಾತಕ ಮೊದಲಾದವುಗಳಲ್ಲಿ ಅಗಾಧ ವಿಶ್ವಾಸ, ಅವರ ಕೈ 
ನೋಡಿದವರು , ಒಂದು ದಿನ ಧಾರಾಳ ದುಡ್ಡು ಎಣಿಸುವ ಯೋಗ ಈ ಕೈಗಿದೆ 
ಎಂದು ಭವಿಷ್ಯ ಹೇಳಿದ್ದರು. ಅಂದಿನಿಂದ ಶಂಕಯ್ಯ ಡ್ಯೂಟಿಗೆ ಹೋಗುವಾಗ 
ಸಟ್ಟುಗದಂಥ ಒಂದು ಮರಗೈಯನ್ನು ಆಫೀಸಿಗೆ ಒಯುತ್ತಿದ್ದರು. ಕಾರ್ಡು, 
ಕವರು ಮಾರಾಟ, ಮನಿಯಾರ್ಡರು ಸ್ವೀಕಾರ ಮೊದಲಾದ ಕರ್ತವ್ಯಗಳು 
ಗಂಟುಬಿದ್ದಾಗ ಅವರು ದುಡ್ಡನ್ನು ಕೈಯಲ್ಲಿ ಮುಟ್ಟಿದೆ, ಆ ಸಟ್ಟುಗದಿಂದ 
ಎಳೆದುಕೊಂಡು ಮೇಜಿನ ಮೇಲೆ ಹರವಿ ಕಣ್ಣಿಂದ ಎಣಿಸಿ , ಹಾಗೆಯೇ 
ಡ್ರಾವರಿನೊಳಗೆ ಬೀಳಿಸುತ್ತಿದ್ದರು. ತಮ್ಮ ಕೈಯ ದುಡ್ಡೆಣಿಸುವ ಯೋಗ 
ಕಂಡ ಕಂಡವರ ದುಡ್ಡು ಎಣಿಸುವುದರಲ್ಲಿ ಕಳೆದುಹೋಗಬಹುದೆಂಬ ' ಯ 
ದಿಂದ ! ಸತ್ಯವಾಗಿಯೂ ಸ್ವಂತ ದುಡ್ಡು ಎಣಿಸುವ ಭಾಗ್ಯ ಬಂದ ಮೇಲೆ 
ಅವರಿಗೆ ತಮ್ಮ ಮರದ ಸಟ್ಟುಗದ ಲಕ್ಷಣದ ಬಗ್ಗೆ ತುಂಬಾ ಅಭಿಮಾನ 


೧೦ - ವಕ್ರದೃಷ್ಟಿ, 
ವಾಯಿತು. ಆ ಸಟ್ಟ ಗವನ್ನು ಅವರು ಕೊನೆವರೆಗೂ ತಮ್ಮ ತಿಜೋರಿಯಲ್ಲಿ 
ಕಾದಿಟ್ಟಿದ್ದರಂತೆ. 

. ನಮ್ಮ ಸಹಕಾರಿ ಬ್ಯಾಂಕಿನಲ್ಲಿ ಅವರೊಬ್ಬ ಗೌರವಾನ್ವಿತ ಸದಸ್ಯರು. 
ಒಮ್ಮೆ ಯಾವುದೋ ತಾತ್ಕಾಲಿಕ ಗರಜಿಗಾಗಿ ಅವರು ಹತ್ತು ಸಾವಿರದ ಸಾಲಕ್ಕೆ 
ಅರ್ಜಿ ಹಾಕಿದರು . ಕಮಿಟಿಯವರು ತಮ್ಮ ಆಸ್ತಿ ತೋರಿಸುವುದಕ್ಕಾಗಿ 
3ದರಲ್ಲಿ ಕಡಿತನಾಡಿ ಏಳೂವರೆ ಸಾವಿರ ಮಂಜೂರು ಮಾಡಿದರು ಸಾಲ~ 
ಪತ್ರ ಶಂಕಯ್ಯ ನವರ ಹತ್ತಿರ ಸಹಿಗಾಗಿ ಬಂದಾಗ ಅವರು ಗಾಬರಿಯಿಂದ 
ಬೆಚ್ಚಿದರು . ಆ ಕಾಗದವನ್ನು ಕೈಯಲ್ಲಿಕೂಡ ಮುಟ್ಟದೆ ಅವರು ಹಿಂದಿರು - 
ಗಿಸಿದರು . “ ಏಳೂವರೆ ! ಸಾಡೇಸಾತ್ ! ಬೇಡಮ್ಮಾ , ನಿನ್ನ ಸಾಲವೂ 
ಬೇಡ ! ನೀವು ನನಗೆ ಸಾಡೇಸಾತಿ ಗಂಟು ಹಾಕೋದೂ ಬೇಡ !! ” ಅಂತ 
ಹೇಳಿ ಕಳಿಸಿದರು . ಅವರನ್ನು ಸಮಾಧಾನಪಡಿಸಲು ಕಾರೈದರ್ಶಿ ಬರ 
ಬೇಕಾಯಿತು. ಬೇರೆ ಸಾಲಸತ್ತ ತರಿಸಿ ಏಳೇ ಸಾವಿರ ಅಸಲು ಬರೆಸಿದರು . 
ಏಳೂವರೆಯೊಡನೆ ಶಂಕಯ್ಯ ಎಂದೂ ಸಂಸರ್ಗ ಬೆಳಸುವ ಹಾಗಿದ್ದಿಲ್ಲ. ಅದು 
ನಗಿರಲಿ ಸಾವಿರ ಇರಲಿ , ದಶಸಾವಿರ ಇರಲಿ ! 

ನಕ್ಷತ್ರ ನೋಡದೆ ಮುಖ ಕ್ಷೌರ ಮಾಡಿಕೊಳ್ಳದ ಶಕುನಿ ಶಂಕಯ್ಯ 
ನನರಿಗೆ, ಕೊನೆಯಲ್ಲಿ ನಕ್ಷತ್ರ, ನೋಡಿಸಾಯಲು ಸಾಧ್ಯವಾಗಲಿಲ್ಲೆಂದು ವರದಿ 
ಮಾಡಲು ವಿಷಾದವಾಗುತ್ತದೆ. ರಾಹು ಬೃಹಸ್ಪತಿ ಸಂಧಿಗೆ ಆರು ತಿಂಗಳ 
ಮೊದಲೇ ಶಾಂತಿ ಮಾಡಿಸಿಕೊಂಡರೂ , ಸಂಧಿ ಮುಗಿದು ಮೂರು ತಿಂಗಳಲ್ಲಿ 
ಅವರ ಡಯಾಬೆಟಿಸ್‌ ಉಲ್ಬಣಿಸಿತು ನಕ್ಷತ್ರ ನೋಡಿ ಚಿಕಿತ್ಸೆ ಆರಂಭಿಸಿದರೂ 
ಸಂಧಿಯ ಭಯದಿಂದಲೋ ಏನೋ ಅವರು ಕೋವಾವಸ್ಥೆಯನ್ನು ಅನಿರೀ 
ಕ್ಷಿತವಾಗಿ ತಲಪಿದರು. ಎಲ್ಲ ಪ್ರಯತ್ನ ವ್ಯರ್ಥವಾಗಿ ಅವರು ಧನಿಷ್ಠ 
ಪಂಚಕದಲ್ಲಿ ವಿಸ್ಕೃತಿಯಲ್ಲೇ ಕೊನೆಯುಸಿರೆಳೆದರು. ಕೋಮಾವಸ್ಥೆ 
ಯಿದ್ದಿಲ್ಲವಾದರೆ ಏವರು ಧನಿಷ್ಠಾ ಪಂಚಕದಲ್ಲಿ ಇಹಲೋಕದಿಂದ ಪ್ರಯಾಣ 
ಮಾಡಲು ಖಂಡಿತಾ ಒಪ್ಪುತ್ತಿರಲಿಲ್ಲವೆಂದು ನನಗೆ ಸಂಶಯ - ಯಾಕೆ 
ಖಾತ್ರಿ - ಇದೆ. 


೧೨ 
ವಿಪರೀತ ಧ್ಯಾನಯೋಗಿಯೊಡನೆ ಒಂದು ಗಳಿಗೆ 


“ ಹಾರಾಡುವ ಯೋಗಿ” ಅಥವಾ “ ನೆಲ ತುಳಿಯದ ಯೋಗಿ” ಎಂದೇ 
ಹೆಸರಾದ ಕುದ್ರರ್ಷಿ ಮಹಂತೇಶ ಸ್ವಾಮಿಯವರ “ ವಿಪರೀತ ಧ್ಯಾನ ಯೋಗ” 
ಎಂಬ ಹೊಚ್ಚ ಹೊಸ ಯೋಗವಿಧಾನವೊಂದು ಅಮೇರಿಕದಲ್ಲಿ ಜಯಭೇರಿ 
ಬಾರಿಸಿ ಭಾರತದಲ್ಲಿ ಪುನರ್ನೆಲಸಲು ಮರಳುತ್ತಿದೆ. ರಾಜಕಾರಣಿಗಳೂ 
ಉಚ್ಛ ಸರಕಾರಿ ಅಧಿಕಾರಿಗಳೂ ಭಂಡವಾಳಿಗರ ತೆರೆಮರೆಯಲ್ಲಿ ವಿಜ್ಞಾನಿ 
ಗಳೂ ಅದರಲ್ಲಿ ಅತ್ಯಂತ ಆಸಕ್ತಿ ತಾಳಿದ್ದು ಅದು ರಭಸದಿಂದ ಜನಪ್ರಿಯ 
ವಾಗುತ್ತಿದೆ. ಈ ಚುನಾವಣಾ ( ಹಾಗೆಂದು ಆಸಕ್ತರು ನಿರೀಕ್ಷಿಸುತ್ತಿರುವ) 
ವರ್ಷದಲ್ಲಿ ವಿಪರೀತ ಧ್ಯಾನದ ನೆರವನ್ನು ಕೋರುವ ಸಹಸ್ರಾರು ಶಿಷ್ಯರು 
ಕುದ್ರರ್ಷಿಗಳನ್ನು ಆಗಲೇ ಆಶ್ರಯಿಸುತ್ತಿದ್ದಾರೆಂದು ವದಂತಿ. ದಿಲ್ಲಿಯಲ್ಲಿ 
ತುತ್ತತುದಿಯ ಅಧಿಕಾರ ಶ್ರೇಣಿಯಲ್ಲಿರುವ ಅನಾಮಿಕ ಆದರೆ ಊಹಿಸಲ 
ಸಾಧ್ಯವಲ್ಲದ ವರ್ಗಗಳು ಕೂಡ ಈ ಯೋಗಿಗಳನ್ನು ಗುಟ್ಟಿನಲ್ಲಿ ಕಾಣುತ್ತಿ 
ದ್ದಾರೆಂಬ ಸುದ್ದಿ ಅಷ್ಟು ಗುಟ್ಟಾಗಿಲ್ಲ . 


- ೭೫ 
ವಕ್ರದೃಷ್ಟಿ 

“ ಹಾರಾಡುವ ” ಅಥವಾ “ ನೆಲತುಳಿಯದ' ಯೋಗಿಯೆಂದು ಈ 
ಸ್ವಾಮಿಗಳಿಗೆ ಹೆಸರು ಬರಲು ಅವರು ಎಂದೂ ವಿಮಾನ ಮೂಲಕ ಹೊರತು 
ಸಂಚರಿಸದಿರುವುದು ಕಾರಣ , ವಿಮಾನದಿಂದ ಇಳಿಯುವಾಗ ಅವರ ಪಾದಗಳ 
ಕೆಳಗೆ ಕಾಶ್ಮೀರಿ ಶಾಲು ಹಾಸಿ ಅದರ ಮೇಲಿಂದ ನಡೆದು ನೇರವಾಗಿ ಅವರು 
ಕಾರು ಏರುತ್ತಾರೆಂದು ಪ್ರತೀತಿ. ಹೀಗಾಗಿ ಅವರು “ ನೆಲ ತುಳಿಯದ 
ಸ್ವಾಮಿ ” ಯಾಗಿದ್ದಾರೆ. ಅಮೇರಿಕದಲ್ಲಿ ಅವರಿಗೊಂದು ಸ್ವಂತ ಹೆಲಿಕಾಪ್ಟರ್‌ 
ಮತ್ತು ಅವರ ಆಶ್ರಮಕ್ಕೊಂದು ಸ್ವಂತ ಹೆಲಿಪ್ಯಾಡ್ ಇದೆಯೆಂದು ಹೇಳ 
ಲಾಗಿದೆ, 

ಪತ್ರಿಕಾ ಪ್ರತಿನಿಧಿಗಳನ್ನು ಎಂದೂ ನಿರಾಶೆಗೊಳಿಸದ ಈ ಸ್ವಾಮೀಜಿ 
ಯನ್ನು ಬೆಂಗಳೂರಿನ ಪಂಚತಾರಾ ಹೋಟಲಲ್ಲಿ ನಿಮ್ಮ ಈ ಪ್ರತಿನಿಧಿ ಕಂಡ 
ತತ್ ಕ್ಷಣವೇ ಅವರ ವೇಷದಿಂದ ಪ್ರಭಾವಿತನಾದನು. ಯೋಗಿಗಳು ಒಳ್ಳೆ 
ಆಳಾಗಿದ್ದಾರಲ್ಲದೆ ಸ್ಪುರದ್ರೂಪಿಯಾಗಿದ್ದಾರೆಂಬುದು ಸಾಲದಿದ್ದರೆ ಅವರು 
ಕಿವಿಗಳವರೆಗಿನ ನೆತ್ತಿಯ ಕೂದಲುಗಳನ್ನು ನುಣ್ಣಗೆ ಬೋಳಿಸಿಕೊಂಡು, ಗಡ್ಡ 
ಮೀಸೆಗಳನ್ನು ಹುಲುಸಾಗಿ ಬೆಳಸಿರುವುದು ನಿಮ್ಮನ್ನು ತಟ್ಟನೆ ಅಭಿಭೂತ 
ಗೊಳಿಸುತ್ತದೆ. ಮನಶ್ಯಾಸ್ತ್ರ ಪರಿಣತರಂತೆ ಕಂಡ ಸ್ವಾಮೀಜಿ ನನ್ನ ಕಣ್ಣು - 
ಗಳಲ್ಲಿರುವ ಪ್ರಶ್ನೆಯನ್ನು ಕೇಜಿ ಕ್ಲಾಸಿನ ಪುಸ್ತಕವನ್ನು ಡಬಲ್ 
ಗ್ರಾಜುಯೇಟನು ಓದಿದಷ್ಟು ಸಲೀಸಾಗಿ ಓದಿಕೊಂಡು , “ ಓ ! ಅದಕ್ಕೆ 
ಆಶ್ಚರ್ಯಪಡಬೇಡ” ಎಂದರು. “ ನಾನು ಭಾರತದ ಎರಡು ಪ್ರಮುಖ 
ಸ್ವಾಮಿ ಸಂಪ್ರದಾಯಗಳಾದ ' ಕೇಶಿ” ಮತ್ತು “ ಮುಂಡಿ' ಪರಂಪರೆಗಳನ್ನು 
ನನ್ನಲ್ಲಿ ಸಂಗಮಿಸಿಕೊಂಡಿದ್ದೇನೆ. ನಿನ್ನ ತಿಳಿವಳಿಕೆಗಾಗಿ, 'ಕೇಶಿ” ಎಂದರೆ 
ಕೂದಲು ಬೆಳಸಿಕೊಂಡವರು ' ಮುಂಡಿ' ಯೆಂದರೆ ಬೋಳಿಸಿಕೊಂಡವರು ”, 
ಎಂದು ವಿವರಣೆ ಕೊಟ್ಟರು. 

ಅತಿ ಬೆಲೆಬಾಳುವಬೆಕೇಡಿತ ಅಪ್ಪಟ ಸಿಲ್ಸ್ ದುಸ್ತಿನಿಂದ ಅಲಂಕೃತ. 
ರಾಗಿ, ಹಣೆಯಲ್ಲಿ ಕುಂಕುಮ ಕೇಸರದ ಕೆಂಪು ತಿಲಕ ಧರಿಸಿದ್ದ ಸ್ವಾಮೀಜಿ 
ತೋರಿಸಿದ ಕುರ್ಚಿಯಲ್ಲಿ ಅವರ ಹತ್ತಿರ ಕುಳಿತಾಗ, ಅವರ ಗಡ್ಡದಿಂದ 
ಗಮಗಮಾಯಿಸುವ ಲೆವೆಂಡರ್ ಸುವಾಸನೆ ನಿಮ್ಮ ಈ ಪ್ರತಿನಿಧಿಯನ್ನು 
ಮೂರ್ಛಿತಗೊಳಿಸಲಿಲ್ಲ ಮಾತ್ರ . ಅವರು ಧರಿಸಿದ ಸಿಲ್ಕಿನಷ್ಟೆ ಅಪ್ಪಟವಾದ 


ವಿಪರೀತ ಧ್ಯಾನಯೋಗಿಯೊ. ಡನೆ ಒಂದು ಗಳಿಗೆ 


ಇಂಗ್ಲೀಜಿಯನ್ನು ಅವರು ಅಮೆರಿಕನ್ ಆಕೈಂಟಿನಲ್ಲಿ ಮಾತಾಡುತ್ತಾರೆ. 
ಇಂಗ್ಲೀಷರಿಗಿಂತ ಇಂದು ಅಮೇರಿಕನ್ನರು ಹೆಚ್ಚು ಏರುಛಾಪಿನಲ್ಲಿರುವುದರಿಂದ 
ಅವರ ಇಂಗ್ರೇಜಿ ಬ್ರಿಟನ್ನಿ ನದಕ್ಕಿಂತ ಹೆಚ್ಚು ಪರಿಶುದ್ದವೆಂದು ಲೋಕಾಭಿ 
ರಾಮವಾಗಿ ಅವರು ಹೇಳಿದರು. ಈ ಕಾನ್ಸೆಪ್ಟಿನ ಬಗ್ಗೆ ನಾನು ಸ್ವಲ್ಪ 
ಸಂದೇಹಿಸಿದಾಗ “ ಕಟ್ಟಕಡೆಗೆ ನೋಡಿದರೆ ಯಾವುದು ಸಕ್ಸಸ್ ಫುಲ್ಲೋ ಅದೇ 
ಶುದ್ದ ಎನ್ನುವುದೇ ಸಿದ್ದ ” ಎಂದವರು ಸಿದ್ದಾಂತಿಸಿದ್ದಕ್ಕೆ ನಾನು ರಾದ್ಧಾಂತಿ... 
ಸಲು ಸಿದ್ಧನಾಗಲಿಲ್ಲ . .! 

“ಮದ್ರರ್ಷಿ” ಎಂಬ ಅವರ ಬಿರುದಿನ ಬಗ್ಗೆ ನಿಮ್ಮ ಪ್ರತಿನಿಧಿ ಮೃದು 
ವಾದಸೋಜಿಗ ವ್ಯಕ್ತಪಡಿಸಿದ, “ ಓ ! ' ಕುದ್ರ ' ಎಂಬುದರಲ್ಲಿ ಕೀಳು ಅರ್ಥ 
ವಿಲ್ಲ” ಎಂದು ಅವರು ಆಶ್ವಾಸನೆ ಕೊಟ್ಟ ರು . (ಸ್ವಾಮೀಜಿಯವರು ಪ್ರತಿ 
ಯೊಂದು ಪ್ರಶ್ನೆಗೆ ಉತ್ತರವನ್ನು ಓ ! ಎಂದೇ ಪ್ರಾರಂಭ ಮಾಡುತ್ತಾರೆ. 
ಅದು ಓಂಕಾರದ್ದೇ ಸಂಕ್ಷಿಪ್ತ ರೂಪ ಎಂದು ನಾನು ತರ್ಕಿಸಿದೆ. ಯಾಕೆಂದರೆ 
“ ಆಧುನಿಕ ಮನುಷ್ಯನಿಗೆ ಪ್ರತಿಯೊಂದೂ ಸಂಪ್ರದಲ್ಲೇ ಇರಬೇಕಾಗಿದೆ” 
ಎಂದವರು ಎಂದು ನಿಟ್ಟಿನಲ್ಲಿ ಅಪ್ಪಣೆಕೊಟ್ಟರು.) ಕುದ ತ್ವದ ಬಗ್ಗೆ ವಿವ 
ರಿಸುತ್ತಾ ಸ್ವಾಮೀಜಿ, “ ವೇದ ಋಷಿಗಳಲ್ಲೇ ಕುದ ಸೂರುಇದ್ದಾರೆ. 
ಮಹಾಸಕ್ತರು ಉದ್ದಾನುದ್ದ ದ ಬಹಳ ಸೂಕ್ತಗಳನ್ನು ಹೇಳಿದ್ದರೆ, ಕುದ್ರ. 
ಸೂಕ್ತರು ಜನರನ್ನು ಬೋರೈಸಲು ಇಷ್ಟಪಡದೆ ಕೆಲವೇ ಸಕ್ಕಗಳನ್ನು 
ಹೇಳಿದರು. ನಾನೂ ಹಾಗೆಯೇ ” ಎಂದರು. ಸೂಕ್ತ ಪೋಕಗಳ ವಿಷಯ 
ನನ್ನ ತಿಳಿವಳಿಕೆ ಮೀತಿಮೀರುವಷ್ಟಿಲ್ಲದ್ದರಿಂದ ನಾನು ಆ ವಿಷಯವನ್ನು 
ಮುಂದೊತ್ತಲಿಲ್ಲ . ಸ್ವಾಮಿಜಿಯ ಪಾಂಡಿತ್ಯದ ಬಗ್ಗೆ ನನಗೆ ಅವಶ್ಯವಿದ್ದಷ್ಟು 
ಇಂಪ್ರೆಸ್ ಆಯಿತು. 

ಮಹಂಗೇಶಯೋಗಿಗಳ ಜನ್ಮವೃತ್ತಾಂತವನ್ನು ವಿಚಾರಿಸಿದಾಗ ಅವರು, 
“ ಓ ! ಅದೆಲ್ಲ ಪೂರ್ವಾಶ್ರಮದ ಮಾತಾಯಿತು. ಆ ಬಗ್ಗೆ ನಾನು ಎಂದೂ 
ಮಾತಾಡುವುದಿಲ್ಲ. ನಾನು ಸ್ವಾಮಿಯಾದ ಮೇಲೆ ಹುಟ್ಟು , ಹುಟ್ಟೂರು, 
ಹುಟ್ಟಿಸಿದವರು ಇತ್ಯಾದಿಗಳ ಅಸ್ತಿತ್ವವೇ ಮಾಯೆಯೆಂದು ಸಾಕ್ಷಾತ್ಕರಿಸಿ 
ಕೊಂಡಿದ್ದೇನೆ. ನನಗೆ ಹುಟ್ಟಿಲ್ಲ, ಸಾವಿಲ್ಲ. ತದೇಕೋವಶಿಷ್ಟಃ ಶಿವಃ 
ಕೇವಲೋs ಹನರ್ ನಾನು ದಿಕ್ಕಲಾದನನಚ್ಛಿನ್ನನು ಎಂದು ಇಂಗ್ಲೀಷಿನ 


00 


ನಡುವೆ ಸಂಸ್ಕೃತದಲ್ಲಿ ಮಂದ ಧ್ವನಿಯಲ್ಲಿ ಉಚ್ಚರಿಸಿ ಹೆಬ್ಬೆರಳು ತೋರು 
- ಬೆರಳು ಜೋಡಿಸಿ ಎತ್ತಿ ಹಿಡಿದು ಒಂದು ಕ್ಷಣ ಕಣ್ಣು ಮುಚ್ಚಿಕೊಂಡರು . 
ಅವರಿಗೆ ತಮ್ಮ ಜ್ಞಾನಮುದ್ರೆ ಪ್ರದರ್ಶಿಸಬೇಕಾಗಿದ್ದಂತೆ ನನಗೆ ನನ್ನ 
ಅಜ್ಞಾನ ಮುದ್ರೆಯನ್ನು ಮುಚ್ಚಿಕೊಳ್ಳಬೇಕಾಗಿದ್ದುದರಿಂದ ಆ ವಿಷಯ 
ಅಲ್ಲಿಗೇ ಬಿಟ್ಟೆ . . 

ಆದರೆ ನಾನು ಮಾಡಿದ ಬೇರೆ ಅನುಶೋಧನೆಗಳಿಂದ, ಸ್ವಾಮೀಜಿ 
ಯವರು ತಪ್ಪಿ ಕೂಡ ಕನ್ನಡ ನುಡಿಯದಿದ್ದರೂ , ಅವರು ಮೂಲತಃ 
ಕನ್ನಡಿಗರೆಂದೂ ಅವರು ವಿಂಧ್ಯಾರಣ್ಯದಲ್ಲಿ ಯಾವನೋ ಯೋಗಿಯಿಂದ ದೀಕ್ಷೆ 
ಪಡೆದರೆಂದೂ ತಿಳಿದು ಬಂದಿತ್ತು . 

“ ತಾವು ಎಷ್ಟು ವರ್ಷ ಸಾಧನೆ ಮಾಡಿದಿರಿ ? ” ಎಂದು ನಾನು ಬೇರೆ 
ಜಾಡು ಹಿಡಿದೆ, “ಎಲ್ಲ ಯೋಗಿಗಳಂತೆ ಹಿಮಾಲಯಕ್ಕೆ ಹೋಗಲಿಲ್ಲವೇಕೆ ? ” 

- “ ಓ ! ಸಿದ್ದಿಗಾಗಿ ಹಿಮಾಲಯದ ಚಳಿಯಲ್ಲೇ ಹೋಗಬೇಕೆಂಬುದು ಬರಿ | 
ಭ್ರಮೆ, ಹಿಮಾಲಯದ ತಪ್ಪಲಲ್ಲಿ ಎಷ್ಟೋ ಚಂಬಲ್ ಕೊಳ್ಳದಲ್ಲಿಯೂ ಅಷ್ಟೇ 
ಚೆನ್ನಾಗಿ ಯೋಗಸಾಧನೆ ಮಾಡಬಹುದು. ಸಿದ್ದಿಗೆ ಕಾಲ ಎಂಬುದಿಲ್ಲ. 
ಕಾಲ ಎಂಬುದು ಇನ್ನೊಂದು ಭ್ರಮೆ, ನನಗೆ ಕಾಲವೇ ಇಲ್ಲ, ನಿನಗೆ ಭೂತ 
ಭವಿಷ್ಯದ ನರ್ತಮಾನ ಎನಿಸುವುದಿಲ್ಲ ನನಗೆ ಬರೇ ವರ್ತಮಾನ. ಅಜೋ 
ನಿತ್ಯಃ ಶಾಶ್ವತೋಹಂ ಪುರಾಣ , ಒಂದು ಕ್ಷಣದಲ್ಲಿ ಒಂದು ಯುಗದಷ್ಟು 
ಧನೆಯನ್ನು ಕೇಂದ್ರೀಕರಿಸಬಹುದು , 

“ಹೌದು, ಈಗಿನವರಿಗೆ ಪುರಸೊತ್ತು ಕಡಿಮೆ ” ಎಂದು ನಾನು ನಡುವೆ 
ಬೆ: ಯಿ ಹಾಕಿದೆ. 
- “ ಓ ! ವಿಶ್ವ ಉಬ್ಬುತ್ತಿದೆ, ಕಾಲ ಕುಗ್ಗುತ್ತಿದೆ. ಆದ್ದರಿಂದ ನಾನು, 
ನನ್ನಿಂದ ದೀಕ್ಷೆ ಪಡೆಯುವವರಿಗೆ ಅತ್ಯಂತ ಹಸ್ತವಾದ ವಿಪರೀತ ಧ್ಯಾನ 
ಯೋಗದ ಕೋರ್ಸನ್ನು ರೂಪಿಸಿದ್ದೇನೆ. ಆದರೆ ಅದು ಅತ್ಯಂತ ತೀವ್ರ 
ಪರಿಣಾಮಿಯಾಗಿದೆ. ಇದು ಭಾರತೀಯ ಯೋಗದ ಅಷ್ಟಾಂಗವನ್ನೆಲ್ಲ ಒಂದು 
ಕಾಲು ಗಂಟೆಯ ರಹಸ್ಯ ಮಂತ್ರೋಪದೇಶದಲ್ಲಿ ಅಡಕ ಮಾಡುತ್ತದೆ.” 

“ ಈ ಕೋರ್ಸಿನ ವಿವರಗಳೇನು ? ” ನಾನು ವಿಚಾರಿಸಿದೆ. 


೩೮ 


ವಿಪರೀತ ಧ್ಯಾನಯೋಗಿಯೊಡನೆ ಒಂದು ಗಳಿಗೆ 


ಪಕ್ಷಿ ! ಅದು ನಿರ್ವಿವರ ಅವಿಭಕ್ತ ಅಖಂಡ ಯೋಗ, ಉಪದೇಶ 
ಕಾಲದಲ್ಲಿ ತಾನೇ ಅದು ತಿಳಿಯುವುದು ”. 

“ ಈ ಯೋಗದಿಂದ ದೊರಕುವ ಪ್ರಯೋಜನವೇನು ? ” 
- “ ಶಾಂತಿ ! ಪೂರ್ಣ ಮನಃಶಾಂತಿ ! ನಿಮ್ಮ ಆತ್ಮಸಾಕ್ಷಿ ನಿಮ್ಮ 
ಮನಸ್ಸನ್ನು ಕಾಡುವುದು (nagging ಎಂಬುದು ಅವರ ಶಬ್ದ ) ನಿಂತು 
ಹೋಗುತ್ತೆ ? 

( ಅದು ಹೇಗೆ ? ” 

“ಓ ! ಅದೇ ? ನಿಮ್ಮ ಆತ್ಮವನ್ನು ನಿಮ್ಮ ಮನಸ್ಸಿಗೆ ಜೋಡಿಸುವ 
ಒಂದು ನಾಡಿಯಿದೆಯೆಂದು ನಾನು ಕಂಡುಹಿಡಿದೆ. ಅದಕ್ಕೆ ವಿಷುಮ್ಮಾ 
ನಾಡಿಯೆಂದು ನಾನು ಹೆಸರಿಟ್ಟಿದ್ದೇನೆ. ಈ ನಾಡಿಯನ್ನು ನನ್ನ ವಿಪರೀತ 
ಧ್ಯಾನಯೋಗಕತ್ತರಿಸಿ ಹಾಕುತ್ತದೆ”. 

“ ಕತ್ತರಿಸಿ ಹಾಕುತ್ತದೆ ? ಸರ್ಜರಿ ಇಲ್ಲದೆ ?” ನಾನು ಬೆಚ್ಚಿ ಪೃಚ್ಛಿಸಿದೆ .. 

“ಓ ! ಕತ್ತರಿಸುತ್ತದೆ ಎನ್ನು ವುದು ಲಕ್ಷಣಾರ್ಧದಲ್ಲಿ cuts ಬದಲಿಗೆ 
inhibits totally ( ಪೂರ್ತಿ ಅವಿರೋಧಿಸುತ್ತದೆ) ಅಂದುಕೋ ಶಬ್ದದ 
ಬಗ್ಗೆ ನಿನಗೆ ಅಷ್ಟು ಛಲ ಇದ್ದರೆ” ಎಂದರು ನೆಲ ತುಳಿಯದ ಸ್ವಾಮೀಜಿ, 

ನಾನೂ ವಿಪರೀತ ಧ್ಯಾನಯೋಗದ ಉಪದೇಶ ಪಡೆಯಲೇ ಎಂದು 
ಆಸೆಯಾಯಿತು. ನನ್ನ ಆತ್ಮಸಾಕ್ಷಿಯ ನನಗೆ ಆಗಾಗ್ಗೆ ಗುಂಡುಸೂಜಿ 
ಚುಚ್ಚುತ್ತಿರುತ್ತದೆ. ಕೇಳಿಯೇ ಬಿಟ್ಟೆ , 

“ಓ ! ವರ್ಗ ವರ್ಣ ಲಿಂಗಭೇದವಿಲ್ಲದೆ ಎಲ್ಲರೂ ವಿಪರೀತ ಧ್ಯಾನ 
ಯೋಗಕ್ಕೆ ಅರ್ಹರೆಂಬುದು ತತ್ವ , ನಿನ್ನ ಜೇಬಿನಲ್ಲಿ ೫೦೦ ಡಾಲರು ಅಥವಾ 
ತತ್ಸಮಾನ ಇಂಡಿಯನ್ ಕರೆನ್ಸಿ ಇದ್ದರೆ ನೀನು ತತ್ ಕ್ಷಣ ದೀಕ್ಷೆ ಪಡೆಯ 
ಬಹುದು ” ಎಂದು ಉತ್ತರ ಬಂತು . 
ಆ ಸ್ವಾಮೀಜಿ ಪತ್ರಿಕಾ ಪ್ರತಿನಿಧಿಗಳಿಗೆ ಕೂಡ ಅಗ್ಗದಲ್ಲಿ ಮಾರುವವರಲ್ಲ . 
ವೆಂದು ಸ್ಪಷ್ಟವಾಯಿತು. ಅವರ ಧ್ವನಿಯಲ್ಲಿ ಎಂಥಾ finality ಇತ್ತೆಂದರೆ , 
ನನಗೆ ಆ ಬಗ್ಗೆ ಚೌಕಾಶಿ ಮಾಡುವ ಎದೆಗಾರಿಕೆಯೇ ಬರಲಿಲ್ಲ. ನನ್ನ ಜೇಬು। 
ಮುಟ್ಟಿಕೊಂಡು ಸುಮ್ಮನಾದೆ. ಆತ್ಮಸಾಕ್ಷಿಗೂ ಮನಸ್ಸಿಗೂ ನಡುವೆ 
ನಸ್ ಬಂದಿಯಾದರೆ , ಒಬ್ಬ ಮಂತ್ರಿಗಳ ಬಗ್ಗೆ ಹೊಗಳಿ ಬರೆದು ಒಂದು ಸೈಟು 
ಗಿಟ್ಟಿಸಬೇಕೆಂದಿದ್ದೆ . ಆದರೆ ಅದು ಜೂಜು; ಇದು ವ್ಯಾಪಾರ. 


“ ಈ ಯೋಗವನ್ನು ನೀವೇ ರೂಪಿಸಿದಿರಾ ಅಥವಾ ನಿಮ್ಮ ಗುರುಗಳೇ 
ಉಪದೇಶಿಸಿದರೋ ? ” ನಾನು ಸೈಟನ ಹಂಬಲ ತೊರೆದು ಮಾತು ತಿರುಗಿಸಿದೆ. 

“ ಓ ! ಗುರು ಶಿಷ್ಯ ಎಂಬುದು ಮತ್ತೊಂದು ಮಾಯೆ . ಸಿದ್ದಿಯ 
ನಂತರ ಗುರುವೇ ಶಿಷ್ಯ , ಶಿಷ್ಯನೇ ಗುರು. ನೇಹ ನಾನಾಸ್ತಿ ಕಿಂಚನ. ಇಲ್ಲಿ 
ಬೇರೆ ಬೇರೆ ಎಂಬುದೇ ಇಲ್ಲ. ” 

“ ಆದರೂ … ” 

“ಓ ! ನಾನು ಈ ಯೋಗವನ್ನು ಈ ಕಾಲದ ಅಗತ್ಯಗಳಿಗೆ ತಕ್ಕಂತೆ 
- ಸಂಕ್ಷೇಪಗೊಳಿಸಿದ್ದೇನೆ”. . 

“ ಆದರೆ ಕಾಲ ಎಂಬುದು ಭ್ರಾಂತಿ ಎಂದು ಈಗ ಅಪ್ಪಣೆ ಆಯಿತಲ್ಲ . ” 

ಸ್ವಾಮೀಜಿ ಹೃತೂರ್ವಕ ನಕ್ಕರು “ ನನ್ನ ದೃಷ್ಟಿಯಲ್ಲಿ ಕಾಲ 
ಎಂಬುದು ನಾಸ್ತಿ . ನಿನ್ನ ಮಟ್ಟಿಗೆ ಅದು ಸಂಪೂರ್ಣವಾಗಿ ಅಸ್ತಿ . ಅಮೆರಿಕದ 
ಜನರಿಗೆ ನಾನು ಈ ಯೋಗವನ್ನು ಸರಿಹೊಂದಿಸಬೇಕಾಗಿತ್ತು . ಅವರಿಗೆ 
ಹೆಚ್ಚು ವೇಳೆ ಇಲ್ಲ ; ಆದರೆ ನಮ್ಮ ಭಾರತೀಯ ಯೋಗಮತ್ತಾರಿಗಿಂತ 
ಅವರಿಗೆ ಹೆಚ್ಚು ಅಗತ್ಯವಾಗಿದೆ ' 

“ ಅದು ಹೇಗೆ ಸ್ವಾಮೀಜಿ ? ” 

“ ಎರಡು ಕಾರಣಗಳಿಂದ ”, ಸ್ವಾಮೀಜಿ ವಿಸ್ತರಿಸಿದರು . “ ಒಂದು ಅವರಲ್ಲಿ 
- ಅತಿರೇಕವಾದ ಸಂಪತ್ತು ಇದೆ; ಮತ್ತೊಂದು, ಅವರಲ್ಲಿ ಅತಿರೇಕವಾದ ಆತ್ಮ 
ಸಾಕ್ಷಿ ಇದೆ. ಇವೆರಡೂ ಒಟ್ಟಾಗಿ ಪುದುವಾಳುವುದು ಕರ ಕಷ್ಟ . ಅವರು 
ಹೇಗೆ ಹೇಗೋ ಹಣ ಕೂಡಹಾಕುತ್ತಾರೆ. ಆಮೇಲೆ ತಮ್ಮ ಮೇಲೆ ತಾವು 
ಜುಗುಪ್ಪೆ ಪಟ್ಟುಕೊಳ್ಳುತ್ತಾರೆ. ಆತ್ಮಸಾಕ್ಷಿ ಅವರಿಗೆ ಪಾದಗಳಲ್ಲಿ ಬೆಳೆದ 
ಆಣಿಗಳಂತೆ ಎಣೆಯತೊಡಗುತ್ತದೆ. ಅವರು ಹಣವನ್ನು ಸಲೀಸಾಗಿ ಹೆಂಡತಿ 
ಮಕ್ಕಳಿಗೆ ಬಿಟ್ಟು ಹೋಗುವ ಬದಲು , ದೊಡ್ಡ ಧರ್ಮ foundation ಗಳಾಗಿ 
ಮಾಡಿಹೋಗುತ್ತಾರೆ. ಅವರ ಮಕ್ಕಳು ಅಪ್ಪಂದಿರಿಗೆ ಹೇಸಿಕೊಂಡು 
ಹರೇಕೃಷ್ಣ ಪಂಥ ಸೇರುತ್ತಾರೆ. ಇಂಥ ಎದೆಗುದಿಯನ್ನು ತಣಿಸುವುದು 
ಅಮೇರಿಕನ್ ವೇ ಆಫ್ ಲೈಫ್ ಅನ್ನು ಉಳಿಸುವುದಕ್ಕೆ ಅತ್ಯಗತ್ಯ . 
- ಅಮೇರಿಕನ್ ವೇ ಆಫ್ ಲೈಫ್ ಉಳಿಯಬೇಕಾದ್ದು ವಿಶ್ವ ಹಿತರಕ್ಷಣೆಗೆ 
ಅನಿವಾರ್ಯವೆಂದು ಅವರು ನಂಬಿದ್ದಾರೆ. ಆದ್ದರಿಂದ ನನ್ನ ಯೋಗ. . 


ವಿಪರೀತ ಧ್ಯಾನಯೋಗಿಯೊಡನೆ ಒಂದು ಗಳಿ 
ಶಾಸ್ತ್ರವನ್ನು ಈ ಅಗತ್ಯಕ್ಕೆ ತಕ್ಕಂತೆ ಅಳವಡಿಸುವಮೂಲಭೂತ ಬದಲಾವಣೆ 
ಗಳನ್ನು ಮಾಡಿ ಅಮೆರಿಕದಲ್ಲಿ ಪ ಚುರಪಡಿಸಲಾಯಿತು. ” 

“ಹೌದೌದು, ನಾನೂ ಹಾಗೇ ನಂಬುತ್ತೇನೆ. ಅಮೆರಿಕನ್ ವೇ ಆಫ 
ಲೈಫ್ ಉಳಿಯದಿದ್ದರೆ ನಮ್ಮ ಕಂಗಾಲರಿಗೆ ಹಣವನ್ನೂ ಪಾಕಿಸ್ತಾನದ 
ಬಾಂಬುಗಳನ್ನೂ ನಮ್ಮ ರಾಜಕಾರಣಿಗಳಿಗೆ ತಮ್ಮ ಅಧಿಕಾರ ಪರಿಸಿ 
ವಿಸ್ತರಿಸಲು ನೆವಗಳನ್ನೂ ಯಾರು ಒದಗಿಸಬೇಕು ? ” ಎಂದು ನಾನು ಸಹ 
ನುತ ವ್ಯಕ್ತಪಡಿಸಿ ಮತ್ತೆ ಕೇಳಿದೆ, 

“ ಅಲ್ಲಿ ನೀವು ವಿಪರೀತ ಧ್ಯಾನದ ಉಪದೇಶಕ್ಕೆ ಎಷ್ಟು ಗುರುದಕ್ಷಿ 
ಇಟ್ಟಿದ್ದೀರಿ ? ” 

“ ಓ ! it depends ಅಂತೂ ಕನಿಷ್ಠ ೫,೦೦೦ ಡಾಲರ್ ! ” 
“ ಅಯ್ಯಬ್ಯಾ !” ಎಂಬ ಉದ್ದಾರ ನನ್ನ ಬಾಯಿಂದ ತಂತಾನೇ ಹೊರ 


ಬಿತ್ತು . 


“ ಓ ! ಅಷ್ಟು ಹೌಹಾರಬೇಡ, ಅಮೇರಿಕ ಇಂಡಿಯ ಅಲ್ಲ ! ತು . 
ಅಲ್ಲದ್ದು ಅಲ್ಲಿ ಮಾರುವುದಿಲ್ಲ . ಐಡಿಯವೇ ಇರಲಿ, ಅಡ್ವೈಸೇ ಇರಲಿ 
ಸರಕೇ ಇರಲಿ, ಅವರ ಮನಸ್ಸಿನಲ್ಲಿ ಎಲ್ಲ ವ್ಯಾಲ್ಯು ( ಮೌಲ್ಯ ) ಗಳ 
ಪ್ರಯಮ್ಸ್‌ ಗೆ ( ಬೆಲೆ) ತಳಕು ಬಿದ್ದಿವೆ. ( All their values are prices 
linked), ' ಹಾರಾಡುವ ಯೋಗಿ' ಎಂದು ನನಗೆ ಹೆಸರು ಬಿದ್ದಿದೆಯೆಂದು 
ನಿನಗೆ ಗೊತ್ತಿದೆ. ಆದರೆ ನಾನು ಹಾರದೆ, ನೆಲದ ಮೇಲೆ ನಡೆದರೆ , ಯಾ 
ಮೋಟಾರಿಸಿದರೆ ಕೂಡ ಅವರು ಓ ಇವನು ಇಂಡಿಯದಿಂದ ಬಂದ ತಿರುಕನಿರ 
23833 (Oh ! he must be a begger from India ) Nowo sets 
ತ್ತಾರೆ. ಆಗ ಅವರು ನನ್ನ ವಿಪರೀತ ಯೋಗವನ್ನು ಬಿದಿರು ಗಳದಿಂದ ಕೂ । 
ಮುಟ್ಟಲಿಕ್ಕಿಲ್ಲ.” | 
ಈ ನನಗೆ ಸ್ವಾಮೀಜಿಯ ಅಭಿಪ್ರಾಯದಲ್ಲಿ ತಿರುಳಿದೆ ಎಂದು ತೋರಿತ 
ಹಾಗೆಯೇ ಅವರು ಯೋಗೀ 'ಮಹಂಗೇಶ' ಎಂದು ಯಾಕೆ ಕರೆಸಿಕೊಳ್ಳು . 
ತಾರೆಂದೂ ಹೊಳೆಯಿತು. 

“ ಆದರೆ ನಮ್ಮ ಇಂಡಿಯದಲ್ಲಿ” ಎಂದೆ ನಾನು ಅನುಮಾನದಿಂದ. 


೧ - ೧ವಕ್ರದೃಷ್ಟಿ 

- ೮೧ 
“ ಓ ! ಇಂಡಿಯದಲ್ಲಿ ಅದಕ್ಕೆ ನಾನು ವಿಪರೀತ ಧ್ಯಾನಯೋಗಕ್ಕೆ 
ಐನೂರು ಡಾಲರ್‌ ದಕ್ಷಿಣೆ ಇಟ್ಟಿದ್ದೇನೆ”. 

“ ಅದಲ್ಲ, ನಾನು ಹೇಳುವುದು. ನಮ್ಮ ಮೌಲ್ಯ ಪದ್ಧತಿಯಲ್ಲಿ. ” 
1 “ ಓ !” ಎಂದು ಸ್ವಾಮೀಜಿ ದೊಡ್ಡದಾಗಿ ನಕ್ಕರು. “ನಿನ್ನ ಮೌಲ್ಯ 
ಪದ್ಧತಿ ? 

Don't you see that every Indian is dying to be an 
American ? ” || 

(ಪ್ರತಿಯೊಬ್ಬ ಇಂಡಿಯನ್ ಕೂಡ ಅಮೇರಿಕನ್ ಆಗಲಿಕ್ಕೆ ಜೀವ 
ಬಿಡುತ್ತಿದ್ದಾನೆಂದು ನಿನಗೆ ತಿಳಿಯದೆ ?) 

ಸ್ವಾಮೀಜಿಯ ತುಟಿಗಳಲ್ಲಿ ಒಂದು ತುಂಟನಗು ಮೂಡಿತು . “ಬಲ್ಲೆ, 
ನಿನ್ನ ಅನುಮಾನ ನನಗೆ ಗೊತ್ತು And those that don't want to 
be Americans want to be Russians ! ( ಮತ್ತೆ ಅಮೇರಿಕನ್ನ 
ರಾಗಿಲ್ಲದವರಿಗೆ ರಶಿಯನ್ನರಾಗುವ ಹಂಬಲ) - ಹಾ ! ತಡೆ ತಡೆ ! ಹೇಳು 
ವುದನ್ನು ಮುಗಿಸಿಬಿಡುತ್ತೇನೆ. And those that won't be either 
simply don 't matter ( odes eresados ossos selesa 
ವುದಿಲ್ಲ . ಅವರಿಗೆ ತಾವು ಇಂಡಿಯನ್ನರೆಂದೂ ಗೊತ್ತಿಲ್ಲ. ಅವರು ಬರೇ 
ಅಭಿಪ್ರಾಣಿಗಳು . ಅವರು ವೋಟು ಕೊಡುವುದಕ್ಕೆ ಮಾತ್ರ ಅರ್ಹರು ” , 

ಈ ಭೀಕರ ತೀರ್ಪನ್ನು ನನ್ನ ಹೊಟ್ಟೆಗೆ ತಾಳಿಕೊಳ್ಳಲಾಗಲಿಲ್ಲ . “ ಹಾಗೆ 
ಯಾಕೆ ಹೇಳುತ್ತೀರಿ ಸ್ವಾಮೀಜಿ ? ನಾನೇ ಇದ್ದೇನಲ್ಲ . ಅಮೇರಿಕಕ್ಕೆ 
ಬರೀರಾ ಅಂತ ಕೇಳಿದಾಗ ಬೇಡ ಅಂದವನು ? ” 
- “ ಹೌದೆ ? ಆದರೆ Do you think you really matter? ” ( ನಿನಗೆ 
ಏನಾದರೂ ಬೆಲೆ ಉಂಟೆಂದು ನೀನೆಣಿಸಿದ್ದೀರಾ?) ಎಂದು ಸ್ವಾಮೀಜಿ 
ನಿರ್ದಯದಿಂದ ಕೇಳಿದರು . 

ಅಂಗೈ ತೋರಿಸಿ ಅವಲಕ್ಷಣ ಹೇಳಿಸಿಕೊಂಡು ನಾನು ಮತ್ತೆ ವಿಷ 
' ಯಾಂತರ ಮಾಡಿದೆ. 

- “ ಅಮೇರಿಕದಲ್ಲಿ ತಮ್ಮ ಈ ಧ್ಯಾನಯೋಗವನ್ನು ಎಷ್ಟು ಮಂದಿ 
ಸ್ವೀಕರಿಸಿದ್ದಾರೆ ?” 


ವಿಪರೀತ ಧ್ಯಾನಯೋಗಿಯೊಡನೆ ಒಂದು ಗಳಿ : 
“ ಓ ! ಸುಮಾರು ಹತ್ತು ಲಕ್ಷ ” | 
“ ಎಂಥ ಜನರು ತಮ್ಮ ಈ ಧ್ಯಾನಯೋಗಕ್ಕೆ ದೀಕ್ಷಿತರಾಗಿದ್ದಾರೆ ?” | 

“ಓ ! ಅದಕ್ಕೇನು, ಮಿಲಿಯಾನಿಯರರು , ಸಿ. ಐ. ಎ, ಏಜಂಟರು 
ಉದ್ಯೋಗಪತಿಗಳು, ಸಿನೇಟ್ ಸದಸ್ಯರು, ಕಬಿನೆಟ್ ಸೆಕ್ರೆಟರಿಗಳು 
ಪಾದ್ರಿಗಳು , ಪ್ರೊಫೆಸರರು , ಗಂಡಂದಿರು, ಹೆಂಡಂದಿರು ,ಪೋಲೀಸ್ ವರಿಷ್ಠರು 
ಜನರಲ್ಲರು, ವಿಜ್ಞಾನಿಗಳು - ಒಂದು ಮಾತಿನಲ್ಲಿ ಮಾಡಬಾರದ್ದನ್ನು ಮಾಡಲೆ 
ಬೇಕಾದವರೆಲ್ಲ ದಕ್ಷಿಣ ಅಮೇರಿಕದಲ್ಲಿ ನ್ಯಾಯವಾಗಿ ಆರಿಸಿಬಂದ ಸರಕಾರ 
ವನ್ನು ಉರುಳಿಸುವ ಹಂಚಿಕೆ ಹಾಕಿ, ನಡುವೆ ಆತ್ಮಸಾಕ್ಷಿಯಿಂದ ಕುಟುಕಿಸಿ 
ಕೊಂಡ ಸಿ . ಐ. ಎ . ವರಿಷ್ಠನೊಬ್ಬ ನನ್ನ ಯೋಗವನ್ನು ಆಶ್ರಯಿಸಲ 
ಬಂದಿದ್ದ . ಮೂರು ದಿನದೊಳಗೆ ಅವನ ವಿಷುವಾ ನಾಡಿ ಡೀ -ಪ್ರೊಸ 
ಆಯಿತು. ಈಗ ಆತ ಹುಮ್ಮಸದಿಂದ ತನ್ನ ಕಾಯಕ ನಡೆಸಬಲ್ಲವನಾಗಿ 
ದ್ದಾನೆ.” 
ಆ “ ಸ್ವಾಮೀಜಿ, ತಮ್ಮ ಯೋಗದ ಪ್ರಚಾರವನ್ನು ತಾವು ಭಾರತದಲ್ಲಿ 
ಯಾಕೆ ಪ್ರಾರಂಭ ಮಾಡಲಿಲ್ಲ ? ” | 

“ ಅಯ್ಯಾ ಮಂದಮತಿ ! ಅಮೇರಿಕದಲ್ಲಿ ಪ್ರಸಿದ್ದಿ ಪಡೆಯದಿರು 
ಯಾವ ಭಾರತೀಯ ಸರಕು ಈ ದೇಶದಲ್ಲಿ ಮಾರುತ್ತೆ ಹೇಳಯ್ಯ ? ವೇದ 
ಉಪನಿಷತ್ತು , ವೇದಾಂತ, ವೈದ್ಯ ವಿಜ್ಞಾನ, ದೇವರು, ದಿಂಡರು 
ಹರೇಕೃಷ್ಣ - ಯಾವುದು ಹೇಳಯ್ಯ !" ಎಂದು ಕೇಳಿದರು ಕುದ್ರರ್ಷಿಗಳು , 

. ( ಭಾರತದಲ್ಲಿ ಈ ಯೋಗಪ್ರಸಾರದ ಪ್ರಗತಿಯ ಬಗ್ಗೆ ತಮಗೇನ 
ಅನಿಸುತ್ತದೆ ಸ್ವಾಮೀಜಿ ? ” 

“ಓ ! ಇಲ್ಲಿಯ ಎಲ್ಲ ತರಹದ ಜನ, ವಿಪರೀತಯೋಗದ ಕಡೆ ಬರುತ್ತಿ 
ದ್ದಾರೆ. ” 

“ ರಾಜಕಾರಣಿಗಳು ? ಬಂಡವಾಳಗಾರರು ? ರಾಜ್ಯಪಾಲರು 
ವಿಶೇಷವಾಗಿ ಸರಕಾರಗಳನ್ನು ಹಾರಹೊಡೆಯುವ ರಾಜ್ಯಪಾಲರು ?” 

- “ ಹೋ ! ಮತ್ತು ಸ್ಮಗ್ಲರರು, ಹೆಂಗಸರ ವ್ಯಾಪಾರ ಮಾಡುವವರು 
ಎಂದರು ಸ್ವಾಮೀಜಿ. 

“ಮತ್ತೆ ಮಧ್ಯಮ ವರ್ಗದವರು ? ” 


೮೩ 


ವಕ್ರದೃಷ್ಟಿ, 

“ ಓ ! ಇಲ್ಲಿ ಮಧ್ಯಮ ವರ್ಗದವರು ಇದ್ದಾರೆಯೇ ? ಆಚೆ ಈಚೆ 
ಯವರನ್ನು ಬಿಟ್ಟು ಮಧ್ಯದಲ್ಲಿದ್ದ ನನ್ನನ್ನು ಹುಲಿ ಹಿಡಿಯಿತೆಂಬ ಗಾದೆ ಕೇಳಿ 
ದೀಯಾ ನೀನು ?” ಸ್ವಾಮೀಜಿ ಚಟಾಕಿಸಿದರು. 

ನನಗೆ ನಗೆ ಬಾರದಿರಲಿಲ್ಲ . 

“ಸ್ವಾಮೀಜಿ, ಇನ್ನು ಹೆಚ್ಚು ಪ್ರಶ್ನೆ ಗಳಿಲ್ಲ. ಆದರೆ ತಮ್ಮ ವಿಪರೀತ 
ಯೋಗ ಅಮೇರಿಕನ್ ಪರಿಸ್ಥಿತಿಗೆ ರೂಪಿಸಿದ್ದು , ನಮ್ಮ ದೇಶದಲ್ಲಿ ತಮಗೆ 
ಶರಣು ಬರುವವರ ಸಮಸ್ಯೆಗಳು ಅಮೇರಿಕದವರ ಸಮಸ್ಯೆಗಳ ಹಾಗೆಯೇ 
ಇವೆಯೇ ? 

“ ಓ ! ಹಾಗೆ ಇಲ್ಲದಿರಬಹುದು. ಆದರೆ ಹಾಗೇ ಇರಬೇಕೆಂದು ಇವರು 
ನಂಬುತ್ತಾರೆ. ಅಮೇರಿಕನ್ನರಿಗೆ ಒಳ್ಳೇದಾದ್ದು ತಮಗೂ ಒಳ್ಳೇದಾಗಿರ 
ಬೇಕು. ನೀವು ಏನು ನಂಬುತ್ತೀರೋ ಅದು ಆಗುತ್ತೀರಿ.” 

“ ಯಾಕೆಂದರೆ ಅದು ಫ್ಯಾಶನೇಬಲ್ , ಅಲ್ಲವೇ ಸ್ವಾಮೀಜಿ ?- ಆದರೆ 
ನಿಜಕ್ಕೂ ? ” ನಿಮ್ಮ ಪ್ರತಿನಿಧಿ ಅರ್ಧಕ್ಕೆ ನಿಲ್ಲಿಸಿದ. 

ಸ್ವಾಮೀಜಿ ತುಸು ಕೆರಳಿದಂತೆ ತೋರಿಸಿಕೊಂಡರು . “ನೀನು ಎತ್ತ 
ಹೊರಟಿದ್ದೀಯೆಂದು ನನಗೆ ಅರ್ಥವಾಗುತ್ತೆ , ಈ ಜನರಿಗೆ ವಿಷುವಾ ನಾಡಿ 
ಉಂಟೇ ? ಅದು ಇದ್ದರೆ ಜೀವಂತ ಇದೆಯೇ ಎಂದಲ್ಲವೇ ನೀನು ಕೇಳುತ್ತಿರು 
ವುದು ? ಇದು ಆಫ್ - ದಿ - ರಿಕಾರ್ಡ್, ವರದಿ ಮಾಡಿ- ಗೀಡೀಯ ! ಈ ದೇಶ. 
ದಲ್ಲಿ ನನ್ನ ಕಡೆ ಬಂದವರಲ್ಲಿ ತೊಂಭತ್ತು ಪಾಲು ಜನರು ಮಿತಿಮೀರಿದ ಹಣ 
ಅಥವಾ ಮಿತಿಮೀರಿದ ಅಧಿಕಾರದಿಂದ ಪೀಡಿತರಾಗಿರಬಹುದು; ಆದರೆ ಮಿತಿ 
ಮೀರಿದ ಆತ್ಮಸಾಕ್ಷಿಯಿಂದ ಬಳಲುತ್ತಾ ಇಲ್ಲ . ಆದ್ದರಿಂದ ವಿಪರೀತ ಧ್ಯಾನ 
ಅವರಿಗೆ ಅಗತ್ಯವಿಲ್ಲ. ಆದರೆ ನಾನು ಅವರಿಗೆ ಹಾಗೆ ಹೇಳುತ್ತ ಇಲ್ಲ. ಮತ್ತೆ 
ಹೇಳುತ್ತೇನೆ. ಇದು ಆಫ್ - ದಿ - ರಿಕಾರ್ಡ್ ಈಗ get out ” ಎಂದು ನನಗೆ 
ಬಾಗಿಲು ತೋರಿಸಿದರು. ನಾನು ಆಫ್ - ದಿ - ರಿಕಾರ್ಡ್‌ಗೆ ಕಟ್ಟು ಬೀಳುವವ 
ನಲ್ಲದ್ದರಿಂದ ವರದಿ ಮಾಡಿದ್ದೇನೆ. 


೧೩ 


ತಾಯಿ ಬೇಕಂತೆ 


“ ಬೇಕು- ಒಬ್ಬ ತಾಯಿ ಮತ್ತು ಅವಳ ಗಾಢಪ್ರೇಮ -ಕ್ಲಾಸ್ ಒನ! 
ಆಫೀಸರನಿಗೆ - ಜಾತಿ, ಧರ್ಮ ನಿಷೇಧವಿಲ್ಲ . ಬಾಕ್ಸ್ ನಂ . ೧೫೧೨ ಸಂಡೆ 
ಸ್ಟಾಂಡರ್ಡ್, ನವದಿಲ್ಲಿ ” – ಸಂಡೇ ಸ್ಟಾಂಡರ್ಡನಲ್ಲಿ ಜಾಹಿರಾತು 
ಸೋಜಿಗ- ಅಲ್ಲವೇ ? ಬೆಳೆದು ಧಡಿಯನಾದ ಇ೦ಥಾ ಆಫೀಸರನಿಗೆ ಇನ್ನೂ 
ತಾಯಿ ಬೇಕು ಎನ್ನು ವುದು ? ಜಾತಿ, ಧರ್ಮ ನಿಷೇಧವಿಲ್ಲದೆ ತಾಯಿ ಮತ್ತು 
ತಾಯಿಯ ಪ್ರೇನು ಸಾಕು ಎನ್ನುವುದು ? ಅವನು ಹೆಂಡತಿಯನ್ನು ಬಯ 
ಸುತ್ತಿಲ್ಲ. ಅಥವಾ ಕೆಲ ಮಧ್ಯ ವಯಸ್ಸಿನವರಂತೆ ಗೆಳತಿಯನ್ನು ಅಪೇಕ್ಷಿಸು 
ತಿಲ್ಲ ಎನ್ನು ವುದು ? 
- ನಾನೂ ಸೋಜಿಗಪಟ್ಟೆ , ಮತ್ತು ಊಹಾಪೋಹ ಪ್ರಾರಂಭಿಸಿದೆ. ಈ 
ಆಫೀಸರನ ಹಡೆದ ತಾಯಿಗೆ ಏನಾಗಿರಬಹುದು ? ಅವಳು ಸತ್ತಳೆ ? ಸತ್ತಿದ್ದರೆ 
ಎಂದು ? ಇದೇ ಈಗಲೋ , ಬಹುಕಾಲದ ಹಿಂದೆಯೇ ? ನನ್ನ ಅಂಧ ತರ್ಕ 
ವಿತರ್ಕದಲ್ಲಿ ಯಾವ ಊಹೆಯ ಸಾಧಾರವೆಂದು ಸಿದ್ದವಾಗದಿದ್ದ ಮೇ 


YO 


ವಕ್ರದೃಷ್ಟಿ, 
ಅವನ ತಾಯಿ ಬಹಳ ಕಾಲದ ಹಿಂದೆ ಸತ್ತಳೆಂದು ನನಗೆ ತೋರಿತು . ಕಾರಣ 
ಇಷ್ಟೇ . ಈ ಕಲ್ಪನೆ ನನ್ನ ಭಾವನೆಯನ್ನು ಪ್ರಚೋದಿಸುತ್ತದೆ, ಅವನ 
ತಾಯಿ ಎಂದೋ ಸತ್ತು ಹೋಗಿದ್ದಾಳೆ. ಆದರೆ ಇಷ್ಟೆಲ್ಲಾ ವರ್ಷಗಳ ಮೇಲೆ 
ಒಮ್ಮಿಂದೊಮ್ಮೆ ಅವನಿಗೆ ತಾಯಿಯ ತೀವ್ರ ಅಗತ್ಯವೆನಿಸಿದೆ ಎಂದು ನಾನು 
ಕಲ್ಪನೆಯನ್ನು ಹರಿಯಬಿಡುತ್ತೇನೆ. 

ಆದರೆ ಯಾಕೆ ? ಅವನು ಮದುವೆಯಲ್ಲಿ ನಿರಾಶನಾದನೆ ? ನಾವು 
ಮದುವೆಯಾಗುವುದು ಬಹಳ ಮಟ್ಟಿಗೆ ಹೆಂಡತಿಯ ಅಪೇಕ್ಷೆಯಿಂದ ಎಷ್ಟೋ 
ಅಷ್ಟೇ ತಾಯಿಯ ಅಪೇಕ್ಷೆಯಿಂದಲೂ ಎಂದು ಮನಃಶಾಸ್ತ್ರಜ್ಞರು ಹೇಳು 
ತ್ತಾರೆ. ನಾವು ಹೆಂಡತಿಯಲ್ಲಿ ಎರಡನೇ ತಾಯಿಯನ್ನೂ ಬಯಸುತ್ತೇವೆ. 
“ಕಾರ್ಯೇಷು ದಾಸೀ ಕರಣೇಷು ಮಂತ್ರೀ ರೂಪೇ ಚ ಲಕ್ಷ್ಮೀ ಕನಯಾ 
ಧರಿತ್ರಿ ಭೋಜೇಷು ಮಾತಾ ಶಯನೇಷು ರಂಭಾ ” ಇದು ನಿಜವಾದ ಕುಲ 
ಧರ್ಮಪತ್ನಿಯ ಲಕ್ಷಣವೆಂದು ಸುಭಾಷಿತಕಾರ ಹೇಳುವುದು ಸುಳ್ಳಲ್ಲ. 
ಭೋಜೇಷು ಮಾತಾ, ಕ್ಷಮಯಾ ಧರಿತ್ರಿ .. ತಿನ್ನಿಸುವುದರಲ್ಲಿ ತಾಯಿಯಾಗ 
ಬೇಕು. ಕ್ಷಮಿಸುವುದರಲ್ಲಿ ಭೂಮಿಯಾಗಬೇಕು. ಇವೆರಡೂ ತಾಯಿಯ 
ಲಕ್ಷಣಗಳು ಹಾಗೆ ಕೇಳಿದರೆ ಕಾತ್ಯೇಷು ದಾಸಿಯ ತಾಯಿಯೆ , ಮಕ್ಕಳಿ 
ಗಾಗಿ ತಾಯಿಯ ಹಾಗೆ ಕೈಂಕರ್ಯ ಮಾಡುವವರು ಯಾರು ? ಹೀಗೆ, 
ಕೈ ಹಿಡಿಯುವ ಹೆಣ್ಣಿನಲ್ಲಿ ಗಂಡಸು ಬಯಸುವುದು ಶೇಕಡಾ ಐವತ್ತರಷ್ಟು 
ತಾಯಿಯನ್ನು , ಒಂದಂಶ ಮಾತ್ರ ಹೆಂಡತಿಯನ್ನು ಅವಳು ಶಯನೇಷು 
ರಂಭಾ ಆಗಬೇಕಾದಾಗ, 

ಆದರೆ ಹೆಚ್ಚಿನ ಸಂದರ್ಭಗಳಲ್ಲಿ ಈ ಆರು ಕನಲಿನ ಆಶೆ ನನಗೆ ಗಗನ 
ಕುಸುಮವಾಗಿಯೇ ಉಳಿಯುತ್ತದೆ. ಒಂದೊಮ್ಮೆ ಅವಳು ಶಯನೇಷು ರಂಭೆ 
ಆಗಬಹುದು . ಕೆಲವು ದಿನಗಳ ಮಟ್ಟಿಗೆ ನಮಗೆ ರಂಭೆಯೊಬ್ಬಳೇ ಸಾಕು 
ಎನಿಸಲೂಬಹುದು. ಆ ಮದಿಷ್ಠ ದಿನಗಳ ಸ್ವಾದಿಷ್ಟತೆ ತುಸು ಬೇಸರವಾದಾಗ 
ನಾವು ಅವಳ ಕೈಯಡಿಗೆ ನಮ್ಮ ತಾಯಿ ಬಡಿಸಿ ಕಲಿಸಿದ ಅಡಿಗೆಯಷ್ಟು 
ರುಚಿಯಾಗುವುದಿಲ್ಲ ಎಂದು ಗಮನಿಸತೊಡಗುತ್ತೇವೆ. ಹಸಿದುಬಂದಾಗ 
ರಸದೂಟ ಹಾಕುತ್ತಿದ್ದ ತಾಯಿ ತಿದ್ದಿದ ನಾಲಿಗೆ ಅದು. ಶಂಕರಾಚಾದ್ಯರು 
ಹೇಳಿದ ಹಾಗೆ “ ಕುಧಾತೃ ಞರ್ತಾ ಜನನೀಂ ಸ್ಮರಂತಿ ” 


- ನಾವು ಅವಳ ಆ ಮುದಿಷ್ಠ ದಿನ ನಮಗೆ ರಂಭೆಯೊ 
- ರಸಗುವುದಿಲ್ಲ ಎಂದು ಅದು ಬಡಿಸಿ ಕಲಿಸಿದ . 


ತ ಯಿ ಬೇಕಂತೆ 


ಆದರೆ ನಿನ್ನ ತಾಯಿಯ ಅಡಿಗೆಯನ್ನು ನೀವು ನೆನೆದುಕೊಂಡಿರೋ , 
ನಿಮ್ಮ ಸೂಕ್ಷಜ್ಞಳಾದ ರಂಭೆ ಅದನ್ನು ಬೇಗನೆ ಗುರುತಿಸುತ್ತಾಳೆ, ಆಮೇಲೆ 
ಅವಳು ನಿಮ್ಮ ತಾಯಿಯ ಹಾಗೆ ಕ್ಷಮಯಾ ಧರಿತ್ರಿ, ಅಲ್ಲ ಎಂದು ಅನುಭವಕ್ಕೆ 
ಬರಲು ತಡ ಹತ್ತುವುದಿಲ್ಲ. ಯಾವ ಹೆಂಡತಿಯ ಪುರುಷನನ್ನು ತನ್ನ 
ಅತ್ತೆಯೊಡನೆ ಕೂಡ ಪಾಲು ಮಾಡಿಕೊಳ್ಳಲು ಇಷ್ಟಪಡುವುದಿಲ್ಲ. ಅವಳಿಗೆ 
ಇಡೀ ಪುರುಷ ಬೇಕು. ಅವಳಲ್ಲಿ ರಂಭೆ ಹೆಚ್ಚಿದಷ್ಟೂ ಧರಿತ್ರಿಯ ಅಂಶ ಕಡಿಮೆ 
ಇರುತ್ತದೆ. ಹೀಗೆ ತಾಯಿಯ ಅಡಿಗೆಯನ್ನು ನೆನೆದುಕೊಳ್ಳುವವನು, ತಾಯಿ 
ಯನ್ನೂ ಹೊಂದದೆ ರಂಭೆಯನ್ನೂ ಕಳೆದುಕೊಳ್ಳುತ್ತಾನೆ. 
- ನಮ್ಮಿ ಜಾಹಿರಾತಿನ ನಾಯಕನಿಗೆ ಹೀಗನಿಸಿರಬಹುದೇ ? ಎಂದೋ 
ಕಳೆದುಕೊಂಡ ತಾಯಿಯನ್ನು ಒಮ್ಮೆಲೇ ಹಂಬಲಿಸುವಂತೆ ಅವನ ರಂಭೆ 
ಅವನನ್ನು ನೋಯಿಸಿದಳೇ ? ಹೆಂಡತಿಯೆಂದೂ ತಾಯಿಯಾಗಲಾರಳೆಂದು 
ಅವನಿಗೆ ಅನಿಸಿರಬಹುದೇ ? ಕ್ಲಾಸ್ ಒನ್ ಅಧಿಕಾರಿಗಳಿಗೆ ಕೂಡ ತಾಯಿ 
ಬೇಕಾಗುತ್ತದೆ ಎಂದು ಅವನಿಗೆ ಈಗ ತಿಳಿದಿರಬಹುದೆ ? 'ಊರಿಗೆ ಅರಸ 
ನಾದರೂ ತಾಯಿಗೆ ಮಗ' ಎಂದ ಹಿರಿಯರ ಮಾತು ಅವನಿಗೂ ಪ್ರತೀತ 
ವಾಯಿತೆ ? 

ನಾನು ಸ್ವತಃ ಅಜ್ಜನಾಗುವ ವಯಸ್ಸಿಗೆ ಬಂದಿದ್ದೇನೆ. ನಾನೇನು 
ಭಾವನಾಪರನೂ ಅಲ್ಲ . ಗಾಂಧಿ ಸತ್ತಾಗಹೊರತು, ಮತ್ತಾರು ಸತ್ತಾಗಲೂ 
ನಾನು ಅತ್ತಿಲ್ಲ. ತಾಯಿ ಸತ್ತಾಗಲೂ , ಎಲ್ಲರ ತಾಯಿಯರೂ ಒಂದಲ್ಲ 
ಒಂದು ದಿನ ಸಾಯಲೇಬೇಕು ಎಂದುಕೊಂಡು, ಅವಳನ್ನು ಬೂದಿ ಮಾಡಿ 
ಬಂದವನು ನಾನು. ಆದರೂ ಅಷ್ಟು ಮಾಡಿ ಹಿಂತಿರುಗಿದ ಮೇಲೆ ನನ್ನ 
ಮನಸ್ಸಿನಲ್ಲಿ ಒಂದು ದೊಡ್ಡ ತೊಗರು ಕಾಣಿಸಿಕೊಂಡಂತೆ ಅನಿಸಿತು. ಆ 
ತೊಗರಿನಲ್ಲಿ ಗಾಳಿ ಬೀಸಿದಾಗಲೆಲ್ಲ ಪಿಶಾಚಿ ಶಬ್ದ ಗಳು ಊದುವ ಹಾಗೆ 
ಅನಿಸಿತು . ಹಾಗೆಯೇ ನಮ್ಮಿ ಜಾಹಿರಾತಿನ ಕ್ಲಾಸ್ ಒನ್ ಅಧಿಕಾರಿಗೂ 
ಅನಿಸಿರಬಹುದು. ನೀವು ಎಷ್ಟೇ ದೊಡ್ಡವರಾದ ಮೇಲೂ ನಿಮ್ಮ ತಾಯ 
ಮಡಿಲಲ್ಲಿ ಮುಖವಿಟ್ಟು ಅತ್ತು , ನಿಮ್ಮ ಪಾಪಗಳನ್ನು , ತಾಪಗಳನ್ನು , 
ಅಪಮಾನಗಳನ್ನು ಕರಗಿಸಿಕೊಳ್ಳಲು ಆತಂಕವಿಲ್ಲ . ಅವಳು ನಿಮ್ಮ ತಲೆ 
ನೇವರಿಸಿ, ಸಮಾಧಾನಪಡಿಸಿಯಾಳು ಅಥವಾ “ ಮಗಾ ! ನಾನು ಹೇಳಿದರೆ 


೬೭ 


ವಕ್ರದೃಷ್ಟಿ 
ಕೇಳಲಿಲ್ಲ ನೀನು” ಎಂದಾಳು ಈ ಸೌಮ್ಯಭರ್ತೃನೆ ನಿಮಗೆ ಆಪ್ಯಾಯ 
ಮಾನನಾಗಿಯೇ ತೋರುತ್ತದೆ. ಅದೇ ನಿನ್ನ ಹೆಂಡತಿಯ ಮುಂದೆ, ನಿಮ್ಮ 
ದುಃಖಗಳನ್ನು , ಅಪಮಾನಗಳನ್ನು ತೋಡಿಕೊಳ್ಳಲು ಸಾಧ್ಯವೇ ? 
* ಯೋಚಿಸುವಾಗ ಆಶ್ಚದ್ಯವಾಗುತ್ತದೆ. ತಾಯಿಗೂ ಹೆಂಡತಿಗೂ 
ಇರುವ ಆಕಾಶ - ಪಾತಾಳ ಅಂತರವನ್ನು ಕುರಿತು. ಇಬ್ಬರೂ ನಮ್ಮನ್ನು 
ಬತ್ತಲೆಯಾಗಿ ಬಲ್ಲರು . ಆದರೆ ಈ ಬತ್ತಲೆದರ್ಶನದಲ್ಲೇ ಎಷ್ಟು ಅಂತರ ! 
ತಾಯಿ ನಮ್ಮ ಹೊರಗಿನಿಂದ ಒಳಗಿನವರೆಗಿನ ಬತ್ತಲೆಗಳನ್ನು ಬಲ್ಲವಳು. 
ನಮ್ಮ ಎಲ್ಲಾ ಒತಲೆಯೊಡನೆ ನಾವು ಅವಳೊಡನೆ ಬೆಳೆದಿದ್ದೇವೆ. ಆದರೆ 
ನಮ್ಮ ಹೆಂಡತಿ ನಮ್ಮ ಹೊರಬತ್ತಲೆಯನ್ನಷ್ಟೇ ದಾಯವಾಗಿ ಪಡೆಯುತ್ತಾಳೆ. 
ನಮ್ಮ ಒಳಬತ್ತಲೆಯನ್ನು ನಾವು ಶತಪ ಯತ್ನ ದಿಂದ ಅವಳ ಮುಂದೆ 
ಕತ್ತಲೆಯಲ್ಲೇ ಇಡುತ್ತೇವೆ ಅಹಂಕಾರದ ತೆರೆಯೊಂದು ಅದನ್ನು ಯಾವಾ. . 
ಗಲೂ ಮುಚ್ಚಿರುತ್ತದೆ. ಅವಳ ಎದೆಯಲ್ಲಿ ನಾವೆಂದೂ ಮುಖ ಹುದುಗಿಸಿ, 
ಮುಕ್ತವಾಗಿ ನಮ್ಮ ದೌರ್ಬಲ್ಯಗಳನ್ನು ಅತ್ತು ಕಳೆಯಲಾರೆವು. ತೆರೆಯನ್ನು 
ಸರಿಸಿ ಅಕಸ್ಮಾತ್ತಾಗಿ ಅವಳು ನನ್ನ ಒಳಗನ್ನು ನೋಡಿಬಿಟ್ಟರೆ ನನಗೆ 
ಸತ್ತಂತಾಗುತ್ತದೆ. ಅವಳು ನನ್ನ ಕೈಲಾಗದತನಕ್ಕಾಗಿ ನಮ್ಮ ಮೇಲೆ 
ಸಾನುಭೂತಿತೋರಿಸಿದರೆ ಅದು ಇನ್ನೂ ಕಷ್ಟ . ಹೆಂಡತಿಯೊಡನೆ ನಮ್ಮ 
ಸಂಬಂಧ ಪೌರುಷದ ಸೇತುವೆಯ ಮೇಲೆ ಆದದ್ದು , ಪೌರುಷದ ಸೇತುವೆ 
ಕುಸಿದರೆ ನಾವು ಅವಳ ಗೌರವದೃಷ್ಟಿಯಲ್ಲಿ ಪ್ರಪಾತ ಪತಿತರು. ನಿಮ್ಮ 
ಮಡದಿಯ ಮುಂದೆ ಜಗತ್ತಿನಲ್ಲಿ ನಿಮಗಾದ ಅವಮಾನಗಳನ್ನು ಹೇಳಿಕೊಳ್ಳ. 
ಬಹುದು; ಅವು ನಿಮ್ಮನ್ನು ನೇವರಿಸಿ ಸಮಾಧಾನ ಮಾಡಬಹುದು ಕೂಡ. 
ಆದರೆ ಆಮೇಲೆ ಅವಳನ್ನು ನಿನ್ನ ಮಡದಿಯೆಂದು ನೀವು ಭಾವಿಸುವುದು 
ಸಾಧ್ಯವಿಲ್ಲ . ಅಗಳು ತಾಯಿಯಾಗಬಹುದು. ಒಳ್ಳೆ ತಾಯಿಯಾಗಬಹುದು 
ಕೂಡ. ಆದರೆ ಇಲ್ಲ - ನಿಮ್ಮ ಪಾಲಿಗೆ ಅವಳ ಉರ್ವಶಿತನ ಹೊರಟು 
ಹೋದಂತೆಯೆ ; ಏಕೆಂದರೆ ಅವಳ ದೃಷ್ಟಿಯಲ್ಲಿ ನೀವು ಎಷ್ಟೋ ವಿಕ್ಷನರಾಗಿ 
ಉಳಿದಿಲ್ಲ. 

ನಮ್ಮ ಕ್ಲಾಸ್ ಒನ್ ಆಫೀಸರನ ಮೇಲೆ ಅವನಿಗಿಂತಲೂ ಮೇಲಿನವನು 
ಬೂಟು ಗಾಲು ಆಡಿಸಿರಬಹುದು. ಅದನ್ನು , ಒದೆಸಿಕೊಂಡ ನಾಯಿಯಂತೆ 


೮ 


ತಾಯಿ ಬೇಕಂತೆ 


ಇವನು ಸಹಿಸಬೇಕಾಗಿ ಬಂದಿರಬಹುದು. ಪತ್ನಿಯ ಮುಂದೆ ಅದನ್ನು 
ತೋಡಿಕೊಳ್ಳಲು ಪೌರುಷ ಬಿಡದೆ, ಅವನು ತಾಯಿಗಾಗಿ ಹಂಬಲಿಸುತ್ತಿರ - 
ಬಹುದೆ ? 

ನಮ್ಮಿ ಆಫೀಸರನಿಗೆ ಬೇಕಾದ ತಾಯಿ ಯಾನ ಮತಧರ್ಮದವಳೂ 
ಜಾತಿಯವಳೂ ಆಗಬಹುದಂತೆ. ಹೆಂಡತಿಯಲ್ಲಿ ನೀವು ಜಾತಿಯನ್ನು ರೂಪ 
ವನ್ನು , ಹಣವನ್ನು ಅಪೇಕ್ಷಿಸಬಹುದು . ತಾಯಿಗೆ ಜಾತಿ ಇಲ್ಲ. ಎಲ್ಲ ಜಾತಿ 
ಯಲ್ಲ ತಾಯಿ ತಾಯಿಯೇ . ಪ್ರೇಮವೊಂದಿದ್ದರೆ ತಾಯಿಯಾಗುತ್ತಾಳೆ. 
ಬೇಗೆ ಸಾಯಿಯ ಮರಿಯನ್ನು ಮಾತ್ರವಲ್ಲ. ಬೆಕ್ಕಿನ ಮರಿಯನ್ನೂ ಸಾಕಿದ 
ನಾಯಿಯನ್ನು ನಾನೇ ಕಂಡಿದ್ದೇನೆ. ಮನುಷ್ಯರೊಳಗಿನ ಅನಾಂತರ ಜಾತಿಗೆ 
ಏನು ಬೆಲೆ ? 

ಶಂಕರಾಚಾರೈರು “ಕುಪುತ್ರೋ ಜಾಯೇತ ಕ್ವಚಿದಪಿ ಕುಮಾತಾ ನ 
ಭವತಿ" - ಕುಪುತ್ರ ಇರಬಹುದು, ಕುಮಾತೆ ಎಲ್ಲಿಯೂ ಇರಲಾರಳು . 
ಎಂದದ್ದು ಬಹಳ ಮಟ್ಟಿಗೆ ಸತ್ಯವೇ ಸೈ . 


ತರಲೆ ತಾರಮ್ಮಯ್ಯನವರು 


ತರಲೆ ತಾರಮ್ಮಯ್ಯನವರ ನಿಜವಾದ ಹೆಸರು ಅದಲ್ಲ ; ತಗರೆ ತಾತಯ್ಯ 
( ನವರ ಮಗ) ರಮಣಯ್ಯ ಎಂಬ ಅವರ ಅಂಕಿತ ನಾಮ ಜನಗಳ ಬಾಯಲ್ಲಿ 
ಕೆಲ ವರ್ಣಗಳನ್ನು ಕಳೆದುಕೊಂಡು ಅಡ್ಡ ಹೆಸರು ಅಥವಾ ರೂಢನಾಮವಾಗಿ 
ಬಿಟ್ಟಿತ್ತು . ಎಲ್ಲ ರೂಢನಾಮಗಳ ಹಾಗೆ ಅದು ಹೆಚ್ಚು ಅನ್ವರ್ಥಕವೂ 
ಆಗಿತ್ತು , 

ನನಗೆ ಅವರ ಪರಿಚಯವಾದದ್ದು ಹುಬ್ಬಳ್ಳಿಗೆ ನಾನು ಬಂದ ಮೇಲೆ 
ಇನ್ನೂ ಮನೆಹೂಡದೆ ಹೆಚ್ಚು ಕಮ್ಮಿ ಕೇರಾಫ್ ಫುಟ್ ಪಾತ್ ಆಗಿದ್ದ ಸಮಯ. 
ಮಿತ್ರರೊಬ್ಬರ ಮನೆಯಲ್ಲಿ ಒಂದು ಆದಿತ್ಯವಾರ ಮಧ್ಯಾಹ್ನ ಮಾವಿನ ಹಣ್ಣಿನ 
ಸೀಕರಣೆ ಕತ್ತರಿಸಿ, ದಿಂಬಿಗೊರಗಿ ನಿದ್ರೆಗೂ ಎಚ್ಚರಕ್ಕೂ ನಡುವಿನ ಅವಸ್ಥೆ - 
ಯಲ್ಲಿದ್ದಾಗ ತಲೆಬಾಗಿಲ ಹೊರಗೆ ಸೈಕಲ್ ಘಂಟಾನಾದ ಕೇಳಿಸಿತು . ನನ್ನ 
ಮಿತ್ತ ಸೀತಾರಾಮ ಶರಳಾಯನಾಗಲಿ, ನಾನಾಗಲಿ ಏಳುವ ವಿಷಯ 
ಗೋಲಾಯಮಾನ ಮಾನಸರಾಗಿದ್ದಾಗ ಸೀತಾರಾಮನ ಹೆಂಡತಿ ಸರಸಿ 


೯e 


ತರಲೆ ತಾರಮ್ಮಯ್ಯನವರು 
ಉತ್ಸಾಹದಿಂದ ಎದ್ದು , " ತರಲೆ ತಾರಮ್ಮಯ್ಯ ಅಂತ ಕಾಣುತ್ತೆ ”, ಎಂದ. 
ಪಿಸು ದನಿಯಲ್ಲಿ ಹೇಳುತ್ತ ಹೋಗಿ ಬಾಗಿಲು ತೆರೆದಳು , “ ಚೆನ್ನಾಗಿದ್ದೀರಾ ? 
ಎನ್ನು . ಒಳಗೆ ಬಂದ ವ್ಯಕ್ತಿಯ ಮುಖ ಬೆವರಿಂದ ಹನಿಯುತ್ತಿತ್ತು 
ಸಾಮಾನ್ಯಕ್ಕಿಂತ ತುಸು ಉದ್ದ, ಸಾಮಾನ್ಯಕ್ಕಿಂತ ತುಸು ಕೃಶ ಮತ್ತು 
ಸಾಮಾನ್ಯಕ್ಕಿಂತ ತುಸು ಕಪ್ಪು ಮೈಯ ತಾರಮ್ಮಯ್ಯನವರ ವ್ಯಕ್ತಿತ್ವ 
ಇನ್ನಷ್ಟು ಅಸಾಮಾನ್ಯವೇ ಆಗಿತ್ತು . ಅವರು ಬೆಂಚನ್ನು ಕರವಸ್ತ್ರದಿಂದ ರ್ಪ 
ಪಟ ಹೊಡೆದು ಕುಳಿತುಕೊಂಡರು. ಅದೇ ಕರವಸ್ತ್ರದಿಂದ ಮುಖವನ್ನೂ 
ಕೊರಳನ್ನೂ ಒರಸಿಕೊಳ್ಳುತ್ತಿದ್ದಂತೆ, ಇಂಗಿತಜ್ಞ ಗೃಹಿಣಿಯಾದ ಸರಸಿ 
ಲಾವಂಚದ ಕಂಪು ಸೂಸುವ ಒಂದು ತಂಬಿಗೆ ನೀರನ್ನೂ ಒಂದು ಲೋಟ 
ವನ್ನೂ ಅವರ ಬಳಿಯಲ್ಲಿರಿಸಿದಳು. ಅವರು ಲೋಟದ ಆಶಯವನ್ನು ತಳ್ಳಿ 
ಹಾಕಿ ನೇರವಾಗಿ ತಂಬಿಗೆಯಿಂದಲೇ ನೀರನ್ನು ಗಂಟಲೊಳಗೆ ಸುರಿದುಕೊಂಡು 
ಅದನ್ನು ಕೆಳಗಿಡುತ್ತಿದ್ದಂತೆ, ಸುತ್ತಲ ಗಾಳಿಯಲ್ಲಿ ಒಂದು ಅನಿರ್ವಚನೀಯ . 
ವಾದ ಕುತೂಹಲದ ಸಂಚಾರವಾದದ್ದನ್ನು ಅನುಭವಿಸಿದೆ. ಒಬ್ಬ ವ್ಯಕ್ತಿಯ 
ಕೇವಲ ಅಸ್ತಿತ್ವವೇ ವಾತಾವರಣದಲ್ಲಿ ನಿರೀಕ್ಷೆಯನ್ನು ಉತ್ತೇಜಿಸಬಲ್ಲದೆಂದ 
ನನ್ನ ಅನುಭವಕ್ಕೆ ಬಂದದ್ದು ಅದೇ ಮೊದಲು. ಶರಳಾಯ ಗೊರಕೆಯ 
ಹಂತಕ್ಕೆ ಸಮೀಪವಾಗಿದ್ದವನು ದಿಗ್ಗನೆ ಕುಳಿತ; ಸರಸಿ ಬಾಗಿಲ ಬಳಿ ಗೋಡೆ 
ಬೆನ್ನು ಆನಿಸಿ ತನ್ನ ನ್ನು ಸ್ಥಾಪಿಸಿಕೊಂಡಳು . ನಾನು ಕೂಡ ಬೆನ್ನು ಹುರಿ 
ಯನ್ನು ನೆಟ್ಟಗೆ ಮಾಡಿದೆ. ವ್ಯಕ್ತಿ ಮತ್ತೊಮ್ಮೆ ಮುಖ ಒರಸಿಕೊಳ್ಳುತ 
ತೀವಿದಳನಗೆಯ ಬೆಳದಿಂಗಳಂ ಪಸರಿಸಿ , ಧರಿಸಿದ ಬಿಳಿ ಜುಬ್ಬದ ಬಿಳುಪನ್ನು 
ಇನ್ನಷ್ಟು ಬಿಳುಪೇರಿಸಿದ ಮೇಲಂತೂ ನಮ್ಮ ಮನಸ್ಸು ಗಳು ತುದಿಗಾ 
ಮೇಲೆ ನಿಂತವು. 

ರಮಣಯ್ಯ ನನ್ನನ್ನೊಮ್ಮೆ ನೋಡಿ, ಸ್ವಾಭಾವಿಕ ಮುಂಜಾಗ್ರತೆ. 
ಯಿಂದ, “ಇರು ಯಾರು ಗೊತ್ತಾಗಲಿಲ್ಲವಲ್ಲ ?” ಎಂದರು. ಸೀತಾರಾಮ 
“ ಪರವಾಗಿಲ್ಲ ರಮಣಯ್ಯನೋರೆ, ಇವರು ನನಗೆ ಕೇವಲ ನನ್ನ ಕ್ಲಾಸ್‌ಮೇಟು 
ನೌಕರಿಗೆ ಇಲ್ಲಿ ಬಂದಿದ್ದಾರೆ. ಹೆಸರು. ಇನ್ನೂ ಮನೆ ಸಿಕ್ಕಿಲ್ಲ” ಎಂದ 
ಆಮೇಲೆ, “ ಏನು ವಿಶೇಷ ರಮಣಯ್ಯ , ಮಧ್ಯಾಹ್ನ ಬಿಸಿಲಿಗೆ ಬಂದಿರಿ ? 
ಎಂದು ಕೇಳಿದ. 


ನಕ ದೃಷ್ಟಿ 

ರಮಣಯ್ಯನವರ ಮುಖ ಬೆಳಗಿತು . ಆದರೆ ಅವರು ಲೋಕಾಭಿ 
ರಾಮವಾಗೆಂಬಂತೆ, “ ವಿಶೇಷ ಏನು ? ಈ ದಾರೀಲೆ ಹೊರಟದ್ದೆ , ರವಿವಾರ, 
ಮನೇಲಿದ್ದೀರಾ ಅಂತ ನೋಡುವಾ ಅಂತ ನನ್ನ ಕುದುರೆಗೆ ಕಡಿವಾಣ ಹಾಕಿ 
ಕೆಳಗಿಳಿದೆ,” ಎಂದರು . ಅಂದ ಹಾಗೆ ನಾಳೆ ಊರಿಗೆ ಸಿಂಗಾವರ ಗುರುಗಳು 
ಚಿಸುತ್ತಾರಂತಲ್ಲ,” ಎಂದು ಮುಂದುವರಿಸಿದರು. 
- ಇದೆಲ್ಲ ಆಮೇಲೆ ಶರಳಾಯ ನನಗೆ ಹೇಳಿದಂತೆ ತರಲೆ ತಾರಮ್ಮಯ್ಯ 
ನವರು ತಾವು ಹೇಳಿರುವ ಸುದ್ದಿಗಳ ಪರಿಣಾಮವನ್ನು ಏರಿಸುವುದಕ್ಕಾಗಿ 
ಉಪಯೋಗಿಸುವ ವಿಲಂಬತಂತ್ರವಾಗಿತ್ತು . 

- “ಶ್ರೀಗಳು ಬರೋ ಸುದ್ದಿ ಪೇಪರಿನಲ್ಲೇ ಬಂದಿದೆಯಲ್ಲ. ಅದು ಹೇಳ 
ತಕ್ಕ ಸುದ್ದಿಯೆ ? ಬರಿದೆಸೋಗು ಮಾಡುತ್ತೀರಿ. ” ಎಂದಳು ಸರಸಿ. 

“ ಹಾಗೆ ನನಗೆ ಎಷ್ಟೋ ಸುದ್ದಿ ಬರುತ್ತಾ ಇರುತ್ತೆ , ತಿರುಗಾಟದ 
ಜೀವ ನೋಡಿ, ಆದರೆ ನನಗೆ ಯಾಕೆ ದೊಡ್ಡವರ ಉಸಾಬರಿ ? ಮೊದಲೇ 
ತರಲೆ ತಾರಮ್ಮಯ್ಯ ಅಂತಾರೆ , ನನ್ನ ಬೆನ್ನ ಹಿಂದೆ, ಅಲ್ಲೇನವಾ ? ” ಎಂದು 
ರಮಣಯ್ಯನವರು ನಗುತ್ತಲೇ ಹೇಳಿದರು. ನನಗೂ ನಗೆ ಬಾರದಿರಲಿಲ್ಲ . 
ಸರಸಿ ಸೆರಗು ಬಾಯಿಗೆ ಅಡ್ಡ ಹಿಡಿದುಕೊಂಡಳಷ್ಟೆ . ಆಶ್ಚ ರವೆಂದರೆ 
ರಮಣಯ್ಯನವರು ಯಾವ ಕಹಿಯ ಇಲ್ಲದೆ ಇದನ್ನು ಹೇಳಿದರು. ನನ್ನ 
ಮಿತ್ತ , “ ಅಯ್ಯೋ , ಜನ ಯಾರಿಗೆ ಅಡ್ಡ ಹೆಸರು ಇಡೋದಿಲ್ಲ ಹೇಳಿ ? ” ಎಂದು 
ಪ್ರಸಂಗೋಚಿತವಾಗಿ ಹೇಳಿದ. ರಮಣಯ್ಯನವರು, “ ಅದೂ ಹೌದು ಅನ್ನಿ , 
ಅಡ್ಡ ಹೆಸರು ಇಡೋಕೆ ಏನು ಪುರೋಹಿತರನ್ನು ಕರೆಸಬೇಕೆ ? ದಕ್ಷಿಣೆಕೊಡ 
ಬೇಕೆ ? ” ಎಂದರು . “ ಮತ್ತೆ ಹೆಸರು ಇಡಿಸಿಕೊಂಡ ಮಗುವಿಗೆ ಮಾತ್ರ 
ಉಡುಗರೆ ಕೊಡುವವರೂ ಇಲ್ಲ ನೋಡಿ!” ಎಂದು ತಾವೇ ನುಡಿದು ಗಹಗಹಿಸಿ 
ನಕ್ಕರು, ತರಲೆ ತಾರಮ್ಮಯ್ಯನವರ ವಿನೋದ ಪ್ರಜ್ಞೆ ಬಹಳ ಉತ್ತಮ 
ವಾಗಿದೆ ಎಂದುಕೊಂಡೆ ನಾನು , 

“ ಆದರೆ ನೀವು ಮುಖ್ಯ ಪಾಯಿಂಟಗೆ ಬರಲೇ ಇಲ್ಲವಲ್ಲ ರಮಣಯ್ಯ 
ನವರೇ ? ಈ ಹೊತ್ತಿಗೆ ನೀವು ಬರಬೇಕಾದರೆ ಏನೋ ಮಹತ್ವದ್ದು ಇರ 
ಬೇಕು,” ಎಂದು ಸೀತಾರಾಮ ಸಂಭಾಷಣೆಯನ್ನು ಪ್ರಕೃತಕ್ಕೆ ಎಳೆದು 
ತಂದ. 


ತರಲೆ ತಾರಮ್ಮಯ್ಯನವರು 
“ ಅಂಥಾದ್ದೇನೂ ಇಲ್ಲ. ಶಂಕರನಾರಾಯಣ ಭಟ್ಟ, ಮಗಳ ಮದುವೆ 
ಕ್ಯಾನ್ಸಲ್ ಆಯಿತಂತೆ ” 

“ ಹೌದೆ ? ನಾಡದ್ದಿಗೆ ಇಟ್ಟಿದ್ದರಲ್ಲ ? ಏನಾಯಿತಂತೆ ? ” 

“ ಏನಾಯಿತು, ಸರಿಯಾಗಿ ಗೊತ್ತಿಲ್ಲ. ತಿರುಪತಿಯಲ್ಲಿ ತಾನೆ ಮದುವೆ | 
ಆಗಬೇಕಾಗಿದ್ದು ? ಭಟು, ಎರಡು ಬಸ್ಸು ಗೊತ್ತು ಮಾಡಿದ್ದರು. ಅದನ್ನು 
ಕ್ಯಾನ್ಸಲ್ ಮಾಡಿದರು ಅಂತ ಬಸ್ ಸ್ಟಾಂಡಿನಲ್ಲಿ ಗೊತ್ತಾಯಿತು. ಇದೇ 
ಈಗ ಅರೆತಾಸು ಮುಂಚೆ ಭಟ್ರ ಕ್ಲರ್ಕ್ ಬಂದು ಕ್ಯಾನ್ಸಲ್ ಮಾಡಿ ಹೋದ. 
ನಾನು ಯಾತಕ್ಕೊ ಬಸ್ ಸ್ಟ್ಯಾಂಡಿಗೆ ಹೋಗಿದ್ದೆ . ಅಲ್ಲಿ ಕೇಳಿದ್ದು .” 

ಇಷ್ಟು ಹೇಳಿ ತಾರಮ್ಮಯ್ಯನವರು ಎದ್ದರು. “ಎರಡೂವರೆ ಘಂಟೆಗೆ 
ಗದಗ ರೋಡಿನಲ್ಲಿ ಒಂದು ಕ್ಲಾಸ್ ಇದೆ, ಹೊಗಿಬರುತ್ತೇನೆ.” ಎಂದವರೇ 
ಕಚ್ಚೆ ಬಿಗಿದು ಬಾಗಿಲು ದಾಟ ತನ್ನ ಕಟಕಟ ಸಪ್ಪಳ ಮಾಡುವ 
ಜನಮೇಜಯರಾಯನ ಕಾಲದ ಸೈಕಲ್ಲನ್ನು ರಸ್ತೆಗೆ ದೂಡಿದರು , ಪೆಡಲ್ 
ಮೇಲೆ ಎಡಗಾಲೂರಿ ಬಲಗಾಲನ್ನು ಹಿಂದಕ್ಕೆ ಬೀಸಿ ಸೈಕಲ್ ಏರಿ ಕಣ್ಮರೆ. 
ಯಾದರು. 

“ ಏನು ಕ್ಲಾಸ್ ಅವರದು ?” ಎಂದು ನಾನು ಶರಳಾಯನನ್ನು ಕೇಳಿದೆ. 
ಚಿತ್ರ ಬಿಡಿಸಲು ಕಲಿಸುತ್ತಾರೆ ಕೆಲ ಮನೆಗಳಲ್ಲಿ, ಶಾಕಾಯ ಲವಣಾಯ 
ಅಷ್ಟೇ , ಅವರಿಗೇನು ಅದರಿಂದಲೇ ಹೊಟ್ಟೆ ತುಂಬಬೇಕಿಲ್ಲ . ಮಕ್ಕಳು 
ತಿಂಗಳು ತಿಂಗಳೂ ಅಷ್ಟಿಷ್ಟು ದುಡ್ಡು ಕಳಿಸುತ್ತಾರೆ. ಆದರೆ ಅವರು ಈಗ 
ಹೋದದ್ದು ಕ್ಲಾಸಿಗಲ್ಲ . ಈ ಸುದ್ದಿ ಯ ತಳಕ್ಕೆ ಪಾತಾಳ ಗರಡಿ ಹಾಕಲಿಕ್ಕೆ ? 
ಎಂದು ಸೀತಾರಾಮ ಕಣಿ ನುಡಿದ. . 

“ಎಲ್ಲಾ ತಿಳಿದುಕೊಂಡೇ ಒಮ್ಮೆಗೇ ಬಂದು ಹೇಳಬಹುದಿತ್ತಲ್ಲ ? ಈ 
ಬಿಸಿಲಿಗೆ ಯಾಕೆ ಬರಬೇಕಾಗಿತ್ತು ಅವಸರದಲ್ಲಿ ?” ನಾನು ಪ್ರಶ್ನಿಸಿದೆ. 

( ಅದೇ ತಾರಮ್ಮಯ್ಯನವರ ವೈಶಿಷ್ಟ್ಯ . ಅವರು ಯಾವೊಂದು. 
ಸುದ್ದೀನೂ ಒಂದು ಘಂಟೆ ಹೊತ್ತು ಕೂಡಹೊಟ್ಟೆಯಲ್ಲಿ ಹಿಡಿದಿಟ್ಟುಕೊಳ್ಳ 
ಲಾರರು. ಕೂಡಲೇ ಯಾರಿಗಾದರೂ ಹೇಳಲೇಬೇಕು. ಆದರೆ ಅವರು 
ಸಂಜೆಯೊಳಗೆ ಪತ್ತೇದಾರಿ ಮುಗಿಸಿ ಮತ್ತೆ ಬಂದೇ ಬರುತ್ತಾರೆ.” 


ವಕ್ರದೃಷ್ಟಿ 

ಸಂಜೆ ಆರರ ಹೊತ್ತಿಗೆ ನಾವಿಬ್ಬರೂ ವಾಕಿಂಗ್ ಹೊರಟೆವು. 
ಕೇಶವಾಪುರ ರಸ್ತೆಯಲ್ಲಿ ಓವರ್ ಬ್ರಿಜ್ ದಾಟುತ್ತಿದ್ದಾಗ ಎದುರುಗಡೆಯಿಂದ 
ತಾರಮ್ಮಯ್ಯನವರು ತಮ್ಮ ಕುದುರೆ'ಯೇರಿ ಬರುತ್ತಿದ್ದವರು ನಮ್ಮನ್ನು 
ಕಂಡು ಬ್ರೇಕ್ ಹಾಕಿ ಇಳಿದರು . 

“ ಏನು ರಮಣಯ್ಯನವರೆ ? ಎಲ್ಲಿಂದ ಸವಾರಿ ?” ಎಂದ ನನ್ನ ಗೆಳೆಯ , 

“ಹೀಗೇ ಒಂದು ಕ್ಲಾಸ್ ಮುಗಿಸಿಕೊಂಡು ಹೊರಟಿದ್ದೆ . ಅಂದ ಹಾಗೆ 
ಶಂಕರಭಟ ಮಗಳ ಮದುವೆ ನಿಂತದ್ದು ಯಾಕೆ ತಿಳಿಯಿತೆ ? ” ಎಂದು ಕೇಳಿ 
ದರು . “ ನಮಗೆಲ್ಲ ಹೇಗೆ ತಿಳೀಬೇಕು ರಮಣಯ್ಯ ? ನಿಮಗಾದರೆ ಗಾಳೀನೇ 
ಸುದ್ದಿ ಹೇಳುತ್ತೆ .” ಎಂದ ಶರಳಾಯ , 

- “ ಹೆಹ್ಹೆ ! ” ಎಂದು ನಕ್ಕು ತಾರಮ್ಮಯ್ಯನವರು “ಬಹಳ ತಮಾಷೆ 
ಯಾಗಿದೆ. ಹುಡುಗಿಗೆ ಕಾಲೇಜಿನಲ್ಲಿ ಒಬ್ಬ ಗೆಳೆಯ ಇದ್ದ ಅಂತ ಹುಡುಗನ 
ತಂದೆಗೆ ಯಾರೋ ಬರೆದರಂತೆ. ಅವರು ತುಬು ಮಾಡೋಕೆ ಇಲ್ಲಿಯ ತಮ್ಮ 
ಒಬ್ಬ ಮಿತ್ರರಿಗೆ ರಹಸ್ಯ ಪತ್ರ ಬರೆದರು. ಅದು ಹೇಗೋ ಶಂಕರ ಭಟ್ರಿಗೆ 
ಗೊತ್ತಾಗಿ ಹೋಯಿತು. ಅವರ ಅಹಂಕಾರಕ್ಕೆ ಪೆಟ್ಟಾಗಿ ಅವರು ಆ 
ನಂಗನ ಮಗನಿಗೆ ನಾನು ನನ್ನ ಮಗಳನ್ನೇ ಕೊಡೋದಿಲ್ಲ ಅಂತ ನಿಶ್ಚಯಿಸಿ 
ಹುಡುಗನಿಗೆ ಮೂರ್ಛರೋಗ ಉಂಟು ಅಂತ ಗೊತ್ತಾಗಿದೆ. ಇದು ಸತ್ಯವೇ 
ತಿಳಿದು ಬರೆಯಿರಿ - ಅಂತ ಆ ಊರಿನಲ್ಲಿ ಬೀಗರ ಪೈಕಿಯವರಿಗೇ ಕಾಗದ 
ಬರೆಸಿದರು . ಹೀಗೆ ಜಟಾಪಟ ಎದ್ದು ಮದುವೆ ರದ್ದಾಗಿ ಹೋಯಿತಂತೆ ” 

“ ಪಾಪ ! ಹುಡುಗಿ ಭವಿಷ್ಯ ಏನು !” ನಾನು ಕೇಳಿದೆ. 

( ಆದರೆ ಆಚಾರೇ , ಬೀಗರಿಗೆ ಹೋದಸುದ್ದಿ ಪೂರಾ ಸುಳ್ಳಲ್ಲ. ಹುಡುಗಿಗೆ 
ಕಾಲೇಜಿನಲ್ಲಿ ಒಬ್ಬನ ಸಂಗಡ ಸ್ನೇಹ ಇತ್ತು ಅಂತ ಕೇಳಿದ್ದೆ ನಾನು ಕೂಡ. 
ಅವಳ ಕ್ಲಾಸ್ಮೇಟ್ ಒಬ್ಬಳು ನಾನು ಪಾಠ ಹೇಳೋ ಮನೆ ಹುಡುಗಿಗೆ 
ಸ್ನೇಹಿತಳು.” ಎನ್ನುತ್ತ ತಾರಮ್ಮಯ್ಯನವರು ಸೈಕಲ್ ಏರಿ ಹೊರಟೇ... 
ಬಿಟ್ಟರು. 

“ ಅಸಾಧ್ಯ ಅಸಾಮಿ ಇವರು .ಈಗ ಅವರು ನೆಟ್ಟಗೆ ನಮ್ಮನೇಗೇ ಹೋಗಿ 
- ಸರಸಿಗೆ ತಮ್ಮ ರಿಪೋರ್ಟುಕೊಡುತ್ತಾರೆ. ವಾಸ್ತವಿಕವಾಗಿ ಇಷ್ಟು ಹೊತ್ತಿಗೆ 
ಇವರು ಕನಿಷ್ಠ ಪಕ್ಷ ಇಪ್ಪತ್ತೈದು ಜನರಿಗಾದರೂ ಈ ಸುದ್ದಿನ ಹೋ .. 


ತರಲೆ ತಾರಮ್ಮಯ್ಯನವರು 
ಡೆಲಿವರಿ ಮಾಡಿದ್ದಾರೆ. ರಾತ್ರಿ ಹನ್ನೊಂದರ ವರೆಗೂ ಅವರು ಬೀಟು 
ಹೊಡೆಯುತ್ತಾರೆ ಅಂತ ಎದೆತಟ್ಟಿ ಹೇಳಬಲ್ಲೆ. ” ಎಂದು ಶರಳಾಯ ಹೇಳಿದ. 

ಎಂಟು ಗಂಟೆಗೆ ಶರಳಾಯನ ಮನೆಗೆ ನಾವು ಹಿಂದಿರುಗಿದಾಗ ಸರಸಿ, 
“ಕೇಳಿದಿರಾ ? ಶಂಕರಭಟ, ಮಗಳ ಮದುವೆ ನಿಲ್ಲೋಕೆ ಆ ಹುಡುಗಿಗೆ ಏನೋ 
ಕೆಟ್ಟ ಹೆಸರು ಇರೋದು ಕಾರಣವಂತೆ !” ಎಂದಳು . ನನ್ನ ಮತ್ತು ನನ್ನ ನ್ನು 
ನೋಡಿ, “ ನಾನು ಹೇಳಲಿಲ್ಲವೇ ನಿನಗೆ ?” ಎಂದು ಕಣ್ಣು ಮಿಟುಕಿಸಿದ. 


- ಅಂದಿನಿಂದ ನಾನು ರಸ್ತೆಯಲ್ಲಿ ಎಲ್ಲಿ ಎದುರಾದರೂ ರಮಣಯ್ಯ 
ತಮ್ಮ ಚಿರಸಂಗಾತಿ ಕ್ಯಾಲಿ ರೇಸ್ ಸೈಕಲ್ಲಿಂದ ಇಳಿದು ಕ್ಷೇಮ ಸಮಾಚಾರ 
ವಿಚಾರಿಸದೆ ಇರುತ್ತಿರಲಿಲ್ಲ . ನಿಜ ಕೇಳಿದರೆ ನಾನು ಹುಬ್ಬಳ್ಳಿಗೆ ಬಂದ 
ಸಮಾಚಾರವನ್ನು ನವರಿಂದ ಬಂದು ಹುಬ್ಬಳ್ಳಿಯಲ್ಲಿ ವಸತಿ ಮಾಡಿರು 
ವವರಿಗೆಲ್ಲ ತಿಳಿಸಿದವರು ರಮಣಯ್ಯನವರೇ . ಅವರು ಮೂಲದಲ್ಲಿ 
ನಮರವರಲ್ಲವಾದರೂ ಪರಿಚಯ ಮಾಡಿಕೊಳ್ಳುವುದರಲ್ಲಿ ಅವರು ಯಾವ 
ದೇಶ- ಮತ- ಜಾತಿ ಭೇದವನ್ನು ಗಣಿಸಿದವರಲ್ಲ. ಎದುರು ಸಿಕ್ಕಿದಾಗೆಲ್ಲ . 
ಏನಾದರೊಂದು ಸುದ್ದಿ ತುಣುಕು ಸಿಗುತ್ತಲೇ ಇತ್ತು . ನಾನು ಸಂಸಾರವನ್ನು 
ತರಬೇಕೆಂದು ನಿಶ್ಚಯಿಸಿದಾಗ ನನಗೊಂದು ಮನೆ ಹುಡುಕಿಕೊಟ್ಟವರೂ 
ಅವರೇ . ಇದರಲ್ಲಿ ಅವರದು ಮಿಶ್ರ ಇರಾದೆಯಾಗಿತ್ತು . ಸ್ವಾಭಾವಿಕ 
ವಾಗಿಯೇ ಅವರು ಉಪಕಾರಿಗಳಾಗಿದ್ದು ದು ನಿಜ ; ಸಂಗಡವೇ ತಮ್ಮ ಸುದ್ದಿ 
ಗಳಿಗೆ ಗಿರಾಕಿಗಳನ್ನು ಹೆಚ್ಚಿಸಿಕೊಳ್ಳುವುದಕ್ಕೆ ಇದೂ ಒಂದು ಸಾಧನವಾಗಿ 
ತೆಂಬುದೂ ಅವರನ್ನು ಪ್ರೇರಿಸುತ್ತಿತ್ತೆಂದು ನನಗೆ ಬಲವಾದ ಸಂಶಯ . 
ಮನೆ ಹುಡುಕಿ ಕೊಟ್ಟಿದ್ದರಿಂದ ನಮ್ಮ ಮನೆಯಲ್ಲಿ ಅವರಿಗೆ ಅಡುಗೆ ಮನೇ 
ವರೆಗೂ ಮುಕ್ತಪ್ರವೇಶ ಸಿಕ್ಕಿತು, ಅವರಿಗೆ ಬೇಕಾದ್ರೂ ಅದೇ . ಯಾಕಂದರೆ. 
ಗಂಡಸರಿಗಿಂತ ಹೆಚ್ಚಾಗಿ ಹೆಂಗಸರು ಪ್ರದೇಶ ಸಮಾಚಾರಕ್ಕೆ ಉತ್ಸಾಹಿ 
ಚ. ದಾದಾರರೆಂದು ಅವರಿಗೆ ಗೊತ್ತು . ಕೆಲವು ಸಲ ಅವರು ನಾನಿರುವ 
ಸಮಯ ತಪ್ಪಿಸಿ ನಮ್ಮ ಮನೆಗೆ ಬರುತ್ತಿದ್ದರು. ನನ್ನ ಹೆಂಡತಿ ಕೆಲ ಸುದ್ದಿ - 
ಗಳಿಗೆ ನನಗಿಂತ ಒಳ್ಳೆ ಕುತೂಹಲಿ ಶೋತೃವಾಗಿದ್ದಳು. ನಾನೂ ಅವರನ್ನು 
ತಳ್ಳಿ ಹಾಕುವಷ್ಟು ಸಂಭಾವಿತನಲ್ಲ ಅನ್ನಿ , ಇಡ್ಲಿಗೆ ಚಟ್ಟ , ಊಟಕ್ಕೆ 


* * 


ವಕ್ರದೃಷ್ಟಿ, 
ಉಪ್ಪಿನಕಾಯಿ , ಮಂಡಕ್ಕಿ ಉಪ್ಪುಕರಿಗೆ ನೀರುಳ್ಳಿ ಇದ್ದ ಹಾಗೆ ಜೀವನದಲ್ಲಿ 
ಪರಕೀಯರ ಪೀಕಲಾಟಗಳ ಸುದ್ದಿ ನನಗೂ ಇಷ್ಟವೇ .. ತಾರಮ್ಮಯ್ಯನವರು 
ಇಂಥ ಸುದ್ದಿಗಳ ಸಪ್ಪೆಯನ್ನು ನಿರಂತರವಾಗಿ ಒದಗಿಸುತ್ತಿದ್ದರು. ರಾತ್ರಿ 
ದಣಿದು ಮನೆಗೆ ಬಂದು ಎರಡು ತುತ್ತು ರೇಶನ್ ಅಕ್ಕಿಯಿಂದ ಮಾಡಿದ 
ಗಜೇಂದ್ರಭೋಗವನ್ನು ಗಂಟಲಲ್ಲಿ ತುರುಕಿದ ಮೇಲೆ, ನನ್ನ ಹೆಂಡತಿ 
ತಾರಮ್ಮಯ್ಯನವರ ಪ್ರದೇಶಸಮಾಚಾರ ಮುಂಜರಿಯಿಂದ ಕೆಲ ಆರಿಸಿದ 
ಆಪ್ಯಾಯಮಾನ ತುಣುಕುಗಳನ್ನು ನನ್ನ ಕಿವಿಯಲ್ಲಿ ಊದುತ್ತಿದ್ದಳು, 

* ರಮಣಯ್ಯನವರ ಸುದ್ದಿಗಳ ವ್ಯಾಪ್ತಿ ವೈಶಾಲ್ಯವನ್ನು ನೋಡಿ ನಾನು 
ಅದು ತಪಟ್ಟಿದ್ದೇನೆ. ಕಾಂಗ್ರೆಸ್ ಕಮಿಟಿಯ ಜಗಳಗಳಿಂದಾರಂಭಿಸಿ 
ಶ್ರೀಮಂತ ವ್ಯಾಪಾರಿಗಳ ಗೃಹಭಂಗದ ವರೆಗೆ, ಕಾಲೇಜು ಪ್ರೊ ಫೆಸರುಗಳ 
ಪ್ರೇಮ ಪ್ರಸಂಗಗಳಿಂದ ನಿಮ್ಮ ನೆರೆಮನೆಯ ಮುಸುರೆ ತಿಕ್ಕುವವಳ ವಿಲಾಸ 
ಗಳ ವರೆಗೆ, ಕಲೆಕ್ಕರ್‌ ಕಚೇರಿಯಲ್ಲಿ ಹೆಡ ಮುನಿಗೆ ಆದ ಮಂಗಳಾರತಿಯಿಂದ 
ಹಿಡಿದು ಇನ್‌ಸ್ಪೆಕ್ಟರ್ ರುಹ್ಮಾಂಗದರಾಯರಿಗೆ ಶಾಲಾ ಮಾಸ್ತರಿಣಿಯ 
ಕೈಯಿಂದ ೧೨ಥವಾ ಕಾಲಿನದರಿಂದಾದ ಉಪಚಾರದ ವರೆಗೆ, ಸಾವುಕಾರ 
ವಿಶ್ವೇಶ್ವರರಾಯರು ಒಮ್ಮಿಂದೊಮ್ಮೆ ತಮ್ಮ ತರುಣ ಡ್ರೈವರನನ್ನು 
ಬದಲಾಯಿಸಿದ್ದರಿಂದ ಹಿಡಿದು ಸ್ವಾಮಿ ಸಿದ್ದಾನಂದರು ಏಕಾಏಕಿ ಊರು 
ಬಿಟ್ಟಿದ್ದ ರ ವರೆಗೆ , ತಿಪ್ಪಣ್ಣಯ್ಯನ ಮನೆಯ ಎಮ್ಮೆ ಕರುಹಾಕಿದ್ದರಿಂದ 
ಹಿಡಿದು ಲಕ್ಷ್ಮಣರಾಯರ ಸೊಸೆಗೆ ಸಿಸೇರಿಯನ್ ಆಪರೇಶನ್ ಮಾಡಿ ಅವಳಿ 
ಮಕ್ಕಳನ್ನು ಹೊರತೆಗೆದದ್ದರ ವರೆಗೆ, ಹರಿನಾಮರಾಯರ ಎಂ . ಬಿ. ಬಿ. ಎಸ್ . 
ಮಗನಿಗೆ ಗೊತ್ತಾದ ಮದುವೆಯಲ್ಲಿ ಕೈ ಬದಲಿಸಲಿದ್ದ ವರದಕ್ಷಿಣೆಯ ಕರೆಕ್ಟ್ 
.೨೦ಕೆಯಿಂದ ತೊಡಗಿ ನರಹರಿರಾಯರ ಹುಟ್ಟಲಿರುವ ಮೊಮ್ಮಗನಿಗೆ ಇಡ 
ಬೇಕೆಂದಿರುವ ಹೆಸರಿನ ವರೆಗೆ ಬಗೆಬಗೆಯ ಅಭಿರುಚಿಗಳಿಗೆ ಮೆಚ್ಚುವ ತಾಜಾ 
ಸುದ್ದಿಗಳು ಅವರ ದೈನಂದಿನ ಸಂಗ್ರಹದಲ್ಲಿರುತ್ತಿದ್ದವು. 

ನನ್ನನ್ನು ವಿಸ್ಮಯಗೊಳಿಸಿದ ಸಂಗತಿಯೆಂದರೆ, ನನ್ನ ಕಚೇರಿಯ 
ಸುದ್ದಿಗಳೇ ನನಗೆ ಎಷ್ಟೋ ಸಲ ತಾರಮ್ಮಯ್ಯನವರಿ೦ದ ಮೊತ್ತಮೊದಲು 
ಗೊತ್ತಾಗುತ್ತಿದ್ದವು. ಒಂದು ದಿನ ಅವರು ನನ್ನನ್ನು ರಸ್ತೆಯಲ್ಲಿ ತರುಬಿ, 
- ಅತ್ತಿತ್ತ ನೋಡಿ, “ಏನಾಚಾರೆ , ಏನು ವಿಶೇಷ ನಿವಾಫೀಸಲ್ಲಿ ? ” ಅಂತ 


೯೬ 


ತರಲೆ ತಾರಮ್ಮಯ್ಯನ ವ 
ಕೇಳಿದರು. ವಿಶೇಷ ಎಲ್ಲೀದು ರಮಣಯ್ಯ ? ಎಂಟು ಗಂಟೆಗೆ ಕಚೇರಿ 
ಹೋಗೋದು, ಹನ್ನೆರಡಕ್ಕೆ ಬರೋದು, ಒಂದು ಮುಷ್ಟಿ ಮುಕ್ಕಿ ಎರಡು 
ತಿರುಗಿ ಹೋಗೆ ದು , ಆರಕ್ಕೆ ವಾಪಸ್ಸು ಬರೋದು, ಕಾಗದಪತ್ರ ಓದೋದ 
ವಸೂಲಿಗೆ ಜನ ಕಳಿಸೋದು, ತಿಂಗಳ ಅಂತ್ಯಕ್ಕೆ ಲೆಜ್ಜರ್‌ ಬ್ಯಾಲೆನ್ಸ್ ತಾ 
ಆಗದೆ ತಲೆಕೆಡಿಸಿಕೊಳ್ಳೋದು....ಸೈ , ಗಾಣದ ಎತ್ತು ” ಎಂದೆ ನಾನು. 

ತಾರಮ್ಮಯ್ಯ ನಕ್ಕು , “ನೀವು ಗುಟ್ಟಿನಲ್ಲಿ ಬಹಳ ಬಿಗಿಯಪ್ಪ ! ನಿನ 
ಅಕೌಂಟಂಟ್ ಸಂಜೀವಪ್ಪನಿಗೆ ಮೆನೇಜರು ಲೆಕ್ಕ ಬಾಕಿ ಇಟ್ಟಿದ್ದಕ್ಕೆ ಮನೆ 
ಕೊಟ್ಟಿದ್ದಾರಂತಲ್ಲ ?” 
- “ ನಂಗೊತ್ತಿಲ್ಲಲ್ಲ !” ಅಂತ ನಾನು ನಿಜವಾದ ಆಶ್ಚರ್ಯ ವ್ಯಕ್ತಪಡಿಸಿದ 
ನನಗೆ ಅದರ ಸುದ್ದಿಯೇ ಇದ್ದಿಲ್ಲ. “ಇರಲಿಕ್ಕಿಲ್ಲ, ಅವರಿಬ್ಬರಿಗೂ ಬಹ 
ಪಥ್ಯ , ಸಂಬಂಧಿಕರು ಬೇರೆ, ” ಅಂತ ಅಪನಂಬಿಕೆಯನ್ನೂ ತೋರಿಸಿದೆ . 

“ ಅದೇ ಈಗ ಬಂದಿರೋದಂತೆ. ಇಬ್ಬರಿಗೂ ಸಥ್ಯ . ಆದರೆ ಅನಾ 
ಹೆಂಡ - ಹೆಂಡಂದಿರಿಗೆ ಜಟಾಪಟಿ ಬಂತಂತೆ , ಯಾವುದೋ ಮದುವೆಗೋ ಏನೋ 
ಹೋದಲ್ಲಿ ಮೆನೇಜರ ಹೆಂಡತಿ ಅಕೌಂಟಂಟರ ಹೆಂಡತೀನ ಇನ್ ಸಲ್ಫ್ ನಾ 
ಮಾತಾಡಿದರಂತೆ. ಅಕೌಂಟಂಟರ ಹೆಂಡತಿ , ' ನಿನ್ನ ಗಂಡನಿಗೆ ಅಧಿಕ 
ಇದ್ದರೆ ಆಫೀಸಲ್ಲಾಯಿತು, ನನ್ನ ಮುಂದೆ ನೀನು ಟಬರು ತೋರಿಸಿದರೆ ನಿ: 
ಸ್ವರೂಪಾನೆಲ್ಲ ಬಿಚ್ಚಿ ಬೀದಿಗಿಟ್ಟೇನು, ಜಾಗ್ರತೆ,' ಅಂತ ಆಗಿಂದಾ 
ದಬಾಯಿಸಿ ನಾಲ್ಕು ಜನರ ಮುಂದೇನೆ ಮಂಗಳಾರತಿ ಮಾಡಿದರಂತೆ. ಸ 
ಹೆಂಡ - ಹೆಂಡಂದಿರ ಜಗಳ ಗಂಡ- ಗಂಡಂದಿರಿಗೂ ಸುತ್ತಿಕೊಂಡು ಮೆವೆ 
ವರೆಗೂ ಹೋಯಿತು. ಇರಲಿ, ಹೋಗಿಬರೇನೆ” ಅಂದವರೇ ತಾರಮ್ಮಯ 
ತನ್ನ ಗಡಗಡ ಕುದುರೆ ಏರಿ ಹೊರಟೇ ಹೋದರು . 

- ರಮಣಯ್ಯನವರ ಸಮಾಚಾರ ತಂತ್ರಗಳಲ್ಲಿ ಇದೂ ಒಂದು. ಕುತೂ 
ಹಲವನ್ನು ತೀವ್ರವಾಗಿ ಪ್ರಚೋದಿಸುವಷ್ಟು ಅಂಶಗಳನ್ನು ಹೇಳಿ, ಒಮ್ಮೆ 
ಮುಕ್ತಾಯಗೊಳಿಸಿಬಿಡುವುದು. 

ನನ್ನ ಕಚೇರಿಯಲ್ಲಿ ನಡೆಯುವ ಸಂಗತಿಗಳ ಬಗ್ಗೆ ನನ್ನ ಅಜ್ಞಾನವನ 
ಮತ್ತು ತಾರಮ್ಮಯ್ಯ ನವರ ಜ್ಞಾನವನ್ನು ನೆನೆದು ಸೋಜಿಗಪಡುತ್ತ ನಾ । 
ಮನೆಗೆ ಹೋದರೆ , ಅಲ್ಲಿ ನನ್ನ ಶ್ರೀಮತಿಯವರು ಇದೇ ವರದಿಯನ 


೯೭ 


೧೬ - ವಕ್ರದೃಷ್ಟಿ 
ಊದಿದರು. ನಾನು ನನಗೆ ಗೊತ್ತೇ ಇರಲಿಲ್ಲ ಅಂದರೆ ಅವಳು ನನ್ನ ನಾಲಾ 
ಯಖಿಯನ್ನು ಹಂಗಿಸುತ್ತ , “ ನಾಳೆ ನಿಮ್ಮನ್ನ ಡಿಸ್ ಮಿಸ್ ಮಾಡಬೇಕು 
ಅಂತ ನಿರ್ಣಯವಾದರೆ , ನಿಮಗೆ ನೋಟೀಸ್ ಬಂದ ಮೇಲೇನೆ ತಿಳಿಯೋದು 
ಅಂತ ಕಾಣುತ್ತೆ ,” ಅಂತ ಉಡುಗರೆ ಕೊಟ್ಟಳು. “ ತಾರಮ್ಮಯ್ಯನವರಿದ್ದಾ 
ರಲ್ಲ, ಸಕಾಲದಲ್ಲಿ ಎಚ್ಚರ ಕೊಡೋಕೆ. ” ಎಂದೆ ನಾನು . “ ಆದರೆ ಅವರು 
ಸುದ್ದಿಯ ಮುಖ್ಯ ಪಾತ್ರಗಳಿಗೆ ಹೊರತು ಬೇರೆಲ್ಲರಿಗೂ ಸುದ್ದಿ ತಿಳಿಸುತ್ತಾ 
ರಂತ ನಿನಗಿನ್ನೂ ತಿಳೀಲಿಲ್ಲವೆ ? ” ಎಂದು ಅವಳು ನನ್ನ ಭಯವನ್ನು 
ಹೆಚ್ಚಿಸಿದಳು . 

* ತಾರಮ್ಮಯ್ಯ ತಂದ ಸುದ್ದಿಯಲ್ಲಿ ಕೆಲವು ಪೂರಕಾಂಶಗಳು ಸೇರಿ 
ಕೊಂಡಿದ್ದರೂ , ಅದರಲ್ಲಿ ಸತ್ಯದ ತಿರುಳು ಇತ್ತೆಂದು ನನಗೆ ಮರುದಿನ 
ಆಫೀಸಲ್ಲಿ ತಿಳಿಯಿತು. ಹೆಂಡ- ಹೆಂಡರಲ್ಲಿ ಜಗಳವಾದರೂ ಗಂಡ- ಗಂಡರಿಗೆ 
ಅದರ ಜಳ ತಾಗಿದ್ದೂ ಸತ್ಯವಾಗಿತ್ತು . ಮರುದಿನ ತಾರಮ್ಮಯ್ಯ ಮನೆಗೆ 
ಬಂದು, ಶ್ರೀಮತಿ ಮೇನೆಜರರು ಅಂದು ಗಂಡ ಮನೆಗೆ ಬಂದ ಕೂಡಲೇ 
ದೂರು ಕೊಟ್ಟದ್ದು , ಕೈಕೆಳಗಿನವರನ್ನು ಕಂಟ್ರೋಲ್ ಮಾಡಲಾರದ ಅವರ 
ಷಂಡತನವನ್ನು ಬರೆದದ್ದು , ಶ್ರೀಮತಿ ಅಕೌಂಟಂಟರು ಅಕೌಂಟಂಟ್ 
ಸಾಹೇಬರ ಪೌರುಷಹೀನತೆಯಿಂದಲೇ ಆ ಬಜಾರಿ ತನ್ನನ್ನು ನಾಲ್ಕು ಜನರ 
ಮುಂದೆ ನಾಲೀಸು ಮಾಡುವ ಧೈಶ್ಯ ತೋರಿಸಿದಳೆಂದದ್ದು , ಎರಡನೇ 
ಹೆಂಡತಿಯಿಂದ ಬಂದ ಈ ತುಚ್ಛಕಾರದಿಂದ ಅಕೌಂಟೆಂಟರು ಉದ್ರೇಕ 
ಗೊಂಡು ಮರುದಿನ ಮೆನೇಜರರ ಮುಂದೆ ದುಡುಕಿ ಆಡಿದ್ದು -ಎಲ್ಲಾ ಸೇರಿ 
ಹೇಗೆ ನಾಟಕಕ್ಕೆ ಕಳೆಯೇರಿತು ಎಂಬುದನ್ನೆಲ್ಲ ಕುರುಡರಿಗೂ ಕಣ್ಣಿಗೆ ಕಟ್ಟು - 
ವಂತೆ ವರ್ಣಿಸಿದರು. 

“ ಅಲ್ಲಾ ರಮಣಯ್ಯನವರೆ, ನಿಮಗೆ ಈ ಸುದ್ದಿ ಯೆಲ್ಲಾ ಹೇಗೆ ಸಿಕ್ಕುತ್ತೆ ? 
ನಮಗೆ ಯಾಕೆ ಸಿಗಲ್ಲ ? ” ಎಂದು ನಾನೊಮ್ಮೆ ಕೇಳಿದೆ ಅವರನ್ನ . 
- ಅವರು ತತ್ವಜ್ಞಾನಿಯಂತೆ ಮುಖ ಮಾಡಿಕೊಂಡು , “ ಹುಡುಕುವವರಿಗೆ 
ಸಿಗುತ್ತೆ ,” ಎಂದು ಬಿಟ್ಟರು. 

ಆದರೂ ಅವರ ವಿಧಾನಗಳ ಸುಮಾರಾದ ಅಂದಾಜು ಮಾಡುವುದು 
ಅಸಾಧ್ಯವಾಗಿರಲಿಲ್ಲ. ಸದರೀ ಘಟನೆಯ ಮೊದಲ ಸೂಚನೆಯನ್ನು ಬಹುಶಃ 


ತರಲೆ ತಾರಮ್ಮಯ್ಯನವರು 
ರಮಣಯ್ಯ ಮೆನೇಜರರ ಡ್ರೈವರನಿಂದ ಪಡೆದಿರಬೇಕು. ಅವರವರ 
ಡೆವರರಿಗೆ ಯಾರೂ ಹೀರೋ ಅಲ್ಲ ಅಂತಾರಲ್ಲ. ಈ ' ಸು ' ವನ್ನು ರಮಣಯ್ಯ 
ಕೆಲವೊಂದು ಅಲಂಕಾರಗಳೊಡನೆ ಸಂಬಂಧಪಟ್ಟ ಮದುವೆಗೆ ಹೋದ 
ಒಬ್ಬಿಬ್ಬರೊಡನೆ ಪ್ರಸ್ತಾವಿಸಿದರು. ಇವರು ಸೇರಿಸಿದ ಕೆಲ ಅಲಂಕಾರಗಳು 
ಸರಿಯಲ್ಲವೆಂದು ತಿದ್ದಿ ಅವರು ತಮಗೆ ತಿಳಿದ ಅಥೆಂಟಿಕ್ ಅಂಶಗಳನ್ನು 
ತಮ್ಮದೇ ಅಲಂಕಾರಗಳೊಡನೆ ಇವರಿಗೆ ವಿವರಿಸಿದರು . ಹೀಗೆಯೇ 
ರಮಣಯ್ಯನವರು ಪುನರುಚ್ಚರಿಸುತ್ತ ಹೋದ ಹಾಗೆ ಹೊಸ ಹೊಸ ತಥ್ಯಗಳು 
ಬಂದು ಸೇರಿಕೊಂಡು ಸುದ್ದಿಗೆ ಒಂದು ಸ್ಪಷ್ಟವಾದ ಮೋರೆ ಬಂತು . ಈ 
ತಂತ್ರದ ಚಲಾವಣೆಗೆ ಅವರು ವಹಿಸಿಕೊಂಡಿದ್ದ ಕ್ಲಾಸುಗಳೂ ನೆರವಾಗು 
ಇದ್ದವೆಂದು ತೋರುತ್ತದೆ. 
- ನಾನಿದ್ದ ಮನೆಯ ಉಪ್ಪರಿಗೆಯಲ್ಲಿ ಬಾಡಿಗೆಗಿದ್ದ ಜೂನಿಯರ್ 
ಎಂಜಿನಿಯರಿಗೆ ಸಿಕ್ಕುನ ಲಂಚವೆಷ್ಟು , ಅದರಲ್ಲಿ ಮೇಲಿನ ಯಾರು ಯಾರಿಗೆ 
ಎಷ್ಟೆಷ್ಟು ಪಾಲು ಇದೆ ಎಂದು ನನ್ನ ಹೆಂಡತಿಗೆ ಕ್ಲಿಯರ್ - ಕಟ್ ಐಡಿಯಾ 
ಕೊಡುತ್ತಿದ್ದವರು ತಾರಮ್ಮಯ್ಯನವರೇ , ಯಾವ ಅಕ್ಕಸಾಲಿಯು ಹತ್ತಿರ 
ಎಂಜಿನಿಯರರ ಹೆಂಡತಿ ಎಷ್ಟು ತೊಲ ಬಂಗಾರ ಮಾಡಿಸಲು ಕೊಟ್ಟಿದ್ದಾಳೆಂದು 
ಸುದ್ದಿಕೊಟ್ಟು ನನ್ನ ವಳ ಹೊಟ್ಟೆ ಉರಿಸಿದವರೂ ಅವರೇ . ಸಾವುಕಾರ 
ಅಣ್ಣ ಪ್ಪಯ್ಯನವರ ಕಪ್ಪು ಹಣ ಬೆಳಕಿಗೆ ಬಂದು, ಅವರಿಗೆ ಅಪಾರವಾದ 
ಇನ್ಕಂಟ್ಯಾಕ್ಸ್ ಮತ್ತು ದಂಡ ಬೀಳುವುದಕ್ಕೆ ಅವರು ತಮ್ಮ ವಕೀಲರಿಗೆ 
“ಯೋಗ್ಯ” ಸಂಭಾವನೆ ಕೊಡದೆ ಇದ್ದದ್ದು ಹೇಗೆ ಕಾರಣವಾಯಿತೆಂದು ನನಗೆ 
ವಿದಿತಪಡಿಸಿದವರೂ ತಾರಮ್ಮಯ್ಯನವರೇ . ದೇಸಿಗ ನಗರದ ಮುನಿಸಿಪಲ್ 
ಕಸದ ತೊಟ್ಟಿಯಲ್ಲಿ ಸಿಕ್ಕಿದ ಅದೇ ಹುಟ್ಟಿದ ಹೆಣ್ಣು ಕೂಸಿನ ತಂದೆ -ತಾಯಿ 
ಯಾರು ಎಂಬುದನ್ನು ಸಂಶೋಧಿಸಿ ಪ್ರಸಾರ ಮಾಡಿದವರು ಕೂಡ ಬೇರಾರೂ 
ಅಲ್ಲ, ಮುನಿಸಿಪಲ್ ಪ್ರಜೋದ್ದಾರ ಪಾರ್ಟಿಯ ಅಧ್ಯಕ್ಷರಿಗೂ ಕಾರ್ 
ದರ್ಶಿಗೂ “ಮತಭೇದ” ವಾಗಿ ಪಾರ್ಟಿ ಇಬ್ಬಾಗವಾಗುವುದಕ್ಕೆ ಯಾವ ರಸ್ತೆ 
ಕಂಟಾಕ್ಸಿನ ಪರ್ಸೆಂಟೇಜಿನ ಪಾಲಿನ ವಿಚಾರದಲ್ಲಾದ ಹಣಾಹಣಿಮೂಲ 
ಕಾರಣವೆಂದೂ ನನಗೆ ಅವರಿಂದಲೇ ತಿಳಿಯಿತು. ಇದಲ್ಲದೆ ನನ್ನ ಶ್ರೀಮತಿಗೆ 
ಇಷ್ಟವಾದ ಜನನ, ನಿಶ್ಚಿತಾರ್ಥ, ವಿವಾಹ, ವಿವಾಹಭಂಗ, ದಾಂಪತ್ಯ ವಿರಸ 


ವಕ್ರದೃಷ್ಟಿ, 
ಇತ್ಯಾದಿ ತುಣುಕು -ಚೂರುಗಳೂ ಕನಿಷ್ಠ ಪಕ್ಷ ವಾರಕ್ಕೊಮ್ಮೆ ಅವಳಿಗೆ ಸಪ್ಪೆ 
ಆಗುತ್ತಿದ್ದನೆಂದು ನಾನು ಬಲ್ಲೆ. 

ರಮಣಯ್ಯನವರನ್ನು ಹಿಂದಿನಿಂದ ಟೀಕಿಸದವರೇ ಇರಲಿಲ್ಲ . ಅನೇಕ 
ಜನರಿಗೆ ಅವರ ಬಗ್ಗೆ ಒಂದು ಒಳ ಅಂಜಿಕೆಯೂ ಇತ್ತು . ನನಗೂ ಇತ್ತು 
ಅನ್ನಿ , ನಮ್ಮ ಮನೆಯ ಹುಳುಕುಗಳು ಎಲ್ಲಿ ಸಾರ್ವಜನಿಕ ಸೊತ್ತಾಗು 
ತವೋ , ನನಗೂ ನನ್ನ ಹೆಂಡತಿಗೂ ಆದ ರಹಸ್ಯ ಜಗಳ ಎಲ್ಲಿ ಬಯಲಾಗುತ್ತೋ 
ಎಂಬುದಕ್ಕಾಗಿ ನಾನು ಅವರನ್ನು ತಪ್ಪಿಸುತ್ತಿದ್ದುದೂ ಉಂಟು. ಕೆಲವರು 
ರಮಣಯ್ಯನವರನ್ನು ಒಳಗೇ ದ್ವೇಷಿಸುತ್ತಲೂ ಇದ್ದರು. ಆದರೆ ಎಲ್ಲರ ಮನೆ 
ಯಲ್ಲಿಯೂ ಅವರಿಗೆ ಪ್ರವೇಶ ಮುಕ್ತವಾಗಿಯೇ ಇರುತ್ತಿತ್ತು . ರಸವತ್ತಾದ 
ನಂದೀ ಮನೆಯ ಸುದ್ದಿಗಳನ್ನು ಕೇಳುವ ಚಪಲ ನಮ್ಮ ಗೃಹಚ್ಚಿದ್ರಗಳು 
ಬಯಲಾಗುವ ಭಯವನ್ನು ಯಾವಾಗಲೂ ಗೆಲ್ಲುತ್ತದೆ, 
* ರಮಣಯ್ಯನವರು ಕೆಲವೊಂದು ವೃತ್ತಿಧರ್ಮವನ್ನು ಪಾಲಿಸಲು 
ಯತ್ನಿ ಸುತ್ತಿದ್ದರು. ಸಾಮಾನ್ಯವಾಗಿ ತಮ್ಮ ಸುದ್ದಿಗಳ ಮೂಲಗಳನ್ನು 
ಅವರು ಬಹಿರಂಗಪಡಿಸುತ್ತಿರಲಿಲ್ಲ . ಆದರೆ ಸೆಣಸಾಡುವ ಎರಡು ಪಂಗಡ 
ಗಳಿರುವಾಗ ಹೆಚ್ಚಿನ ರಹಸ್ಯಗಳನ್ನು ಹೊರಗೆಳೆಯುವುದಕ್ಕೆ ಅವರು ಎದುರು 
ಕಡೆಯವರು ಹೇಳಿದ ಅಥವಾ ಹೇಳದ ಸಂಗತಿಗಳನ್ನು ಇನ್ನೊಂದು 
ಕಡೆಯವರಿಗೆ ತಲುಪಿಸುತ್ತಿದ್ದರು. ಇದರಲ್ಲಿ ಜಗಳಕ್ಕೆ ತುಪ್ಪ ಎರೆಯುವ 
ಉದ್ದೇಶವೇನೂ ಅವರಿಗಿರಲಿಲ್ಲ. ಅಂಥಾ ದುರಾತ್ಮ ಅವರಾಗಿರಲಿಲ್ಲ. 
ಆದರೆ ಒಂದೊಂದು ಸಲ ಅಂಥಾ ಪರಿಣಾಮ ಆಗುತ್ತಿತ್ತು . ಉದಾಹರಣೆಗೆ 
ಶಂಭು ಶರ್ಮರ ಮಗನ ಮದುವೆಯ ಮುಂಚೆ ಚಿನ್ನಾಭರಣ ಮತ್ತು ಕೊಡ 
ಬೇಕಾದ ಭೂರಿ ದಕ್ಷಿಣೆಯ ವಿಷಯ , ಒಳಗಿಂದೊಳಗೆ ಎದ್ದ ವಿವಾದ, 
ರಮಣಯ್ಯನವರು ಸುದ್ದಿಯ ನಿಜರೂಪ ತಿಳಿಯುವುದಕ್ಕೆ ಮಾಡಿದ ಯತ್ನ - 
ಗಳಿಂದ ಉಲ್ಬಣಕ್ಕೆ ಹೋಗಿ ಮದುವೆಯೇ ಮುರಿಯಿತು. ಆದರೆ ಅದಕ್ಕೆ 
ಅವರು ಜವಾಬ್ದಾರರಲ್ಲ . ಅವರ ಸ್ವಯಂಸ್ವೀಕೃತ ಮತ್ತು ನಿರ್ವೇತನವಾದ 
ವೃತ್ತಿಯ ಮೇಲೆ ತಾನೇ ಅವರ ಮೊದಲ ನಿಷ್ಠೆ , ಅದರ ಉಪ ಪರಿಣಾಮಗಳು 
ಅವರಿಗೆ ಸಂಬಂಧಿಸಿದವಲ್ಲ . ವಧು ಅಥವಾ ವರನ ( ರಹಸ್ಯ ಶಾರೀರಿಕ, 
ಮಾನಸಿಕ ಅಥವಾ ನೈತಿಕ ಕೊರತೆಗಳನ್ನು ಬೀಗರಿಗೆಮೂಕರ್ಜಿಗಳ ಮೂಲಕ 

೧೦೦ 

ತರಲೆ ತಾರಮ್ಮಯ್ಯನವರು 
ತಿಳಿಸಿ ಅವರು ಕೆಲ ಮದುವೆಗಳನ್ನು ಮುರಿದಿದ್ದಾರೆಂದೂ ವದಂತಿಗಳನ್ನು 
ಕೇಳಿದ್ದೇನೆ. ಇದು ನಿಜವೆಂದು ನಾನು ನಂಬುವುದಿಲ್ಲ. ನಿಜವಾಗಿದ್ದರೂ 
ಇದಕ್ಕೆ ರಮಣಯ್ಯನವರ ಸಾಮಾಜಿಕ ಪ್ರಜ್ಞೆ ಪ್ರೇರಕವಾಗಿರಬೇಕು. 
ಸಾಮಾಜಿಕ ಪ್ರಜ್ಞೆಗೆ ಈಗ ಮಹತ್ವ ಬಂದಿದೆ ನೋಡಿ. . 

ಸಾಮಾಜಿಕ ಪ್ರಜ್ಞೆ ಅ೦ದಾಗ ರಮಣಯ್ಯನವರ ವೃತ್ತಿ ನಿಷ್ಠಾನ 
ಕರ್ಮವಾಗಿತ್ತೆಂದು ನಾನು ಹೇಳದಿದ್ದರೆ ಅವರಿಗೆ ಅನ್ಯಾಯವಾದೀತು . 
ಸುದ್ದಿ ಸಂಗ್ರಹ ವಿತರಣೆಗಳಲ್ಲಿ ಅವರಿಗೆ ಯಾವ ಸ್ವಾರ್ಥವೂ ಇರಲಿಲ್ಲ . 
ರಸವೊಸರುವ ಸುದ್ದಿಗಳನ್ನು ಪರಿಚಿತರಿಗೆಲ್ಲ ಉಣಿಸುತ್ತ ಜೀವಮಾನದ ಕನಿಷ್ಠ 
ಮೂವತ್ತು ವರ್ಷಗಳನ್ನು ಸವೆದ ಅವರು ಎಂದೂ ಒಂದು ಮನೆ ಅಥವಾ 
ಅಂಗಡಿಯಲ್ಲಿ ಒಂದು ಲೋಟ ಸಕ್ಕರೆ ಪಾನಕವನ್ನು ಕೂಡಕುಡಿದವರಲ್ಲ. 
ಮೂವತ್ತನೇ ವಯಸ್ಸಿನಲ್ಲಿ ಅವರು ಎರಡೂಟಗಳ ನಡುವೆ ಏನನ್ನೂ ತಿನ್ನದ 
ಮತ್ತು ನೀರು ಹೊರತು ಏನನ್ನೂ ಕುಡಿಯದ ವ್ರತಹಿಡಿದಿದ್ದರಂತೆ. ನನಗೆ 
ಅವರ ಪರಿಚಯವಾದಾಗ ಅವರಿಗೆ ನಲವತ್ತೈದು ಇರಬೇಕು ನಮ್ಮ 
ಮನೆಗೆ ಅವರು ಮುಂದಿನ ಹದಿನೈದು ವರ್ಷಗಳಲ್ಲಿ ಏನಿಲ್ಲೆಂದರೂ ಒಂದು 
ಸಾವಿರ ಸಲ ಬಂದಿರಬೇಕು. ಬೆಳಗಿನ ಛಳಿಗೆ, ಮಧ್ಯಾಹ್ನದ ಬಿಸಿಲಿಗೆ 
ಹನ್ನೊಂದು ಗಂಟೆ ರಾತ್ರಿಯ ಹಸಿವೆಗೆ ಅವರು ಒಮ್ಮೆಯೂ ಒಂದು ಕಪ್ 
ಕಾಫಿ ನಮ್ಮಲ್ಲಿ ಕುಡಿಯಲಿಲ್ಲ . ಎಷ್ಟೋ ಸಲ ಸುದ್ದಿಗಳನ್ನು ತಿಳಿಯು 
ವುದಕ್ಕೆ ಅವರು ಕಿಸೆಯಿಂದ ಖರ್ಚು ಮಾಡಿದ್ದು ನನಗೆ ಗೊತ್ತಿದೆ, 
* ಒಂದು ಸಲ ಹದಿನೈದಿಪ್ಪತ್ತು ದಿವಸ ತಾರಮ್ಮಯ್ಯನವರ ಸವಾರಿ 
ಚಿಸದೆ ನನ್ನ ಹೆಂಡತಿಗೆ ಮೈ ಪರಚಿಕೊಳ್ಳುವಂತಾದ್ದರಿಂದ ನಾನು ಅವರ 
ಬಗ್ಗೆ ಅವರ ಮುಖ್ಯ ಗುತ್ತುಗಳಲ್ಲಿ ವಿಚಾರಿಸಿದೆ . ಅವರು ಅಸ್ವಸ್ಥರಾಗಿ 
ಮಲಗಿದ್ದಾರೆಂದು ತಿಳಿಯಿತು. ಅವರನ್ನು ಕಾಣಲು ಹೋದೆ, ಜಲೋದರ 
ರೋಗದಿಂದ ತೀರಾ ನಿರ್ವಿಣ್ಣಾವಸ್ಥೆಯಲ್ಲಿದ್ದರು. ಊರಿನ ಎಲ್ಲರ ಕಾಯಿಲೆ 
ಕಸಾಲೆಗಳ ವರದಿ ಕೊಡುತ್ತಿದ್ದ ಅವರ ಸುದ್ದಿಯೇ ನನಗೆ ತಿಳಿಯದ್ದು ವಿಧಿ 
ವಿಲಾಸವಲ್ಲವೇ ! ಹಾಗೇ ಎರಡು ದಿನಗಳಲ್ಲಿ ಅವರ ಮರಣವಾಯಿತು. 

ಸ್ಮಶಾನದಲ್ಲಿ ಅವರ ಕಳೇವರವನ್ನು ಅಗ್ನಿ ನಾರಾಯಣ ನಕ್ಕುತ್ತಿದ್ದಾಗ 
ಒಂದು ಬದಿಯಲ್ಲಿ ಗುಂಪಾಗಿ ಕುಳಿತಿದ್ದ ವನರಲ್ಲಿ ತನ್ನ ನ್ನು ವಿನೋದಿಯೆಂದು 


ವಕ್ರದೃಷ್ಟಿ 

- ೧೦೧ 
ತಿಳಿದುಕೊಂಡಿದ್ದ ವನೊಬ್ಬ , “ನೀವೇನೇ ಹೇಳಿ, ತಾರಮ್ಮಯ್ಯನವರಿಗೆ 
ಆದದ್ದು ಜಲೋದರವಲ್ಲ . ಯಾವುದೋ ಒಂದು ರಹಸ್ಯ ಸುದ್ದಿ ಅವರಿಗೆ 
ತಿಳಿದಿರಬೇಕು. ಅದನ್ನು ನಾಲ್ಕು ಜನಕ್ಕೆ ತಿಳಿಸುವುದಕ್ಕೆ ಯಾವುದೋ 
ಕಾರಣದಿಂದ ಅಸಾಧ್ಯವಾಗಿರಬೇಕು. ಆ ಗುಟ್ಟು ಅವರ ಹೊಟ್ಟೆಯಲ್ಲೇ 
ಉಳಿದು ಹೊಟ್ಟೆ ಉಬ್ಬರಿಸಿರಬೇಕು.” ಎಂದೊಂದು ಕುಟಿಲ ಜೋಕನ್ನು 
ಎಸೆದ . 

“ ಸಿಸೇರಿಯನ್ ಆಪರೇಶನ್ನಿನಿಂದ ಮಗುವನ್ನು ಹೊರತೆಗೆವ ಹಾಗೆ 
ಗುಟ್ಟುಗಳನ್ನು ಆಪರೇಶನ್ ಮಾಡಿ ತೆಗೆಯುವುದಕ್ಕೆ ಸಾಧ್ಯವಿದ್ದರೆ 
ತಾರಮ್ಮಯ್ಯ ಬದುಕುತ್ತಿದ್ದರೋ ಏನೋ ,” ಎಂದು ಇನ್ನೂ ಬೃ ಟಿಪ್ಪಣಿಸಿದ . 

ಸಾವಿನ ಸಮ್ಮುಖದಲ್ಲಿ ಈ ಜೋಕು ನಿಷ್ಕರುಣವೆಂದು ನನಗೆ ತೋರಿತು . 
ಆದರೆ ಹದಿನೈದು ದಿನಗಳ ನಂತರ ಕೇಳಿಬಂದ ಸುದ್ದಿಯೊಂದರಿಂದ ನನಗೆ ಈ 
ಜೋಕಿನಲ್ಲಿಯ ಸತ್ಯಾಂಶವಿದ್ದಿರಬಹುದೇ ಎಂಬ ಸಂಶಯ ಬಂತು. ಅವರ 
ಪ್ರೀತಿಯ ಮೊಮ್ಮಗನೊಬ್ಬ, ಆ೦ಧದಲ್ಲಿ ಬ್ಯಾಂಕ್ ಕೆಲಸದಲ್ಲಿದ್ದಾತ, 
ಯಾವುದೋ ಜಾತಿಯ ಹುಡುಗಿಯನ್ನು ಗುಟ್ಟಿನಲ್ಲಿ ಮದುವೆಯಾಗಿದ್ದನಂತೆ. 


೧೫ 


ತ್ರಿಮೂರ್ತಿಗಳ ವಿಚಾರಣಾ ವೈಖರಿ 


ತ್ರಿಮೂರ್ತಿಗಳ ದೇವಿಯರು ಬಲು ಭಯಂಕರವಾಗಿ ಕೋಪಗೊಂಡು, 
ಕೂದಲು ಕೆದರಿಕೊಂಡು ಕೋಪಗೃಹಗಳಲ್ಲಿ ಸೇರಿ ಬರಿ ನೆಲದ ಮೇಲೆ 
ಹೊರಳಾಡುತ್ತ ಇದ್ದಾರೆ ಅಂತ ಕೇಳಿ ತ್ರಿಮೂರ್ತಿಗಳು ಓಡಿಬಂದು , ಏನು 
ಸಮಾಚಾರ ? ಎಂದು ವಿಚಾರಿಸಿದರು . ಅನುನಯ , ವಿನಯ , ನೇವರಿಕೆ, 
ಪೂಸಿ ಮಾಡುವದನ್ನೆಲ್ಲ ಪ್ರಯೋಗಿಸಿದ ಮೇಲೆ, “ಮೂರು ಲೋಕಗಳ 
ಒಡೆಯರೆಂದು ಜಂಬ ಕೊಚ್ಚಿಕೊಳ್ಳುವ ನಿನ್ನ ಮಡದಿಯರಿಗೆ ಕವಡೆಯ ಬೆಲೆ 
ಇಲ್ಲವಾಗಿದೆ. ಸುಡಲಿ ನಮ್ಮ ಲೋಕಾಧಿಪತ್ಯ ! ” ಎಂಬ ಮುಗುಂ ಉತ್ತರ 
ಬಂತು . ಬಹಳವಾಗಿ ಬೇಡಿಕೊಂಡಾಗಕೋಪದ ಕಾರಣ ಹೊರಬಿತ್ತು . 

ಅವೊತ್ತು ನಾರದ ಮಹರ್ಷಿಗಳು ಸತ್ಯ , ವೈಕುಂಠ, ಕೈಲಾಸ ಲೋಕ.. 
ಗಳಿಗೆ ಚಿತ್ತೈಸಿದ್ದರಂತೆ . ದಾಸರು , ಪುರೋಹಿತರು , ಅಡುಗೆಯವರು ಇವ 
ರಿಗೆ ಪ್ರಾಥಮಿಕವಾಗಿ ಕೆಲಸವಿಲ್ಲುವುದು ಈಗ ಹೇಗೋ ಆಗಲೂ ಜನಾನಾ 
ಖಾನೆಯಲ್ಲಿ, ನಾರದರು ರಾಣೀವಾಸಗಳಿಗೆ ಭೆಟ್ಟಿ ಕೊಟ್ಟು ಮಾತಿನ ಮಧ್ಯೆ 


ವಕ್ರದೃಷ್ಟಿ 
ಲೋಕಾಭಿರಾಮವಾಗಿ, “ದೇವಿಯರೆ, ಮೂರು ಲೋಕಗಳಲ್ಲಿಯೂ ಎಲ್ಲರೂ 
ನಿಮ್ಮನ್ನು ಹೊಗಳುವವರೇ . ಆದರೆ ಭೂಲೋಕದಲ್ಲಿ ಒಂದು ಕಾಡಿನಲ್ಲಿ ಒಂದು 
ನರಿ ಮಾತ್ರ , ಏನು ಮಹಾ ? ಕೆಲ ವೇಳೆ ಮನುಷ್ಯ ಸ್ತ್ರೀಯರೇ ಈ ದೇವಿ... 
ಯರಿಗಿಂತ ಒಳ್ಳೆತನ ತೋರಿಸುತ್ತಾರೆ. ಸೌಂದರ್ಯದಲ್ಲಿ ಏನು ? ದೇವತೆಗಳ 
ಜಾತಿಯಲ್ಲಿ ಅವರು ಚೆಲುವೆಯರಿರಬಹುದು, ಜಂಬುಕಿಯರಲ್ಲಿ ನನ್ನ ಜಂಬುಕಿ 
ಪರಮ ಸುಂದರಿ, ಏನಂತೀರಾ ?' ಎಂದು ತುಚೀಕಾರವಾಗಿ ಹೇಳುತ್ತಾ 
ಇದೆ ! ” ಎಂದು ತಿಳಿಸಿದರಂತೆ . ಇದು ಕೇಳಿ ದೇವಿಯರಿಗೆ ಕೋಪ ಬಂದಿತ್ತು . 
“ ಆ ನರಿಯ ವಿಚಾರಣೆ ಆಗಬೇಕು ಇಲ್ಲದಿದ್ದರೆ ನಾವು ಕೋಪದ ಕೋಣೆ.. 
ಯಲ್ಲಿ, ನೀವು ಹೊರಗೆ ! ” ಎಂದು ಖಡಾಖಂಡಿತವಾಗಿ ದೇವಿಯರು ಹೇಳಿದರು. 

“ ಆಗಲಿ ವಿಚಾರಣೆ ನಡೆಸುತ್ತೇವೆ, ” ಎಂದು ತಿ ನರ್ತಿಗಳು ಆಶ್ವಾಸನೆ 
ಕೊಟ್ಟರು. 

ಇಷ್ಟಾದ ಕೂಡಲೆ ನಾರದರು ಭೂಲೋಕಕ್ಕೆ ಹೋಗಿ ಜಂಬುಕನಿಗೆ 
ನಡೆದದ್ದನ್ನು ಹೇಳಿದರು. ಸರಿ ಹಗುರವಾಗಿ, “ವಿಚಾರಣೆ ಆಗಲಿ ; ನೋಡಿ 
ಕೊಳ್ಳುತ್ತೇನೆ.” ಎಂದಿತು , 
ಈ ತ್ರಿಮೂರ್ತಿಗಳು ನ್ಯಾಯಪೀಠವೇರಿ ನರಿಗೆ ಸಮನ್ಸ್ ಜಾರಿ ಮಾಡಿ 
ದರು , 

ಮರು ದಿನವಾದರೂ ನರಿ ಹಾಜರಾಗಲಿಲ್ಲ . ತಿ ಮೂರ್ತಿಗಳಿಗೆ ಈಗ 
ಸಿಟ್ಟು ಕುದಿಯುವ ಬಿಂದುವಿಗೆ ಹತ್ತಿರವಾಗಿತ್ತು . 

ನಾಲ್ಕನೇ ದಿನ ಜಂಬುಕ ನ್ಯಾಯಸ್ಥಾನದಲ್ಲಿ ಹಾಜರಾಯಿತು. 

“ಏನು, ಸಮನ್ಸ್ ಜಾರಿ ಮಾಡಿದರೆ ಹಾಜರಾಗಲಿಕ್ಕೆ ಪುರಸೊತ್ತಾಗ 
- ಲಿಲ್ಲವೊ ? ” ಎಂದು ತ್ರಿಮೂರ್ತಿಗಳು ೪ + ೧ + ೫ = ೧೦ ಕಂಠಗಳಿಂದ 

ಗರ್ಜಿಸಿದರು . ಅವರ ದೇವಿಯರು ಪ್ರೇಕ್ಷಕರ ಗ್ಯಾಲರಿಯಿಂದ ವೀಕ್ಷಿಸು.. 
ಆದ್ದರು. 

ಜಂಬುಕ ನು ಸ್ವಲ್ಪವೂ ಗಾಬರಿಯಾಗದೆ ನಿರಾಳ ಗೊತ್ತಾಗಿದ್ದ 
ಕೆಲಸಗಳಿಂದಾಗಿ ಪುರಸೊತ್ತಾಗಲಿಲ್ಲ ಭುಗಳೇಂದಿತು . 

“ ಏನಂಥ ಬ್ರಹ್ಮಾಂಡ ಆಳುವ ಕೆಲಸ ಎಂದು ಆ ಸರ್ತಿಗಳು 
- ಗುಡುಗಿದರು . 


೧೦೪ 


ತ್ರಿಮೂರ್ತಿಗಳ ವಿಚಾರಣಾ ವೈಃ 


“ಬ್ರಹ್ಮಾಂಡ ಆಳುವ ಕೆಲಸ ತಾವುಗಳೇ ಮಾಡೋದರಿಂದ ನನಗೆ ಅದ 
ಚಿಂತೆಯಿಲ್ಲ ಸ್ವಾಮಿಗಳೇ , ನನಗೆ ನಮ್ಮ ಲೋಕದ ಕೆಲ ತುರ್ತು ಪ್ರಶ್ನೆ ಗಳನ 
ತೀರ್ಮಾನಿಸಲು ಆಹ್ವಾನವಿತ್ತು . ” 

“ ಏನು ಪ್ರಶ್ನೆಗಳು ?” ತ್ರಿಮೂರ್ತಿಗಳು ಕೇಳಿದರು. 

“ಲೋಕದಲ್ಲಿ ಗುಡ್ಡ ಹೆಟ್ಟೋ ಹಳ್ಳ ಹೆಚ್ಯ ? ಅಂತೊಂದು ಸಮು 
ಬಿಡಿಸಿಲು ನನ್ನ ಅಧ್ಯಕ್ಷತೆಯಲ್ಲಿ ಆಯೋಗ ನೇಮಿಸಲಾಗಿತ್ತು . ಮೊದಲ 
ದಿನ ಅದನ್ನ ತೀರ್ಮಾನಿಸಬೇಕಾಯಿತು.” 

“ಏನು ತೀರ್ಮಾನ ಹೇಳಿದೆ ? ” ತ್ರಿಮೂರ್ತಿಗಳು ಸೃಚ್ಛೆ ಮಾಡಿದರೆ 

“ಬಹಳ ದೀರ್ಘ ವಿಚಾರಣೆಯ ನಂತರ ಹಳವೇ ಹೆಚ್ಚು ಅಂ 
ತೀರ್ಮಾನ ಕೊಟ್ಟೆ ” ಎಂದಿತು ನರಿ . 

“ ಅದು ಹೇಗೆ ?” ತ್ರಿಮೂರ್ತಿಗಳು ಕುತೂಹಲಿಸಿದರು . 

“ಗುಡ್ಡಕ್ಕಿಂತ ಎತ್ತರ ಗುಡ್ಡ ಇದ್ದೇ ಇದೆ. ಆದ್ದರಿಂದ ಹಳ್ಳ 
ಜಾಸ್ತಿ ಅಂತ ನನ್ನ ವಿಚಾರಿತ ಅಭಿಮತ.” ಎಂದು ನರಿ ಹೇಳಿತು. 

“ ಪರವಾಗಿಲ್ಲ ” ಎಂದು ತ್ರಿಮೂರ್ತಿಗಳು ತಲೆಗಳನ್ನು ತೂಗಿದರೆ 
“ಎರಡನೇ ದಿನ ಏನಿತ್ತು ? ” 

“ಎರಡನೇ ದಿನ ಕಾಡು ಹೆಚೋ ಊರು ಹೆಚೋ ಅಂತ ಪ 
ಎದ್ದಿತ್ತು . ” 

“ ಏನು ತೀರ್ಪು ಕೊಟ್ಟೆ ?” ತ್ರಿಮೂರ್ತಿಗಳು ಕೇಳಿದರು . 
“ಕಾಡು ಹೆಚ್ಚೆಂದು ಪ್ರಭುಗಳೇ !” 
“ ಯಾಕೆ ? ಮೋಜಣಿ ಮಾಡಿ ನೋಡಿದೆಯಾ ? ” 
“ ಇಲ್ಲ, ಧರ್ಮಾವತಾರರೇ , ತರ್ಕಶಾಸ್ತ್ರ ಉಪಯೋಗಿಸಿದೆ.” 

“ಏನು ತರ್ಕಶಾಸ್ತ್ರ ನಿನ್ನ ತಲೆ ? ” ನರಿ ತರ್ಕಶಾಸ್ತ್ರದ ವಾತಾಡಿ 
ದೇವತೆಗಳಿಗೆ ಸಿಟ್ಟು ಬಾರದಿದ್ದೀತೆ ? 

- “ಹೌದು ಪ್ರಭು, ನನ್ನ ತಲೆ ಉಪಯೋಗಿಸಿದೆ. ” ನರಿ ಅವಿಚಲಿತವ 
ಉತ್ತರಿಸಿತು . “ ನರಿಗಳಿಗೆ ತಾವುಗಳು ಒಂದೊಂದೇ ತಲೆ ದಯಪಾಲಿಸಿರಿ 
ರಿಂದ ಆಲೋಚಿಸಲು ಅನುಕೂಲ! ” 


* ೫ 


೧೪ - ವಕ್ರದೃಷ್ಟಿ . 

ಒಂದಕ್ಕಿಂತ ಹೆಚ್ಚು ತಲೆಗಳುಳ್ಳ ಇಬ್ಬರು ದೇವತೆಗಳ ಮುಖಗಳನ್ನು 
ವಿನ್ನು ನೋಡಿ ಕಣ್ಣು ಮಿಟುಕಿಸಿದಂತೆ ಅನಿಸಿತು. 

“ಹೀಗೋ ? ನಿನ್ನ ತರ್ಕ ಏನೆಂದು ತಿಳಿಸಬಹುದೊ ?” 

“ ಬಹುದು ದೇವಾ ! ಹೆಚ್ಚಿನ ಊರುಗಳಲ್ಲಿರುವ ಎರಡು ಕಾಲಿನ 
ಜನಗಳು, ಹೆಚ್ಚು ಮಟ್ಟಿಗೆ ಕಾಡಿನ ನಾಲ್ಕು ಕಾಲಿನ ಪಶುಗಳ ಹಾಗೆಯೇ 
ವರ್ತಿಸುವುದರಿಂದ ಅಂಥಾ ಊರುಗಳನ್ನು ಕಾಡುಗಳೆಂದೇ ಗ್ರಹಿಸಿ ತೀರ್ಪ 
ಕೊಟ್ಟೆ ಸ್ವಾಮಿ.” 

“ ಹಂ ! ಮತ್ತೆ ಮೂರನೇ ದಿನ ಏನು ಕೆಲಸ ಇತ್ತು ? ” 

“ ಅದೇ ? ಲೋಕದಲ್ಲಿ ಗಂಡಸರು ಜಾಸ್ತಿಯೋ ಹೆಂಗಸರೋ ಎಂಬ 
- ಬಲು ಮಹತ್ವದ ಸಮಸ್ಯೆ ಪ್ರಭುಗಳೇ ! ” ಎಂದಿತು ನರಿ. 

“ ಏನಂತ ತೀರ್ಮಾನಿಸಿದೆ ? ” 

“ಬಹಳ ಚಿಂತಿಸಿ ಹೆಂಗಸರೇ ಹೆಚ್ಚು ಅಂತ ಜಡ್ಜ್‌ಮೆಂಟ್ ಕೊಟ್ಟೆ 
ಪ್ರಭುಗಳೇ .” ನರಿ ಹೇಳಿತು. 

“ ಅದು ಹೇಗಯಾ ? ” ದೇವತೆಗಳು ಆಶ್ಚರದಿಂದ ಕೇಳಿದರು . 

“ ಹೆಂಗಸರ ಮಾತು ಕೇಳಿಕೊಂಡು ನರ್ತಿಸುವ ಗಂಡಸರನ್ನೂ ಹೆಂಗಸರ 
ಲೆಕ್ಕದಲ್ಲೇ ಹಿಡಿದೆ ದೇವೋತ್ತಮರೆ.” ಎಂದು ನರಿ ಹೇಳಿತು. 

ಈಗ ತಿ ಮೂರ್ತಿಗಳು ತಂತಮ್ಮ ದೇವಿಯರ ಮುಖ ನೋಡಿದರು. 

ನರಿ ಕೇಳಿತು : “ಪಭೋ , ನನ್ನ ತೀರ್ಪುಗಳು ಹಾಗಿರಲಿ, ನನ್ನನ್ನು 
ಯಾಕೆ ಬರಮಾಡಿಕೊಳ್ಳೋಣವಾಯಿತು ? ಏನು ಕಷ್ಟವಿದೆ ? ” 

ತ್ರಿಮೂರ್ತಿಗಳು ಸ್ವಲ್ಪ ಹೊತ್ತು ಸುಮ್ಮನಿದ್ದು ಮತ್ತೆ ಹೇಳಿದರು, 

“ ಯಾರೂ ಅಲ್ಲ ಸುಮ್ಮನೇ ಹೀಗೇ ಕ್ಷೇಮ ಸಮಾಚಾರ ತಿಳಿದು 
ಕೊಳ್ಳೋಣಅಂತ.” 


೧೬ 


ಮಶಕ ಪುರಾಣ 


ದೇವರು ಉಂಟೇ ಇಲ್ಲವೇ ? ಇದ್ದರೆ ಅದು ಒಳ್ಳೇದೇ, ಕೆಟ್ಟದ್ದೆ 
ಅಥವಾ ತಟಸ್ಥವೇ ? ಪ್ರಪಂಚ ಸೃಷ್ಟಿಯ ಉದ್ದೇಶವೇನು ? ಪ್ರಾಣಿಗ 
ಸೃಷ್ಟಿಗೆ ಏನಾದರೂ ಅರ್ಥವುಂಟೇ ಇಲ್ಲವೇ ? ಇಂಥ ಗಹನ ಪ್ರಶ್ನೆ ಗಳನ 
ನನ್ನ ತಲೆಯಲ್ಲಿ ಎಬ್ಬಿಸಿದ್ದು - ನೀವು ನಂಬಿ , ಬಿಡಿ - ಆ ಕುದ್ರ ಜೀವಿಯಾ 
ಸೊಳ್ಳೆ. 

ಯಾಕಂದರೆ , ದೇವರು ಇದ್ದರೆ, ಅವನು ಸೊಳ್ಳೆಯನ್ನು ಯಾ 
ಸೃಷ್ಟಿಸಿದನು ? ಅವನು ಒಳ್ಳೆಯವನಾಗಿದ್ದರೆ ಮನುಷ್ಯನನ್ನು ಪೀಡಿಸು 
ಹೊರತು ಮತ್ತಾವುದೇ ಉದ್ದೇಶವಿಲ್ಲದ ಸೊಳ್ಳೆಯನ್ನು ಸೃಷ್ಟಿಸುತ್ತಿದ್ದನೇ | 
ಕೆಟ್ಟ ವನೇ ಆಗಿದ್ದರೆ ಅವನನ್ನು ಕರುಣಾಕರ ಎಂದು ಭಕ್ತರು ಯಾ 
ಕರೆದರು ? ಅಥವಾ ದೇವರು ಚಿಲ್ಲರೆ ಉಪದ್ರವಗಳಿಂದ ಜನರನ್ನು ಪೀಡಿ 
ಅವರು ಒದ್ದಾಡುವುದನ್ನು ನೋಡಿ ಮೋಜು ಪಡುವ ಕಿಡಿಗೇಡಿಯ 
ಮನುಷ್ಯನಿಗೆ ಅರ್ಥವುಂಟೆಂದು ತತ್ವಜ್ಞಾನಿಗಳೂ ಆಧ್ಯಾತ್ಮಿಕರೂ ಹೇಳುತ್ತಾ 


೧೬೬ 


= ಆದರೆ ಸೊಳ್ಳೆಗೆ ಅರ್ಥವೇನು ? ಸೊಳ್ಳೆಗೆ ಅರ್ಥವಿಲ್ಲವಾದರೆ ಅದರಿಂದ ರಕ್ತ 
#ಶೋಷಣೆ ಹೊಂದುತ್ತಿರುವ ಮನುಷ್ಯಗೆ ಅರ್ಥವಿರಲಾಪುದೇ ? 

ಪುನರ್ಜನ್ಮದಲ್ಲಿ ವಿಶ್ವಾಸವುಳ್ಳ ನನ್ನ ಮಿತ್ರನೊಬ್ಬನ ಪ್ರಕಾರ, ಮಠ 
ದೇವಾಲಯ - ಇಗರ್ಜಿಗಳ ಧನಾಪಹಾರ ಮಾಡುವ ಆ ಸಂಸ್ಥೆಗಳ ಅಧಿಕಾರಿ 
ಗಳು ಸತ್ತು ನಾಯಿಗಳಾಗಿ ಹುಟ್ಟಿ , ಆ ಸಂಸ್ಥೆಗಳ ಬಾಗಿಲುಗಳಲ್ಲಿ ನಾಯಿ 
ಗಳಾಗಿ ಕಾಯುತ್ತಿರುವಂತೆ, ಇಂಜೆಕ್ಷನ್ನು ಗಳನ್ನು ಸುಳ್ಳು ಸುಳ್ಳೇ ಚುಚ್ಚಿ 
ದುಡ್ಡು ಸೆಳೆಯುವ ಡಾಕ್ಟರುಗಳು ಸತ್ತು ಸೊಳ್ಳೆಗಳಾಗಿ ಹುಟ್ಟಿ ಅದೇ ಕೆಲಸ 
ಮುಂದುವರಿಸುತ್ತಾರೆ. ಆದರೆ ಈ ಥಿಯರಿಗೆ ಸ್ವಾಟಿಸ್ಟಿಕ್ಸಿನ ಆಕ್ಷೇಪವಿದೆ; 
ಮತ್ತು ಸ್ಟಾಟಿಸ್ಟಿಕ್ಕುಗಳು ಬಹಳ ಬಲವಾದ ಸ್ಟಿಕ್ಕುಗಳೆಂದು ಒಪ್ಪಲೇಬೇಕು. 
ವೈದ್ಯಕೀಯ ಪ್ರಾಸಿನ ಸಮಗ್ರ ಇತಿಹಾಸದಲ್ಲಿ ಆಗಿ ಹೋಗಿರಬಹುದಾದ 
ಎಲ್ಲ ವೈದ್ಯ - ಡಾಕ್ಟರುಗಳನ್ನು ಲೆಕ್ಕಕ್ಕೆ ತೆಗೆದುಕೊಂಡರೂ , ಒಂದೇ ಒಂದು 
ದಿನದ ಅವಧಿಯಲ್ಲಿ ಹುಟ್ಟಿಕೊಳ್ಳುವ ಸೊಳ್ಳೆಗಳಷ್ಟು ಆಗಲಾರರು . 

ದೇವರು ಮೊದಲು ಆಹಾರವನ್ನು ಸೃಷ್ಟಿ ಮಾಡಿ ಆಮೇಲೆ ಅದನ್ನು 
ತಿನ್ನುವ ಪ್ರಾಣಗಳನ್ನು ಸೃಷ್ಟಿಸಿದನೆಂದು ಕೆಲವು ಧರ್ಮಗಳು ಅಭಿಪ್ರಾಯ 
ಪಡುತ್ತವೆ. ಸೊಳ್ಳೆಗಳಿಂದಾಗಿ ಈ ತತ್ವ ಕೂಡ ಸಂಶಯಾಸ್ಪದವಾಗಿ 
ಕಾಣಿಸುವಂತಾಗಿದೆ. ಜೀವಶಾಸ್ತ್ರಿಗಳ ಹೇಳಿಕೆಯಂತೆ ಈ ಪೃಥ್ವಿಯಲ್ಲಿ 
ಮನುಷ್ಯನ ಉದಯಕ್ಕಿಂತ ಎಷ್ಟೋ ಸಹಸ್ರಮಾನ ಮೊದಲೇ ಸೊಳ್ಳೆಗಳು 
ಉಂಟಾಗಿದ್ದವು. ಆದ್ದರಿಂದ ದೇವರು ಈ ವಿಷಯದಲ್ಲಿ ತನ್ನ ಪದ್ದತಿಯನ್ನು 
ಹಿಂದೆ ಮುಂದೆ ಮಾಡಿ, ಮೊದಲು ಪ್ರಾಣಿಯನ್ನುಂಟು ಮಾಡಿ ಆಮೇಲೆ 
ಅದರ ಆಹಾರವನ್ನು ಸೃಷ್ಟಿಸಿದಂತಾಗಿದೆ. ಅದಲ್ಲದೆ ಮನುಷ್ಯನ ಸೃಷ್ಟಿ - 
- ಯಾಗುವ ವರೆಗೆ ಸೊಳ್ಳೆಗಳು ಏನನ್ನು ತಿಂದು ಬದುಕುತ್ತಿದ್ದವು ಎಂಬ 
ಪ್ರಶ್ನೆ ಯ ಏಳುತ್ತದೆ. 

* ಹೀಗೆ ಒಂದಕ್ಕೊಂದು ತಾಳೆ ಬೀಳದೆ, ಇಡೀ ಸೃಷ್ಟಿ ಮತ್ತು ಅದರೊಡನೆ 
ದೇವರು , ತತ್ವಜ್ಞಾನ, ಪೂರ್ವಾಪರ ಸಾಂಗತ್ಯ , ಸೃಷ್ಟಿಯ ಉದ್ದೇಶ, ಜೀವ 

ಶಾಸ್ತ್ರ , ತರ್ಕಶಾಸ್ತ್ರ ಇತ್ಯಾದಿಗಳೆಲ್ಲ ಅರ್ಥವಿಲ್ಲದವುಗಳೆಂಬ ತೀರ್ಮಾನಕ್ಕೆ 
- ನಾನು ಬರಬೇಕಾಯಿತು. ಅದು ನನ್ನ ಆರೋಗ್ಯಕ್ಕೆ ಒಳ್ಳೇದನ್ನೇ ಮಾಡಿತೆನ್ನಿ ; 
- ಯಾಕೆಂದರೆ ಅರ್ಥವಿಲ್ಲದ ಜಗತ್ತಿನಲ್ಲಿ ನಾನೂ ಅರ್ಥದ ಬಗ್ಗೆ ತಲೆ ಕೆಡಿಸಿ 
ಕೊಳ್ಳಬೇಕಾದ್ದೇನೂ ಇಲ್ಲ. ನನ್ನ ವರ್ತನೆಯ ಅರ್ಥಬದ್ಧವಾಗಿರಬೇಕಿಲ್ಲ . 


ಮಶಕ ಪುರಾ 


ಆದರೆ ಈ ನೆಮ್ಮದಿಯಾದ ಅರ್ಥರಾಹಿತ್ಯ ಸೊಳ್ಳೆ ಯೆಂಬ ಆ ಪ್ರತ 
ತಥ್ಯವನ್ನು ಅಳಿಸಿಹಾಕಲಿಲ್ಲ . ಸೊಳ್ಳೆಯೆಂಬ ತಥ್ಯದ ಬಗ್ಗೆ ನನ್ನ ಆಕ್ಷೆ 
ಅಥವಾ ವಿರೋಧ ಅದು ನನ್ನ ರಕ್ತವನ್ನು ಶೋಷಿಸುತ್ತದೆ ಎಂಬುದಕ್ಕೆ 
ಇರಲಿಲ್ಲ ; ನನ್ನ ಮೈಯಲ್ಲಿ ಅಷ್ಟೇನೂ ರಕ್ತವಿಲ್ಲ; ಎಂದೂ ಇರಲಿಲ್ಲ. ನ 
ಆಕ್ಷೇಪ ಇರುವುದು ಅದರ ಸಂಗೀತಕ್ಕೆ , ಸುಮ್ಮನೆ ನನ್ನ ಮೈಯಲ್ಲಿ ಅದೆ 
ಬೇಕಾದಷ್ಟು ರಕ್ತವನ್ನು ಸದ್ದಿಲ್ಲದೇ ಚೀಪಿಕೊಂಡು ಹೋಗುವ ಬದಲು, ಅನ 
ನನ್ನ ಕಿವಿಗಳ ಹತ್ತಿರ ತನ್ನ ಸಂಗೀತ ಸೇವೆ ಯಾಕೆ ಮಾಡಬೇಕು ? ತಾ 
ಹೀರುವ ರಕ್ತಕ್ಕೆ ಸಂಗೀತ ಮೂಲಕ ಬೆಲೆ ಸಂದಾಯ ಮಾಡಿ ಋಣಮುಕ್ತ 
ವಾಗಬಹುದೆಂದು ಸೊಳ್ಳೆಯು ತಿಳಿವಳಿಕೆಯೆ ? ನನಗೆ ಅದರ ವಿಶಿಷ್ಟ ಛಾತಿ 
ಸಂಗೀತ ಪ್ರಿಯವೋ ಅಪ್ರಿಯವೋ ಎಂಬುದನ್ನು ಅದು ಮೊದಲೇ ತಿಳಿದ 
ಕೊಂಡಿದೆಯೇ ? ಹಾಗೇನೂ ಇಲ್ಲ. ಅದರ ಸಂಗೀತವನ್ನು ನಾನು ಮೆಚ್ಚು 
ವುದಿಲ್ಲ . ಮಾತ್ರವಲ್ಲ ದ್ವೇಷಿಸುತ್ತೇನೆ. ಅಂದಮೇಲೆ ಅದು ರಕ್ತದ ಬಿ 
ಸಂದಾಯ ಹೇಗಾದೀತು ? ವಿನಿಮಯ ವ್ಯಾಪಾರದಲ್ಲಿ ಎರಡೂ ಪಕ್ಷಗಳ 
ಒಪ್ಪಿಗೆಯಾದ ಸರಕುಗಳನ್ನಲ್ಲವೇ ಅದಲು ಬದಲು ಮಾಡಿಕೊಳ್ಳುವಂಥಾದ್ದು 

- “ ಅದು ಸಂಗೀತವೂ ಅಲ್ಲ, ನಿನ್ನ ಕಿವಿಯ ಹತ್ತಿರ ಗಾನಸೇವೆ ಮಾರಿ 
ಬೇಕೆಂಬ ಉದ್ದೇಶವೂ ಅದಕ್ಕಿಲ್ಲ; ಸೊಳ್ಳೆಗಳದು ವ್ಯಾಪಾರಿ ಸಂಸ್ಕೃತಿಯ 
ತೆಗೆದುಕೊಂಡದ್ದಕ್ಕೆ ಪ್ರತಿಯಾಗಿ ಏನನ್ನಾದರೂ ಕೊಡಬೇಕೆಂದು 
ಮನುಷ್ಯರ ಕಲ್ಪನೆ. ಸೊಳ್ಳೆ ಹಾರಾಡುವಾಗ ಅದರ ರೆಕ್ಕೆಗಳು ಸೆಕೆಂಡಿ 
ಎಷ್ಟೋ ( ಎಷ್ಟೆಂದು ಈಗ ಮರೆತು ಹೋಗಿದೆ) ನೂರು ಸಲ ಬಡಿಯುವುದರಿ ! 
... ಗಾಳಿಯಲ್ಲಿ ಶ್ರವಣಗೋಚರ ತರಂಗಗಳು ಉತ್ಪನ್ನವಾಗುವುದರಿಂದ ಅ 
ಗುಂಯಾಟವಾಗಿ ನಿನಗೆ ಕೇಳಿಸುತ್ತದೆ. ಅದು ನಿನ್ನ ಹಾಗೆ ಮ 
ಬಾಯಿಗಳಿಂದ ಬುದ್ಧಿಪೂರ್ವಕ ಗುಂಯ ಗುಟ್ಟುವುದಿಲ್ಲ. ನಿನ್ನ ಕಿವಿ 
ಹತ್ತಿರವೇ ಸಂಗೀತಿಸುವ ಉದ್ದೇಶವೂ ಸೊಳ್ಳೆಗೆ ಇಲ್ಲ. ಅದು ನಿನ್ನ ಕಿವಿ 
ಹತ್ತಿರ ಹಾರಾಡುವಾಗ್ಗೆ ಅದರ ಗಾನ ನಿನಗೆ ಕೇಳಿಸುತ್ತದಷ್ಟೇ ” ಎಂದು ನ 
ಸೊಳ್ಳೆ - ವಿಜ್ಞಾನಿ ಮತ್ತೆ ಹೇಳುತ್ತಾನೆ. ನನಗೆ ಮನವರಿಕೆಯಾಗುವುದಿ 
ಅದು ಹೆಚ್ಚಿನ ಹೊತ್ತು ನನ್ನ ಕಿವಿಗಳ ಹತ್ತಿರವೇ ಕಳೆಯುತ್ತದೆಂಬ 
ಸಂಗೀತವನ್ನು ಅಡ್ವಾನ್ನಾಗಿಕೊಟ್ಟು ರಕ್ತವನ್ನು ಅನಂತರ ತೆಗೆದುಕೊಳ. 


ವಕ್ರದೃಷ್ಟಿ 
ವುದೇ ಅದರ ಉದ್ದೇಶವೆಂದೂ ನನಗೆ ನಂಬಿಕೆಯಾಗಿದೆ. ಒಂದು ವೇಳೆ ನನ್ನ 
ಮಿತ್ರ ಹೇಳುವುದೇ ಖರೆಯಾಗಿದ್ದರೂ , ನನಗೆ ಬೇಡವಾದ ಸಂಗೀತವನ್ನು 
ನನಗೆ ಬಲಾತ್ಕಾರವಾಗಿ ಉಣಿಸುವ ಹಕ್ಕು ಅದಕ್ಕೆ ಇದೆಯೆ ? 

ನಾನು ಸೊಳ್ಳೆಯು ಪೂರ್ವಾಪರದ ಬಗ್ಗೆ ಅನೇಕ ಸಂಶೋಧನೆಗಳನ್ನು 
ಮಾಡಿದ್ದೇನೆ. ಒಮ್ಮೆ ಅದರ ಗಾನದಿಂದ ನಿದ್ದೆಗೇಡಾಗಿ ಎದ್ದು ಕೂತು 
ಕೋಶಗಳನ್ನು ಮಗುಚಿ ಹಾಕಿದಾಗ ನನಗೆ ಗೊತ್ತಾದ ಕೆಲ ಸಂಗತಿಗಳು 
ಇವು : ೧ ) ಸೊಳ್ಳೆಗಳು ವೈದಿಕ ಋಷಿಗಳಿಗೂ ಪರಿಚಿತವಾಗಿದ್ದವು; ಖಗೈದ 
ಮತ್ತು ಅಥರ್ವವೇದಗಳಲ್ಲಿ ಸೊಳ್ಳೆಗಳ ಪ್ರಸ್ತಾಪ ಇದೆ; ೨) ವೈದಿಕ ಋಷಿ 
ಗಳು ಅವುಗಳಿಗೆ “ ಮಶಕ” ಗಳೆಂದು ಹೆಸರಿಟ್ಟಿದ್ದರು; ೩) ಮಶಕ ಎಂದರೆ 
“ಗುಂಯ್‌ಗುಟ್ಟುವ ಪ್ರಾಣಿಯೆಂದು ನಿರುಕ್ಕಿ ; ೪ ವೈದಿಕ ಋಷಿಗಳಿಗೂ 
ನನ್ನಂತೆಯೇ ಮಶಕಗಳನ್ನು ಕಂಡರೆ ಅಥವಾ ಕೇಳಿದರೆ ಆಗುತ್ತಿರಲಿಲ್ಲ; 
ಆದ್ದರಿಂದ ಅಥರ್ವವೇದದಲ್ಲಿ ಮಶಕ ನಾಗಣ ಮಂತ್ರಗಳಿವೆ. ವೈದಿಕ 
ಋಷಿಗಳು ಅವು ಮಾಡುವ ಸಪ್ಪಳದಿಂದಲೇ ಅವುಗಳಿಗೆ ಹೆಸರಿಟ್ಟಿದ್ದರಿಂದಲೂ , 
ಅವುಗಳ ಮಾರಣಮಂತ್ರಗಳನ್ನು ರಚಿಸಿದ್ದರಿಂದ ಆ ಸಪ್ಪಳದ ದೆಸೆ 
ಯಿಂದಲೇ ವೈದಿಕ ಋಷಿಗಳಿಗೆ ಅವುಗಳ ಮೇಲೆ ರೋಷ ಬಂದಿತ್ತೆಂದು 
ತೀರ್ಮಾನಿಸುವುದು ಅಸರಿಹಾರ್ಯವಾಗುತ್ತದೆ, as 
4. ಆದರೆ ವೈದಿಕ ಋಷಿಗಳು ಈಗ ಉಳಿದಿಲ್ಲ: ಮಶಕಗಳು ಇನ್ನೂ ಇವೆ 
1 ಮತ್ತು ಮಜವಾಗಿ ಗುಂಯ್ ಗುಡುತ್ತಲೇ ಇವೆ. ನಂತ್ರಗಳು ಅವುಗಳಿಗೆ 

ನಾಟುವುದಿಲ್ಲವೆಂದು ಇದರಿಂದ ವ್ಯಕ್ತವಾಗುತ್ತದೆ, 
ಕರು ವೇದಗಳು ಮತ್ತದಿಂದ ಮಶಕ ನಿಗ್ರಹ ಮಾಡಲು ಯತ್ನಿಸಿನೋಡಿದ್ದ . 

ವೆಂದೂ , ಅದು ಯಶಸ್ವಿಯಾಗಲಿಲ್ಲವೆಂದೂ ತಿಳಿಯುವ ನಲವತ್ತು ವರ್ಷ 
ಮೊದಲೇ ನಾನು ಬೇರೊಂದು ಮಾರ್ಗವನ್ನು ಯತ್ನಿಸಿ ನೋಡಿದ್ದೆ . ಅದು 
ಶಾಪವಲ್ಲ, ಸ್ತುತಿ. ಒಂದು ರಾತ್ರಿ ಸೊಳ್ಳೆಗಾನದಿಂದ ಪೀಡಿತನಾಗಿ ಎದ್ದು 
ಕುಳಿತು , ನಾನು ಹೀಗೆ ಒಂದು ಸಾನೆಟ್ ಪ್ರಾರಂಭಿಸಿದೆ: 

“ಬಡಮುನಸಿಪಾಲಿಟಿಗೆ ಒಡಹುಟ್ಟಿದವ ನೀನು,” ಆಗ ನಾನು 
( .ಉಡುಪಿಯಲ್ಲಿದ್ದೆ . ಅದೇ ತಾನೇ ಪಟ್ಟಣಕ್ಕೆ ಮುನಸಿಪಾಲಿಟಿಯನ್ನು 
ಬ್ರಿಟಿಷ್ ಸರಕಾರ ದಯಪಾಲಿಸಿತ್ತು . ಅದಕ್ಕಿಂತ ಮುಂಚೆ ಅಲ್ಲಿ ಸೊಳ್ಳೆ ಕಾಟ 


ಮಶಕ ಪುರಾಣ 


ಅಷ್ಟಾಗಿರಲಿಲ್ಲ . ಮುನಸಿಪಾಲಿಟಿಯೊಡನೆ ಸೊಳ್ಳೆಯ ಒಂದೊಂದಾಗಿ, 
ಆಮೇಲೆ ಹಿಂಡುಹಿಂಡಾಗಿ ಉದ್ಭವಿಸಿತಾದ್ದರಿಂದ ನನ್ನ ಸುನೀತದ ಪ್ರಥಮ 
ಚರಣ ಹಾಗೆ ಪ್ರಾರಂಭವಾಗಿತ್ತು . ಮುಂದೆ ಸೊಳ್ಳೆಯನ್ನು ಕುರಿತು 
ಹನ್ನೊಂದು ಪಂಕ್ತಿಗಳಲ್ಲಿ ವಿಸ್ತರಿಸಿ 

“ಓ ನುಸಿಯೆ , ಪ್ರೇಮಗಾನದ ಸಸಿಯೆ , ಸಂತಸಿಯೆ ,” ಎಂದು ಅದರ 
ಗಾನವೈಖರಿಯನ್ನು ಹೊಗಳಿ, ಹದಿನಾಲ್ಕನೇ ಪಂಕ್ತಿಯನ್ನು , “ ನಿನಗೆ 
- ನಮಿಸುವೆನಿಂದು ! ” ಎಂದು ಮುಕ್ತಾಯಗೊಳಿಸಿದೆ. ಆಮೇಲೆ ಇಡಿ 
ಸುನೀತವನ್ನೊಮ್ಮೆ ವಿನೀತವಾಗಿ ಹಾಡಿ ಮಲಗಿದೆ. ಈ ಸುನೀತವನ್ನು 
ಒಂದಕ್ಕಿಂತ ಹೆಚ್ಚು ಹಾಸ್ಯ ಮೀಮಾಂಸಾ ಗ೦ಥಗಳು ಆಮೇಲೆ ಪ್ರಶಂಸಿಸಿವೆ. 
ಆದರೆ ಸೊಳ್ಳೆಗಳಿಗೆ ಹಾಸ್ಯ ಪ್ರಜ್ಞೆ ಇಲ್ಲವೋ , ಇದನ್ನು ನೈಜ ಪ್ರಶಂಸೆಯೆಂದೆ 
ಗ್ರಹಿಸಿದವೋ , ಅಥವಾ ಬೆಂಗಳೂರಿನ ರಿಕ್ಷಾವಾಲರೂ ಪೋಲೀಸರೂ ಕನ್ನಡ 
ವನ್ನು ಕಲಿಯದೆಯೇ ಕರ್ನಾಟಕದ ರಾಜಧಾನಿಯಲ್ಲಿ ವ್ಯವಹರಿಸಲು 
ಸಮರ್ಥವಾಗಿರುವಂತೆ ಸೊಳ್ಳೆಗಳೂ ಕನ್ನಡವರಿಯದೆಯೇ ಕನ್ನಡಿಗರ ರಕ್ತ 
ಹೀರಲು ಸಮರ್ಥವಾಗಿವೆಯೋ ಗೊತ್ತಿಲ್ಲ. ಈ ಸ್ತೋತ್ರ ಕೇಳಿಸೊಳ್ಳೆಗಳು 
ನನ್ನನ್ನು ಕೊರೆಯುವುದರಲ್ಲಿ ರಿಯಾಯಿತಿ ಮಾತ್ರ ತೋರಿಸಲಿಲ್ಲ . 

ಈ ಸುನೀತ ಬರೆದು ಕನ್ನಡ ಸಾಹಿತ್ಯದಲ್ಲಿ ನಾನು ಅಕ್ಷಯ ಕೀರ್ತಿ 
ಯನ್ನು ಸಂಪಾದಿಸಿದ ಮೇಲೆ ಸೊಳ್ಳೆಗಳನ್ನು ನಿಗ್ರಹಿಸಲು ನಾನು ಕೈಕೊಂಡ 
ಉಪಾಯಗಳು ಅಸಂಖ್ಯ , ಓದಿದ ಸಾಹಿತ್ಯ ಅಪಾರ. ನನ್ನ ಪ್ರಥಮ 
ಪ್ರಯತ್ನ ವೆಂದರೆ ನೇರ ಧಾಳಿ . ಸೊಳ್ಳೆ ನನ್ನ ಕರ್ಣ ಪ್ರಾಂತದಲ್ಲಿ ತನ್ನ 
ಗಾನವನ್ನು ಆರಂಭಿಸಿದೊಡನೆ ನನ್ನ ಪಂಚಾಂಗುಲಿ ಸಹಿತವಾದ ಅಂಗೈಯಿಂತೆ 
ಸಕಲ ಶಕ್ತಿಯೊಡನೆ ತಪರಾಕಿಯನ್ನು ಕೊಡುವುದು. ಆದರೆ ಸಾವಿರಕೆ 
ಒಂಭೈನೂರ ತೊಂಭತ್ತೊಂಭತ್ತು ಸಲ ಪೆಟ್ಟು ನನ್ನ ಕಿವಿ ಗಡ್ಡೆಗೇ ಬಿದು 
ಸೊಳ್ಳೆ ತಪ್ಪಿಸಿಕೊಳ್ಳುತ್ತಿತ್ತು . ಕೆಲವೇ ದಿನಗಳಲ್ಲಿ ನಾನು ಕಿವಿ ಡಾಕ್ಟರರನು 
ಕಾಣಬೇಕಾಯಿತು. 
ಆ ಒಕ್ಕೆತಪರಾಕಿಯ ವ್ಯರ್ಥತೆಯನ್ನು ಮನಗಂಡ ಮೇಲೆ ಇಕ್ಕೆ 
ತಾಳವನ್ನು ನಾನು ಪ್ರಯೋಗಿಸಿದೆ. ಆದರೆ ಶಯನ ಪೋಜಿನಲ್ಲಿ ಇಕ್ಕೆ 
ತಾಳವಿಕ್ಕುವುದು ಅದೂ ಪಕ್ಕಕ್ಕೆ ಮಲಗಿದಲ್ಲಿಂದ ಕಷ್ಟವೆಂದು ಅನುಭವ 


ဂံင်ဂ် ၊ 


ವಕ್ರದೃಷ್ಟಿ 
ವಾಯಿತು. ಇಕ್ಕೆ ಪ್ರಯೋಗಕ್ಕೆ ದೀಪ ಬೇಕು; ಹಾಸಿಗೆಯಲ್ಲಿ ಎದ್ದು 
ಕೂಡಬೇಕು; ನಡುನಡುವೆ ಹಿಂದುಸ್ತಾನಿ ಸಂಗೀತದವರು ತಪ್ಪಿಸಿಕೊಂಡು 
ಹೋಗುವ ಸ್ವರಗಳನ್ನು ಹಿಡಿಯುವುದಕ್ಕಾಗಿ ಹಾರಿ ಜಿಗಿಯುವಂತೆ ನಾನು 
ಸೊಳ್ಳೆ ಹಿಡಿಯಲು ನಾಟ್ಯವಾಡಬೇಕು; ರೂಮು ತುಂಬ ಓಡಾಡುತ್ತ ತಾಲೀ 
ಬಜಾನಾ ಮಾಡಬೇಕು. ಇಷ್ಟೆಲ್ಲ ಸಾಹಸದಿಂದ ಒಂದು ತಾಸಿಗೆ ಮೂರು 
ನಾಲ್ಕು ಸೊಳ್ಳೆಗಳನ್ನು ಮಾತ್ರ ಸ್ವರ್ಗಾರೋಹಣ ಮಾಡಿಸಬಹುದು - ಎಂದು 
ಸಿದ್ಧವಾಯಿತು. | 

ಹುಬ್ಬಳ್ಳಿಗೆ ಹೋದಮೇಲೆ ಅಲ್ಲಿ ನನ್ನ ಸೊಳ್ಳೆ ಹೋರಾಟ ಮುಂದು 
ವರಿಯಿತು. ಉಡುಪಿ ಮುನಸಿಪಾಲಿಟಿಗಿಂತ ಹುಬ್ಬಳ್ಳಿಯದು ಅರ್ಧ 
ಶತಮಾನ ಪುರಾತನವಾಗಿದ್ದುದರಿಂದ ಇಲ್ಲಿ ಸೊಳ್ಳೆಗಳನ್ನು ಶತಕಗಳನ್ನೆಲ್ಲ 
ಆಕ್ಷೇಹಿಣಿಗಳಲ್ಲಿ ಗಣಿಸಬೇಕಾಗಿತ್ತು . ಇಲ್ಲೇನೋ ಪಾಲುಗಾರಳಾಗಿ ನನ್ನ 
ಹೆಂಡತಿ ಇದ್ದಳು. ಹೆಂಗಸರ ರಕ್ತ ಗಂಡಸರದ್ದಕ್ಕಿಂತ ಸೊಳ್ಳೆಗಳಿಗೆ ಪ್ರಿಯ 
ವೆಂದು ಮಶಕ ವಿಜ್ಞಾನಿಗಳು ಹೇಳುತ್ತಾರೆ. ಇರಬಹುದು; ಆದರೆ ಸೊಳ್ಳೆ 
ಗಳು ತಮ್ಮ ಸಂಗೀತವನ್ನೆಲ್ಲ ನನಗೆ ಮೀಸಲಿಟ್ಟು ನೆತ್ತರು ಹೀರುವುದನ್ನು 
ಮಾತ್ರ ಅವಳಿಗೆ ಮೀಸಲಿಟ್ಟಿದ್ದ ವೋ ಏನೋ , ಹೇಗಿದ್ದರೂ ಮಶಕ 
ಸಮರದಲ್ಲಿ ಅವಳು ನನಗೆ ಅಕ್ಷರಶಃ ಸ್ವೀಪಿಂಗ್ ಪಾರ್ಟನರ್‌ ಮಾತ್ರ 
ಆಗಿದ್ದಳೆಂದು ವಿಷಾದದಿಂದ ಹೇಳಬೇಕಾಗಿದೆ . ರಾವಣನಿಗೆ ಕುಂಭಕರ್ಣ ಇದ್ದ 
ಹಾಗೆ ಅನ್ನಿ . ಅವಳು ಸೊಳ್ಳೆಗಳನ್ನು ಗಮನಕ್ಕೆ ತೆಗೆದುಕೊಳ್ಳಲು ನಿರಾ 
ಕರಿಸಿ “ ಅವುಗಳ ಪಾಲಿನ ರಕ್ತ ಅವು ಹೀರಲಿ !” ಎಂದು ತಲೆದಿಂಬು ಮಸು. 
ತಲೇ ನಿದ್ದೆ ಹೋಗುತ್ತಿದ್ದಳು 
- ಹುಬ್ಬಳ್ಳಿಯಲ್ಲಿ ನನ್ನ ಸೊಳ್ಳೆ ಸಮರದ ಎರಡನೇ ವರ್ಷದಲ್ಲಿ ನಾನು 
ಸೊಳ್ಳೆ ಮಾರಣಕ್ಕೆ ಒಂದು ಖಚಿತ ಉಪಾಯವನ್ನು ಕಂಡುಹಿಡಿದೆನೆಂದು ಕೆಲ 
ಕಾಲ ನನಗೆ ಅನಿಸಿದ್ದುಂಟು. ಆಯುಧ ಬಹಳ ಸರಳವಾಗಿತ್ತು ; ನಾನಾಗ 
ಬಳಸುತ್ತಿದ್ದ ಬೆಡ್‌ಲ್ಯಾಂಪು, ಮಲಗುತ್ತಲೇ ಚೀನೀ ಸೈನ್ಯದಂತೆ ನಮ್ಮನ್ನು 
ಮುಸುರುತ್ತಿದ್ದ ಸೊಳ್ಳೆಗಳನ್ನು ಬೆನ್ನಟ್ಟಿ ಸುಮಾರು ಹದಿನೈದು ನಿಮಿಷ 
ರೂಮು ತುಂಬ ಹಾರಾಡುವಂತೆ ಬ್ಯಾಂಡಂ ಆಗಿ ಒಂದು ರಟ್ಟನ್ನು ಬೀಸಬೇಕು. 
ಆಮೇಲೆ ಸ್ವಲ್ಪ ವಿರಾಮು ಕೊಡಬೇಕು. ಹಾರಾಡಿ ರೆಕ್ಕೆ ಸೋತಸೊಳ್ಳೆಗಳು 


ಮತಕ ಪುರಾಣ 
ಗೋಡೆಗಳ ಮೇಲೆ ಕುಳಿತುಕೊಳ್ಳಬೇಕು. ಆಗ ನಾನು ಬೆಡ್‌ಲ್ಯಾಂಪನ್ನು 
ಸ್ವಲ್ಪ ದೊಡ್ಡದು ಮಾಡಿ ಸೊಳ್ಳೆಗಳ ಕೆಳಗೆ ಗ್ರಾಸಿನ ಬಾಯಿ ಗೋಡೆಗೆ 
ತಾಗುವಂತೆ ಹಿಡಿಯಬೇಕು, ರೆಕ್ಕೆ ಸುಟ್ಟು ಸೊಳ್ಳೆಗಳು ಒಂದೊಂದಾಗಿ 
ಲ್ಯಾಂ ಪಿನೊಳಗೆ ಉದುರಬೇಕು. ಹೀಗೆಮೂರು ನಾಲ್ಕು ಸುತ್ತು ಕಾರ್ಯಾ 
ಚರಣೆ ಮಾಡಿದ ಮೇಲೆ, ಆವೊತ್ತಿನ ರಾತ್ರಿಯ ಮಟ್ಟಿಗೆ ಸೊಳ್ಳೆ ದಾಳಿ 
ಸಹನೀಯ ಮಟ್ಟಕ್ಕೆ ಇಳಿಯುತ್ತಿತ್ತು . ಅಳಿದುಳಿದವುಗಳ ಸಂಗೀತ ನನಗೆ 
ಕೇಳಿಸದಂತೆ ಕಿವಿಗಳ ಮೇಲೆ ಎರಡು ಮುಘ್ನರ್ ಸುತ್ತಿಕೊಂಡು ಮಲಗಿ , 
“ ರಾತ್ರೀ ವ್ಯಖ್ಯದಾಯತೀ ” ಎಂಬ ರಾತ್ರಿ ಸೂಕ್ತವನ್ನು ಪಠಿಸುತ್ತ ನಿದ್ರಾ 
ದೇವಿಯನ್ನು ಆಮಂತ್ರಿಸುವುದು . ಮತ್ತೆ ಮರುದಿನ ಬರುವ ಹೊಸ 
ದಂಡಿನೊಡನೆ ಹೋರಾಟ ಮುಂದುವರಿಸುವುದು , 

ಹೀಗೆ ಕೆಲ ತಿಂಗಳ ವರೆಗೆ ನಾನು ಮಶಕ ಸಮಸ್ಯೆಗೆ ಒಂದು ಗಟ್ಟಿ 
ಉಪಾಯ ಕಂಡು ಹಿಡಿದೆನೆಂಬ ವಿಶ್ವಾಸ ನನಗೆ ಇತ್ತು . ಈ ಬಗ್ಗೆ ಒಂದು 
ವರದಿ ಬರೆದು ಯಾವುದಾದರೂ ವೈಜ್ಞಾನಿಕ ಪತ್ರಿಕೆಗೆ ಕಳಿಸುವ ವಿಚಾರವೂ 
ಬಂತು. ಆಗ ನನ್ನ ನ್ನು ಸೋಜಿಗಕ್ಕೊಳಪಡಿಸುವ ಸಂಗತಿ ಗಮನಕ್ಕೆ ಬಂತು. 
ಮಲಗುವ ಹೊತ್ತಿಗೆ ನಮ್ಮ ಪಡಸಾಲೆಯ ಪ್ರತಿ ಘನ ಅಡಿ ಆಕಾಶದಲ್ಲಿ 
ಹಾರಾಡುವ ಸೊಳ್ಳೆಗಳ ಸಂಖ್ಯಾವಾನ ಹಿಂದಿನಷ್ಟೇ ಇದ್ದರೂಗೋಡೆಯ 
ಮೇಲೆ ಕೂಡುವ ನನ್ನ ಶತ್ರುಗಳ ಸಂಖ್ಯಾವಾನ ಗಣನೀಯವಾಗಿ ಇಳಿ 
ಮುಖವಾಗತೊಡಗಿತು. ಕಡೆಗೆ ನನ್ನ ಬೆಡ್ ಲ್ಯಾಂಪು ಒಂದೇ ಒಂದು 
ಸೊಳ್ಳೆಯನ್ನು ಶೇಖರಿಸಲಾರದ ದಿನವೂ ಬಂತು . 

ಈಗ ಉದ್ಭವವಾದ ಪ್ರಶ್ನೆ ಸೊಳ್ಳೆ ಕಡಿತಕ್ಕಿಂತ ಘನವಾದದ್ದು . 
ಗೋಡೆಯ ಮೇಲೆಕೂಡುವುದು ಪ್ರಾಣಾಪಾಯಕರ ಎಂಬುದು ಸೊಳ್ಳೆಗಳಿಗೆ 
ಹೇಗೆ ತಿಳಿಯಿತು ? ಪ್ರತಿದಿನ ಹೊಸಹೊಸ ಸೊಳ್ಳೆಗಳೇ ದಾಳಿ ಮಾಡು 
ತಿದ್ದು , ಅವುಗಳಿಗೆ ಹಿಂದಿನ ಅಥವಾ ಅದರ ಹಿಂದಿನ ದಿನಗಳಲ್ಲಿ ಇತರ 
ಸೊಳ್ಳೆಗಳಿಗೆ ಒದಗಿದ ಗತಿಯ ತಿಳಿವಳಿಕೆ ಯಾವ ಮಾರ್ಗದಿಂದ ಬಂದಿರ 
ಬಹುದು ? ಜೀವ ಮಾತ್ರದ ಅನುಭವಗಳು ಒಂದು ಮಹಾ ಅನುಭವ ಕೆರೆ 
ಯಲ್ಲಿ ಸಮಾವೇಶ ಹೊಂದಿ, ಮುಂದೆ ಹುಟ್ಟುವ ಜೀವಗಳಿಗೆ ದಾಟಿಸಲ್ಪಡು 
ಇವೆ ಎಂದು ಬರ್ಗ್ಸನ್ನ ನೋ ಯಾರೋ ಒಂದು ಥಿಯರಿ ಮಂಡಿಸಿದ್ದಾರಂತೆ 


೧೧೩ 
- ೧೫ನಕ್ರದೃಷ್ಟಿ, 
ನಾನು ಬೆಡ್ ಲ್ಯಾಂಪಾಸ್ತ್ರದಿಂದ ಸುಟ್ಟು ಹಾಕಿದ ಸೊಳ್ಳೆಗಳ ಮರಣಾನು 
ಭವವೆಲ್ಲ ಮಶಕಾನುಭವದ ಮಹಾಕೆರೆಯಲ್ಲಿ ಸೇರಿ ಮುಂದಿನ ಸೊಳ್ಳೆಗಳಿಗೆ 
ಹಂಚಲ್ಪಟ್ಟಿತೆ ? ಅದರಿಂದ ಅವು ಜಾಗರೂಕವಾದವೇ ? 

ಸೊಳ್ಳೆಗಳ ಮುಂದೆ ನನ್ನ ಬೆಡ್ ಲ್ಯಾಂಪಿನ ಸೋಲಿನ ಸಲುವಾಗಿ 
ನಾನೇನು ಅಷ್ಟು ನಾಚುವ ಪ್ರಸಂಗವಿಲ್ಲ. ಸೊಳ್ಳೆ ಕೈಲಿಸೋಲುತಿಂದ 
ಮಹಾ ವಿಜ್ಞಾನಿಗಳೇ ನನ್ನ ಪಕ್ಕದಲ್ಲಿದ್ದಾರೆ ಡಿ, ಡಿ, ಟ, ಕಂಡುಹಿಡಿದ 
ವಿಜ್ಞಾನಿಗಳು ಇನ್ನೇನು ಸೊಳ್ಳೆ ಕುಲವೇ ನಾಶವಾದ ಹಾಗೆ ಅಂತ ತಮಗೆ 
ತಾವೇ ಶಿಫಾರಸು ಕೊಟ್ಟು ಕೊಂಡರು. ಮೂವತ್ತೈದು ವರ್ಷಗಳ ನಂತರ 
ಸೊಳ್ಳೆಗಳು ಇನ್ನೂ ಇವೆ; ವಿಜ್ವರ ಮತ್ತೆ ಬಂದಿದೆ. ಡಿ. ಡಿ, ಟ, ಉತ್ಪಾದಿಸಿದ 
ವಿಜ್ಞಾನಿಗಳಲ್ಲಿ ಕೆಲವರು ಆಚೆ ಲೋಕಕ್ಕೆ ಹೋಗಿದ್ದಾರೆ. ಈ 
ಲಾಂಗೂಲಾಚಾರನೆಂಬ ಅಭಿಪ್ರಾಣಿ ಯಾವ ಗಿಡದ ತೊಪ್ಪಲು ? 

ನನಗೆ ಒಮ್ಮೆ ಕೆಲಕಾಲ ಒ೦ದು ಅಟಾಕಾಣಿ ದಿಲ್‌ರುಬಾ ಸಿಕ್ಕಿತ್ತು . 
ಅದರ ತಂತಿಗಳ ಮೇಲೆ ಕಮಾನು ಆಡಿಸುತ್ತಾ ನನ್ನ ದೇ ಸಂಗೀತ ಆಲಾಪನೆ 
ಮಾಡುತ್ತಿದ್ದೆ . ಒಂದು ದಿನ ಹೀಗೆ ಬಾರಿಸುತ್ತಿರಲು ಗೋಧೂಳಿ ಅರ್ಥಾತ್ 
ಮಶಕಧಾಳಿ' ಮುಹೂರ್ತ ಬರುತ್ತಲೇ ಮನೆಯೊಳಗೆ ನುಗ್ಗಿದ ಸೊಳ್ಳೆಗಳೆಲ್ಲ 
ಬಿಟ್ಟ ಬಾಣಗಳಂತೆ ನನ್ನ ಕಡೆಗೆ ಅಕ್ಷೌಹಿಣಿ ಸಂಖ್ಯೆಯಲ್ಲಿ ನುಗ್ಗಿ ದವು. 
ಎರಡು ಮೂರು ದಿನಗಳಲ್ಲೇ ಅದ್ಭುತ ತಥ್ಯವೊಂದು ನನಗೆ ಕಪಾಲಕ್ಕೆ 
ಹೊಡೆದ ಹಾಗೆ ಪ್ರತೀತವಾಯಿತು, ದಿಲ್‌ರುಬಾದ ಧ್ವನಿಗೋ ಅಥವಾ 
ಅದರಿಂದ ನಾನು ಹೊರಡಿಸುತ್ತಿದ್ದ ವಿಶಿಷ್ಟ ಲಾಂಗೂಲ ರಾಗ 
ಮೋಹಿತವಾಗಿ, ಅದು ಕೇಳಿಸುವಷ್ಟು ದೂರದಲ್ಲಿದ್ದ ಸೊಳ್ಳೆಗಳೆಲ್ಲ ಹಾರಿ 
ಬಂದು ಅದರ ಸುತ್ತ ಸಂದಣಿಸುತ್ತವೆ ! ರಿಂಗಣ ಹಾಕಿ ಗಾಳಿಯಲ್ಲಿ ನರ್ತಿಸು. 
ಇವೆ ! ನನ್ನ ತರ್ಕ ಬುದ್ಧಿ ಚುರುಕಾಯಿತು. ಆಹಾ ! ಹೀಗೆ ಸಂಗೀತ 
ಮೋಹಿತವಾಗಿ ಸಂದಣಿಸಿದ ಸೊಳ್ಳೆಗಳನ್ನು ಬೊಮ್ಮನಹಳ್ಳಿಯ ಕಿಂದರಿ 
ಜೋಗಿಯಂತೆ, ನನ್ನ ದಿಲ್‌ರುಬಾ ಬಾರಿಸುತ್ತ ಕರೆದೊಯು ಯಾವುದಾದ 
ರೊಂದು ಗುಡ್ಡ ಬಾಯ್ದೆರೆಯುವಂತೆ ಮಾಡಿ, ಅವುಗಳನ್ನು ಅದರೊಳಗೆ ಬಿಟ್ಟು 
ಬರಲು ಸಾಧ್ಯವಾಗಿದ್ದರೆ ? ದುರ್ದೈವದಿಂದ ಗುಡ್ಡಗಳನ್ನು ಬಾಯ್ದೆರೆಯಿಸುವ 
ಮಂತ್ರ ನನಗೆ ಗೊತ್ತಿಲ್ಲವಲ್ಲ ! 


యంగా 
బాసికందినది 


ಮಶಕ ಪುರಾಣ 
ಇದಾಗಿ ಹಲವು ವರ್ಷಗಳ ನಂತರ ಒಬ್ಬ ಅಮೇರಿಕನ್ ವಿಜ್ಞಾನಿ ನನ್ನಿ 
ಐಡಿಯವನ್ನು ಬಳಸಿಕೊಂಡು ಸಂಶೋಧನೆ ನಡೆಸಿದ. ಬೇರೆ ಬೇರೆ ಜಾತಿಯ 
ಸೊಳ್ಳೆಗಳಿಗೆ ಪ್ರಿಯವಾದ ರಾಗಗಳನ್ನು ಗುರುತಿಸಿ ಅವನು ಅವುಗಳ ಟೇಪ್ 
ರೆಕಾರ್ಡ್ ತಯಾರಿಸಿದ್ದನಂತೆ. ಒಂದು ಸೂಕ್ಷ್ಮ ತಂತೀ ಬಲೆ ಹಾಕಿದ 
ಸಿನಿನಾಚೆಗೆ ಕುಳಿತು ಆ ರೆಕಾರ್ಡ್ ನುಡಿಸಬೇಕು. ಆ ವಿಶಿಷ್ಟ ಗಾನ 
ದಿಂದ ಮೋಹಿತವಾಗಿ ಸೊಳ್ಳೆಗಳು ಬಂದು ಬಲೆಯ ಮೇಲೆಕೂತುಗಾನಾನಂದ 
ಮಗ್ಯ ವಾಗಿರುವಾಗ ಪ ಬಲ ವಿದ್ಯುತ್ ಕರೆಂಟನ್ನು ತಂತಿ ಬಲೆಯಲ್ಲಿ ಹರಿಸ 
ಬೇಕು. ದಂಡು ದಂಡಾಗಿ ಸೊಳ್ಳೆಗಳ ಕುಲ ನಾಶವಾಗುತ್ತದೆ. 

ಈ ಸಂಶೋಧನೆಯ ಗತಿ ಏನಾಯಿತೆಂದು ನನಗೆ ಗೊತ್ತಿಲ್ಲ. ಸೊಳ್ಳೆ 
ರೆಕಾರ್ಡುಗಳಾಗಲಿ, ತಂತಿ ಬಲೆಗಳಾಗಲಿ ಪೇಟೆಗೆ ಬರಲಿಲ್ಲ. ಬಹುಶಃ 
ಸೊಳ್ಳೆಗಳು ಬಹುಬೇಗನೆ ಬಲೆಯಲ್ಲಿ ಬೀಳದೆ ಸಂಗೀತ ಶ್ರವಣ ಮಾಡಲು 
ಕಲಿತಿರಬೇಕು. ಅಥವಾ ಆ ವಿಜ್ಞಾನಿ ಅಕಸ್ಮಾತ್ತಾಗಿ ತನ್ನ ಬಲೆಯಲ್ಲಿ 
ತಾನೇ ಕರಂಟ್ ತಗಲಿಸಿಕೊಂಡು ಸತ್ತಿರಬೇಕು, 

ಅನಂತರ ಇನ್ನೊಬ್ಬ ವಿಜ್ಞಾನಿ ನಾದದ ಬದಲು ವಾಸನೆಯಿಂದ 
ಸೊಳ್ಳೆ ಮಾರಣ ಪ್ರಯತ್ನ ಮಾಡಿದ ಸುದ್ದಿಯ ಜನಪ್ರಿಯ ವಿಜ್ಞಾನ 
ಪತ್ರಿಕೆಗಳಲ್ಲಿ ಬಂದಿತ್ತು ಆತ ಬೇರೆ ಬೇರೆ ಬಗೆಯ ಹೆಣ್ಣು ಸೊಳ್ಳೆಗಳ 
ಲೈಂಗಿಕ ಗ್ರಂಥಿಗಳಿಂದ ವಾಸನಾ ರಸಾಯನ ದ್ರವ್ಯಗಳನ್ನು ಶೇಖರಿಸಿ 
ವಿಶ್ಲೇಷಿಸಿ ಕೃತಕವಾಗಿ ಅವುಗಳನ್ನು ತಯಾರಿಸಿದ್ದನಂತೆ ಆ ದ್ರವ್ಯಗಳನ್ನು 
ತಂತಿ ಬಲೆಗೆ ಹಚ್ಚಿಟ್ಟರೆ ದೂರದೂರದ ಆಯಾ ಜಾತಿಯ ಗಂಡು ಸೊಳ್ಳೆಗಳು 
ಸಹಿಸಲಾರದ ವಾಸನಾಕರ್ಷಣೆಗೊಳಗಾಗಿ ಬಲೆಯ ಮೇಲೆ ಬಂದು ಕೂತು 
ವಿದ್ಯುತ್‌ ಚಿಕಿತ್ಸೆಗೊಳಗಾಗಿ ಮರಣಿಸುತ್ತಿದ್ದವು. ಗಂಡುಗಳ ಕುಲ ನಾಶವಾದ 
ಮೇಲೆ ಹೆಣ್ಣು ಏನು ಮಾಡಬಲ್ಲದು ? ಈ ಸಂಶೋಧನೆಯ ಅಂತಿಮ 
ಗಡಿಯ ರಹಸ್ಯವಾಗಿಯೇ ಉಳಿದಿದೆ. ಗಂಡಿಲ್ಲದೇ ಸಂತಾನೋತ್ಪತ್ತಿ 
ಮಾಡುವ ರಹಸ್ಯವನ್ನು ಹೆಣ್ಣು ಸೊಳ್ಳೆಗಳು ಸಂಶೋಧಿಸಿದವೋ ಅಥವಾ 
ಇದು ಬರ್ಗ್ಸನ್ನ ನ ಅನುಭವ ಕೆರೆಯ ಇನ್ನೊಂದು ಉದಾಹರಣೆಯೋ 
ಗೊತ್ತಿಲ್ಲ. 

ಇಷ್ಟೆಲ್ಲ ತಲೆ ಕೆಡಿಸಿಕೊಳ್ಳುವುದಕ್ಕಿಂತ ಒಂದು ಸೊಳ್ಳೆ ಪರದೆ ಕೊಳ್ಳ 
ಬಹುದಿತ್ತಲ್ಲ ? ಎಂದು ನೀವುಕೇಳುತ್ತೀರಿ, ನಾ ಬಲ್ಲೆ . ಸೊಳ್ಳೆ ಪರದೆಗಳು 


೧೧೫ 
ವಕ್ರದೃಷ್ಟಿ 
ಭಾರತೀಯ ಸಂಸ್ಕೃತಿಗೆ ವಿರುದ್ಧವಲ್ಲವೆಂದೂ ನಾನು ಖಚಿತ ಪಡಿಸಿಕೊಂಡಿ 
ದೇನೆ, “ ನಶಕವಾರಣ ” ಎಂಬುದು ಸಂಸ್ಕೃತದಲ್ಲಿ ಸೊಳ್ಳೆ ಪರದೆಯ ಹೆಸರು. 
ಆದರೆ ಈಚೆಗಿನ ವರೆಗೆ ಸೊಳ್ಳೆ ಪರದೆ ಕೊಳ್ಳುವಷ್ಟು ಕಾಸು ನನ್ನ ಹತ್ತಿರ 
ಇರಲಿಲ್ಲ; ಕಾಸು ಕೂಡಿಸಿ ಅದನ್ನು ಕೊಂಡ ಮೇಲೆ ಕಡಿಯುವ ಸೊಳ್ಳೆಗಳೆಲ್ಲ 
ಹೆಣ್ಣೆಂದೂ ಗಂಡು ಕಡಿಯುವುದಿಲ್ಲವೆಂದೂ ವಿಜ್ಞಾನ ಹೇಳಿತು. ಅದನ್ನು 
ಕೇಳಿದ ಮೇಲೆ ನನ್ನ ಹೆಂಡತಿ ಹೆಣ್ಣು ಜಾತಿಗೆ ಹೆದರಿ ತಾನು ಪರದೆಯ ಹಿಂದೆ 
ಹೆಣ್ಣಿಗಿತ್ತಿಯಂತೆ ಅವಿತುಕೊಳ್ಳಲಾರೆ ಎಂದು ಪಟ್ಟು ಹಿಡಿದಳು . ಆದರೂ 
ನಾನು ಹೆಣ್ಣಿಗತನದಿಂದ ಪರದೆಯೊಳಗೆ ಅವಿತುಕೊಂಡಾಗ, ಪರದೆ ಸೊಳ್ಳೆಗಳ 
ಕಡಿತಕ್ಕೆ ಉತ್ತರವಾದೀತು ಹೊರತು ಮಶಕ ಸಂಗೀತಕ್ಕೆ ೧೨ದು ಸದುಪಾಯ 
ನಲ್ಲೆಂದು ಮನಗಂಡೆ. ನಾನು ದ್ವೇಷಿಸುವುದು ಸೊಳ್ಳೆಗಾನವನ್ನು ಹೊರತು 
ಸೊಳ್ಳೆ ಕಡಿತವನ್ನಲ್ಲ ಎಂದು ನಿಮಗೆ ಮೊದಲೇ ಹೇಳಿದ್ದೇನೆ. 

- ಸೊಳ್ಳೆಯ ಮೈಕೊ ತಲೆಯಲ್ಲಿರುವ ಮಿದುಳಿನ ಶಕ್ತಿ ಮತ್ತು ಅದರ 
ನರಗಳ ಸೂಕ್ಷ್ಮತೆ ನನ್ನ ನ್ನು ನಿಜಕ್ಕೂ ಆಶ್ಚರ್ಯ ಸಾಗರದಲ್ಲಿ ಕೆಡಹಿದೆ. 
ನನ್ನ ಕಿವಿಯ ಮೇಲೆ ಕೂತು ಒಕ್ಕುಡಿತೆ ರಕ್ತ ಹೀರಲು ಅದು ಉದ್ಯುಕ್ತ 
ವಾದಾಗ ನಾನು ಒಂದೇಟು ಹಾಕಬೇಕೆಂದು ಕೈಯೆತ್ತುವುದಿರಲಿ, ತಲೆಯಲ್ಲಿ 
ಆಲೋಚಿಸಿದರೆ ಸಾಕು, ಸೊಳ್ಳೆಗೆ ಅದು ಹೇಗೆ ತಿಳಿಯುತ್ತೋ ಕಾಣೆ, ಅದು 
ಅಲ್ಲಿಂದ ಹಾರಿ ಬೇರೊಂದು ಕಡೆಕೂತು ತನ್ನ ಕಾಯಕ ಮುಂದುವರಿಸುತ್ತದೆ. 
ಈ ಹೊಸ ಆಕ್ರಮಣದ ಸುದ್ದಿ ನನ್ನ ನರಗಳ ಮೂಲಕ ನನ್ನ ಮಿದುಳನ್ನು 
ತಲುಪಿ, ಕೈಗೆ ಮೋಟಾರ್ ನರಗಳ ಆಜ್ಞೆ ತಲುಪುತ್ತಲೇ ಸೊಳ್ಳೆ ಬೇರೆಡೆಗೆ 
ಹಾರಿರುತ್ತದೆ. ಕೆಲವೊಮ್ಮೆ ಗೋಡೆಯ ಮೇಲೆ ಕುಳಿತ, ಅಥವಾ ಅಂತರದಲ್ಲಿ 
ಹಾರುವ ಸೊಳ್ಳೆಗೂ ಅದನ್ನು ಕೊಲ್ಲುವ ನನ್ನ ಸಂಕಲ್ಪ ಯಾವುದೋ 
ಸಮ ಇಂದ್ರಿಯದ ಮೂಲಕ ತಿಳಿಯುವ ಹಾಗೆ ಅನಿಸುತ್ತದೆ. ಒಂದು 
ವೇಳೆ ಸೊಳ್ಳೆಯ ಮಿದುಳಿನ ದಾನಾಶೆಯಲ್ಲಿ ಮಾನವ ಮಿದುಳಿಗೆ ಗ್ರಹಣ 
ಶಕ್ತಿ , ಸೂಕ್ಷ್ಮತೆ, ಪ್ರಜ್ಞೆ ಇದ್ದಿದ್ದರೆ ಅವನು ಎಂಥಾ ಅದ್ಭುತ ಪ್ರಾಣಿಯಾಗ 
ಬಹುದಿತ್ತು ಎಂದು ಸೊಳ್ಳೆ ಕಡಿದಲ್ಲಿ ತುರಿಸಿಕೊಳ್ಳುತ್ತಾ ಯೋಚಿಸುತ್ತೇನೆ. 
ಆದರೂ ಸೊಳ್ಳೆಯ ಸ್ವಾತಂತ್ರಪ್ರಿಯತೆ ನನ್ನ ಮೇಲೆ ತುಂಬಾ ಪ್ರಭಾವ 
ಮಾಡಿದೆ. ನೀವು ಸೊಳ್ಳೆ ಪರದೆಯೊಳಗೆ ಮಲಗಿರುತ್ತೀರಿ, ಯಾವ 


೧೧೬ 


ಮಶಕ ಪುರಾಣ 


ಮಾಯಕದಿಂದಲೋ ಕೆಲ ಸೊಳ್ಳೆಗಳು ಅದರೊಳಗೆ ಸೇರಿಕೊಂಡು ಬಿಡುತ್ತವೆ 
ಅವು ನಿಮ್ಮ ರಕ್ತವನ್ನು ಹೀರುತ್ತಿರುವಾಗಿ ನೀವು ಎಚ್ಚರಗೊಂಡು ಮಿಸು 
ಕುತ್ತೀರಿ. ಸೊಳ್ಳೆಗಳು ಹಾರತೊಡಗುತ್ತವೆ. ಎಲ್ಲ ದಿಕ್ಕುಗಳಿಂದಲೂ 
ಪರದೆ ಅವುಗಳನ್ನು ತಡೆಯುತ್ತದೆ. ತಮ್ಮ ಸ್ಥಿತಿಯ ಅರಿವು ಅವುಗಳಿಗಾಗು 
ತದೆ. ಆಗ ಮಲಗಿದಲ್ಲಿಂದಲೇ ದೀಪ ಹಾಕಿ ನೋಡಿ, ಅವು ಅಸಹಾಯತೆ 
ಯಿಂದ ಪರದೆಯಾಚೆಗಿರುವ ತಮ್ಮ ಅಲಭ್ಯ ಸ್ವಾತಂತ್ರವನ್ನು ನಿರುಕಿಸುತ್ತ. 
ಕುಳ್ಳಿರುವ ದೃಶ್ಯ ಹೃದಯ ವಿದ್ರಾವಕವಾಗಿದೆ. ಒಮ್ಮೆ ತಮ್ಮ ಕಳೆದುಹೋದ 
ಸ್ವಾತಂತ್ರದ ಪ್ರತೀತಿ ಅವುಗಳಿಗಾಯಿತೋ ಆಮೇಲೆ ನಿನ್ನ ಅಥವಾ ನಿಮ್ಮ 
ಹೆಂಡತಿಯ ಮೈಯಲ್ಲಿರಬಹುದಾದ ಸವಿ ರಕ್ತದಲ್ಲಿ ಅವು ಆಸಕ್ತಿ ಕಳೆದು 
ಕೊಂಡು ಬಿಡುತ್ತವೆ. ಇಂಥ ನಿಸ್ಸಹಾಯತೆಯಲ್ಲಿ ಅವುಗಳನ್ನು ಹೊಡೆ 
ಯಲು ಎತ್ತಿದ ಕೈಗಳನ್ನು ನಾನು ಎಷ್ಟೋ ಸಲ ಕೆಳಗಿಳಿಸಿದ್ದೇನೆ. ಪರದೆ 
ಯನ್ನು ತೆರೆದು ಅವುಗಳ ಸ್ವಾತಂತ್ರವನ್ನು ಅವುಗಳಿಗೆ ಕೊಟ್ಟಿದ್ದೇನೆ. 


೧೭. 


ನಾನು ಪೋಲೀಸ್ ಕಂಪ್ಲೆಂಟ್ ಕೊಟ್ಟೆ ! 


ಬಹಳ ವರ್ಷಗಳ ಹಿಂದಿನ ಮಾತು. ಆದರೆ ಆ ಅನುಭವ ಇನ್ನೂ 
ಮನಸ್ಸಿನಲ್ಲಿ ಹಸಿಯಾಗಿಯೇ ಇದೆ. ನಾವು ಆಗ ಮುಂಬಯಿಯಲ್ಲಿದ್ದೆವು. 
ಘಾಟಕೋಪರಿನಲ್ಲಿ ಬಿಡಾರ. ಸಯಾನಿನಲ್ಲಿ ನಮ್ಮ ಆತ್ಮೀಯರೊಬ್ಬರ 
ಮನೆಯಿಂದ ಓದುವುದಕ್ಕೆ ಕನ್ನಡ ಪುಸ್ತಕಗಳನ್ನು ತಂದಿದ್ದೆ . ಅವುಗಳನ್ನು 
ಹಿಂದಿರುಗಿಸಬೇಕಾಗಿತ್ತು . .. 

ಮಕ್ಕಳಿಗೆ ಊಟ ಹಾಕಿ ಶಾಲೆಗೆ ಕಳಿಸಿ, ಯಜಮಾನರನ್ನು ಆಫೀಸಿಗೆ 
ಸಾಗಹಾಕಿದ ಮೇಲೆ ಮಕ್ಕಳು ತಿರುಗಿ ಬರುವ ವರೆಗೆ ವಿಶೇಷ ಕೆಲಸವೇನೂ 
ಇರಲಿಲ್ಲ. ಸಯಾನಿನ ನಮ್ಮ ಮಿತ್ರರಲ್ಲಿಗೆ ಹೋಗಿ ಪುಸ್ತಕ ಹಿಂದಿರುಗಿಸಿ 
ಒಂದು ತಾಸು ಹರಟೆ ಹೊಡೆದು ಬರಬಾರದೇಕೆ ಅಂದುಕೊಂಡೆ. ಮನೆಗೆ 
ಬೀಗ ಜಡಿದು ಘಾಟಕೋಪರ್ ಸ್ಟೇಶನ್ನಿಗೆ ಬಂದೆ. ಆಗ ಸಮಯ ೧೦ - ೩೦ . 
ಲೋಕಲ್ ರೈಲು ಗಾಡಿ ಬಂದೊಡನೆ ಹೆಂಗಸರ ಡಬ್ಬಿ ಬಳಿ ಧಾವಿಸಿದೆ, 
ಗದ್ದಲವೋ ಗದ್ದಲ. ಹಗ್ಗ ಮಾರುವ ಹತ್ತು ಹನ್ನೆರಡು ದಾಂಡಿಗ 


೧೧೮ | 

ನಾನು ಪೋಲೀಸ್ ಕಂಪ್ಲೆಂಟ್ ಕೊಟ್ಟೆ| 
ಹೆಂಗಸರು, ಪೆಪ್ಪರ್‌ಮಿಂಟು ಮಾರುವ ಹುಡುಗರು, ಕಾಲೇಜು ವಿದ್ಯಾರ್ಥಿನಿ 
ಯರು ಎಲ್ಲರೂ ನುಗ್ಗಿದರು . ಅವರ ನಡುವೆ ಹೇಗೋ ಸ್ಥಳ ಮಾಡಿಕೊಂಡ 
ನಾನೂ ಡಬ್ಬಿಯೊಳಗೆ ಹೊಕ್ಕೆ . ಟ್ರೈನು ಚಲಿಸಿತು . 

- ಎದೆ ಧಸ್ಸೆಂದಿತು. ಎಡಗೈಯಲ್ಲಿ ಪುಸ್ತಕಗಳು, ಮೇಲೆ ಮನಿಪರ್ಸು 
ಇಟ್ಟುಕೊಂಡು ಗುಂಪಿನಲ್ಲಿ ನುಗ್ಗಿದ್ದೆ , ಈಗ ನೋಡಿದರೆ ಪರ್ಸ್ ಕಾಣೆ. 
ಅದರಲ್ಲೇ ಹಣ, ರೈಲು ಟಿಕೇಟು, ಮನೆ ಮತ್ತು ಸ್ಟೀಲ್ ಕಪಾಟುಗಳ 
ಮರು ಬೀಗದ ಕೈಗೊಂಚಲುಗಳಿದ್ದವು. ಗಾಬರಿಯಾಗಿ ಪರ್ಸ್ ಕಳೆದಿದ್ದನ್ನು 
ಸುತ್ತಲವರ ಹತ್ತಿರ ಹೇಳಿದೆ. ವಿದ್ಯಾರ್ಥಿನಿಯರಲ್ಲಿ ಒಬ್ಬಳು, “ನೋಡಿ 
ಆ ಪೆಪ್ಪರ್ ಮಿಂಟ್ ಹುಡುಗರಿದ್ದಾರಲ್ಲ, ಅವರು ಭಾರಿ ಕದೀಮರು, ಅವರೇ 
ಜಾರಿಸಿರಬೇಕು. ಸ್ವಲ್ಪ ದಬಾಯಿಸಿ ಪೋಲೀಸರನ್ನ ಕರೀತೇನೆ ಅನ್ನಿ . 
ಕೊಡಬಹುದು ” ಎಂದಳು. ಹುಡುಗರ ಹತ್ತಿರ ಚೀಲಗಳು ಇದ್ದವು. ಸುಲಭ 
ನಾಗಿ ಬಚ್ಚಿಡಬಹುದು. ನಾನು ದಬಾಯಿಸಿ ಅವರ ಚೀಲಗಳನ್ನು ಜಡ್ಡಿ 
ಮಾಡಿದೆ. ಏನೂ ಸಿಗಲಿಲ್ಲ . . 

ಈ ಗಡಿಬಿಡಿಯಲ್ಲಿ ಕುರ್ಲಾ, ಸಯಾನ್ ನಿಲ್ದಾಣಗಳು ದಾಟ 
ಮಾತುಂಗಾ ಹೋಗಿ ದಾದರ್ ಹತ್ತಿರ ಬಂದುಬಿಟ್ಟಿತ್ತು . ಈಗೇನು 
ಮಾಡಲಿ ? ಸ್ಟೇಶನ್ನಿ ನಿಂದ ಹೊರಗೆ ಹೋಗೋಣ ಅಂದರೆ ಟಿಕೇಟಲ್ಲ . 
ವಾಪಸ್ ಹೋಗೋಣ ಅಂದರೆ ಟಿಕೇಟಿಗೆ ಬಿಡಿ ಕಾಸೂ ಇಲ್ಲ. ಮನೆಗೆ 
ಹೋಗೋಣ ಅಂದರೆ ಬೀಗದ ಕೈ ಇಲ್ಲ. ಈ ಹುಡುಗರೇ ಎಲ್ಲೋ ಅಡಗಿಸಿ 
ಟ್ಟಿರಬೇಕು ಅಂದುಕೊಂಡು ದಾದರ್ ಬರುತ್ತಲೇ, “ಪೋಲೀಸ್ 
ಪೋಲೀಸ್ !” ಎಂದು ಕೂಗಿದೆ . ಹುಡುಗರು ಹೆದರಿದರು . “ಇಲ್ಲಾ ಬಾಯಿ . 
ನಾನು ತೆಗೆದಿಲ್ಲ. ಆ ಹಗ್ಗ ಮಾರೋ ಹೆಂಗಸರಿದ್ದಾರಲ್ಲ ಅವರೇ ತೆಗೆದಿದ್ದಾರೆ! 
ಅವರು ಬಾಗಿಲ ಸಂದಿಯಲ್ಲಿ ಒಂದು ಮನಿಪರ್ಸ್ ತುರುಕುವುದನ್ನು ನಾವು 
ನೋಡಿದ್ದೇನೆ” ಎಂದರು. ಹೌದು, ಅಲ್ಲೇ , ಸರಿಸುವ ಬಾಗಿಲಿನ ಎಡೆಯಲ್ಲಿ 
ಪರ್ಸ್ ಇತ್ತು . 

ಬದುಕಿದೆ ಅಂದುಕೊಂಡು ಪರ್ಸ್‌ನ್ನು ಅಲ್ಲಿಂದ ತೆಗೆಯಲಿಕ್ಕೆ ಯತ್ನಿ.. 
ಸುತ್ತಿರುವಾಗಲೇ ನನ್ನ ಕೂಗು ಕೇಳಿದ್ದ ರೇಲ್ವೆ ಪೊಲೀಸರು ಮೂರು 
ನಾಲ್ಕು ಜನ ಲಾಠಿಧಾರಿಗಳಾಗಿ ನುಗ್ಗಿ ಬಂದರು. ಪೊಲೀಸ್ ಅಂತೆ 


೧೧೯ 


ವಕ್ರದೃಷ್ಟಿ, 
- ಕೂಗಿದವರು ಯಾರು ಎಂದು ಕೇಳಿದರು . ನಾನು ನಡೆದದ್ದನ್ನು ಹೇಳಿದೆ. 
ಅವರು ಪರ್ಸನ್ನು ಅಲ್ಲಿಂದ ಎಳೆದು, “ ಬನ್ನಿ ಬಾಯಿ ” ಎಂದು ನನ್ನ ನ ಆ 
ಹೆಂಗಸರನ್ನೂ ರೈಲಿನಿಂದ ಇಳಿಸಿಕೊಂಡು ಮರಾಠಿಯಲ್ಲಿ ಆ ಹೆಂಗಸರನ್ನು 
ಸಿಕ್ಕಾಪಟ್ಟೆ ಬಯ್ಯುತ್ತ ಪೋಲೀಸ್ ಸ್ಟೇಶನ್ನಿ ಗೆ ಕರೆದೊಯ್ದರು. ನನ್ನ ನ್ನು 
ಇನ್ ಸ್ಪೆಕ್ಟರ್ ಮುಂದೆ ಕೂರಿಸಿ , ವರದಿ ಕೊಟ್ಟು , ಹೆಂಗಸರನ್ನು ಪಕ್ಕದ 
ಕೋಣೆಗೆ ಒತ್ತು ನನಗೆ ಕಾಣುವ ಹಾಗೇ ಲಾಠಿಗಳಿಂದ ಬಡಿದು ಬೂಟು 
ಗಾಲಿನಿಂದ ಒದ್ದರು. ನಾನು ನೋಡಲಾರದೆ ಅಯ್ಯೋ ಪಾಪ ಅಂದೆ. 
- ಇನ್ಸ್ಪೆಕ್ಟರು, “ನಿನುಗೊತಿಲ್ಲ ಬಾಯಿ , ಇವರು ಯಾವಾಗಲೂ 
ಇಂಥಾ ಕಾಯಕ ಮಾಡುತ್ತಾರೆ. ಇವರು ಈ ಮೊದಲೇ ಮೂರು ನಾಲ್ಕು 
ಸಲ ನಮ್ಮ ಕೈಲಿ ಸಿಕ್ಕಿದ್ದುಂಟು. ಇವರು ಇದಕ್ಕೆಲ್ಲ ಪಳಗಿದ್ದಾರೆ. ನೀವು 
ಏನೂ ಚಿಂತೆ ಮಾಡಬೇಡಿ” ಎಂದರು . ಆ ಹೆಂಗಸರು ಆ ಹೊಡೆತಗಳ ಮಧ್ಯ 
ದಲ್ಲಿಯೂ ನನ್ನನ್ನು ಕುರಿತು ನಂಜಿನಿಂದ, “ ಸಮಾಧಾನ ಝಾಲಾ ಕಾ , 
ಬಾಯಿ ? ” ( ಸಮಾಧಾನವಾಯಿತೇ ಬಾಯಿ ಯವರೆ ?) ಎಂದು ಕೇಳಿದರು . 
ಪರವಾಯಿಲ್ಲ, ಗಟ್ಟಿ ಗಟ್ಟ ಜೀವಗಳು ಎಂದುಕೊಂಡೆ. 

ಇನ್ ಸ್ಪೆಕ್ಟರ್‌ ಕಂಪ್ಲೆಂಟ್ ಬರೆದುಕೊಳ್ಳಲು ಅಣಿಯಾಗಿ, ಪರ್ಸನ್ನು 
ಬಿಚ್ಚಿ , ಒಳಗಿದ್ದದ್ದನ್ನು ಮೇಜಿನ ಮೇಲೆ ಸುರುವಿದರು . ಬೀಗದ ಕೈ 
ಗೊಂಚಲುಗಳು, ಏಳು ರೂಪಾಯಿ ಚಿಲ್ಲರೆ ಹಣ, ಹಿಂದಿನ ದಿನ ಖರೀದಿ 
ಮಾಡಿದ ಕೆಲ ಸಾಮಾನುಗಳ ಬಿಲ್ಲುಗಳು, ಒಂದು ರೈಲು ಟಿಕೇಟು ಎಲ್ಲಾ 
ಬರೆದುಕೊಂಡರು . ಮತ್ತೆ ನನ್ನ ನ್ನು ಪ್ರಶ್ನಿಸತೊಡಗಿದರು . ನಿಮ್ಮ 
ಹೆಸರೇನು ? ಎಲ್ಲಿರುತ್ತೀರಿ ? ನಿಮ್ಮ ಯಜಮಾನರು ಏನು ಮಾಡುತ್ತಾರೆ ? 
ಅವರ ಹೆಸರೇನು ಇತ್ಯಾದಿ. ನಮ್ಮ ಯಜಮಾನರು ಟೆಲಿಫೋನ್ಸ್‌ ಇಲಾಖೆ 
ಯಲ್ಲಿ ಇಂಜಿನಿಯರು ಎಂದು ಕೇಳಿ ಅವರ ಸಹಜವಾದ ವಿನಯ ಇನ್ನೂ 
ನವವಾಯಿತು, 

ಕುಲಗೋತ್ರಗಳನ್ನೆಲ್ಲ ಬರೆದುಕೊಂಡಾದ ಮೇಲೆ ಇನ್‌ಸ್ಪೆಕರು, “ಈಗೆ 
ಹೇಳಿ ಬಾಯಿ , ನೀವುರೈಲು ಹತ್ತಿದ್ದು ಎಲ್ಲಿ ? ” 
9 “ ಘಾಟಕೋಪರಿನಲ್ಲಿ. ” 

“ಎಲ್ಲಿ ಹೋಗಬೇಕಿತ್ತು ?” 


೧೨೦ 


ನಾನು ಪೋಲೀಸ್ ಕಂಪ್ಲೆಂಟ್ ಕೊಟ್ಟೆ 


“ಸಯಾನಿಗೆ.” 
“ಕಳವು ಆದದ್ದೆಲ್ಲಿ ? ” 
“ಘಾಟಕೋಪರಿನಲ್ಲೇ .” 

ಇನ್‌ಸ್ಪೆಕ್ಟರರು ಹುಬ್ಬು ಗಂಟಿಕ್ಕಿದರು. “ ಹಾ ! ಪಂಚಾಯತಿ 
ಆಯಿತಲ್ಲ ಬಾಯಿ , ಈ ಕೇಸ್ ನಮ್ಮದಲ್ಲ . ಕುರ್ಲಾ ಸ್ಟೇಶನ್ನಿಗಿಂತ ಹಿಂದೆ 
ಆದ ಕೇಸೆಲ್ಲಾ ಕುರ್ಲಾ ಪೊಲೀಸರ ಹದ್ದಿನಲ್ಲಿ ಬರುತ್ತೆ . ನೀವು ಅಲ್ಲೆ 
ಹೋಗಿ ಕಂಪ್ಲೆಂಟ್ ಕೊಡಬೇಕಾಗುತ್ತೆ . ಏ ನಂಬರ್‌ ಫಲಾನಾ 
ಇವರನ್ನೂ ಈ ಕದೀಮ ಹೆಂಗಸರನ್ನೂ ಕುರ್ಲಾ ಸ್ಟೇಶನ್ನಿಗೆ ಕರಕೊಂಡು 
ಹೋಗಿ ಕಂಪ್ಲೆಂಟ್ ದಾಖಲೆ ಮಾಡಿಸು,” ಎಂದು ಒಬ್ಬ ಕಾನ್ಸ್ಟೇಬಲ್ಲನಿಗೆ 
ಅಪ್ಪಣೆ ಮಾಡಿದರು. 

ಇಷ್ಟು ಹೊತ್ತಿಗೆ ನನಗೆ ಸಾಕಾಗಿ ಹೋಗಿತ್ತು . ನಾನು ವಿನಯವಾಗಿ 
“ ಬೇಡ ಸಾಹೇಬ್ ! ಇವರನ್ನ ಬಿಟ್ಟು ಬಿಡಿ. ನನ್ನ ಪರ್ಸ್ ಸಿಕ್ಕಿತಲ್ಲ. 
ಸಾಕು , ಈ ಗಡಿಬಿಡಿಯಲ್ಲಿ ನನ್ನ ಚಪ್ಪಲಿಯ ಹರಿದಿದೆ. ಇನ್ನೆಲ್ಲಿ ಸ್ಟೇಶನ್ 
ಸ್ಟೇಶನ್ ಅಲೆಯಲಿ ? ” ಎಂದು ಹೇಳಿಕೊಂಡೆ. ಇನ್‌ಸ್ಪೆಕ್ಟರ್‌ ಕೇಳಲಿಲ್ಲ. 
“ ಅದು ಹೇಗೆ ಸಾಧ್ಯ ಬಾಯಿ ? ಕಂಪ್ಲೆಂಟ್ ಕೈ ಬಿಡಲಿಕ್ಕೆ ರೂಲ್ಲು ಇಲ್ಲ 
ಮತ್ತೆ ಇವರು ಮಹಾ ಧೂರ್ತರು, ಆಗಾಗ್ಗೆ ಶಾಸ್ತಿ ಆಗದಿದ್ದರೆ ಬಹಳ 
ಹೆಚ್ಚಿಕೊಳ್ಳುತ್ತಾರೆ. ನೀವೇನೂ ಕಾಳಜಿ ಮಾಡಬೇಡಿ. ನಿಮ್ಮ ಚಪ್ಪಳ 
ಸರಿ ಮಾಡಿಸಿಕೊಡುವಾ,” ಎಂದವರೇ ಒಬ್ಬ ಪೇದೆಯನ್ನು ಕರೆದು ಕಾಗದ 
ದಲ್ಲಿ ಚಪ್ಪಲಿಗಳನ್ನು ಕಟ್ಟಿಸಿ ಕೊಟ್ಟು ಕಳಿಸಿದರು. ಕೆಲ ನಿಮಿಷಗಳಲ್ಲಿ ಆ 
ಅವುಗಳನ್ನು ದುರಸ್ತಿ ಮಾಡಿಸಿ ತಂದ, ದುಡ್ಡು ಕೇಳಲಿಲ್ಲ . 

ನನಗೆ ಎರಡು ಚಿಂತೆ. ಇಷ್ಟೆಲ್ಲ ನಡೆಯುವಾಗ ಮರು ಗಂಗೆ 
ದಾಟಿತ್ತು . ಇನ್ನೊಂದು ಗಂಟೆಯಲ್ಲಿ ಮಕ್ಕಳು ಮನೆಗೆ ಬರುತ್ತಾರೆ. ಬೀ । 
ಹಾಕಿದ್ದು ನೋಡಿ ಗಾಬರಿ ಆಗುತ್ತಾರೆ. ಎರಡನೆಯದೆಂದರೆ ಈ ಹೆಂಗಸು 
ಭಯ , ನಾನು ಇನ್‌ಸ್ಪೆಕ್ಟರಿಗೆ ಹೇಳಿದೆ : “ ಸಾಹೇಬ್ , ಈ ಕೇಸ್ ಕೈಬಿರ 
ದಯವಿಟ್ಟು . ಈ ಹೆಂಗಸರನ್ನು ನನ್ನೊಟ್ಟಿಗೆ ನೀವು ಸಿಯಾನಿಗೆ ಕಳಿಸುತ್ತೀರಿ? 
ಅವರು ನನಗೆ ಹೇಳಿದ್ದನ್ನು ನೀವುಕೇಳಿದ್ದೀರಿ. ಅವರೇನಾದರೂ ದಾರೀ ! 
ನನ್ನ ಹಿಡಕೊಂಡು ಜಪ್ಪಿದರೆ ಏನು ಮಾಡಲಿ ?” 


ಅವುಗಳನ್ನು 
ಎರಡು ಚಿತ್ರದಲ್ಲಿ 
ಮಕ್ಕಳನೆಯದೆ 


- ೧೬ . ವಕ್ರದೃಷ್ಟಿ , 

“ನಿಮೋಟಿ ಗೆ ಪೋಲೀಸ್ ಇರುತ್ತಾನಲ್ಲ, ಏನಂಜಿಕೆ ? ಅಷ್ಟಕ 
ನಿಮಗೆ ಹೆದರಿಕೆ ಇದ್ದರೆ ಮೊದಲಿನ ರೈಲಿಗೆ ಅವರನ್ನ ಪೋಲೀಸ್ ಸಹಿತ 
ಕಳಿಸುತ್ತೇನೆ. ಆ ಮೇಲಿನ ಗಾಡೀಲಿ ನೀವು ಹೋಗಿ, ಪೋಲೀಸ್ ರಕ್ಷಣೆ 
ಕೊಡುತ್ತೇನೆ. ಕಂಪ್ಲೆಂಟ್ ಕೈ ಬಿಡಲಾರೆ . ನಾವು ರೂಲ್ಲು ಬಿಟ್ಟು 
ನಡೆಯೋಕೆ ಆಗೋದಿಲ್ಲ . ಡೂಟಅಂದರೆ ಡ್ಯೂಟ”, 

. ನನಗೆ ಏನೂ ಉಪಾಯ ಹೊಳೆಯಲಿಲ್ಲ. “ ನಮ್ಮ ಯಜಮಾನರಿಗೆ 
ಸುದ್ದಿ ಕೊಡಬೇಕಲ್ಲ.” ಎಂದೆ. “ಓಹೋ , ಟೆಲಿಫೋನ್ ಮಾಡಿ ” ಎಂದರು 
ಇನ್ ಸ್ಪೆಕರು, ಉದಾರವಾಗಿ, ಆದರೆ ಫೋನಿನಲ್ಲಿ ಯಜಮಾನರು ಸಿಕ್ಕಲಿಲ್ಲ ; 
ಆ ಹೆಂಗಸರು ನನ್ನ ಪಿಕಲಾಟ ನೋಡಿಖುಶಿಯಿಂದ ನಕ್ಕರು. 

ಸಯಾನಿಗೆ ನಾನು ತಲುಪಿದಾಗ ಆ ಹೆಂಗಸರಿಗೆ ಅಲ್ಲಿನ ಪೋಲೀಸ್ 
ಸ್ಟೇಶನ್ನಿ ನಲ್ಲಿ ಎರಡನೇ ಸಲ ಸೋಡಶೋಪಚಾರ ಪೂಜೆ ನಡೆದಿತ್ತು . 

ಇನ್‌ಸ್ಪೆಕ್ಟ್‌ ನನ್ನ ನ್ನು ಎದುರುಕೂರಿಸಿಕೊಂಡು ಮತ್ತೆ ಅದೇ ಪ್ರಶ್ನೆ ಗಳನ್ನು 
- ಎಸೆದರು. ಕುಲ -ಗೋತ್ರ ವಿಚಾರಣೆ ಆಗಿ ದಾಖಲಾಯಿತು, ಕಳವಿನ 
ವಿವರಗಳನ್ನು ಬರೆದುಕೊಂಡರು . ಪರ್ಸನ್ನು ತಲೆಕೆಳಗು ಮಾಡಿ, ಒಳಗಿ 
ದ್ದದ್ದರ ವಿವರಗಳನ್ನು ಚಾಚೂ ತಪ್ಪದೆ ರಿಕಾರ್ಡ್ ಮಾಡಿದರು. ಇವರು 
ಮತ್ತೆ ಏನಾದರೂ ಪಾಯಿಂಟ್ ತೆಗೆದು ಇನ್ನಾ ನ ಸ್ಟೇಶನ್ನಿಗೆ ದಾಟಿಸು 
ತಾರೋ ಅಂತಿದ್ದೆ . ಪುಣ್ಯಕ್ಕೆ ಹಾಗೆ ಮಾಡಲಿಲ್ಲ. ಇನ್ಸ್ಪೆಕ್ಟರ್ ಹತ್ತಿರ 
ಅವರ ಸ್ನೇಹಿತರೊಬ್ಬರು ಕುಳಿತಿದ್ದರು. ನಾನು ಮರಾಠಿಯಲ್ಲೇ ಮಾತಾಡು 
ತಿದ್ದರೂ ಅವರಿಗೇನೋ ಸಂಶಯ ಬಂದು, “ ಬಾಯಿ , ನೀವು ಯಾವೂರು ? ” 
| ಎಂದು ವಿಚಾರಿಸಿದರು. ಮೂಲ ದಕ್ಷಿಣ ಕನ್ನಡ ಎಂದು ತಿಳಿದು , ಅವರು 
ಸ :ತೋಷದಿಂದ ಕನ್ನಡದಲ್ಲೇ ನನ್ನ ಹತ್ತಿರ ಸುಮಾರು ಮಾತಾಡಿದರು , 
ಅವರ ಹೆಸರು ಶೆಟ್ಟಿ ಅಂತೆ, 

ನಾನು ಗಡಿಯಾರ ನೋಡಿದೆ ೪ - ೩೦ . ಮಕ್ಕಳೆಲ್ಲ ಮನೆಗೆ ಬಂದಿರು 
ತಾರೆ. ಹಸಿದಿರುತ್ತಾರೆ, ಪಾಪ ! ಆ ಯೋಚನೆ ಬಂದೊಡನೆ ನನಗೂ ಭಾರಿ 
ಹಸಿವಾಗುವುದರ ಪ್ರಜ್ಞೆ ಬಂತು . 

- ನಾನು ಇನ್‌ಸ್ಪೆಕ್ಟರರಿಗೆ ಪ್ರಾರ್ಥಿಸಿಕೊಂಡೆ : “ಸಾಹೇಬ್ , ನೀವು 
ಇವರನ್ನ ಏನು ಬೇಕಾದರೆ ಮಾಡಿಕೊಳ್ಳಿ. ನನಗೆ ಹೊತ್ತಾಗುತ್ತೆ , 
ದಯವಿಟ್ಟು ನನ್ನ ಪರ್ಸ್ ಕೊಟ್ಟು ಬಿಡಿ ! ” 


೧೨೨ 


ನಾನು ಪೋಲೀಸ್ ಕಂಪ್ಲೆಂಟ್ ಕೊಟ್ಟೆ ! 


“ ಅಯ್ಯೋ ಬಾಯಿ ? ಈ ಪರ್ಸು ನಿಮಗೆ ಈಗಲೆ ಸಿಗುತ್ತೆ ಅಂತ ಮಾಡಿ 
ದ್ದೀರಾ ? ಅದು ಇನ್ನು ನಿಮಗೆ ಸಿಗೋದುಕೋರ್ಟಿನಲ್ಲಿ, ಈ ಕೇಸು ನಿಕಾಲೆ 
ಆದ ಮೇಲೆ” ಎಂದು ನನ್ನ ಅಜ್ಞಾನಕ್ಕೆ ಇನ್ಸ್ಪೆಕ್ಟರು ನಕ್ಕರು. 

ಆ ಕಡೆಯಿಂದ ಆ ಹೆಂಗಸರು ಮಜವಾಗಿ ನಗುವುದು ಕೇಳಿಸಿತು. 
ನನಗೆ ಅಳು ಬಂತು . ನಾನೇ ಕಳ್ಳತನ ಮಾಡಿದ್ದೇನೋ ಅನಿಸಿತು. 
ಇನ್‌ಸ್ಪೆಕ್ಟರ್‌ ಸಹಾನುಭೂತಿಯಿಂದ , “ ಏನು ಮಾಡೋಣ ತಾಯಿ ? 
ರೂಲ್ಲು ಹಾಗಿದೆ. ಕಂಪ್ಲೆಂಟ್ ಸಹಿತ ನಾವು ಈ ಮುದ್ದೆ ಮಾಲು 
ಕೋರ್ಟಿನಲ್ಲಿ ಹಜರು ಮಾಡಬೇಕಾಗುತ್ತೆ . ಅದನ್ನ ನೀವು ಬಂದು ಗುರ್ತು 
ಹಿಡಿಯಬೇಕಾಗುತ್ತೆ . ನಿಮ್ಮನ್ನ ಕೋರ್ಟಿಗೆ ಕರೆಸುತ್ತೇನೆ” ಎಂದರು . 

ನನಗೆ, ಹೆದರಿದವರ ಮೇಲೆ ಹಾವು ಬಿದ್ದ ಹಾಗಾಯಿತು ಅನ್ನೋ 
ನಾನು ಕೋರ್ಟಿಗೂ ಹೋಗಬೇಕೆ ? ದೇವಾ ! ಇದೇನಾಯಿತು ? 
ಯಾಕಾದರೂ ಪೋಲೀಸ್ ಅಂತ ಕೂಗಿದೆನಪ್ಪಾ ! 

ನಾನು ಕಣ್ಣೀರು ಸುರಿಸುತ್ತಾ , “ ಸಾಹೇಬ್ , ನನ್ನ ಮನೆ ಬೀಗದ 
ಕೈಯೆಲ್ಲ ಇದರಲ್ಲಿದೆ. ಮಕ್ಕಳು ಹಸಿದು ಬಂದಿರುತ್ತಾರೆ. ಏನು ಮಾಡಲಿ 
ಹೇಳಿ ? ” 

ಈ ಇನ್ಸ್ಪೆಕ್ಟರು ಕೂಡ ಬಹಳ ನ್ಯಾಯಸ್ಥ , “ನೀನನ್ನೋದುನಿಜ. ” 
ಎಂದೊಪ್ಪಿದರು. ಅವರು ಶೂನ್ಯ ದೃಷ್ಟಿಯಿಂದ ಸ್ವಲ್ಪ ಯೋಚಿಸಿದರು . 
“ ಹಾಗಾದರೆ ಒಂದುಪಾಯ ಮಾಡುವಾ. ಈ ಬೀಗದ ಕೈಗಳನ್ನ ಒಬ್ಬ 
ಪೋಲೀಸನ ಸಂಗಡ ನಿಮ್ಮೊಡನೆ ಕಳಿಸುತ್ತೇನೆ. ಅವನು ಬೀಗ ತೆಗೆದು 
ಕೊಡುತ್ತಾನೆ. ಕಪಾಟುಗಳ ಬೀಗದ ಕೈ ಡುಪ್ಲಿಕೇಟು ನಿಮ್ಮ ಹತ್ತಿರ 
ಇರಬಹುದಲ್ಲ . ” 

ಈ ಇನ್‌ಸ್ಪೆಕ್ಟರುಗಳ ಹತ್ತಿರ ಪ್ರತಿಯೊಂದು ಆಪತ್ತಿಗೂ ತಕ್ಕ 
ಉಪಾಯ ಇದೆ . ನನ್ನ ಪರ್ಸ್ ನನಗೆ ಕೊಡದಿರಲಿಕ್ಕಾಗಿಯೇ ತಮ್ಮ 
ಮೆದುಳನ್ನು ಉಪಯೋಗಿಸುತ್ತಿದ್ದಾರೆ, ಅದೇ ಕಷ್ಟ . ಇಷ್ಟರಲ್ಲಿ ನನಗೆ 
ಇನ್ನೊಂದು ಭಯ ಹುಟ್ಟಿತು. ಈ ಜನ ಈ ಬೀಗದ ಕೈಯ ಅಚ್ಚು ತೆಗೆದು , 
ಕಳ್ಳ ಬೀಗದ ಕೈ ಮಾಡಿಸಿಕೊಂಡು ನಾವಿಲ್ಲದಾಗ ಮನೆ ದರೋಡೆಮಾಡಿದರೆ ? 
ಎಂಥಾ ಹುಚ್ಚು ಭಯ ! ಅಷ್ಟು ಹೆದರಿಕೆ ಇದ್ದರೆ ಮನೆಗೆ ಹೊಸ ಬೀಗ 


ಹಾಕಬಹುದಿತ್ತಲ್ಲ ಎಂದು ಈಗ ಅನಿಸುತ್ತದೆ. ಆದರೆ ಆಗ ನನ್ನ ಗಾಬರಿಯಲ್ಲಿ 
ನನ್ನ ನ್ನು ಅತ್ಯಂತ ಅಸಂಗತ ಹೆದರಿಕೆಗಳು ಮುತ್ತಿ ಬಿಟ್ಟಿದ್ದವು. ನನ್ನ 
ಯಜಮಾನರು ಏನಂದಾರು ? ಜನ ನಕ್ಕಾರು ! ಇತ್ಯಾದಿ ಇತ್ಯಾದಿ. 

ಮತ್ತೆ ಅವರಿಗೆ ದೈನ್ಯದಿಂದ ಹೇಳಿಕೊಂಡೆ. “ ದಯವಿಟ್ಟು ಕೇಸನ್ನ 
ಡ್ರಾಪ್ ಮಾಡಿ; ನಾನು ಮಕ್ಕಳೊಂದಿಗಳು , ಕೋರ್ಟು- ಕಚೇರಿ 
ಅಲೆಯೋದು ನನ್ನಿಂದ ಆಗದು . ಅದೆಲ್ಲ ನನಗೆ ಅಭ್ಯಾಸ ಇಲ್ಲ. ದಯವಿಟ್ಟು ....” 
ಅಂದೆ . . 

ಇನ್ ಸ್ಪೆಕ್ಟರು, “ಅದು ಹೇಗಾದೀತಮ್ಮ ? ನಮ್ಮ ಡೂಟ ನಾವು 
ಮಾಡಬೇಕಲ್ಲ. ” ಎಂದು ತಾರಮ್ಮಯ್ಯ ಮಾಡಿದರು . 

ಆಗಲೇ ಗಂಟೆ ಆರು. ಯಜವರಾನರು ೭ -೩೦ಕ್ಕೆ ಮನೆಗೆ ಬರುತ್ತಾರೆ. 
ಎಲ್ಲರೂ ಗಾಬರಿಯಾಗುತ್ತಾರೆ. ಈ ಯಮದೂತರದು ಇನ್ನೂ ಎಷ್ಟು 
ಹೊತ್ತೊ , ಯಜಮಾನರಿಗೆ ಇನ್ನೊಮ್ಮೆ ಫೋನ್ ಮಾಡಿದ್ರೂ ಯಶಸ್ವಿ 
ಯಾಗಲಿಲ್ಲ. 

ನಾನು ತೀರ ನಿರ್ವಿಣ್ಣಳಾದೆ . ಅಳುತ್ತಾ ಶ್ರೀ ಶೆಟ್ಟರಿಗೆ, “ ಹೇಗಾದರೂ 
ಈ ಪೇಚಿನಿಂದ ಬಿಡಿಸಿ ” ಎಂದು ಕನ್ನಡದಲ್ಲಿ ಪ್ರಾರ್ಥಿಸಿಕೊಂಡೆ. ಅವರೂ 
ಇನ್‌ಸ್ಪೆಕೃರರ ಹತ್ತಿರ ವಾದಿಸಿದರು. ಅವರಿಗೋ ಅವರ ಸಂಕಟ, ಕದ್ದ 
ಮಾಲು ಸಹಿತ ಸಿಕ್ಕಿ ಬಿದ್ದಿದ್ದಾರೆ ಈ ಕದೀಮರು. ಒಳ್ಳೆ ಕೇಸು, ಇವರನ್ನ 
ಬಿಟ್ಟು ಬಿಡುವುದೇ ? 

ಕೊನೆಗೆ ಅವರಿಗೆ ದಯೆ ಬಂತು. ನನ್ನ ಪರ್ಸ್‌ನ್ನು ತಿರುಗಿ ಕೊಟ್ಟು 
ಕಂಪ್ಟೆಂಟು ಹರಿದು ಹಾಕುವುದಕ್ಕೆ ಒಪ್ಪಿದರು . 

ಬದುಕಿದೆ ಅಂದುಕೊಳ್ಳುವಷ್ಟರಲ್ಲಿ ಮತ್ತೊಂದು ಅಂಜಿಕೆ ! “ ಸಾಹೇಬ್ , 
ನೀವು ಈ ಕಂಪ್ಲೆಂಟು ಡ್ರಾಪ್ ಮಾಡಿದರೆ ನನ್ನ ನ್ನು ಬಿಡುತ್ತೀರಿ, ಇವರನ್ನೂ 
ಬಿಡುತ್ತೀರಿ. ಅವರು ನನ್ನ ನ್ನ ....” 

ಇನ್‌ಸ್ಪೆಕ್ಟರು ನಕ್ಕರು. “ನೀವು ಭಾರಿ ಅಂಜುಬುರುಕಿ ಕಾಣುತ್ತೆ . 
ಚಿಂತೆ ಮಾಡಬೇಡಿ. ಇವರನ್ನ ನಾವು ಸದ್ಯ ಬಿಡುವುದಿಲ್ಲ . ಇವರು ದಿನಾ 
ಒಂದಲ್ಲ ಹಲವು ರೀತಿಯಲ್ಲಿ ಕಾನೂನು ಮುರಿದಿರುತ್ತಾರೆ. ಅವರನ್ನ ಏನು 
ಮಾಡಬೇಕೆಂದು ನನಗೆ ಗೊತ್ತು . ನೀವುಹೋಗಿ, ” ಎಂದು ಪಸರ್ಿ ನನ್ನ 


೧೨೪ 

ನಾನು ಪೋಲೀಸ್ ಕಂಪ್ಲೆಟ್ ಕೊಟ್ಟೆ 
ಕೈಗೆ ಕೊಟ್ಟು , ನಿಮ್ಮ ವಸ್ತುಗಳನ್ನು ಇಷ್ಟು ಅಜಾಗ್ರತೆಯಲ್ಲಿ ಇಟ್ಟುಕೊಳ್ಳ 
ಬಾರದು ಬಾಯಿ . ಇದು ಬೊಂಬಾಯಿ , ಗೊತ್ತಿಲ್ಲವೇ ನಿಮಗೆ ?” 

ಇಬ್ಬರೂ ನನ್ನನ್ನು ಬೀಳ್ಕೊಟ್ಟರು : ನಾನು, ಬದುಕಿದೆಯಾ ಬ 
ಜೀವವೇ ಎಂದು ಮುಂದಿನ ರೈಲಿಗೇ ಮನೆಗೆ ಬಂದೆ. ಆಮೇಲೆ ಎರಡ 
ತಿಂಗಳು ಮನೆ ಬಿಡಲಿಲ್ಲ. . 
೧ . ಊರಲ್ಲೆಲ್ಲ ಸುದ್ದಿ , ನನ್ನ ನ್ನೇ ಪೋಲೀಸರು ಹಿಡಿದರು ಎಂಬುದಾಗಿ ! 

( ಶ್ರೀಮತಿ ಕಾಮಾಕ್ಷಿ ಶ್ಯಾಮ ಮಯ್ಯ ಅವರು ಹೇಳಿದ್ದು 


೧೮ 


ಸಹಕರಿಸುವ ಸಮಸ್ಯೆ 


ಸಹಕರಿಸುವುದು ಎಂದರೇನು ? ನಿಮಗೇನಾದರೂ ಗೊತ್ತಿದ್ದರೆ ಹೇಳಿ 
ಸ್ವಾಮಿ . ನನಗಂತೂ ನೀರೊಳಗಿನ ಮೀನನ್ನು ಕೈಯಲ್ಲಿ ಹಿಡಿಯಹೋದರೆ 
ಆಗುವಂತೆ, ಈ ಶಬ್ದದ ಅರ್ಥ ಹಿಡಿದಷ್ಟೂ ನುಣುಚಿಕೊಂಡು ಹೋಗುತ್ತಿದೆ. 

ನಾವು ಚಿಕ್ಕವರಿದ್ದಾಗ್ಗೆ ಸಹಕರಿಸುವುದು ಎಂಬ ಶಬ್ದವನ್ನೇ ಕೇಳಿರಲಿಲ್ಲ. 
ನಾನು ಹೈಸ್ಕೂಲಿನ ಕೆಳಗಿನ ವರ್ಗದಲ್ಲಿದ್ದಾಗ ನಮ್ಮ ಕನ್ನಡ ಪಂಡಿತರು 
ಸಹಕಾರ ಅಂದರೆ ಮಾವಿನಮರ ಅಂತ ಹೇಳಿಕೊಟ್ಟಿದ್ದರು. ಆಮೇಲೆ 
ಗಾಂಧಿಯವರ ಅಸಹಕಾರ ಆಂದೋಲನ ಶುರುವಾಯಿತು. ನಾನು ನನ್ನ 
ಪಂಡಿತರಿಗೆ, “ ಅಸಹಕಾರ ಅಂದರೇನು ಸಾರ್ ? ಮಾವಿನ ಹಣ್ಣು ತಿನ್ನದೆ 
ಇರುವುದೇ ಅಥವಾ ಮಾವಿನ ಮರವೇ ಇಲ್ಲದೆ ಇರುವುದೇ ?” ಅಂತಕೇಳಿ ಒಂದು 
ಕುಟ್ಟಿ ತಿಂದಿದ್ದೆ . ಗಾಂಧಿಯವರ ಸಂದು ಮುಟ್ಟಲು ಹೆದರುತ್ತಿದ್ದ ಪಂಡಿತರು 
ಆಸಹಕಾರದ ಬಗ್ಗೆ ಏನೇನೂ ವಿವರಣೆಕೊಡಲಿಲ್ಲ. ಕ್ಲಾಸಿನಲ್ಲಿ ಗಾಂಧೀ 
ಟೋಪಿ ಹಾಕಿಕೊಂಡು ಬರುತ್ತಿದ್ದ ಏಕಮಾತ್ರ ಧೀರನಾದ ಸುರೇಂದ್ರ ಪೈ , 


೧೨೬ 


ಸಹಕರಿಸುವ ಸಮಸ್ಯೆ 


ಅಸಹಕಾರ ಅಂದರೆ ಸರ್ಕಾರದವರಿಗೆ ತೀರ್ವ ಹಣ ಕೊಡದಿರುವುದು ಗಾಂಧೀ 
ಟೋ ಪೀ ಹಾಕಿಕೊಳ್ಳುವುದು , ಪರದೇಶಿ ಬಟ್ಟೆ ಸುಡುವುದು, ಗಾಂಧಿ ಮಹಾ 
ರಾಜಕು ಜೈ ಅಂತ ಕೂಗುವುದು ಮತ್ತು ಶಾಲೆಗೆ ಹೋಗದಿರುವುದು - ಎಂಬು 
ದಾಗಿ ನನ್ನ ಅಜ್ಞಾನ ಪರಿಹಾರವನ್ನು ಕ್ಲಾಸು ಮುಗಿದ ನಂತರ ಮಾಡಿದ್ದ . 

* ಈ ಕೊನೆಯ ಪ್ರಕಾರದ ಅಸಹಕಾರ ನಮ್ಮಲ್ಲಿ ಅನೇಕರಿಗೆ ಆಕರ್ಷಕ 
ವಾಗಿ ಕಂಡಿದ್ದರೂ , ತಂದೆತಾಯಿಗಳು ತಮ್ಮ ಮಕ್ಕಳಿಗೆ ಹೆದರಬೇಕೆಂಬ 
ನಿಯಮ ಆಗ ಇದ್ದಿಲ್ಲವಾಗಿ ನಮ್ಮ ಕ್ಲಾಸಿನಲ್ಲಿ ಯಾರಿಗೂ ಅಸಹಕಾರ 
ಮಾಡುವುದು ಸಾಧ್ಯವಾಗಲಿಲ್ಲ. ಆದರೂ ಸಹಕಾರ - ಅಸಹಕಾರ ಎಂಬುದು 
ಮಾತ್ರ ನಮಗೆ ತಿಳಿದಿತ್ತೇ ಹೊರತು , ಸಹಕರಿಸುವುದು ನಮ್ಮ ಕರ್ಣಪಥಕ್ಕೆ 
ಬಿದ್ದೇ ಇರಲಿಲ್ಲ . ಹೌದು, ಸಹಕಾರದ ಅರ್ಥ ವಿಸ್ತರಣ ಹೊಂದುತ್ತಿತ್ತು , 
ನಾನು ಶಾಲೆಗೆ ಹೋಗುವ ದಾರಿಯಲ್ಲಿ ಒಂದು ದಿನ ಒಂದು 'ಸಹಕಾರಿ 
ಬ್ಯಾಂಕ್ ' ಆಗಿತ್ತು . ಕೆಲಕಾಲದ ನಂತರ ಆ ಬ್ಯಾಂಕಿನ ಕಾರ್ಯದರ್ಶಿ 
ಮತ್ತು ಅಧ್ಯಕ್ಷ ಸೇರಿ ಅದರ ಹಣವನ್ನೆಲ್ಲ ಬಳಸಿಕೊಂಡು ಪರಾರಿಯಾದರೆಂದು 
ಕೇಳಿದೆವು. “ ಸಹಕಾರಿ ' ಅಂದರೆ ' ಹಣ ಅಪಹರಿಸಿ ಕಣ್ಮರೆಯಾಗುವ' ಎಂದ 
ಅರ್ಥ - ಎಂದು ಆಗ ತಿಳಿದುಕೊಂಡೆ. ಆದರೂ ಸಹಕಾರಿತನದ ಮರ್ಮ ಬರೆ 
ಹಣ ಅಪಹರಿಸುವುದರಲ್ಲಿ ಅಲ್ಲ, ಕಾರ್ಯದರ್ಶಿ ಮತ್ತು ಅಧ್ಯಕ್ಷ ಸೇರಿ ರ್ಹ 
ಎತ್ತಿ ಹಾಕುವುದರಲ್ಲಿ ಇತ್ತು ಎಂಬುದಾಗಿ ನನ್ನ ತಲೆಯಲ್ಲಿ ಬೆಳಕ 
ಚೆಲ್ಲಿದವನು ಮತ್ತೆ ಸುರೇಂದ್ರ ಪೈ ಯೇ . ಅಷ್ಟರಲ್ಲಿ ಅವನಜ್ಜ ಒಂದ 
ಬ್ಯಾಂಕ್ ಸ್ಥಾಪಿಸಿದ್ದರು. ಅದು ಹಣ ಎತ್ತಿಹಾಕುವ ಬ್ಯಾಂಕ್ ಅಲ್ಲವೆಂದು 
ಅವನು ನನಗೆ ಗ್ಯಾರಂಟಿಯಾಗಿ ಹೇಳಿದ. ಹಾಗಾದರೆ ಅದು ' ಅಸಹಕಾರಿ 
ಬ್ಯಾಂಕೇ ? ಎಂಬ ನನ್ನ ಪ್ರಶ್ನೆಗೆ ಅವನು “ ಹೌದು, ಆದರೆ ಅದರ ಹೆಸರಿನ 
ಆ ಶಬ್ದ ಇಲ್ಲ ” ಎಂದು ಹೇಳಿದ್ದ . 

ಅಸಹಕಾರದ ಹಂತದಿಂದ ನಾವು ಸ್ವರಾಜ್ಯದ ಹಂತಕ್ಕೆ ಏರಿದ ಅಥವ 
ಇಳಿದ ಮೇಲೆ ತಾನೇ ಸಹಕರಿಸುವುದು ಎಂಬ ಕ್ರಿಯಾಪದ ಬಳಕೆಗೆ ಹೆಚ್ಚಾ 
ಬಂದದ್ದು , ಅಷ್ಟರಲ್ಲಿ ಸಹಕರಿಸುವುದು' ಎಂಬುದರ ಶಬ್ದಾರ್ಥವನ 
ನಾನು ತಿಳಿದುಕೊಂಡಿದ್ದೆ , ಸಹ = ಒಟ್ಟಿಗೆ; ಕರಿಸು = ಮಾಡು, ಅರ್ಥಾತ 
ಒಂದಕ್ಕಿಂತ ಹೆಚ್ಚು ಜನ ಸೇರಿ ಏನನ್ನಾದರೂ ಮಾಡುವುದು. ಇದು 


೧೨೭ 


ವಕ್ರದೃಷ್ಟಿ 
ಕೋಶಗತಾರ್ಥ, ಸಹಕಾರಿ ಬ್ಯಾಂಕಿನ ಕಾರ್ಯದರ್ಶಿ ಮತ್ತು ಅಧ್ಯಕ್ಷ 
ಒಟ್ಟಾಗಿ ಹಣ ಕಬಳಿಸಿದ್ದರಿಂದ ಅವರು ಸಹಕರಿಸಿದಂತಾಯಿತು. ಇಬ್ಬರಲ್ಲಿ 
ಕಾರ್ಯದರ್ಶಿಯೊಬ್ಬನೇ ಜೈಲಿಗೆ ಹೋಗಿ ಅಧ್ಯಕ್ಷರು ಶಿಕ್ಷೆ ತಪ್ಪಿಸಿಕೊಂಡದ್ದು - 
ರಿಂದ, ಅವರಿಬ್ಬರೂ ಜೈಲಿಗೆ ಹೋಗುವುದರಲ್ಲಿ ಅಸಹಕರಿಸಿದರು . ತಪ್ಪಿಸಿ 
ಕೊಳ್ಳುವುದರಲ್ಲಿ ಪೋಲೀಸರು ೧.೭ಧ್ಯಕ್ಷರಿಗೆ ನೆರವಾದದ್ದರಿಂದ ಪೊಲೀಸರು 
ಅವರೊಡನೆ ಸಹಕರಿಸಿದರು . ಪೊಲೀಸರಲ್ಲದೆ ಮತ್ತೆ ಯಾರಾದರೂ 
ಅಧ್ಯಕ್ಷರೊಡನೆ ಈ ಕೆಲಸದಲ್ಲಿ ಸಹಕರಿಸುತ್ತಿದ್ದರೆ, ಅದಕ್ಕೆ ಸಹಕರಿಸುವುದು' 
ಎಂಬುದರ ಬದಲಿಗೆ “ ಶಾಮೀಲು' ಎಂಬ ಹೆಸರು (ಪೋಲೀಸರ) ಶಬ್ದಕೋಶ 
- ದಲ್ಲಿದೆ- ಇತ್ಯಾದಿ ಅರ್ಥ ವಿಸ್ತರಣೆಗಳು ನನ್ನ ಮಂಕು ತಲೆಯಲ್ಲಿ ಸ್ವಲ್ಪ 
ಸ್ವಲ್ಪವೇ ಕೆಲ ವರ್ಷಗಳ ಅವಧಿಯಲ್ಲಿ ಹೊಕ್ಕವು. 

ಆಮೇಲೆ ಆಹಾರ ಸಮಸ್ಯೆ ಬಂತು. ದೇಶದಲ್ಲಿ ಆಹಾರದಕೊರತೆ 
ಉಂಟು. ಜನರು ಸಹಕರಿಸಬೇಕು ಎಂದು ಮಂತ್ರಿಗಳು ಹೇಳತೊಡಗಿದರು . 
ಆಗ ನನ್ನಲ್ಲಿ ಇನ್ನೂ ತಾರುಣ್ಯ , ಮಂಕುತನ ಮತ್ತು ಅದರೊಡನೆ ಬರುವ 
ಪ್ರಾಮಾಣಿಕತೆ ಇತ್ತು . ಆದ್ದರಿಂದ ದೇಶ ಎಂಬ ಆ ಜಾರುವ ಪದಾರ್ಥದ 
ಬಗ್ಗೆ ಕಳಕಳಿ ಇತ್ತು . ಆಹಾರಸಮಸ್ಯೆಯ ಬಗ್ಗೆ ಸಹಕರಿಸಲು ಮನಸ್ಸು 
ತುಡಿಯುತ್ತಿತ್ತು , ಕೈಯ ತುರಿಸುತ್ತಿತ್ತು . ಆದರೆ ಸಹಕರಿಸುವುದು ಹೇಗೆ 
ಎಂದೇ ತಿಳಿಯಲಿಲ್ಲ . ಆಹಾರವನ್ನು ನಾನು ಬೆಳೆಸಬೇಕೆ ? ನನ್ನ ಬಾಡಿಗೆ 
ಮನೆಯ ಸುತ್ತ ಒಂದಿಂಚೂ ಸ್ಥಳ ಇರಲಿಲ್ಲ ಕಡಿಮೆ ಉಣ್ಣ ಬೇಕೆ ? ಮಂತ್ರಿ 
ಗಳೂ ನನ್ನ ವಿಧಾನಸಭಾ ಸದಸ್ಯರೂ ಕೊಡುತ್ತಿದ್ದ ಮತ್ತು ತೆಗೆದುಕೊಳ್ಳುವ 
ಪಾರ್ಟಿಗಳಲ್ಲಿ ಬಡಿಸುತ್ತಿದ್ದ ಪದಾರ್ಥಗಳನ್ನು ನೋಡಿದರೆ , ಕಡಿಮೆ ತಿನ್ನುವುದು 
ಆಹಾರ ಸಮಸ್ಯೆಯಲ್ಲಿ ಸಹಕರಿಸುವ ರೀತಿ ಇರಲಿಕ್ಕಿಲ್ಲ ಅಂತತೋರುತ್ತಿತ್ತು . 
ಬದಲಿಗೆ ಹೆಚ್ಚು ತಿನ್ನುವುದು ಮತ್ತು ಚೆಲ್ಲುವುದು ಆಹಾರ ಸಮಸ್ಯೆಯಲ್ಲಿ 
ಸಹಕರಿಸುವ ಒಂದು ಒಳ್ಳೇ ವಿಧಾನ ಎಂದೇ ತೋರುತ್ತಿತ್ತು . ನನ್ನ ಕೈಲಿ 
ಹೆಚ್ಚು ತಿನ್ನು ವ ಸಾಧನ ಇರಲಿಲ್ಲ; ನನಗೆ ಯಾರಾ ಪಾರ್ಟಿಗಳನ್ನು ಕೊಡುತ್ತಿ 
ರಲಿಲ್ಲ . ಮನೆಯಲ್ಲಿ ನನಗೆ ಹೆಚ್ಚು ತಿನ್ನು ಎಷ್ಟು ಆಹಾರ ಇರುತ್ತಲೇ ಇರಲಿಲ್ಲ. 
ನಮ್ಮ ದೇಶಭಕ್ತರ ಮೇಲ್ಪಂಕ್ತಿ ನೋಡಿನೋಡಿ, ಆಹಾರ ಸಮಸ್ಯೆಯ ಬಗ್ಗೆ 
ಭಾಷಣ ಮಾಡುವುದೇ ಸಮಸ್ಯೆಯಲ್ಲಿ ಸಹಕರಿಸುವ ವಿಧಾನವೆಂದು 


೧೨೮ 


ಸಹಕರಿಸುವ ಸಮಸ್ಯೆ 


ಕಾಲಾಂತರದಲ್ಲಿ ಮನವರಿಕೆಯಾಯಿತು. ಆದರೆ ನನ್ನ ನ್ನು ಭಾಷಣಕ್ಕೆ 
ಕರೆಯುವವರು ಬೇಕಲ್ಲವೇ ? ಹೀಗೆ ಆಹಾರ ಸಮಸ್ಯೆಯಲ್ಲಿ ನಾನು ಸಹಕರಿ 
ಸಲಿಲ್ಲ. ಸಹಕರಿಸುವುದು ಎಂಬ ಶಬ್ದದ ಅರ್ಥದ ಬಗ್ಗೆ ನನ್ನ ಮನಸ್ಸಿನಲ್ಲಿನ 
ಗಲಿಬಿಲಿ ಕೂಡನಿವೃತ್ತಿಯಾಗಲಿಲ್ಲ . 

ಅನಂತರದ ವರ್ಷಗಳಲ್ಲಿ ಮಂತ್ರಿ . ಮಾಗಧರಲ್ಲದೆ ಸರ್ಕಾರಿ ಅಧಿಕಾರಿಗಳೂ 
ಸಹಕರಿಸುವ ಮಾತಾಡಲು ಶುರು ಮಾಡಿದರು . ಶಹರದಲ್ಲಿ ಭಂಗಿ ತೋಟ 
ಗಳು ಮುಷ್ಕರ ಹೂಡಿದ್ದರಿಂದ ಜನರು ಸಹಕರಿಸಬೇಕೆಂದು ನಗರ ಸಭಾಧಿ 
ಕಾರಿಗಳು ಕೇಳಿಕೊಂಡರು . ಆದರೆ ಸಹಕರಿಸುವುದು ಹೇಗೆ ಎನ್ನುವುದರ 
ರಹಸ್ಯವನ್ನು ಅವರು ಬಯಲಿಗಿಡಲೇ ಇಲ್ಲ. ಕಕ್ಕಸಗಳನ್ನು ನಾನು ಸ್ವಚ್ಛ 
ಮಾಡಬೇಕೆ ? ಬೀದಿಗಳನ್ನು ಗುಡಿಸಬೇಕೆ ? ಅಧಿಕಾರಿಗಳು ಸ್ವತಃ ಅದನ್ನು 
ಎಲ್ಲಿಯ ಮಾಡುತ್ತಿರಲಿಲ್ಲ. ಆದ್ದರಿಂದ ಅದು ಸಹಕರಿಸುವ ರೀತಿ ಇರುವುದು 
ಸಾಧ್ಯವಿರಲಿಲ್ಲ . ಇನ್ನೂ ಮಂತ್ರಿ ಪದ ಸಿಗದ ಕೆಲ ಗಾಂಧೀವಾದಿಗಳು ತಾವೇ 
ಡಬ್ಬಿ , ಕಸಬರಿಗೆ ಹಿಡಿದು ಹೊರಟರು . ಆದರೆ ಅವರು ಹಿಂದೆ ಅಸಹಕಾರ 
ಚಳವಳಿ ಮಾಡುತ್ತಿದ್ದವರಾದ್ದರಿಂದ ಅವರ ಕೃತ್ಯಗಳು ಸಹಕರಿಸುವು 
ದಾಗಿರಲಾರವು. ಕಕ್ಕಸಕ್ಕೆ ಹೋಗದೇನೇ ' ಮಲಧಾರಣೆ' ಮಾಡುವುದು 
ಸಹಕರಿಸುವುದೇ ? ಅದೊಂದು ನನ್ನಿಂದ ಆಗುವ ಮಾತಲ್ಲ. ಅಂತೂ ಭಂಗಿ 
ಸಮಸ್ಯೆಯಲ್ಲಿ ಸಹಕರಿಸುವುದರಲ್ಲಿ ನಾನು ಸೇರಲಿಲ್ಲ . 

- ನಮರಲ್ಲಿ ಸದಾ ಕುಡಿಯುವ ನೀರಿನ ಬರ, ಹಿಂದಾದರೆ ಕೆರೆಯ 
ನೀರು ಇಲ್ಲದಿದ್ದರೆ ನಗರಸಭೆಯವರು ನೀರು ಬಿಡುತ್ತಿರಲಿಲ್ಲ, ಅಷ್ಟೆ 
ಸಹಕರಿಸಬೇಕೆಂಬುದಾಗಿ ಅವರೆಂದೂ ಪ್ರಕಟಣೆ ಕೊಡುತ್ತಿರಲಿಲ್ಲ ನಗರಸಭೆ 
ಫೋನುಗೀನು ಮಾಡಿದರೆ , “ಈವೊತ್ತು ನೀರಿಲ್ಲಾರೀ !” ಅಂತ ಕಟ್ಟುನಿಟ್ಟಾ 
ಜಬ್ಬರಿಸಿ ರಿಸೀವರನ್ನು ಕೆಳಗೆ ಕುಕ್ಕಿ ಬಿಡುತ್ತಿದ್ದರು . ಆದರೆ ಈಗೀಗ ನೀರ 
ಬಿಡದೆ ಇರುವುದೇ ಸಾಲದ್ದಕ್ಕೆ ನಾವು ಸಹಕರಿಸಬೇಕೆಂದು ಬೇರೆ ಹೇಳ: 
ತೊಡಗಿದ್ದಾರೆ. “ಮುಖ್ಯ ಪೈಪು ಒಡೆದಿದ್ದರಿಂದ ನಗರದಲ್ಲಿ ಇಂಥಾ ದಿ। 
ನೀರು ಪೂರೈಕೆಗೆ ವ್ಯತ್ಯಯವಾಗುತ್ತದೆ. ಸಾರ್ವಜನಿಕರು ಸಹಕರಿಸಬೇಕಾ 
ವಿನಂತಿ.” ಹೊಸದಾಗಿ ಪೈಪನ್ನು ಹಾಕಿ ಮಂತ್ರಿಗಳ ಅಮೃತಹಸ್ತದಿಂದ ನೀರ 
ಬಿಡಿಸಿ. ತಿಂಗಳೊಳಗೆ ಪೈಪು ಒಡೆದದ್ದಕ್ಕೆ ಯಾವನೋ ಅಧಿಕಾರಿ ಯಾವನೆ 


೨೯ 
೧೭ - ವಕ್ರದೃಷ್ಟಿ , 
ಗುತ್ತೇದಾರನೊಡನೆ ಸಹಕರಿಸಿದ್ದೇ ಕಾರಣ ಎಂಬುದು ಸರ್ವವಿದಿತ ರಹಸ್ಯ 
ವಾಗಿದ್ದರೂ ನಾವು ಸಹಕರಿಸಬೇಕಂತೆ. ಹೇಗೆ ಸಹಕರಿಸಬೇಕು ? ಹೋಗಿ 
ನಾವು ಪೈಪು ದುರಸ್ತಿ ಮಾಡಬೇಕೆ ? ಅಥವಾ ಒಡೆದ ಪೈಪಿನ ಬಿರುಕಿಗೆ 
ಉಪನಿಷತ್ಕಾಲದ ಉದ್ದಾಲಕನ ಹಾಗೆ ಅಡ್ಡ ಮಲಗಬೇಕೆ ? ಒಂದು ಅಥವಾ 
ಎರಡು ದಿನ ನೀರು ಕುಡಿಯುವುದನ್ನು , ಸ್ನಾನ ಮಾಡುವುದನ್ನು , ಬಟ್ಟೆ 
ಒಗೆಯುವುದನ್ನು ಬಿಟ್ಟು ಮೈನಾರಿಟಿಯನ್ನು ಹುಟ್ಟಿಸಬೇಕೆ ? ನೀವು 
ನೀರು ಬಿಡದಿದ್ದಾಗ ನಮಗೆ ಸಹಕರಿಸದೆ ಇರಲಿಕ್ಕೆ ಹಾನಿ ಉಂಟೆ ? 
ಎಂದು ನಾನೊಮ್ಮೆ ನೀರಧಿಕಾರಿಗೆ ಕೇಳಿದೆ, “ ಇಲ್ಲಾ ಸಾರ್ , ಇದು 
ಡೆಮಾಕ್ರಸಿ, ಸಾರ್ವಜನಿಕರನ್ನು ನಾವು ಸೌಜನ್ಯದಿಂದ ನಡೆಸಿಕೊಳ್ಳಬೇಕು. 
ಅವರನ್ನು ಗಲ್ಲಿಗೆ ಹಾಕಬೇಕಾದರೂ ಅವರ ಸಹಕಾರವನ್ನು ಕೋರಬೇಕಾ 
ಗುತ್ತದೆ.” ಎಂದವರು ಸಮಾಧಾನ ಹೇಳಿದರು. 

ವಿದ್ಯುತ್ತನ್ನು ಹೇಳದೆ ಕೇಳದೆ ನಿಲ್ಲಿಸಿ ಆಮೇಲೆ ನಾವು ಸಹಕರಿಸ 
ಬೇಕೆಂದು ವಿದ್ಯುನ್ಮಂಡಲಿ ಕೇಳಿಕೊಳ್ಳುತ್ತದೆ. ಮೊದಲೇ ಸಹಕಾರ ಕೋರಿ 
ಆಮೇಲೆವಿದ್ಯುತ್ತನ್ನು ಬಂದ್ ಮಾಡುವುದು ಬೇರೆ ಇದೆ . ಮೊದಲಿನದಕ್ಕೆ 
ಪೂರ್ವಾನ್ವಯ ಸಹಕರಿಸುವಿಕೆ ಮತ್ತು ಎರಡನೆಯದಕ್ಕೆ ಉತ್ತರಾನ್ವಯ 
ಸಹಕರಿಸುವಿಕೆ ಎಂದು ಅಭಿಧಾನಗಳು. ಎರಡನೆಯದರಲ್ಲಾದರೆ ನೀವು ನಿಮ್ಮ 
ಇದ್ದಲಿ ಒಲೆಯನ್ನು ಝಾಡಿಸಿ ಮೊದಲೇ ತೆಗೆದಿಟ್ಟು ಕೊಂಡು , ಅಥವಾ ಚಿಮಣಿ 
ಎಣ್ಣೆ ಸ್ಟವನ್ನು ಒರಸಿ, ಚಿಮಣಿ ಎಣ್ಣೆ ಮಾರುವವನ ಸಹಕಾರವನ್ನು 
ಮೊದಲೇ ಪಡೆದಿದ್ದರೆ ಎಣ್ಣೆಯನ್ನು ತುಂಬಿಟ್ಟುಕೊಂಡು, ಗಾಳಿ ಹಾಕಿ 
ಕೊಳ್ಳಲು ನಿಮ್ಮ ಮಗನ ಹಳೇ ಎಕ್ಸರ್‌ಸೈಜ್ ಪುಸ್ತಕದ ರಟ್ಟ ನ್ನು ತೆಗೆದು , 
ಟೇಬಲ್ ಮೇಲಿರಿಸಿಕೊಂಡು ವಿದ್ಯುನ್ಮಂಡಲಿಯೊಡನೆ ಸಹಕರಿಸಲು ಪೂರ್ವ 
ಸನ್ನದ್ದರಾಗಿರಬಹುದು. ಅಥವಾ ರಾತ್ರಿಯಲ್ಲಾದರೆ ಮೇಣಬತ್ತಿ ಕಡ್ಡಿ - 
ಪೆಟ್ಟಿಗೆಗಳಿಂದ ಸಶಸ್ತ್ರರಾಗಿರಬಹುದು ಆದರೆ ಪೂರ್ವಾನ್ವಯ ಸಹಕಾರದ 
ಕೋರಿಕೆಯು ಹೆಚ್ಚಾಗಿ ರಾತ್ರಿಯಲ್ಲೇ ಒದಗುವುದರಿಂದ ನೀವು ನಿರಾಯುಧ 
ರಾಗಿ ಸಹಕರಿಸಬೇಕಾಗುತ್ತದೆ ಮನೆಯಲ್ಲಿ ಹೊಸ ಹೆಂಡತಿಯಿದ್ದರೆ ನೀವು 
ಸಂತೋಹದಿಂದ ನಿಶ್ಯಸ್ಯ ಸಹಕಾರ ಮಾಡಬಹುದು . ಎಲ್ಲ ಹೆಂಡಂದಿರೂ 
ಕಾಲಾಂತರದಲ್ಲಿ ಹಳಬರಾಗುವುದೀಗ ಕಷ್ಟ . ಆದರೂ ಹಿಂದೆನ್ಯೂಯಾರ್ಕಿನಲ್ಲಿ 


೧೩೦ 


ಸಹಕರಿಸುವ ಸಮಸ್ಯೆ 


ಮೂರು ದಿನ ಒಂದು ವಾರವೋ ವಿದ್ಯುತ್ತು ಕೈ ಕೊಟ್ಟ ಮೇಲೆ ಸರಿಯಾಗಿ 
ಹತ್ತು ತಿಂಗಳಿಗೆ ಹಿಂದಿನ ಸರಾಸರಿಗಿಂತ ಶೇಕಡಾ ಎಷ್ಟೋ ಹೆಚ್ಚು ಮಕ್ಕಳು 
ಹುಟ್ಟಿದವಂತೆ. ನಮ್ಮಲ್ಲಿ ಕುಟುಂಬ ಯೋಜನೆಯ ವೈಫಲ್ಯಕ್ಕೆ ವಿದ್ಯು 
ನ್ಮಂಡಲಿಯ ಸಹಕಾರ ಎಷ್ಟು ಕಾರಣವೆಂದು ಕಂಡು ಹಿಡಿಯುವುದು ಒಳ್ಳೇದು. 

ಮೊದಲು ಮಂತ್ರಿಗಳಿಂದ, ಆಮೇಲೆ ಅಧಿಕಾರಿಗಳಿಂದ ತಗಲಿಕೊಳ್ಳು 
ತಿದ್ದ ಸಹಕರಿಸುವ ರೋಗ ಈಗ ಖಾಸಗಿರಂಗವನ್ನೂ ಪ್ರವೇಶಿಸತೊಡಗಿದೆ. 
ಶಾಲೆಯ ಸಹಾಯಕ್ಕೆ ಲಾಟರಿ ಏರ್ಪಡಿಸಿದ್ದ ಸಂಸ್ಥೆಯೊಂದು ಅನಿವಾರ್ಯ 
ಕಾರಣದಿಂದ ಸಕಾಲದಲ್ಲಿ ಲಾಟರಿ ತೆಗೆಯಲಾಗದ್ದರಿಂದ ಸಾರ್ವಜನಿಕರು 
ಸಹಕರಿಸಬೇಕೆಂದು ಕೇಳಿಕೊಂಡಿತು . ಸಾರ್ವಜನಿಕರು ಎಂದರೆ ಇಲ್ಲಿ ಲಾಟರಿ 
ಟಿಕೇಟು ತೆಗೆದುಕೊಂಡಿದ್ದ ಮೂರ್ಖರು ಎಂದು ಅವರು ಹೇಳಿರಲಿಲ್ಲವಷ್ಟೇ . 

ಈಚೆಗೊಂದು ಹರಿಕಥೆಗೆ ಹೋದಲ್ಲಿ ಕೂಡ ನನಗೆ ಸಹಕರಿಸುವ 
ಪ್ರಸಂಗ ಬಂತು, ದಾಸರಿಗೆ, ಬಹುಶಃ ಸ್ವಲ್ಪ ಅಳತೆ ಮೀರಿ ತುಪ್ಪವನ್ನೋ 
ಮೊಸರನ್ನೋ ಅಥವಾ ಎರಡನ್ನೂ ಸ್ವೀಕರಿಸಿದ ಫಲವಾಗಿ , ದನಿ ಬಿದ್ದು 
ಹೋಗಿತ್ತು . ಸಂಘಟನಕರ್ತರು ಮುಂಚಿತವಾಗಿ ಸುಳಿವು ಪಡೆದು 
ದಾಸರಿಗೆ ಅನಿವಾರ್ಯ ಕಾರಣಗಳಿಂದ ಗಂಟಲು ಬಿದ್ದು ಹೋಗಿದೆ. ಆದರೂ 
ಕಾರ್ಯಕ್ರಮ ಯಥಾ ಪ್ರಕಾರ ನಡೆಯುತ್ತದೆ. ಭಕ್ತಾದಿಗಳು ಸಂಯಮ 
ದಿಂದ ಸಹಕರಿಸಬೇಕು” ಎಂದು ಕೋರಿದರು . ಆಮೇಲೆ ದಾಸರು, “ ಬಡಿತ 
ನಿನಗೆ ಗಣನಾಥಾ | ಬದ್ಧ ನಿಮ್ಮ ಗಳಿ ಗಣನಾಥಾ ||” ಎಂದು ಬೇರೆ ಬೇತ 
ಶ್ರುತಿಗಳಿಗೆ ಶ್ರುತಿ ಮಾಡಿದ ಹಲವು ತಂತಿಯ ವಾದ್ಯಗಳಂತೆ ಪ್ರಾರಂಭಿಸಿದರು 
ಅದಾಗಿ ಕೆಲ ನಿಮಿಷಗಳ ನಂತರ ಭಕ್ತಾದಿಗಳು ಒಬ್ಬೊಬ್ಬರೇ ಸಹಕರಿಸಲು 
ಪ್ರಾರಂಭಿಸಿದರು . ಸುಮಾರು ಅರೆವಾಸಿ ಶೋತೃಗಳು ಸಹಕರಿಸಿದ ಮೇಲೆ 
ನಾನೂ ಅತ್ತಿತ್ತ ನೋಡಿಎದ್ದು ಸಭಾಂಗಣದಿಂದ ಸಾವಕಾಶವಾಗಿ ಸಹಕರಿಸಿ 
ಸಿದೆ . ಇದೇ ನಾನು ಸ್ವಚ್ಛೆಯಿಂದ ಸಹಕರಿಸಿದ ಪ್ರಥಮ ಪ್ರಸಂಗ, 

ಈ ಲೇಖನವನ್ನು ಬರೆಯಲು ಪ್ರೇರಣೆಯಿತ್ತದ್ದು ಮೊನ್ನೆ ತಾನೆ 
ನಡೆದ ಸಹಕಾರದ ಉದಾಹರಣೆ. ಒಂದು ಖಾಸಗಿ ಚಲಚ್ಚಿತ ದೇಖಾವೆ 
ದುಡ್ಡು ಕೊಟ್ಟು ಪಾಸ್ ಪಡೆದು ಹೋಗಿದ್ದೆ . ನಾನು ಅರ್ಧ ಗಂಟೆ ತಡವಾ! 
ಹೋದಾಗ ಇನ್ನೂ ದೇಖಾನೆ ಆರಂಭವಾಗಿರಲಿಲ್ಲ . ಕಿಕ್ಕಿರಿದು ತುಂಬಿದ 


೧೩೧ 


ಸಭೆಯಲ್ಲಿ ನಡುವೆ ಎಲ್ಲೇ ಖಾಲಿಯಿದ್ದ ಸ್ಥಳದಲ್ಲಿ ಕುರ್ಚಿಯನ್ನು ಕಿರು 
ಗುಟ್ಟಿ ಸುತ್ತ ಆಸನಿಸಿದೆ. ಎಲ್ಲರೂ ರಜತ ಪರದೆಯ ಬದಲು ತದ್ವಿರುದ್ದ 
ದಿಕ್ಕಿಗೆ ತಮ್ಮ ಕೊರಳುಗಳ ಇನ್ನೂ ಗಳನ್ನು ತಿರುಗಿಸಿನೋಡುತ್ತಿದ್ದರು. 
ನಾನೂ ಹೊರಳಿಸಿದೆ. ಪ್ರೊಜೆಕ್ಟರು ಪ್ರದರ್ಶಕರ ಸಂಗಡ ಅಸಹಕಾರ ಹೂಡಿ 
ತಂತೆ, ಒಂದು ಡಜನ್ ಜನರು ಅದರ ಸಂಗಡ ಹೋರಾಡುತ್ತಿದ್ದರು. 

ಗೊತ್ತಾದ ಸಮಯಕ್ಕಿಂತ ಒಂದು ತಾಸು ತಡವಾದ ಮೇಲೆ, ನನಗೆ 
ಇನ್ನು ದೇಖಾವೆ ಪ್ರಾರಂಭವಾದರೂ ನನ್ನ ತಲೆ ಮಲಪೊಜಿಶನ್ನಿಗೆ 
ಮರಳಲಿಕ್ಕಿಲ್ಲವೆಂದು ಅನಿಸತೊಡಗುತ್ತಿದ್ದಂತೆ, ಪ್ರೇಕ್ಷಕರಿಂದ ಚಪ್ಪಾಳೆ 
ಪ್ರಾರಂಭವಾಯಿತು. ಆಮೇಲೆ ಸಂಘಟಕರಲ್ಲೊಬ್ಬರು ಮೈಕೀಕೃತವದನ 
ರಾಗಿ, “ಪ್ರೇಕ್ಷಕರು ದಯವಿಟ್ಟು ಸಹಕರಿಸಬೇಕು. ಪ್ರೊಜೆಕ್ಟ್ರು ಯಾಕೊ 
ಕೈಕೊಟ್ಟಿದೆ, ತಜ್ಞರು ಬಂದಿದ್ದಾರೆ. ಇನ್ನೇನು ಕೆಲ ನಿಮಿಷಗಳಲ್ಲಿ ಸರಿಯಾಗಿ 
ಬಿಡುತ್ತದೆ, ಆ ವರೆಗೆ ಶಾಂತರಾಗಿ ಸಹಕರಿಸಬೇಕು. ” ಎಂದು ಎರಡೆರಡು 
ಬಾರಿ ಸಹಕಾರಾಪೇಕ್ಷೆ ಮಾಡಿದರು. ಆದರೆ , ನಾನು ಸಹಕರಿಸದಿದ್ದರೆ 
ಪ್ರೇಕ್ಷಕರು ಹೇಗೆ ಸಹಕರಿಸುತ್ತಾರೆನೋಡುವಾ ಅಂತ ಪೊಜೆಕ್ಟರು ತನ್ನ 
ಅಸಹಕಾರವನ್ನು ಮುಂದುವರಿಸಿತು , 

ಮತ್ತೆ ಅರ್ಧಗಂಟೆ ಕಳೆದ ಮೇಲೆ ಪುನಃ ಚಪ್ಪಾಳೆ, ಮೊದಲು 
ಹುಡುಗರಿಂದಾರಂಭವಾಗಿ, ತರುಣರಿಗೆ ಹಬ್ಬಿ , ಆಮೇಲೆ ಮುದುಕರಿಗೂ 
ವಿಸ್ತರಿಸಿ , ಸೀಟಗಳೂ ಕೇಳಿಸತೊಡಗಿದವು. ಐದು ನಿಮಿಷ ಈ ಕೋಲಾಹಲ 
ನಡೆದ ಮೇಲೂ ಅದರ ರಭಸ ತಗ್ಗದಿದ್ದ ಮೇಲೆ, ಸಂಘಟಕರು ಪುನಃ 
ಪ್ರೇಕ್ಷಕರು ಸಹಕರಿಸಬೇಕೆಂದು ಅಪೀಲು ಮಾಡಿಕೊಂಡರು. ನಾನು 
ಹರಿಕಥೆಯಲ್ಲಿ ಸಹಕರಿಸಿದ ಹಾಗೆ ಇಲ್ಲಿ ಮಾಡಬಹುದಿತ್ತು . ಆದರೆ ದುಡ್ಡು 
ಕೊಟ್ಟಿದ್ದೇನಲ್ಲಾ ಎಂದುಕೊಳ್ಳುತ್ತಿರುವಾಗಲೇ ಒಂದು ಮೂಲೆಯಿಂದ 
ಒಬ್ಬ ತರುಣ ಎದ್ದು , ಸಹಕಾರ ಕೊರಕರನ್ನು ಕುರಿತು, 

“ ನಾವು ಮಾಡುತ್ತಿರುವುದು ಮತ್ತೇನು ಸ್ವಾಮಿ ? ನಾವು 
ಸಹಕರಿಸುತ್ತ ಇದ್ದೇವೆ, ಸ್ವಾಮಿ , ತೊಗೊಳ್ಳಿ ಇನ್ನಷ್ಟು ಸಹಕರಿಸುತ್ತೇವೆ” 
ಎಂದು ಸೀಟಿ ಹೊಡೆದು ಚಪ್ಪಾಳೆ ಬಾರಿಸಿದ. ಈ ಸಲ ಅವನಿಗೆ ಇಡೀ 
ಸಭೆಯೇ - ಮಹಿಳಾ ನುಣಿಯರೂ ಸೇರಿ- ಸಹಕಾರ ಕೊಟ್ಟಿತು. ಹಾಂ ! 
ಇದೊಂದು ಒಳ್ಳೆ ಸಹಕರಿಸುವ ರೀತಿ, ಎಂದು ನಾನೆಂದುಕೊಂಡೆ. 


೧೩೨ 


ಸಹಕರಿಸುವ ಸಮಸ್ಯೆ 


ಸಂಘಟಕರು ಚಪ್ಪಾಳೆ ಸದ್ದು ತುಸು ಕುಗ್ಗಿದ ಮೇಲೆ, “ಪ್ರೇಕ್ಷಕರು 
ಸ್ಪಮಿಸಬೇಕು, ಇವೊತ್ತಿನ ದೇಖಾವೆಯನ್ನು ನಾಳೆಗೆ ಇಷ್ಟೇ ವೇಳೆಗೆ ಮುಂದೆ 
ಹಾಕಲಾಗಿದೆ. ಪ್ರೇಕ್ಷಕರು ನಾಳೆಗೆ ಇಲ್ಲಿಗೆ ಪಾದ ಬೆಳೆಸಿ ಇತೋಪ್ಯತಿ 
ಶಯವಾಗಿ ಸಹಕರಿಸಬೇಕು.” ಎಂದು ಪ್ರಾರ್ಥಿಸಿದರು. 


೧೯ 


ಸಾಂಸದಿಕ ನಿದ್ರೆ 


ನಮ್ಮ ಪಾರ್ಲಿಮೆಂಟ್ ಯಾನೆ ಸಂಸತ್ತಿನ ಮೇಲ್ಮನೆಯಲ್ಲಿ ಮೊನ್ನೆ 
ಸಂಸತ್‌ ವ್ಯವಹಾರ ಸಹಾಯಕ ಮಂತ್ರಿ ಕಲ್ಪನಾಥ ರಾಯರು, ಕಾರ್ಯ 
ಕಲಾಪಗಳು ನಡೆದಿದ್ದಂತೆಯೇ ನಿದ್ರಿಸುತ್ತಿದ್ದುದನ್ನು ಬಿ. ಜೆ . ಪಿ , ಸದಸ್ಯ 
ರೊಬ್ಬರು ಸಭಾಪತಿಗಳ ಗಮನಕ್ಕೆ ತಂದು, ಅವರನ್ನು ಎಚ್ಚರಿಸದಿರಲು 
ಮನವಿ ಮಾಡಿಕೊಂಡರು. ಬಿ. ಜೆ. ಪಿ.ಯವರನ್ನು ಹಿಂದೂವಾದಿಗಳೆಂದು 
ಸುಳ್ಳು ಸುಳ್ಳೇ ಆಕ್ಷೇಪಿಸಲಾಗುತ್ತಿಲ್ಲ. ನಿದ್ರಾಭಂಗ ಮಾಡಿದರೆ ಬ್ರಹ್ಮಹತ್ಯಾ 
ದೋಷ ಬರುತ್ತದೆಂದು ಹಿಂದೂ ಧರ್ಮಶಾಸ್ತ್ರದಲ್ಲಿ ಹೇಳಿರುವುದಾಗಿ ನನ್ನ ಕೈ 
ಹೇಳುತ್ತಿದ್ದರು. ಇಷ್ಟೆಲ್ಲ ನಡೆಯುತ್ತಿದ್ದಾಗ ಬಹುಶಃ ಒಂದೇ ಕಣ್ಣಿನಲ್ಲಿ 
ನಿದ್ರಿಸುತ್ತಿದ್ದ ರಾಯರ್ ಅವರಿಗೆ ಎಚ್ಚರವಾಗಿ ಅವರು ಪಿಳಿಪಿಳಿ ನೋಡ 
ತೊಡಗಿದರಂತೆ. ಅವರ ನಿದ್ರಾ ಭಂಗದ ಪಾಸವನ್ನು ಯಾರ ಲೆಕ್ಕಕ್ಕೆ 
ಚಿತ್ರಗುಪ್ತರು ಖರ್ಚು ಹಾಕುತ್ತಾರೋ ಗೊತ್ತಿಲ್ಲ. 

ಪ್ರತಿನಿಧಿ ಸಭೆಯಲ್ಲಿ ಸದಸ್ಯರು ನಿದ್ರಿಸಬಹುದೇ ? ಈ ಸಂಸದೀಯ 
ಆಚಾರಸಂಹಿತೆಯ ಪ್ರಶ್ನೆ ಎದ್ದದ್ದು ಇದೇ ಮೊದಲಲ್ಲ. ಮದ್ರಾಸ್ 


ಕೆಯುತ್ತಿಶಾಸ್ತ್ರದಲ್ಲಿ ಹೇಳಿರುವ ಬ್ರಹ್ಮಹತ್ಯಾದ 


ಸಾಂಸದಿಕ ನಿದ್ರೆ 
ಶಾಸನಸಭೆಯಲ್ಲಿ ೪೫ ವರ್ಷಗಳ ಹಿಂದೆಯೇ ಇದು ಎದ್ದು ತೀರ್ಮಾನವಾಗಿದೆ. 
೧೯೩೭ರ ಶಾಸನಸಭಾ ಚುನಾವಣೆಯಲ್ಲಿ ದಕ್ಷಿಣ ಕನ್ನಡದಿಂದ ಆರಿಸಿಹೋಗಿದ್ದ 
ಸದಸ್ಯರು ಡೆಸ್ಕಿಗೆ ತಲೆ ಊರಿ ಗಡದ್ದಾಗಿ ನಿದ್ರಿಸಿದ್ದರು. ಅದನ್ನು ತಾನೂ 
ನಿದ್ರಿಸದೆ ಮಂದಿಯನ್ನೂ ನಿದ್ರಿಸಗೊಡದ ಸದಸ್ಯರೊಬ್ಬರು ಕಂಡುಹಿಡಿದು 
ಸಭಾಪತಿಗಳ ಗಮನಕ್ಕೆ ತಂದರು. ಒಂದು ಗುರುತರವಾದ ಸಾಂಸದಿಕ 
ಕ್ರಿಯಾಲೋಪವನ್ನು ಎತ್ತುತ್ತ ಅವರು , “ಜೀಯಾ, ಸದಸ್ಯರು ಸದನದಲ್ಲಿ 
ನಿದ್ರಿಸಬಹುದೆ ? ಅದು ಪಾರ್ಲಿಮೆಂಟರಿ ಆದೀತೇ ? ” ಎಂದು ಸವಾಲೊಡ್ಡಿ- 
ದರು . 

ಸಭಾಪತಿಯ ನಗೆಗಾರರೂ ಆಗಿದ್ದ ಬುಲುಸು ಸಾಂಬಮೂರ್ತಿ 
ಯವರು ಅತ್ಯಂತ ಸಮರ್ಪಕವಾದ ತೀರ್ಮಾನವನ್ನು ತತ್ ಕ್ಷಣ ಕೊಟ್ಟರು, 

“ ನಿದ್ರಿಸುವುದು ಅಷ್ ಪಾರ್ಲಿಮೆಂಟರಿ ಅಲ್ಲ; ದೊರೆಯುವುದು ಮಾತ್ರ 
ಅನ್ ಪಾರ್ಲಿಮೆಂಟರಿ ಖಂಡಿತ !” 

- ಅಟ್ಟ ಹಾರಿಹೋಗುವಂಥ ನಗೆಯ ಅಲೆ ( ಛೇ ! ಎಂಥ ದುರ್ಬಲ 
ಶಬ್ದ !) ಅಪ್ಪಳಿಸಿ ನಿದ್ರಿಸಿದ ಸಭಾಸದರು ಎಚ್ಚತ್ತು ಸುತ್ತಲೂ ನೋಡಿದರು. 
- ಬುಲುಸು ಸಾಂಬವರ್ತಿಯವರ ಈ ಚರಿತ್ರಾರ್ಹ ನಿರ್ಣಯದ 
ಜಾಗೆ ನಾನು ತಲೆದೂಗಿದ್ದೇನೆ. ನೀವೂ ತಲೆದೂಗಲೇಬೇಕು. ಅದು 
ಮಲಗಿದ ನಾಯಿಯನ್ನು ಎಬ್ಬಿಸಬೇಡ. ” ಎಂಬ ಪ್ರಾಚೀನ ಜಾಸ್ಮಿಯೊಡನೆ 
ಇನ್ನೊಂದು ದೂರದರ್ಶಿ ಜಾಸ್ಮಿಯನ್ನು ಒದಗೊಂಡಿದೆ; 'ಗೊರೆಯಬಾರದು 
ಎಂಬ ತಾಕೀತಿಗೊಳಪಟ್ಟು ಸದಸ್ಯರಿಗೆ ನಿದ್ರಾ ಸ್ವಾತಂತ್ರ್ಯ ಕೊಡುವಲ್ಲಿ 
ಸಾಂಬಯ್ಯಗಾರು, ಗೊರೆಯಲು ಸ್ವಾತಂತ್ರ ಕೊಟ್ಟರೆ ಇತರ ಸದಸ್ಯರಿಗೆ 
ನಿದ್ರಾಭಂಗವಾದೀತು ಎಂಬ ಬಹು ಮುಖ್ಯವಾದ ಮುಂಜಾಗ್ರತೆಯನ್ನು 
ತೋರಿಸಿದ್ದರು. 
- ಇಂಥ ಬಹುಮೂಲ್ಯ ತೀರ್ಮಾನಕ್ಕೆ ಕಾರಣರಾದ ಸದಸ್ಯರು ದಕ್ಷಿಣ 
ಕನ್ನಡದವರು ಎಂಬುದಕ್ಕೆ ನೀವು- ನಾವು ಏನು ಹೆಮ್ಮೆ ಪಡಬೇಕು ಎಂದು 
ಸೂಚಿಸಿ, ಸಭೆಯಲ್ಲಿ ನಿದ್ರಿಸುವ ಧೈಯ್ಯ ತೋರಿಸಿದವರಲ್ಲಿ ಕಲ್ಪನಾಶ 
ರಾಯರಾಗಲಿ, ನಮ್ಮ ಆ ಸದಸ್ಯರಾಗಲಿ ಅಲ್ಲವೆಂಬುದನ್ನು ಓದುಗರ ಲಕ್ಷಕ 
ತರಬಯಸುತ್ತೇನೆ. 


ವಕ್ರದೃಷ್ಟಿ 

೧೩೫ 
ದುಂಡುಮೇಜಿನ ಪರಿಷತ್ತಿಗೆ ಮಹಾತ್ಮಾ ಗಾಂಧಿ ಹೋಗಿದ್ದರಲ್ಲ . ಆ 
ಪರಿಷತ್ತಿನಲ್ಲಿ ಹಾಜರಿದ್ದ ಸದಸ್ಯರು ಉದ್ದುದ್ದ ಭಾಷಣಗಳನ್ನು ವಟಗುಡು 
ತಿರುವಾಗ ಗಾಂಧೀಜಿಯವರು ನಡುನಡುವೆ ಹಾಗೆಯೇ ನಿದ್ದೆ ಹೋಗಿಬಿಡು 
ತಿದ್ದರಂತೆ, ಆದರೆ ಯಾರಾದರೊಬ್ಬರು ಮುಖ್ಯವಾದದ್ದೇನನ್ನಾದರೂ 
ಹೇಳತೊಡಗಿದರೋ , ಗಾಂಧೀಜಿ ತಟ್ಟನೆ ನೆಟ್ಟಗಾಗಿ ಟಪ್ಪಣೆ ಬರೆದುಕೊಳ್ಳು 
ತಿದ್ದರು. ಇದನ್ನು ಹೇಳಿದವರು ಗಾಂಧೀಜಿಯ ಏಕಾಂತ ಭಕ್ತರೂ ಅವರಿಗೆ 
ಬ್ಯಾಂಕ್ ಚೆಕ್ಕುಗಳನ್ನುಕೊಡುತ್ತಿದ್ದವರೂ ಆದ ಘನಶ್ಯಾನುದಾಸ ಬಿರ್ಲಾ 
ಆದ್ದರಿಂದ ನಂಬಲೇಬೇಕಾಗಿದೆ. 
- ಪ್ರಸಿದ್ಧ ನಾಟಕ ವಿಮರ್ಶಕನೊಬ್ಬನನ್ನು ಒಬ್ಬ ತರುಣ ನಾಟಕಕಾರ 
ತನ್ನ ಪ್ರಥಮ ನಾಟಕದ ಪ್ರಥಮ ಪ್ರಯೋಗಕ್ಕೆ ಆಮಂತ್ರಿಸಿದ್ದನಂತೆ. 
ಒಂದೆರಡು ದೃಶ್ಯಗಳಾಗುತ್ತಿದ್ದಂತೆ ವಿಮರ್ಶಕ ಕೂತಲ್ಲೇ ಒರಗಿ ಕಣ್ಮುಚ್ಚಿ 
ವ್ಯವಸ್ಥಿತವಾಗಿ ಉಸಿರಾಡತೊಡಗಿದನು. ನಾಟಕ ಮುಗಿಯುತ್ತಲೇ 
ನಾಟಕಕಾರ ವಿಮರ್ಶಕನ ಹತ್ತಿರ ಬಂದು, ನೊಂದ ದನಿಯಲ್ಲಿ “ ಏನು ಸ್ವಾಮಿ , 
ನಿಮ್ಮ ಅಭಿಪ್ರಾಯ ತಿಳಿಯಬೇಕೆಂದು ನಾನು ನಿಮ್ಮನ್ನು ಕರೆದರೆ, ನೀವು 
ನಿದ್ದೆ ಮಾಡಿಬಿಟ್ಟರಲ್ಲ !” ಎಂದು ದೂರಿಕೊಂಡ, ವಿಮರ್ಶಕ ಆಕಳಿಸುತ್ತಾ 
ಉತ್ತರ ಕೊಟ್ಟ : “ ಹುಡುಗಾ ! ನಿದ್ರಿಸೋದೂ ಒಂದು ಅಭಿಪ್ರಾಯ 
ಪ್ರಕಟನೆ ತಾನೇ ! ” ನಮ್ಮ ಕಲ್ಪನಾಥ ರಾಯರೂ ತಮ್ಮ ಪ್ರತಿನಿಧಿ ಸಭೆ - 
ಯಲ್ಲಿ ನಿದ್ದೆ ಮಾಡುವ ಮೂಲಕ ಆ ಸಭೆಯ ಕಾರಕಲಾಪಗಳ ರಸವತ್ವದ 
ಬಗ್ಗೆ ಇದೇ ಬಗೆಯ ಮೂಕವಿಮರ್ಶೆ ಮಾಡುತ್ತಿದ್ದರೇನೋ ಅಥವಾ ಎಲ್ಲ 
ಭಾರಕ್ಕೆ ಹೆಗಲು ಕೊಡಲು, ಎಲ್ಲ ಬಾಣಕ್ಕೆ ತಲೆ ಕೊಡಲು ಇಂದಿರಮ್ಮ 
ಇರುವಾಗ ನನಗೇತಕ್ಕೆ ಚಿಂತೆ ಎಂದುಕೊಂಡು ಕಲ್ಪನಾಥ ರಾಯರು ಸ್ವಸ್ಥ - 
ವಾಗಿ ನಿದ್ದೆ ಹೋದರೆ . 
- ಕಾಯುವವರಿದ್ದಾರೆಂದರೆ ನಿರಾಂತಕವಾಗಿ ನಿದ್ದೆ ಮಾಡಬಹುದು . 
ಸಂಸ್ಕೃತದ ಕೊನೆಯ ಮಹಾಕವಿ, ಕಾವ್ಯ ಮೀಮಾಂಸಕ ಜಗನ್ನಾಥ ಪಂಡಿತ 
ಕಾಶಿಯಲ್ಲಿ ತನ್ನ ಮುಸ್ಲಿಂ ಪ್ರಿಯಕರಿ ಲವಂಗಿಯ ಸಂಗಡ ಗಂಗಾತಟದಲ್ಲಿ 
ಒಂದು ಸಂಜೆ ನಿದ್ದೆ ಮಾಡಿಬಿಟ್ಟಿದ್ದನಂತೆ. ಮಹಾ ಮಡಿವಂತ, ಜಗನ್ನಾಥ 
ನಷ್ಟೇ ಪ್ರಸಿದ್ದ ಪಂಡಿತ ಅಪ್ಪಯ್ಯ ದೀಕ್ಷಿತ ಗಂಗೆಯಲ್ಲಿ ಮಿಂದು ದಾರಿಯನ್ನು 
( ಕಣಿಂದ ಗುಡಿಸುತ್ತ ಬರುವಾಗ ಮಲಗಿದವನ ಗುರುತು ಫಕ್ಕನೆ ಸಿಗದೆ, 


೧೩೬ 

ಸಾಂಸದಿಕ ನಿದ್ರೆ 
ಕಿಂ ನಿಶ್ಯಂಕಂ ಶೇಷ 
ಶೇಷ ವಯಸಿ ತ್ವಮಾಗತೇ ಮೃತ್‌ ? 

ಏನಯ್ಯಾ ಮುಪ್ಪು ಬರುತ್ತಿದೆ. ಇನ್ನೂ ಶಂಕೆಯಿಲ್ಲದೆ ಹೀಗೆ ಮಲಗಿ 
ದೀಯಲ್ಲಾ ? - ಎಂದು ವಟಗುಟ್ಟಿ , ಆಮೇಲೆ ಗುರುತು ಹತ್ತಿ ಗಡಬಡಿಸಿ 
ಮುಂದೆ ಸಾಗುತ್ತ 

ಅಥವಾ ಸುಖಂ ಶಯಿಥಾ 
ನಿಕಟೇ ಜಾಗರ್ತಿ ಜಾಹ್ನವೀ ಭವತಃ || 

ಹೋಗಲಿ ಬಿಡು , ನಿನ್ನ ಹತ್ತಿರದಲ್ಲೆ ಗಂಗೆ ಎಚ್ಚರದಲ್ಲಿದ್ದಾಳೆ, ನಿಶ್ಚಿಂತೆ 
ಯಿಂದ ಮಲಗಲೇನಡ್ಡಿ ? - ಎಂದುಕೊಂಡನಂತೆ ! 
ಈ ಸಂಸತ್ತಿನ ಅಥವಾ ಶಾಸನಸಭೆಗಳ ಆ ಕಿವುಡುಗೆಡಿಸುವ ಗದ್ದಲದ 
ನಡುವೆ ನಿದ್ರಿಸಬಲ್ಲ ಈ ಕಲಿಯುಗದವರ ಬಗ್ಗೆ ತ್ರೇತಾ- ದ್ವಾಪರ ಯುಗ 
ದವರು ನಿಜಕ್ಕೂ ಹೊಟ್ಟೆಕಿಚ್ಚು ಪಟ್ಟಾರು. ಆ ಕಾಲದಲ್ಲಿ ಎರಡು ಸಂಗತಿ 
ಗಳು ದುರ್ಲಭವಾಗಿದ್ದಂತೆ ತೋರುತ್ತದೆ. ಒಂದು, ರಾಜರಿಗೆ ಮಕ್ಕಳಾಗು 
ವುದು ; ಎರಡು, ದೊಡ್ಡವರಿಗೆ ನಿದ್ದೆ ಬರುವುದು. ನನಗೆ ಬಿಡಿಸಲಾರದ 
ಸಮಸ್ಯೆಯಾಗಿರುವುದೆಂದರೆ , ನಿದ್ದೆ ಬರುವುದು ಕಷ್ಟವಾಗಿರುತ್ತಿದ್ದಾಗ ನಕ್ಕ . 
ಳಾಗದಿದ್ದುದು ಹೇಗೆ ಅಂತ, ( ಅಥವಾ ನಿದ್ದೆ ಬಾರದಿದ್ದ ನರೇ ಬೇರೆ, 
ಮಕ್ಕಳಾಗದಿದ್ದವರೇ ಬೇರೆಯೋ ?) ಅಂತೂ ಎರಡಕ್ಕೂ ಜನ ತಪಸ್ಸು 
ಮಾಡಬೇಕಾಗಿತ್ತು . ತ್ರೇತಾಯುಗದಲ್ಲಿ ಕುಂಭಕರ್ಣ ತಪಸ್ಸು ಮಾಡಿ 
ವರ್ಷದಲ್ಲಿ ಆರು ತಿಂಗಳು ನಿದ್ದೆಯ ವರ ಪಡೆದ. ದ್ವಾಪರ ಯುಗದಲ್ಲಿ 
ಮುಚುಕುಂದ ತನ್ನನ್ನು ಯಾರಾದರೂ ಎಬ್ಬಿಸಿದರೆ ಅವನು ಸುಟ್ಟು ಹೋಗ 
ಬೇಕೆಂದು ವರ ಬೇಡಿದ, ಕಲಿಯುಗದಲ್ಲಾದರೆ ಇವರು ಸಂಸತ್ತುಗಳಿಗೆ ಹೇಳಿ 
ಮಾಡಿಸಿದಂಥ ಸದಸ್ಯರಾಗಬಹುದಿತ್ತು . 

ನಮ್ಮ ಪ್ರಧಾನಮಂತ್ರಿಗಳ ಪಕ್ಷದಲ್ಲಿ ಇನ್ನಷ್ಟು ನಿದ್ರಾಯೋಗಿಗಳು 
ಇದ್ದರೆ, ಅವರಿಗೆ ( ಇಂದಿರಮ್ಮನವರಿಗೆ) ಈಗಿಗಿಂತ ಹೆಚ್ಚು ನಿದ್ರೆ ಬರಲು 
ಸಾಧ್ಯವಿತ್ತು . ಆದರೆ ಹಾಗಿಲ್ಲ . ನಿದ್ರೆ ಬಾರದವರು ಅಗತ್ಯಕ್ಕಿಂತ ಹೆಚ್ಚಾಗಿದ್ದು , 
ಅವರು ಕಿತಾಪತಿಗಳನ್ನು ಪ್ರಾಕೀಸು ಮಾಡುತ್ತಿದ್ದಾರೆ. ಸಂಜಯ ಯುವ 
ಕಾಂಗ್ರೆಸ್ ಅಧಿವೇಶನ, ಉರ್ದೂ ಬಚಾವೋ ಚಳವಳಿ ವಗೈರೆ, ವಿರೋಧ 


೧೮. ವಕ್ರದೃಷ್ಟಿ 

೧೩೭ 
ಪಕ್ಷದಲ್ಲಿರುವ ನಿದ್ರಾಹೀನರಿಗಿಂತ ಇವರೇ ಈಗ ಸಮಸ್ಯೆಯಾಗುತ್ತಿದ್ದಾರೆ. 
ಅವರಿಗೆ ಏನಾದರೊಂದು ಅಧಿಕಾರ ಸ್ಥಾನ ಕೊಡದ ಹೊರತು ಅವರಿಗೆ ನಿದ್ರೆ 
ಬಾರದು, ಕೊಟ್ಟ ಮೇಲೆ ಅವರು ಕೂಡಲೆ ನಿದ್ದೆ ಹೋಗಬಹುದು . 
ಹಾಗಾದರೂ ಕಷ್ಟ , 

ಅಂದ ಹಾಗೆ ಇಂಗ್ಲೀಷಿನಲ್ಲಿ ಮಂತ್ರಿ ಸ್ಥಾನ ಕೊಡುವುದಕ್ಕೆ giving a 
berth ( ಬರ್ತ್ ಕೊಡುವುದು) ಎನ್ನು ತ್ತಾರ . ಬರ್ತ್ ಅಂದರೆ ಸ್ವೀಪಿಂಗ್ 
ಬರ್ತೇ ? 


ತೊಗಲಖ ಲ್ಯಾಂಡಿನಿಂದೊಂದು ವರದಿ 


ತೊಗಲಖಲ್ಯಾಂಡಿನ ಮೂಲ ಹೆಸರು ಇಲ್ಲಿ ಎಲ್ಲರಿಗೂ ಗೊತ್ತು ಆದರೆ 
ಯಾರೂ ಅದನ್ನು ಉಚ್ಚರಿಸುವ ಧೈರ್ಯ ಮಾಡರು. ಮಾಡಿದವರಿಗೆ ನಾಲಗೆ 
ಕತ್ತರಿಸುವ ಶಿಕ್ಷೆ ಇದೆ. 

ತೊಗಲಖಲ್ಯಾಂಡಿನ ' ಜನಪ್ರಿಯ ಸರ್ವಾಧಿಕಾರಿ ಇಮ್ಮಡಿತೊಗಲಖ್ 
ತನ್ನ ನ್ನು 'ಪ್ರಜಾಸತ್ತಾತ್ಮಕ ಡಿಕ್ಟೇಟರ್‌ ' ಎಂದು ಕರೆದುಕೊಳ್ಳುತ್ತಾನೆ, 
ಅವನೊಡನೆ ಸಂದರ್ಶನ ದೊರೆತಾಗ ನಾನು ಈ ಪ್ರಶ್ನೆಯನ್ನೆ ಮೊಟ್ಟ 
ಮೊದಲು ಎತ್ತಿದೆ. “ನೀವು ಪ್ರಜಾಸತ್ತಾತ್ಮಕರಾಗಿದ್ದರೆ ಜನರಿಗೆ ತಮ್ಮ 
ದೇಶದ ಹಳೇ ಹೆಸರನ್ನು ಉಚ್ಚರಿಸಲು ಯಾಕೆ ಬಿಡುವುದಿಲ್ಲ ? ” ಅಂತ. 

“ ನಾನೆಲ್ಲಿ ಅವರನ್ನು ತಡೆಯುತ್ತೇನೆ ? ನಮ್ಮ ದೇಶದಲ್ಲಿ ಪ್ರತಿಯೊಬ್ಬ 
ನಿಗೂ ವಾಕ್ ಸ್ವಾತಂತ್ರ್ಯ ಉಂಟು. ಹಳೆಯ ಹೆಸರನ್ನು ಉಚ್ಚರಿಸುವುದಕ್ಕೂ 
ಸ್ವಾತಂತ್ರ್ಯವುಂಟು. ಹಾಗೆಯೆ ನಾಲಗೆ ಕಳೆದುಕೊಳ್ಳಲಿಕ್ಕೂ ಸ್ವಾತಂತ್ರ್ಯ 
ಉಂಟು. ” 


ವಕ್ರದೃಷ್ಟಿ 

- “ಸ್ವಾತಂತ್ರದ ವ್ಯಾಖ್ಯೆಯ ಬಗ್ಗೆ ನಿಮಗೂ ನನಗೂ ಇರಬಹುದಾದ 
ಮತಭೇದವನ್ನು ಬದಿಗಿರಿಸಿದರೂ ನಾಲಗೆ ಕತ್ತರಿಸುವ ಶಿಕ್ಷೆ ಕೂರ, 
ಅನಾಗರಿಕ ಮತ್ತು ಅಮಾನುಷ ಎಂದು ನಿಮಗೆ ಅನಿಸುವುದಿಲ್ಲವೆ ?” ನಾನು 
ಕೇಳಿದೆ. 

- “ಇಲ್ಲ, ನಾಲಗೆಯನ್ನು ಕತ್ತರಿಸುವ ಅತ್ಯಂತ ವೇದನಾರಹಿತ ಉಪಾಯ . 
ಗಳನ್ನು ನನ್ನ ಸರ್ಜನ್ನರು ಉಪಯೋಗಿಸುತ್ತಾರೆ. ಅಲ್ಲದೆ ನಾಲಗೆ ಕಳೆ 
ಯುವುದು ಮನುಷ್ಯನಿಗೆ ಮಾಡಬಹುದಾದ ಅತ್ಯಂತ ಸುಮಾನುಷ ಉಪ 
ಚಾರವೆಂದು ನಾನು ಬಗೆಯುತ್ತೇನೆ. ಮತ್ತೆ ಅದು ಪುಕ್ಕಟೆಯಾಗಿದೆ. ” 

“ ಆದರೆ ಸುಮಾನುಷ ಹೇಗೆ ? ” 

“ ನಾಲಗೆಯೆಂಬುದು ಮನುಷ್ಯನ ಪರಮ ಶತ್ತು - ಎರಡೂ ವಿಧಗಳಿಂದ. 
ನಾಲಗೆ ರುಚಿಯ ದಾಸರಾಗಿಯೇ ಹೆಚ್ಚಿನವರು ಮಧುಮೇಹ, ಹೃದಯವ್ಯಾಧಿ 
ಮೊದಲಾದ ಮಾರಕ ರೋಗಗಳನ್ನು ತಂದುಕೊಳ್ಳುತ್ತಾರೆ. ಎರಡನೆಯದಾಗಿ , 
ಮಾತಾಡುವ ಚಪಲದಿಂದಲೇ ಜನರು ತಮಗೂ ಇತರರಿಗೂ ವಿಪತ್ತು 
ತರುತ್ತಾರೆ. ಹೆಚ್ಚಿನವರು ಮಾತಾಡುವುದು ಆಲೋಚನೆ ಮಾಡುವುದಕ್ಕಿಂತ 
ಶ್ರೇಷ್ಠ ಎಂದು ಬರೆಯುತ್ತಾರೆ. ನಾಲಗೆ ಹೋದರೆ ಅವರು ಉಪಾಯವಿಲ್ಲದೆ 
ಆಲೋಚನೆ ಮಾಡಬೇಕಾಗುತ್ತದೆ. ಅವರಿಗೆ ಹೆಚ್ಚು ವಿವೇಕ ಬರುತ್ತದೆ. 
ಆದ್ದರಿಂದ ನಾಲಗೆ ಹೋಗುವುದು ಪೀಡೆಹೋದಂತೆ.” 

- “ತುಂಬಾ ವಿಚಾರಾರ್ಹವಾದ ವಿಚಾರ. ಆದರೆ ಹಳೇ ಹೆಸರಿನ ಬಗ್ಗೆ 
ನಿಮ್ಮ ವಿರೋಧಕ್ಕೆ ಕಾರಣವೇನು ?” ಎಂದೆ ನಾನು ಕುಂಟುತ್ತ . 

- “ ನನಗೆ ಪೂರ್ತಿ ಬದಲಾವಣೆ ಬೇಕಾಗಿದೆ. ಸಮಾಜ್ ಕೋ ಒದಲ್ 
ಡಾಲೋ ! ಹಳೇ ಹೆಸರುಗಳು ಹಳೇ ಆಚಾರ ವಿಚಾರಗಳ ಮೈಗಳಾಗಿರುವುದ 
ರಿ೦ದ, ಮತ್ತು ಮನಸ್ಸು ಹೇಗೇ ಇರಲಿ , ಮೈಯಿಂದಲೇ ನಾವು ನಮ್ಮನ್ನೂ 
ಇತರರನ್ನೂ ಗುರುತಿಸುವುದರಿಂದ ಹೆಸರಿನ ಬದಲಾವಣೆ ಮತ್ತು ಹಳೇ 
ಹೆಸರಿನ ಪೂರ್ತಿ ವಿಸ್ಮರಣೆ ಸಾಮಾಜಿಕ ಬದಲಾವಣೆಗೆ ಅನಿವಾರ್ಯವಾಗಿದೆ. 
ಈ ಬದಲಾವಣೆಗೆ ನಾನು ಮೊದಲು ನನ್ನನ್ನು ಗುರಿಪಡಿಸಿಕೊಂಡೇ ದೇಶದ 
ಮೇಲೆ ಪ್ರಯೋಗಿಸಿದ್ದೇನೆ. ನೋಡಿ, ನನ್ನ ನಾಮಕರಣದ ಹೆಸರಾದರೂ 
ತೊಗಲಖ್ ಎಂದು . ನಾನು ಮುಸಲ್ಮಾನನೂ ಅಲ್ಲ. ಆದರೆ ನಿಮ್ಮ 


080 

ತೊಗಲಖ ಲ್ಯಾಂಡಿನಿಂದೊಂದು ವರದಿ 
ತೊಗಲಖಿ ಮಹಮ್ಮದನ ಅತ್ಯಂತ ಲ್ಯಾಡಿಕಲ್ ವಿಚಾರಗಳಿಂದ ಪ್ರಭಾವಿತ 
ನಾಗಿ ನಾನು ಅವನ ಹೆಸರನ್ನಿಟ್ಟು ಕೊಂಡಿದ್ದೇನೆ. ಅದಕ್ಕೆ ಸರಿಯಾಗಿ ನಡೆಯಲು 
ಅಹರ್ನಿಶಿ ಹೆಣಗುತ್ತಿದ್ದೇನೆ. ಮರೆತು ಕೂಡ ಹಳೇ ಹೆಸರನ್ನು ನೆನೆದು 
ಕೊಳ್ಳುವುದಿಲ್ಲ.” 

* ಇಮ್ಮಡಿ ತೊಗಲಖನ ವ್ಯಕ್ತಿತ್ವದ ಬಗ್ಗೆ ಹೇಳತಕ್ಕದ್ದು ಬಹಳ ಇದೆ. 
ಆದರೆ ಈ ವರದಿಯನ್ನು ಅತ್ತಕಡೆ ವಿಸ್ತರಿಸುವುದು ನನ್ನ ಉದ್ದೇಶವಲ್ಲ . 
ಅವನ ಆಡಳಿತದ ಬಗ್ಗೆ ಹೇಳತಕ್ಕದ್ದು ಬಹಳ ಇದೆ. ನಾವು ಇತಿಹಾಸದಲ್ಲಿ 
ಹುಚ್ಚ ಮಹಮ್ಮದನೆಂದು ಕರೆಯುವ ಆ ಸುಲ್ತಾನನ ಆದರ್ಶವನ್ನು ಈ 
ಇಮ್ಮಡಿತೊಗಲಖ ಬಹಳ ಮಟ್ಟಿಗೆ ಪಾಲಿಸುತ್ತಾನೆಂದು ಹೇಳಲೇಬೇಕು. ಆ 
ಮಾನದಿಂದ ಇವನನ್ನೂ ನಾವು ಹುಚ್ಚ ಎನ್ನ ಬಹುದು . 

ನಾನು ಈ ಮಾತನ್ನು ಅವನ ಮುಂದೆ ಮೆತ್ತಗೆ ಪ್ರಸ್ತಾಪಿಸಿದೆ. 
ಅವನಿಗೆ ಅದರಿಂದ ಎಳ್ಳಷ್ಟೂ ಸಿಟ್ಟು ಬರಲಿಲ್ಲ. ಎಲ್ಲಾ ಮಹಾಪುರುಷರೂ 
ಹುಚ್ಚರೇ. ಯಾಕೆಂದರೆ , ಜಾಣರೆಂದು ತನ್ನನ್ನು ಭಾವಿಸಿಕೊಂಡವರು 
ಅಸಾಧ್ಯವೆಂದು ಹೇಳುವುದನ್ನು ಮಹಾಪುರುಷರು ಸಾಧಿಸಲು ಯತ್ನಿಸುತ್ತಾರೆ. 
ಅವರು ಅನೇಕ ಸಲ ವಿಫಲರಾಗುತ್ತಾರೆಂದು ನಾನು ಬಲ್ಲೆ . ಆದರೆ ಜಾಣರೆಂಬ 
ಹೇಡಿಗಳು ಎಂದಾದರೂ ಪ್ರಪಂಚದಲ್ಲಿ ಒಂದೇ ಒಂದು ಮಹತ್ವದ ಬದಲಾವಣೆ 
ತಂದ ಉದಾಹರಣೆ ಇದ್ದರೆ ಹೇಳಿ, ಹುಚ್ಚನೆಂದು ಕರೆಸಿಕೊಳ್ಳಲಿಕ್ಕೆ ನನಗೆ 
ಹೆಮ್ಮೆ ಅನಿಸುತ್ತದೆ, ಅನುಭವದ ವಿರುದ್ಧ ಆದರ್ಶವನ್ನು ಎತ್ತಿಹಿಡಿಯುವವರು 
ನಾವು. ಮತ್ತೆ ಕೆಲವಾದರೂ ಮೂಲಭೂತ ಬದಲಾವಣೆಗಳನ್ನು ನಾವು 
ಸಾಧಿಸುತ್ತೇವೆ. ಇತಿಹಾಸ ಅನ್ನು ವುದು ನಮ್ಮ ಕುರಿತಾಗಿದೆ ಹೊರತು 
ಜಾಣರ ಕುರಿತಾಗಿ ಅಲ್ಲ . ” 

ಇಮ್ಮಡಿ ತೊಗಲಖನ ವಾದವನ್ನು ನಿರಾಸಗೊಳಿಸಲು ನಾನು 
ಯತ್ನಿ ಸಲಿಲ್ಲ. ಆ ಬಗ್ಗೆ ನನ್ನ ಮನಸ್ಸಿನಲ್ಲಿ ಕೆಲವು ಶಂಕೆಗಳಿವೆ. ಆದರೆ 
ಅವನ ಆಡಳಿತ ವೈಖರಿ ಮತ್ತು ಕ್ರಿಯಾ ತಂತ್ರಗಳಲ್ಲಿ ಕೆಲವಾದರೂ ಗುಣ 
ಗಳಿವೆಯೆಂದೂ , ಅಭಿವರ್ಧಮಾನ ದೇಶಗಳು ಅವುಗಳನ್ನು ಅಕ್ಷರಶಃ ಅನು 
ಸರಿಸದಿದ್ದರೂ ಅಧ್ಯಯನ ಮಾಡುವುದು ಉಪಯುಕ್ತವಾಗಬಹುದೆಂದೂ 
ನನಗೆ ಅನಿಸುತ್ತದೆ. ಅವನ ರೀತಿಗಳು ಏನಿಲ್ಲೆಂದರೂ ಅತ್ಯಂತ ನವೀನವೂ 
ಕೆಲವೊಮ್ಮೆ ತುಂಬಾ ಪರಿಣಾಮಕಾರಿಯ ಆಗಿವೆಯೆಂದು ಒಪ್ಪದೆ ವಿಧಿಯಿಲ್ಲ 


ವಕ್ರದೃಷ್ಟಿ 

ಉದಾಹರಣೆಗೆ, ರಾಜಧಾನಿ ತೊಗಲಖಪುರಿಯ ಒಂದು ಬಡಾವಣೆ 
ಯಲ್ಲಿ ಮೇಲಿಂದ ಮೇಲೆ ಆಳವುಗಳಾದಾಗ ಅವನು ಆ ಬಡಾವಣೆಯ 
ಪೋಲೀಸ್ ಅಧಿಕಾರಿಗಳನ್ನು ಬಂಧಿಸಲು ಆಜ್ಞಾಪಿಸಿದನಂತೆ. ಕಳ್ಳರನ್ನು 
ಹಿಡಿಯಲಾರದ ಪೋಲೀಸರೇ ಕಳ್ಳರು ಎಂಬುದು ಅವನ ವಾದವಾಗಿತ್ತು . 
* ಇನ್ನೊಂದು ಸಲ ಆವಶ್ಯಕ ವಸ್ತುಗಳ ಕಳ್ಳ ಪೇಟೆ ನಡೆಯುತ್ತಿರುವ 
ದೂರು ಬಂದಾಗ ಊರಿನ ಸಂಭಾವಿತ ವ್ಯಾಪಾರಿಗಳನ್ನು ಅವನು ಹಿಡಿತ 
ರಿಸಿದನಂತೆ. “ ನಾವು ನಿರಪರಾಧಿಗಳು .” ಎಂದು ಅವರು ಪ್ರತಿಭಟಿಸಿದಾಗ, 
“ ನನಗೆ ಗೊತ್ತಿದೆ, ಅದಕ್ಕೆ ನಿಮ್ಮನ್ನು ಬಂಧಿಸಿದ್ದೇನೆ. ನಿಮ್ಮಲ್ಲಿನ 
ಅಪರಾಧಿಗಳು ಯಾರೆಂಬುದು ನಿಮಗೆ ಗೊತ್ತಿದೆ, ಅವರಲ್ಲಿ ಕೆಲವರು ನಿಮ್ಮ 
ಮಾವಂದಿರು ಅಳಿಯಂದಿರು ಇರಬಹುದು. ಅವರನ್ನು ಬೆಳಕಿಗೆ ತರಲು 
ನೀವೇನು ಮಾಡಿದ್ದೀರಿ ? ” ಎಂದು ಕೇಳಿದನಂತೆ. 
ಈ ಇಂಥ ವಿಕ್ಷಿಪ್ತ ವಿಧಾನಗಳು ಕೆಲವೊಮ್ಮೆ ತುಂಬಾ ಫಲಪ್ರದವಾಗಿವೆ 
ಅವು ಜನಪ್ರಿಯವಾಗದೆಯೂ ಇಲ್ಲ. ಸಂಭಾವಿತರು ಸುಮ್ಮನಿರುವುದರಿಂದಲೇ 
ಫಟಿಂಗರು ಹಾರಾಡುತ್ತಾರೆ ಎಂಬುದು ಅವನ ಸಿದ್ದಾಂತ, “ ನೆಗೆಟಿವ್ 
ಸಂಭಾವಿತತನ ಸಂಭಾವಿತತನವೇ ಅಲ್ಲ,” ಎಂದು ಅವನು ನನಗೆ ಹೇಳಿದ, 
- “ ಅದು ನೆಗೆಟಿವ್ ಫಟಿಂಗತನ.” ಎಂದು ನಾನು ಜೋಕಿಸಿದಾಗ ಅವನು 

ಗಟ್ಟಿಯಾಗಿ ನಕ್ಕು , “ಪೋಕ್ಕಾಗಿ ಹೇಳಿದಿ ನೋಡು! ” ಎಂದು ಮೆಚ್ಚಿಕೆ 
* ವ್ಯಸಡಿಸಿದ, 

ನನ್ನ ಇಲ್ಲಿನ ವಾಸ್ತವ್ಯದಲ್ಲೇ ನಡೆದ ಒಂದು ಪ್ರಸಂಗವನ್ನು ಇಲ್ಲಿ 
ಬಣ್ಣಿಸಿದರೆ ಇಮ್ಮಡಿ ತೊಗಲಖನ ರೀತಿ ನೀತಿಗಳ ಅರ್ಥ ಸ್ವಲ್ಪವಾದರೂ 
ಆದೀತು. ರಾಜಧಾನಿ ತೊಗಲಖಪುರಿಯಲ್ಲಿ ಸಂಭವಿಸಲಿದ್ದ ಒಂದು 
ಭಯಂಕರ ವಿದ್ಯಾರ್ಥಿ ಗಲಭೆ ಇಮ್ಮಡಿತೊಗಲಖನ ವಿಕ್ಷಿಪ್ತ ಕ್ರಮದಿಂದ 
ಹಗರಣದಲ್ಲಿ ಮುಕ್ತಾಯವಾಯಿತು. ತೊಗಲಖಪುರಿಯಲ್ಲಿ ಹತ್ತಿಪ್ಪತ್ತೈದು 
ಕಾಲೇಜುಗಳಿವೆ. ಒಟ್ಟು ಹದಿನೈದು ಸಾವಿರಕ್ಕೆ ಮೇಲ್ಪಟ್ಟು ವಿದ್ಯಾರ್ಥಿಗಳು 
ಓದುತ್ತಿದ್ದಾರೆ. ಈಚೆಗೆ ಒಂದು ದಿನ ಇಲ್ಲಿಯ ವಾಣಿಜ್ಯ ಕಾಲೇಜಿನ 
ವಿದ್ಯಾರ್ಥಿಗಳಿಗೂ , ವಿಜ್ಞಾನ ಕಾಲೇಜಿನವರಿಗೂ ಆದ ಜಟಾಪಟಿ ಇಡೀ 
ವಿದ್ಯಾರ್ಥಿ ಸಮುದಾಯಕ್ಕೆ ವಿಸ್ತರಿಸಿತು, 


ತೊಗಲಖ ಲ್ಯಾಂಡಿನಿಂದೊಂದು ವರದಿ 
* ಸುರುವಾದದ್ದು ಒಂದು ಪುಟ್ಟ ಘಟನೆಯಿಂದ, ವಾಣಿಜ್ಯ ಕಾಲೇಜಿನ 
ಕೆಲ ವಿದ್ಯಾರ್ಥಿಗಳು ಸಿಟಿಬಸ್ಸಿನಲ್ಲಿ ಗುಂಪಾಗಿ ಹೊರಟಿದ್ದರು. ಅವರಲ್ಲೊಬ್ಬ 
ಚಲಿಸುವ ಬಸ್ಸಿನಲ್ಲಿ ಸಿಗರೇಟು ಹೊತ್ತಿಸಿ ಸೇದುತ್ತಿದ್ದ. ಅದರ ವಿರುದ್ಧ 
ವಿಜ್ಞಾನ ಕಾಲೇಜಿನ ವಿದ್ಯಾರ್ಥಿನಿಯೊಬ್ಬಳು ಆಕ್ಷೇಪ ಎತ್ತಿದಳು . ವಿದ್ಯಾರ್ಥಿ 
ಬೇಕೆಂದೇ ಒಂದು ದನ್ನು ಎಳೆದುಕೊಂಡು ಅವಳ ಮುಖಕ್ಕೆ ಊದಿ, 
“ ನನ್ನ ೦ಥ ಸಿಗರೇಟ್ ಗಂಡ ಬಂದ್ರೇನು ಮಾಡ್ತೀಯೇ ? ಅಭ್ಯಾಸ ಮಾಡಿಕೊ ” 
ಅಂದ. ಅದೇ ಬಸ್ಸಿನಲ್ಲಿದ್ದ ವಿಜ್ಞಾನ ವಿದ್ಯಾರ್ಥಿಯೊಬ್ಬ ಆತನ ಕೈಯಿಂದ 
ಸಿಗರೇಟು ಕಿತ್ತುಕೊಂಡು ಹೊರಗೆಸೆದ. ವಾಣಿಜ್ಯ ವಿದ್ಯಾರ್ಥಿಯ ಅವನ 
ಸಂಗಡಿಗರೂ ವಿಜ್ಞಾನದವರನ್ನು ಚೆನ್ನಾಗಿ ತದಕಿದರು . 
- ವಿಜ್ಞಾನ ವಿದ್ಯಾರ್ಥಿಯ ಬೆಂಬಲಿಗರು ಯಾರೂ ಇಲ್ಲದ್ದರಿಂದ ಅವನು 
ತೆಪ್ಪಗಿರಬೇಕಾಯಿತು. ಮರುದಿನ ಕಾಲೇಜು ಪ್ರಾರಂಭವಾಗುತ್ತಲೇ ಅವನು 
ನಡೆದದ್ದನ್ನು ತನ್ನ ಸಹಪಾಠಿಗಳಿಗೆ ವಿವರಿಸಿದನು. ಅವರೆಲ್ಲ ಅದು ತಮ್ಮ 
ಕಾಲೇಜಿನ “ ಅಬರೂ ' ಪ್ರಶ್ನೆ ಯೆಂದು ತೀರ್ಮಾನಿಸಿ ವಾಣಿಜ್ಯ ಕಾಲೇಜಿನ 
ಕೀಚಕನಿಗೆ ಪಾಠ ಕಲಿಸಲು ನಿರ್ಧರಿಸಿದರು. ಸಂಜೆ ವಾಣಿಜ್ಯದವನು ಬಸ್ಸಿ - . 
ನಿಂದ ಶಹರಿನಲ್ಲಿ ಇಳಿಯುತ್ತಿರುವಾಗ ವಿಜ್ಞಾನದವರು ಅವನನ್ನು ಸುತ್ತು 
ನರಿದು ಮುಖಕ್ಕೆ ಡಾಂಬರು ಬಳಿದು ಎಂಜಲು ಸಿಗರೇಟುಗಳ ನತಾಲೆ 
ಹಾಕಿದರು, 

ಈ ಇಬ್ಬರು, ನಗರದ ಆಧ್ಯ ವರ್ತಕ ಮತ್ತು ಉಚ್ಚ ಅಧಿಕಾರಿಯ 
ಮಕ್ಕಳಾಗಿದ್ದು , ಬೇರೆ ಬೇರೆ ಕಾಲೇಜುಗಳಲ್ಲಿ ಅವರಿಗೆ ಅನುಯಾಯಿಗಳ ಭಾರಿ 
ಬೆಂಬಲವಿತ್ತೆಂದು ಸಿದ್ದವಾಯಿತು. ದಾಳಿ ಪ್ರತಿದಾಳಿಗಳಾಗಿ ಮರನೇ 
ದಿವಸ ವಿಜ್ಞಾನ ಕಾಲೇಜ್ ಆವರಣದಲ್ಲಿ ಪ್ರಚಂಡ ಸಂದಣಿ ಸೇರಿ ಕೀಚಕ 
ವಿರೋಧಿಯನ್ನು ತನಗೆ ಶರಣಾಗತ ಪಡಿಸಬೇಕೆಂದು ಕೂಗತೊಡಗಿತು. 
ಅತ್ತ ವಿಜ್ಞಾನ ವಿದ್ಯಾರ್ಥಿಯ ಸಾವಿರಾರು ಬಲದ ಅನುಯಾಯಿಗಳು ಬೇರೆ 
ಬೇರೆ ಕಾಲೇಜುಗಳಿಂದ ಕಲೆತು, ಕೀಚಕನಿಗೆ ಧಿಕ್ಕಾರ ! ಎಂದು ಘೋಷಿಸುತ್ತ 
ವಿಜ್ಞಾನ ಕಾಲೇಜಿನ ಕಡೆ ನುಗ್ಗಿದರು. ಹತ್ತು ಸಾವಿರವಿರಬಹುದೆಂದು 
ಅಂದಾಜಿಸಲಾದ ಉಭಯ ಪಕ್ಷಗಳ ಯೋಧರಿಂದ ಕಲ್ಲು,ಸೋಡಾಬಾಟ್ಟಗಳ 
ವಿನಿಮಯ ಆರಂಭವಾಯಿತು. 


೧೪೩ 


ಪೋಲೀಸರು ಬರುವಾಗ ಸ್ವಲ್ಪ ತಡವಾಯಿತು. ಅವರ ಅನುನಯ , 
ವಿನಯ ಏನೂ ಫಲಕಾರಿಯಾಗಲಿಲ್ಲ. ತೊಗಲಖನಿಗೆ ಸುದ್ದಿ ಹೋಯಿತು. 
ಅವನು ಒಂದು ಸಂದೇಶ ಕಳಿಸಿ, ವಿಚಾರಣೆ ಮಾಡಿ, ತಪ್ಪಿತಸ್ಥರನ್ನು ದಂಡಿಸು. 
ವುದಾಗಿ ಆಶ್ವಾಸನೆ ಕೊಟ್ಟ ನು . ಆದರೆ ಸನ್ನದ್ದರಾಗಿ ಬಂದ ವಿದ್ಯಾರ್ಥಿಗಳ 
ಮುಖಂಡರು ಕಿವಿಗೊಡುವ ಸ್ಥಿತಿಯಲ್ಲಿರಲಿಲ್ಲ. 


ಮುಂದೆ ನಡೆದ ಕ್ರಮ ತೊಗಲಖನಂಥ ಓರಿಜಿನಲ್ ಜೀನಿಯಸ್ಸಿಗೆ 
ಮಾತ್ರ ಸಾಧ್ಯವಾಗುವಂಥದ್ದು . ಕಾಲೇಜು ಪ್ರಿನ್ಸಿಪಾಲರುಗಳಿಗೂ ಪೋಲೀಸ್ 
ಅಧಿಕಾರಿಗಳಿಗೂ ಅವನು ಫೋನ್ ಮಾಡಿ, ವಿದ್ಯಾರ್ಥಿಗಳಿಗೆ ಯಾವುದೇ 
ಬೆದರಿಕೆ ಹಾಕತಕ್ಕದ್ದಲ್ಲ. ಅಥವಾ ಅವರ ಮೇಲೆ ಬಲಪ್ರಯೋಗ ಮಾಡ. . 
ತಕ್ಕದ್ದಲ್ಲ; ಅವರನ್ನು ಚದುರಿಸಲಿಕ್ಕ ಪ್ರಯತ್ನಿ ಸತಕ್ಕದ್ದಲ್ಲ ಎಂದು 
ಫರ್ಮಾನ್ ಕೊಟ್ಟ . ಒಬ್ಬ ಬ್ರಿಗೇಡಿಯರನ್ನು ಕರಸಿ ೨೫೦ ಬೆನ್ ಗನ್ 
ಮತ್ತು ಅದಕ್ಕೆ ಬೇಕಾದ ಮದ್ದು ಗುಂಡುಗಳೊಡನೆ ಒಂದು ಪಡೆಯನ್ನು 
ಅಣಿಗೊಳಿಸಲು ಹೇಳಿದ. ಪಿ. ಡಬ್ಲ್ಯು . ಡಿ. ಅಧಿಕಾರಿಗಳನ್ನು ಕರೆಸಿ ೫೦ ಟ್ರಕ್ಕು . 
ಗಳ ತುಂಬ ಬೆಣಚುಕಲ್ಲು , ಇಟ್ಟಿಗೆ ತುಂಡು ಮತ್ತು ಸೋಡಾ ಬಾಟ್ಗಳನ್ನು 
ತತ್ ಕ್ಷಣ ವಿಜ್ಞಾನ ಕಾಲೇಜು ಆವಾರದೊಳಗೆ ತಂದು ಅಲ್ಲಲ್ಲಿ ಸುರಿಯತಕ್ಕ 
ದೆಂದು ತಿಳಿಸಿದ, ಕಾಲೇಜಿಗೆ ಬರಹೋಗುವ ರಸ್ತೆಗಳನ್ನೆಲ್ಲ ಪೊಲೀಸ್ 
ಮೂಲಕ ಬಂದ್ ಮಾಡಿಸಿದ. 


ಈ ಹಾರ್ನ್ ಹೊಡೆಯುತ್ತ ಟ್ರಕ್ಕುಗಳು ಕಾಲೇಜ್ ಆವಾರದ ನಾಲ್ಲೂ 
ಗೇಟುಗಳ ಮೂಲಕ ಒಳಗೆ ಬಂದವು; ಮತ್ತು ತಮ್ಮ ಹೊರೆಗಳನ್ನು ಅಲ್ಲಲ್ಲಿ 
ಗುಂಪೆಗುಂಪೆಯಾಗಿ ಸುರಿದವು, ಏನಾಗುತ್ತಿದೆಯೆಂದು ಯಾರಿಗೂ ತಲೆಯಲ್ಲಿ 
ಹೊಳೆಯುವ ಮೊದಲೇ ಒಂದು ಪಟಲಾಂ ಸೈನ್ಯ ಬಂದು ಆವಾರವನ್ನು 
ಸುತ್ತುವರಿಯಿತು ಎಲ್ಲ ಗೇಟುಗಳನ್ನೂ ಮುಚ್ಚಿ ಸಶಸ್ತ್ರ ಕಾವಲು ಹಾಕ 
ಲಾಯಿತು. ಆವಾರದ ಗೋಡೆ ಜಿಗಿದು ಓಡಿಹೋಗಲು ಸಾಧ್ಯ ಎನಿಸಿದಲ್ಲೆಲ್ಲ 
ಬೆನ್ ಗನ್ ಸಮೇತಸೈನಿಕರನ್ನು ನಿಲ್ಲಿಸಿದ್ದಾಯಿತು. ಎಲ್ಲ ೨೫೦ ಗನ್ನು ಗಳು 
ಕಾಲೇಜಿಗೆ ಮುಖಹಾಕಿ ನಿಂತವು. ಕಾಲೇಜು ಕಟ್ಟಡದ ಎಲ್ಲ ಬಾಗಿಲುಗಳನ್ನು 
ಮುಚ್ಚಲಾಯಿತು. 


ತೊಗಲಖ ಲ್ಯಾಂಡಿನಿಂದೊಂದು ವರದಿ 
ವಿದ್ಯಾರ್ಥಿವೀರರು ತತ್ತರಿಸಿ ಹೋದರು . ಅಷ್ಟರಲ್ಲಿ ತೊಗಲಖ್ ಸ್ವತಃ 
ಕಮಾಂಡ್ ವಹಿಸಿದ , ಧ್ವನಿವರ್ಧಕಗಳಮೂಲಕ ಅವನ ಭಾಷಣ ಆರಂಭ 
ವಾಯಿತು. “ ನಾನು , ಇಮ್ಮಡಿ ತೊಗಲಷ್ ಮಾತಾಡುತ್ತಿದ್ದೇನೆ. 
ವಿದ್ಯಾರ್ಥಿಗಳೇ , ಅಂಜಬೇಡಿರಿ ! ನಿಮ್ಮ ಇರಾದೆ ಉದಾತ್ತವಾಗಿದೆ. ಈ 
ಬೆನ್ ಗನ್ನು ಗಳು ನಿಮ್ಮನ್ನು ಚದರಿಸುವ ಸಲುವಾಗಿ ನಿನ್ನ ಮುಖವಾಡಿ 
ನಿಂತಿಲ್ಲ. ನಿಮಗೆಲ್ಲ ಗೊತ್ತಿರುವ ಹಾಗೆ ನಾನು ಪ್ರಜಾಸತ್ತಾವಾದಿ, ಪ್ರಜೆಗಳ 
ಇಚ್ಛೆಯೇ ನನ್ನ ಇಚ್ಛೆ , ನೀವೆಲ್ಲ ಅಪ್ಪಂದಿರ ಹಣ ಖರ್ಚು ಮಾಡುವವ 
ರಾದರೂ ಪ್ರಾಯ ಬುದ್ದರು. ನೀವು ಎರಡೂ ಕಡೆಯವರು ನಿಮ್ಮೊಳಗಿನ 
ಮತಭೇದವನ್ನು ಹೋರಾಡಿಯೇ ತೀರ್ಮಾನಿಸಬೇಕೆಂದು ನಿರ್ಧರಿಸಿದ್ದೀರಿ. 
ನಿಮ್ಮ ಘನವಾದ ನಿರ್ಧಾರಕ್ಕೆ ಅಡ್ಡಿ ಮಾಡುವುದೆಂದರೆ ಪ್ರಜಾ- ಇಚ್ಛೆಯನ್ನು 
ದಮನ ಮಾಡಿದಂತೆ. ಆದ್ದರಿಂದ ನಿಮ್ಮ ನಿರ್ಧಾರವನ್ನು ಜಾರಿಗೆ ತರಲು 
ಅನುಕೂಲವಾಗಲೆಂದೇ ಕಲ್ಲು, ಇಟ್ಟಿಗೆ, ಸೋಡಾ ಬಾಟ್ಟಿಗಳನ್ನು ನಿಮಗೆ 
ಒದಗಿಸಲಾಗಿದೆ. ಇವು ಮುಗಿದರೆ ಮತ್ತೆ ೫೦ ಟ್ರಕ್ಕುಗಳು ಸರಬರಾಜಿಗೆ 
ಸಿದ್ಧವಾಗಿ ನಿಂತಿವೆ. ಈ ಬಗ್ಗೆ ನಿಮಗೆ ಕಾಳಜಿ ಬೇಡ, ನೀವು ಮನಃ ಪೂರ್ತಿ 
ಯಾಗಿ ಹೋರಾಡಿರಿ. ” 


- “ ಈ ಬೆನ್ನನ್ನು ಗಳು ವೀರರಾದ ನಿಮ್ಮ ವಿರುದ್ಧವಾಗಿ ನಿಂತಿಲ್ಲ. 
ನಿಮ್ಮಲ್ಲಿ ಯಾರೂ ಹೇಡಿಗಳಿಲ್ಲವೆಂದು ನಾನು ಗ್ರಹಿಸುತ್ತೇನೆ. ಆದರೂ 
ರಣಮುಖದಲ್ಲಿ ಕೆಲವರ ಧೈರ್ಯ ಕುಸಿಯುವ ಸಂಭವವುಂಟು. ಅಂಥವರು 
ರಣರಂಗದಿಂದ ಓಡಿಹೋಗಿ ಎರಡೂ ಪಕ್ಷಗಳ ಮುಖಗಳಿಗೆ ಮಸಿಬಳಿಯುವ 
ಸಾಧ್ಯತೆ ಇಲ್ಲದಿಲ್ಲ . ಆ ಪ್ರಕಾರ ಗೋಡೆ ಹಾರಿಯೊ ಮತ್ತಾವುದೇ ರೀತಿ 
ಯಿಂದಲೋ ಪಲಾಯನ ಪಸರಿಸಲು ಯತ್ನಿ ಸುವ ಜೀವಗಳ್ಳರ ದೇವರನ್ನು 
( ಈ ಪ್ರಯೋಗ ನೋಡಿದರೆ ತೊಗಲಖನು ಕುಮಾರವ್ಯಾಸನನ್ನು ಓದಿದಂತೆ 
ಭಾಸವಾಗುವುದು .) * ಸುಟ್ಟು ಹಾಕಲು ಈ ಅಸ್ತ್ರಗಳು ಇವೆ. ಹೇಡಿಗಳು | 
ಯಾರಾದರೂ ಇದ್ದರೆ ಅವರಿಗೆ ಇದು ಎಚ್ಚರಿಕೆ. ಅವರ ಮೇಲೆ ಪಾಯಿಂಟ್ 
ಬ್ಯಾ೦ಕ್ ಆಗಿ, ಗುಂಡು ಹಾರಿಸಲಾಗುತ್ತದೆ. ಯಾಕೆಂದರೆ ಇದು ಇಡೀ 
ವಿದ್ಯಾರ್ಥಿವೃಂದದ ಆತ್ಮಗೌರವದ ಪ್ರಶ್ನೆ .” 


* ೯..... ದೃಷ್ಟಿ 
- “ ನನ್ನ ಅಭಿಪ್ರಾಯದಲ್ಲಿ ನೀವು ಎರಡೂ ಪಕ್ಷಗಳು ಪ್ರತ್ಯೇಕ ಪ್ರತ್ಯೇಕ. 
ಲೈನುಗಳಾಗಿ ನಿಂತು ನಿಮಗೆ ಒದಗಿಸಿದ ಆಯುಧಗಳಿಂದ ಹೋರಾಡುವುದು 
ಲೇಸು. ಮುಂದೆ ನಿಂತವರಿಗೆ ಗಾಯವಾಗಿ ಉರುಳಿದಾಗ ಹಿಂದಿನವರು 
ಮುಂದೆ ಬಂದು ಕಾಳಗ ಮುಂದುವರಿಸಬಹುದು. ಆದರೆ ನಿಮ್ಮ ರಣತಂತ್ರ) 
ಬೇರೆಯೇ ಇರಬಹುದು. ಆದ್ದರಿಂದ ನಾನು ಹೇಳಿದಂತೆಯೇ ಹೋರಾಡ... 
ಬೇಕೆಂದು ನಿರ್ಬಂಧವಿಲ್ಲ. ಹೋರಾಟದ ನಿರ್ಧಾರ ನಿಮ್ಮದು; ಸ್ಕಾಟಜಿಯ 
ನಿನ್ನದೇ.” 

- “ಎಷ್ಟು ಹೊತ್ತು ಬೇಕಾದರೂ ಹೋರಾಡಲು ನೀವುಸ್ವತಂತ್ರರು. 
- ನೀವು ಯುದ್ಧ ವಿರಾಮ ಘೋಷಿಸಿದಕೂಡಲೆ ಗಾಯಾಳುಗಳನ್ನು ಆಸ್ಪತ್ರೆ -- 
ಗಳಿಗೆ ಸಾಗಿಸಲು ಅಂಬ್ಯುಲೆನ್ನುಗಳು ಅಣಿಯಾಗಿವೆ. ಯಾರಾದರೂ ವೀರ 
ಮರಣ ಹೊಂದಿದರೆ ಅವರಿಗೆ ನಿಮ್ಮ ಸೇನಾ ಪಡೆಯುವರು ವೀರೋಚಿತ ಅಂತ್ಯ 
ಗೌರವವನ್ನು ಅರ್ಪಿಸಿ ಸಂಬಂಧಿಕರಿಗೆ ಕಳೇಬರಗಳನ್ನು ಒಪ್ಪಿಸುವರು . 
ಪ್ರತಿಯೊಬ್ಬನಿಗೂ ಒಂದು ವೀರಗಲ್ಲು ನಿಲ್ಲಿಸಲಾಗುವುದು .” 
- “ಸೈ ! ಇನ್ನು ಪ್ರಾರಂಭವಾಗಲಿ !” 

ಭಾಷಣ ನಿಂತಿತು. ( ಕದವರ್ ಕದನ‌ ಬಢಾಯೆ ಜಾ 1 ಖುಶೀಕಾ 
ಗೀತ ಗಾಯೆ ಜಾ ||” ಎಂದು ಮಿಲಿಟರಿ ಬ್ಯಾಂಡೆ ನುಡಿಯತೊಡಗಿತು . 

- ನಿಮಿಷ ಒಂದಾಯಿತು, ಐದಾಯಿತು, ಹತ್ತಾಯಿತು, ಹದಿನೈ ದಾಯಿತು. 
ಯೊರೊಬ್ಬರೂ ಮಿಸುಕಲಿಲ್ಲ. ಒಂದೇ ಒಂದು ಇಟ್ಟಿಗೆ ತುಂಡು, ಬೆಣಚುಕಲ್ಲು, 
ಖಾಲಿ ಸೋಡಾ ಬಾಟ್ಲಿಗೆ ಗಿರಾಕಿ ಬರಲಿಲ್ಲ. ಎಲ್ಲರ ಮನಸ್ಕ ಗೇಟಿನಕಡೆ 
ಧಾವಿಸುವಂತಿತ್ತು . ಆದರೆ ಧ್ವನಿವರ್ಧಕದಲ್ಲಿ ತೊಗಲಖನ ಧ್ವನಿ ಮದ - 
ವಾಗಿ ಎಚ್ಚರವಿತ್ತಿತ್ತು : “ ನನ್ನ ತರುಣ ಪೀರರೇ , ಗೇಟನ ದಿಕ್ಕಿಗೆ ಮಾತ್ರ 
ಹೆಜ್ಜೆ ಇಡಬೇಡಿ, ಭುಜಬಲದಿಂದಲೇ ವಿವಾದ ತೀರ್ಮಾನಿಸುವ ನಿಮ್ಮ ಇಚ್ಛೆ - 
ಯನ್ನು ಜಾರಿಗೆ ತರಲು ಬೆನ್ ಗನ್ನು ಗಳು ಸಿದ್ಧವಾಗಿದೆ. ನಾನು ನಿನ್ನ 
ಸೇವಕ. ನಿಮ್ಮ ಧವಳ ಕೀರ್ತಿಗೆ ಹೇಡಿಗಳ ಭಯವಿಲ್ಲದಲ್ಲಿಸುಳ್ಳಲು 
ನಿಮಗೆ ನೆರವಾಗುತ್ತವೆ - ಈ ೨೫೦ ಬೆನ್ ಗನ್ನು ಗಳು, ಹಿಂಜರಿಯಬೇಡಿ. ” 

ನೇಸರು ನೆತ್ತಿಗೇರಿ ಪಡ್ಡು ವಲಿಗೆ ವಾಲಿತ್ತು . ವಿದ್ಯಾರ್ಥಿಗಳು ನಿಂತಲ್ಲೇ 
ನೀರಾದರು . ಸುದ್ದಿ ಕೇಳಿದ ಆಥ್ಯರೂ , ಉಚ್ಚ ಅಧಿಕಾರಿಗಳೂ ನಿಂತಲ್ಲೇ 


ತೊಗಲಖ ಲ್ಯಾಂಡಿನಿಂದೊಂದು ವರದಿ 
ಮರಗಟ್ಟಿದರು. ಯಾಕೆಂದರೆ ಕೀಚಕ ಮತ್ತು ಭುಜಬಲ ಭೀನು ಇಬ್ಬರ 
ಪಕ್ಷಗಳಲ್ಲಿಯೂ ಅವರ ಅನೇಕರೌಡಿ ಮಕ್ಕಳಿದ್ದರು. ಅವರೇನಾದರೂ ತಪ್ಪು 
ಹೆಜ್ಜೆ ಇಟ್ಟರೆ ತೊಗಲಖನು ತನ್ನ ಮಾತನ್ನು ಅಕ್ಷರಶಃ ಪಾಲಿಸದೆ ಬಿಡನೆಂದು 
ಅವರಿಗೆ ಖಾತ್ರಿ ಇತ್ತು , 

ಗಂಟೆ ಎರಡಾಯಿತು, ಮೂರಾಯಿತು. ಹೊಟ್ಟೆಗಳು ತಾಳಸ್ತಾರ 
ಪ್ರಾರಂಭಿಸಿದ್ದವು. ನಾಲಗೆಗಳು ಒಣಗಿದ್ದವು. ಕೀಚಕ ಬಲಭೀಮರಿಬ್ಬರ 
ಅನುಯಾಯಿಗಳೂ ಗುಂಪು ಗುಂಪಾಗಿ ಗುಜುಗುಜು ಆರಂಭಿಸಿದರು . 
ಪಕ್ಷದೊಳಗೇ ಪರಸ್ಪರ ದೋಷಾರೋಪಣೆಗಳು ನಡೆದಿದ್ದವಂತೆ. ಹುರಿದುಂಬಿ 
ಸಲು ಯಾವ ಮುಕ್ತವೇಣಿ ದೌಪದಿಯ ಮುಂದೆ ಬರಲಿಲ್ಲ . ' 

ಐದು ಗಂಟೆ ಹೊತ್ತಿಗೆ ಎರಡೂ ಬಣಗಳು ಶರಣಾಗತಿ ಮನೋಭಾವಕ್ಕೆ 
ಬಂದಿದ್ದವು. ಆದರೆ ಪ್ರಸಂಗವನ್ನು ಯಾವ ರೀತಿಯಲ್ಲಿ ಒಂದು ನಿಲುಗಡೆಗೆ 
ತರುವುದೆಂದು ಯಾರಿಗೂ ಹೊಳೆಯುತ್ತಿರಲಿಲ್ಲ. 

“ ನನ್ನ ವಿದ್ಯಾರ್ಥಿ ಮಿತ್ರರೇ !” ಎಂದು ಧ್ವನಿವರ್ಧಕ ವಿಷಾದಕಂಠದಲ್ಲಿ 
ಪ್ರಾರಂಭಿಸಿತು . “ ನನಗೆ ಬಹಳ ವ್ಯಥೆಯಾಗಿದೆ. ನಿಮ್ಮ ಕಾಲ ಬುಡದಲ್ಲೇ 
ಕಲ್ಲು ಇಟ್ಟಿಗೆ ಸೋಡಾ ಬಾಟ್ಗಳು ರಾಶಿ ಬಿದ್ದಿದ್ದರೂ ಯಾರೊಬ್ಬರೂ 
ಒಂದನ್ನೆ ವಿರೋಧಿಗಳ ಕಡೆಗೆ ಬೀರುವುದಕ್ಕೆ ಸಿದ್ದರಾಗದ್ದು ನೋಡಿ ನನಗೆ 
ನಾಚಿಕೆಯಾಗುತ್ತಿದೆ. ಆದರೆ ನಿಮಗೆ ಇನ್ನೂ ಒಂದು ಗಂಟೆ ಪುರುಸೊತ್ತು, 
ಕೊಡುತ್ತೇನೆ. ಸಂಜೆಯ ಚಳಿ ಆರಂಭವಾಗುವುದಕ್ಕೆ ಮೊದಲೇ ಮೈ ಚಳಿ 
ಕೊಡವಿ ರಣಾಗಕ್ಕೆ ತೊಡಗಿರಿ, ಮೊದಲ ಕಲ್ಲು ಬೀರುವವನಿಗೆ ಬಿರುದು 
ಬಾವಲಿ ದಯಪಾಲಿಸುತ್ತೇವೆ ವೀರರೇ , ಯಾಕೆ ತಡ ! ” 

- ಸೂರ್ಯ ಮುಳುಗಡೆಗೆ ಬಂದ. ತೊಗಲಖನ ಸವಿಷಾದ ಧ್ವನಿ 
ವಿಜ್ಞಾನ ಕಾಲೇಜಿನ ಬಯಲಲ್ಲಿ ತರಂಗಿಸಿತು. “ ಆಗಲಿ, ನೀವೆಲ್ಲ ಈಗ 
ಎದುರಾಳನ ಮರೆತು ಶಾಂತಿಯಿಂದಲೇ ನಿಮ್ಮ ವಿವಾದವನ್ನು ಬಗೆಹರಿಸುವ 
ನಿರ್ಧಾರಕ್ಕೆ ಬಂದಿದ್ದೀರೆಂದು ನಾನು ಭಾವಿಸುತ್ತೇನೆ. ಸುತ್ತಲೂ ಆಯುಧ 
ಗಳ ರಾಶಿ ಇದ್ದಾಗ ತಾನೇ ವೀರರಿಗೆ ಶಾಂತಿ ಮನೋಭಾವ ಉಂಟಾಗುತ್ತ 
ದೆಂದುತೋರುತ್ತದೆ. ನಿಮ್ಮ ರಕೋದ್ಯಮಕ್ಕೆ ಹೇಗೋ ಹಾಗೆಯೇ ನಿಮ್ಮ 
ಸಂಧಿ ಪ್ರಯತ್ನಕ್ಕೂ ನೆರವಾಗಲು ನಿಮ್ಮ ಈ ಸೇವಕ ಸಿದ್ದ . ಅದಕ್ಕೆ 


೧೪೭ 


ವಕ್ರದೃಷ್ಟಿ 
ಮೊದಲು ನಿಮ್ಮ ವೀರ ಕೀಚಕ ಮತ್ತು ಬಲಭೀಮ ಗುಂಪಿನಿಂದ ಹೊರಗೆ 
ಬಂದು ನಿಲ್ಲಲಿ .” 

ಇಬ್ಬರೂ ಪರಾಕ್ರಮಿಗಳನ್ನು ಅವರವರ ಅನುಯಾಯಿಗಳು ಹಿಂದಿನಿಂದ 
ತಳ್ಳುತ್ತ ಬಯಲಲ್ಲಿ ತಂದು ನಿಂದಿರಿಸಿದರು. ಇಷ್ಟೆಲ್ಲಕ್ಕೆ ಕಾರಣಳಾದ 
ದೌಪದಿಗೆ ಬುಲಾವಣೆ ಬಂತು. ಅವಳು ಅಲ್ಲಿರಲಿಲ್ಲವಾಗಿ ಅವಳ ಮನೆಗೆ 
ದೂತರನ್ನು ಅಟ್ಟಲಾಯಿತು. ಅವಳು ಬರುತ್ತಲೇ ತೊಗಲಖ್ ಜೀ ಪಿ 
ನಿಂದಿಳಿದು ಬಂದು ಹೇಳಿದ : “ ಈಗಲೂ ಕಾಲ ಮಿಂಚಿಲ್ಲ. ನೀವಿಬ್ಬರೂ 
ನಿನ್ನು ಪಡೆಗಳನ್ನು ಬಲಿಕೊಡಲಿಚ್ಛಿಸದೆ ದ್ವಂದ್ವಯುದ್ಧದಿಂದ ನಿಮ್ಮ ನಿನ 
ಸಮರ್ಥನೆಗೆ ಸಿದ್ಧರಾಗಿದ್ದರೆ ಹಾಗೆಯೇ ಆಗಲಿ, ಇಲ್ಲದಿದ್ದರೆ ನಾನು ಸಂಧಿ 
ಕರಾರುಗಳನ್ನು ಹೇರಬೇಕಾಗುತ್ತದೆ. ” 

ಇಬ್ಬರಲ್ಲಿಯೂ ಕದನ ಕುತೂಹಲ ಕಾಣಲಿಲ್ಲ . ಅವರು ಅನ್ನ ನೀರು 
ಕಂಡು ಒಂಭತ್ತು ತಾಸಾಗಿತ್ತು . 

ತೊಗಲಖನು ಗೌಪದಿಯ ಕಡೆ ತಿರುಗಿ ಕೇಳಿದ, “ನಿಜವೇನಮ್ಮ , 
ಈತ ನಿನ್ನ ಮುಖಕ್ಕೆ ಸಿಗರೇಟು ಹೊಗೆಊದಿದ್ದು ? ” 

- “ ಹೌದು ಜಹಾಂಪನಾ ! ” ಎಂದಳಾ ದೌಪದಿ ಮೊಗಲ್ ರೀತಿಯಲ್ಲಿ 
“ಊಂಹುಂ, ನನ್ನನ್ನು ಜಹಾಂಪನಾ ಎನ್ನ ಬೇಡ ಹುಡುಗೀ , ನಾನು ಬರೇ 
ಯಹಾಂಪನಾಃ ( ಜಹಾಂ ಸನಾ: - ಜಗದ್ರಕ್ಷಕ : ಯಹಾಂ ಸನಾ - ಇಲ್ಲಿಯ 
ರಕ್ಷಕ ) ಎಂದು ತೊಗಲಖ ಅವಳನ್ನು ತಿದ್ದಿದ. ಆಮೇಲೆ, “ಎಲ್ಲವೇ ಹುಡುಗಿ, 
ಅಗ್ನಿ ಕನೈ ದೌಪದಿ ಹೊಗೆಗೆ ಅಂಜಿದೊಡೆಂತವ್ವ ? ” ಎಂದ. ಅವನ ಜೋಕಿಗೆ 
ಅವನಲ್ಲದೆ ಅವಳೂ ಮತ್ತು ಅಂಗೈಲಿ ಜೀವ ಹಿಡಿದುಕೊಂಡಿದ್ದ ಕೀಚಕ 
ಭೀಮರೂ ನಗದಿರಲಿಲ್ಲ. 

“ ಹಾಗಾದರೆ ಇಲ್ಲಿ ಕೇಳಿ, ಕೀಚಕನು ಮೊದಲು ಇವಳ ಮುಂದೆ ತನ್ನ 
ಕಿವಿಗಳನ್ನು ಹಿಡಿದುಕೊಂಡು ಮೂರು ಸಲ ಕೂತು ಏಳಲಿ, ಇದೇನು ದೊಡ್ಡ 
ಅವಮಾನವಲ್ಲ . ನನಗೂ ಶಾಲೆಯಲ್ಲಿ ಮಾಸ್ತರು ಒಮ್ಮೆ ಇದೇ ಶಿಕ್ಷೆ ವಿಧಿಸಿ 
ದ್ದರು. ಆಮೇಲೆ ಕೀಚಕ- ಭೀಮುರಿಬ್ಬರೂ ಕೈಕೈ ಹಿಡಿದು ಬರಲಿ , ಗೇಟಿನ 
ಬಳಿ ಇಬ್ಬರೂ ಬಗ್ಗಿ ತಂತಮ್ಮ ಮೂಗುಗಳಿಂದ ನೆಲದಲ್ಲಿ ಮೂರುಮೂರು 
ಗೆರೆ ಎಳೆಯಲಿ, ಅಷ್ಟಾದೊಡನೆ ಬೆನ್ಗನ್ನು ಗಳು ಹಿಂದೆ ಸರಿಯುತ್ತವೆ. 
ಗೇಟುಗಳು ತೆರೆಯುತ್ತವೆ. ” 


ತೊಗಲಖ ಲ್ಯಾಂಡಿನಿಂದೊಂದು ವರದಿ 
ಈಗಾಗಲೇ ವರದಿ ಬಹಳ ಬೆಳೆದಿರುವುದರಿಂದ ಮುಂದಿನದನ್ನು 
ಓದುಗರ ಕಲ್ಪನಾಶಕ್ತಿಗೆ ಬಿಡುತ್ತೇನೆ. ಒಂದು ಮಾತ್ರ ಹೇಳುವುದುಳಿದಿದೆ. 
ಸಂಬಂಧಪಟ್ಟ ಒಸ್ಸಿನ ಕಂಡಕ್ಟರ್ ಮತ್ತು ಚಾಲಕನಿಗೆ ಕರ್ತವ್ಯ ಲೋಪ.. 
ಕ್ಕಾಗಿ ಒಂದೊಂದು ಪೈಸೆ ದಂಡ ಹೇರಲಾಗಿದೆ ಎಂದು ಮರುದಿನದ ಪೇಪರು 
ಗಳಲ್ಲಿ ವರದಿ ಬಂತು. 


೨೧ 
ಗೋಹತ್ಯೆ ಮಾಡಿರಿ 


ಗೋಹತ್ಯೆ ಮಾಡಬೇಕೋ ಬೇಡವೋ ಇದೀಗ ಪ್ರಶ್ನೆ . ಕೆಲವು ಮಂತ್ರಿ 
ಮಾನ್ಯರು ಗೋಮಾಂಸ ತಿನ್ನ ಬೇಕೆಂದು ನನಗೆ ಉಪದೇಶಿಸಿದ್ದಾರೆ. 
ಗೋವಿನ ಹತ್ಯೆ ಮಾಡದೆ ಅದರ ಮಾಂಸ ತಿನ್ನು ವ ಉಪಾಯ ಯಾವುದೂ 
ನಮ್ಮ ಆ ಮಂತ್ರಿ ಬುದ್ದಿಗೆ ಹೊಳೆಯದಿರುವುದರಿಂದ ಗೋಹತ್ಯೆಗೆ ಅವರು 
ಅನುಕೂಲಾಭಿಪ್ರಾಯವುಳ್ಳವರೆಂದು ಗ್ರಹಿಸಿದ್ದೇವೆ. ಬೇರೆ ಕೆಲವರು 
ಗೋಹತ್ಯೆ ಬೇಡ ಎಂಬುದಕ್ಕಾಗಿ ನರಹತ್ಯೆ ಮಾಡಲೂ ಸಿದ್ಧರಿದ್ದಾರೆ. ಇದು 
ಮಾತ್ರ ಸ್ವಲ್ಪ ದೂರಾಲೋಚನೆ ಇಲ್ಲದ ಕೆಲಸ. ಗೋವನ್ನಾ ದರೆ ಹತ್ಯೆ 
ಮಾಡಿದರೂ ಕೋ - ದ ಪಾಪ ತಿಂದು ಪರಿಹಾರ ಮಾಡಿಕೊಳ್ಳಬಹುದು. 
ಮನುಷ್ಯನನ್ನು ಕೊಂದರೆ ಹಾಗಲ್ಲ . ನರಮಾಂಸ ತಿನ್ನಲಾರದಷ್ಟು 
ಕೊಳಕಾಗಿರುತ್ತದೆ. 

ಈ ಗಹನ ಸಮಸ್ಯೆಯಲ್ಲಿ ನನ್ನ ಅಭಿಪ್ರಾಯವೇನು ? ಎಂದು ಕೇಳ 
ಲಾಗಿದೆ. ಇದನ್ನು ನಾನು ಬಹಳ ಗಂಭೀರವಾಗಿ ಆಲೋಚಿಸಿದ್ದೇನೆ. 


೧೫೦. 

ಗೋಹತ್ಯೆ ಮಾಡಿರಿ 
ಬ್ರಾಹ್ಮಣಿ, ಅಮೃತಮಹಾಲ್ , ಸಿಂಧಿ ಮತ್ತು ಇತರ ಅನೇಕ ವಿಧವಾದ 
ಗೋವುಗಳನ್ನು ಪರೀಕ್ಷಿಸಿ ಸಮಸ್ಯೆಯ ಸಾರಾಸಾರ ವಿವೇಚನೆ ಮಾಡಿದ್ದೇನೆ. 
ನಿಮಗೆ ಆಶ್ಚರವಾಗಬಹುದು. ನಾನು ಕೇವಲ ನಾಲ್ಕು ಕಾಲಿನ ಗೋವು 
ಗಳನ್ನು ಮಾತ್ರ ಗಮನಕ್ಕೆ ತೆಗೆದುಕೊಂಡಿಲ್ಲ. ನಾಲ್ಕಕ್ಕಿಂತ ಕಮ್ಮಿ ಕಾಲು 
ಗಳುಳ್ಳ ಗೋವುಗಳನ್ನ ನನ್ನ ಪರಿಶೀಲನೆಯಲ್ಲಿ ತೆಗೆದುಕೊಂಡಿದ್ದೇನೆ. ನಮ್ಮ 
ಘನ ಸರಕಾರದವರು ವರಿಷ್ಠ ನ್ಯಾಯಾಲಯದಿಂದ ನಿರೀಕ್ಷಿಸುವಷ್ಟು ಕಮಿಟೆಡ್ 
ಜಡ್ಜ್ಮೆಂಟನ್ನು ಕೊಡುತ್ತಿದ್ದೇನೆ ಎಂದು ಹೇಳಿಕೊಳ್ಳಲಾರೆನಾದರೂ 
ನಿಷ್ಪಕ್ಷಪಾತಿಯಾಗಿ ತೀರ್ಪು ಕೊಡುತ್ತಿದ್ದೇನೆಂದು ಗಟ್ಟಿಯಾಗಿ ಹೇಳಬಲ್ಲೆ. 

ನನ್ನ ನಿರ್ಣಯ ಹೀಗಿದೆ : 

೧) ಗೋಹತ್ಯೆ ಮಾಡಬೇಕು; ಆದರೆ ೨) ಈ ಹತ್ಯೆ ಕೆಲ ಪ್ರಕಾರದ, 
ವಿಶೇಷವಾಗಿ ಮೂರು ಕಾಲಿನಗೋವುಗಳಿಗೆ ಸದ್ಯಕ್ಕೆ ಸೀಮಿತವಾಗಿರಬೇಕು. 

ಈ ಗೋವುಗಳನ್ನು ಇಂಗ್ಲೀಷಿನಲ್ಲಿ “ಹೋಲಿಕೌ ” ಎಂದೂ ದೇಶ ಭಾಷ 
ಗಳಲ್ಲಿ “ದೇವರ ಆಕಳು ” ಅಥವಾ “ ಪವಿತ್ರ ಗೋವು” ಎಂದೂ ವಿಶೇಷಿಸ 
ಬಹುದು. 

ನಾಲ್ಕು ಕಾಲಿನ ಆ ಬಡಕಲು ಗೋವುಗಳನ್ನು ಕೊಂದರೂ ಅಷ್ಟೇ , 
ಬಿಟ್ಟರೂ ಅಷ್ಟೇ ,ಆದರೆ ಈ ಮೂರುಕಾಲಿನ ದೇವರ ಆಕಳುಗಳನ್ನು ಕೊಲ್ಲು 
ವುದು ಅತ್ಯಂತ ಅವಶ್ಯವಾಗಿದೆ. ಅವಶ್ಯವಿದ್ದರೆ ಈ ಗೋವುಗಳ ಪಾಲಕರನ್ನೂ 
ಬೇಡ ಬೇಡ, ಅದು ತೀರ ಅತಿಯಾದೀತು, ನಾವು ನಮ್ಮ ತೀರ್ಪನ್ನು ಗೋವು 
ಗಳಿಗೇ ಸೀಮಿತವಾಗಿಡಬೇಕಲ್ಲವೆ ! 

ನಾಲ್ಕು ಕಾಲಿನಗೋವುಗಳನ್ನು ಕೊಲ್ಲಬಾರದೆಂದು ಹಿಂದೂ ಶಾಸ್ತ್ರಗಳು 
ಹೇಳುತ್ತವೆ. ಆದ್ದರಿಂದಲೇ ಉಪನಿಷತ್ಕಾಲದಲ್ಲಿ ಕೂಡ ಬಡಕಲಾಗಿ , ಹಾಲು 
ಕೊಡುವುದನ್ನು ನಿಲ್ಲಿಸಿದ ಗೋವುಗಳನ್ನು ಬ್ರಾಹ್ಮಣರಿಗೆ ದಾನ ಕೊಡುತ್ತಿದ್ದ . 
ರೆಂದು ತಿಳಿಯುತ್ತದೆ ಅವುಗಳನ್ನು ಪುಕ್ಕಟೆ ಸಾಕುವ ಕಷ್ಟದಿಂದ ಪಾರಾಗು. 
ವುದಕ್ಕೆ ಅದೊಂದೇ ಉಪಾಯವಿತ್ತು ಅವರಿಗೆ ಈಗ ಸಾಕಲಾರದ ಗೋವು 
ಗಳನ್ನು ಬ್ರಾಹ್ಮಣರು ದಾನವಾಗಿ ಸ್ವೀಕರಿಸುವುದಿಲ್ಲವಾಗಿ ಕಟುಕರಿಗೆ ಅವು 
ಗಳನ್ನು ಕೊಟ್ಟು ಬಿಟ್ಟು ನಾವು ಪ್ರತ್ಯಕ್ಷಗೋಹತ್ಯಾ ಪಾಪದಿಂದ ತಪ್ಪಿಸಿ 
* ನೋಡಿರಿ. ಕಾಡಕೋಪನಿಷತ್ತು ೧. ೧. ೨ 


ವಕ್ರದೃಷ್ಟಿ 

CMO 
ಕೊಳ್ಳುತ್ತೇವೆ. ಪ್ರಯೋಜನವಿಲ್ಲದ ಗೋವುಗಳ ಹತ್ಯೆಗೆ ಪ್ರತಿಬಂಧ ಹಾಕು 
ವುದರಿಂದ ಆಗುವ ಇಂಥ ಅಪಚಾರಗಳನ್ನು ಗೋಹತ್ಯಾನಾದಿಗಳು ಬಹಳ 
ಚೆನ್ನಾಗಿ ಎತ್ತಿ ತೋರಿಸುತ್ತಾರಾದ್ದರಿಂದ ಅವರು ಈ ತತ್ವವನ್ನು ಇತರ 
ಗೋವುಗಳಿಗೂ ಅನ್ವಯಿಸಿದರೆ ವಿರೋಧಿಸಲಿಕ್ಕಿಲ್ಲ. 

ಈ ಯುಗದ ( ಇದನ್ನು ಕಲಿಯುಗ ಎನ್ನುವುದು ನನಗೂ ಒಪ್ಪಿಗೆ 
ಯಿಲ್ಲ. ಎಲ್ಲಾ ಕಾಲದಲ್ಲಿಯೂ ಕೆಲ ಜನರು ತಾವಿದ್ದ ಯುಗವನ್ನು 
ಕಲಿಯುಗವೆಂದು ಕರೆಯುತ್ತಿದ್ದರೆಂದು ನನಗೆ ಬಲವಾದ ಸಂದೇಹವಿದೆ) 
ದೇವರ ಆಕಳುಗಳು ಹಿಂದಿನ ಕಾಲದವುಗಳ ಹಾಗೆ ನಾಲ್ಕು ಕಾಲುಗಳನ್ನು 
ಹೊಂದಿರದೆ ಮೂರೇ ಕಾಲುಗಳನ್ನು ಹೊಂದಿರಲಿಕ್ಕೆ ಇವು ಅವುಗಳಿಗಿಂತಲೂ 
ಪವಿತ್ರವಾಗಲು ಅಪೇಕ್ಷಿಸುವುದೇ ಕಾರಣವಿರಬೇಕು. ಒಂದು ಕಾಲು ಕಮ್ಮಿ 
ಇರುವುದರಿಂದ ತಮ್ಮನ್ನು ಹೊಡೆಯುವುದು ಡೀಸೆಂಟ್ ಜನರಿಗೆ ಕಷ್ಟ 
ವಾಗುವುದೆಂದೂ ತನ್ಮೂಲಕ ತಾವು ಹೆಚ್ಚು ಪವಿತ್ರವಾಗುತ್ತೇವೆಂದೂ ಇವು 
ನಂಬುತ್ತಿರಬೇಕು. ತಮಗೆ ಮೂರೇ ಕಾಲು * ಎಂದು ಅವು ಹಟ ಹಿಡಿಯು .. 
ತನೆ, ಆದರೆ ನಾವು ವಾಸ್ತವವಾದಿಗಳಾಗಬೇಕು. ಸುಳ್ಳು ಡೀಸೆನ್ನಿಗೆ. 
ಕಟ್ಟು ಬಿದ್ದು ನಾವು ಈ ಅಪಾಯಕರ ಗೋವುಗಳನ್ನು ಬೀದಿಗಳಲ್ಲಿ ಓಡಾಡಿ 
ಟ್ರಾಫಿಕ್ ಜಾಂ ಮತ್ತು ಅಪಘಾತಗಳಿಗೆ ಕಾರಣವಾಗಲು ಬಿಡಬಾರದು , 
- ನನ್ನ ವಾದದ ಪೀಠಿಕೆಯನ್ನು ಹೀಗೆ ಸಂಕ್ಷೇಪವಾಗಿ ಹೇಳಿ, ಇನ್ನು 
ವಧ್ಯವಾದ ಈ ತ್ರಿಪಾದ ಗೋವುಗಳನ್ನು ನಿಮಗೆ ಸ್ವಲ್ಪ ಪರಿಚಯ ಮಾಡಿ 
ಕೊಡುತ್ತೇನೆ. 
8. “ ಜಾತ್ಯತೀತತೆ ” ಎಂಬ ಪವಿತ್ರ ಗೋವಿನ ಸುದ್ದಿಯನ್ನು ನೀವುಕೇಳಿ 
ರಲೇಬೇಕು. ಕೇಳಿರಲೇಬೇಕು ಎಂದು ಬುದ್ಧಿಪೂರ್ವಕವಾಗಿ ನಾನು ಹೇಳಿ 
ದೇನೆ. ಏಕೆಂದರೆ ಈ ಶಬ್ದದಿಂದ ಸೂಚಿತವಾಗುವ ನಿಜವಾದ ಗೋವು ಒಬ್ಬನ 
ಜೀವನಾನದಲ್ಲಿ ಒಮ್ಮೆಯಾದರೂ ಕಾಣಸಿಗುತ್ತದೋ ಇಲ್ಲವೋ , ನಾನು ಕಂಡ 
ಒಂದೋ ಎರಡೋ ನಿಜವಾದ ಜಾತ್ಯತೀತ ಗೋವುಗಳು ಹುಲ್ಲು ನೀರು ಕಾಣದೆ 
ದಶಕಗಳೇ ಆಗಿದ್ದು ಮುಟ್ಟಿದೊಡನೆ ಬಿದ್ದು ಪ್ರಾಣಬಿಡುವಂತಿದ್ದವು. ವಿಚಿತ್ರ 
ವೆಂದರೆ ಅವುಗಳಿಗೆ ನಾಲ್ಕು ಕಾಲುಗಳಿದ್ದವು ( ಆದ್ದರಿಂದ ಅವುಸತ್ಯವೆಂದು 
* ಹೋಲಿಸಿರಿ - ತನ್ನ ಕೋಳಿಗೆಮೂರುಕಾಲು ( ಕನ್ನಡ ಗಾದೆ). 


೧೫೨ 


ಗೋಹತ್ಯೆ ಮಾಡಿರಿ 
ಯಾವ ಗೋಸೇವಕನೂ ಭಾವಿಸುತ್ತಿರಲಿಲ್ಲ. ಆದರೆ ಪವಿತ್ರ ಜಾತ್ಯತೀತ 
ಮುಗ್ವಾಲಿ ಗೋವುಗಳನ್ನು ನೀವು ವಿಧಾನಸೌಧಗಳ, ಪಕ್ಷ ಕಚೇರಿಗಳ, 
ವಿಶ್ವವಿದ್ಯಾಲಯಗಳ ಹೆಚ್ಚೇಕೆ, ಎಲ್ಲೆಲ್ಲಿ ಏನಾದರೂ ತಿನ್ನಲು ಉಂಟೋ ? 
ಅಲ್ಲೆಲ್ಲ ಕಾಣುತ್ತೀರಿ. ಪ್ರತಿಯೊಬ್ಬ ರಾಜಕೀಯ ಮನುಷ್ಯನೂ ಅದನ್ನು 
ಕಂಡಕೂಡಲೆ ಅದರ ಬಾಲವನ್ನು ಕಣ್ಣಿಗೆ ಹಚ್ಚಿಕೊಂಡು, ಅದಕ್ಕೆ ಬಲವೆಂದು, 
ಮೂರೂ ಕಾಲುಗಳಿಗೆ ಪ್ರತ್ಯೇಕ ಪ್ರತ್ಯೇಕವಾಗಿ ಎರಗಿ ಮುಂದೆ ಹೋಗು 
ತಾನೆ, ಯಾರೂ ಅದನ್ನು ಗಟ್ಟಿಯಾಗಿ ಮುಟ್ಟಿ ಒಳಗೆ ಏನಾದರೂ ಉಂಟೇ 
ಎಂದು ನೋಡಲು ಧೈರಪಡುವುದಿಲ್ಲ. ಮುಟ್ಟಿದರೆ ಅದು ಕೆಳಗುರುಳಿ 
ಕಾಲು ಮೇಲೆ ಮಾಡಿ ಪ್ರಾಣ ಬಿಡಬಹುದೆಂದೂ ತನಗೆಗೋಹತ್ಯಾ ಪಾಪ 
ಬಂದೀತೆಂದೂ ಆಮೇಲೆ ತನ್ನನ್ನು ಎಲ್ಲ ರಾಜಕೀಯದಿಂದ ಬಹಿಷ್ಕರಿಸ 
ಬಹುದೆಂದೂ ಎಲ್ಲರಿಗೂ ಅಂಜಿಕೆಯಿದೆ. ಈ ಜಾತ್ಯತೀತತಾ ಗೋಸಾವಿತ್ರಿ 
ಯಾದರೂ ತನ್ನ ನ್ನು ಈ ಪ್ರಕಾರವಾಗಿ ಸೇವಿಸಿದವರಿಂದ ಮತ್ತೆ ಹೆಚ್ಚಿನದೇನೂ 
ಅಪೇಕ್ಷಿಸುವುದಿಲ್ಲ. ಜಾತ್ಯತೀತತೆಯೇ ಜಗನ್ಮಾತೆಯೆಂದು ಒಪ್ಪಿಕೊಂಡು 
ಬಿಟ್ಟರೆ ನೀವು ನಿಮ್ಮ ಜಾತಿಯ ಕತ್ತೆಯನ್ನೊ ನಾಯಿಯನ್ನೂ 
ಮಂಗನನ್ನೋ ಕೋಣನನ್ನೂ ಖಾಸಗಿಯಲ್ಲಿ ಬೇಕುಬೇಕಾದಂತೆ ಪೂಜಿಸಲು 
ಸ್ವತಂತ್ರರಾಗುತ್ತೀರಿ. ಇರಲಿ, ಏನು ತಪ್ಪಾಯಿತು ? ಪರಮಾತ್ಮನೇ 
“ ಯಾರು ನನ್ನನ್ನು ಹೇಗೆ ಪೂಜಿಸುತ್ತಾರೋ ಅವರನ್ನು ನಾನು ಹಾಗೆಯೇ 
ಸೇರುತ್ತೇನೆ. ”* ಎಂದಿಲ್ಲವೇ ? ಎಂದು ಕೇಳುತ್ತೀರಾ ? ಒಪ್ಪಿದೆ. ನಿನ್ನು 
ಪೂಜಾ ಸ್ವಾತಂತ್ರ ನಿನಗಿದೆ. ಆದರ ಈ ಪವಿತ್ರ ಗೋವಿನ ಹಿಂದೆ ಅವಿತು 
ಕೊಂಡು ನಿಮ್ಮ ನಮ್ಮ ಮೇಲೆ ಗುಂಡು ಹಾರಿಸುವವರು ಬಹಳ ಇದ್ದಾರೆ. 
ಈ ಗೋವನ್ನೊಮ್ಮೆ ಧೈರವಾಗಿ ಕೊಂದರೆ ಇಂಥವರಿಗೆ ಮರೆ ತಪ್ಪಿ ಲೋಕ 
ಕ್ಷೇಮವಾದೀತು. ಮತ್ತು ನಮ್ಮಲ್ಲಿ ಕೆಲವರಾದರೂ ನಾವು ಪೂಜಿಸುವ 
ಪ್ರಾಣಿಗಳ ಬಗ್ಗೆ ನಾಚಿಕೊಂಡು ಕ. ದ ದೇವತಾರಾಧನೆಯನ್ನು ಬಿಡಬಹು 
ದೆಂದು ನನ್ನ ನಂಬಿಕೆ. 

( ಅಭಿರಾನ ” ಎಂಬ ಇನ್ನೊಂದು ದೇವರ ಆಕಳುಂಟು. ಇದರಲ್ಲಿ 
ದೇಶಾಭಿವರಾನ, ಭಾಷಾಭಿವರಾನ, ಸಂಸ್ಕೃತಿಯ ಅಭಿಮಾನ ಇತ್ಯಾದಿ ಸ್ವಲ್ಪ 
* ನೋಡಿರಿ - ಭಗವದ್ಗೀತಾ 


೨೦. ವಕ್ರದೃಷ್ಟಿ 

೧೪೩ 
ಸ್ವಲ್ಪ ಭೇದಗಳುಂಟು. ಆಧುನಿಕ ಭಾರತದಲ್ಲಿ ಇವುಗಳನ್ನು positive 
ಗಿಂತಲೂ negative ರೂಪದಲ್ಲಿ ನಾವು ಕಾಣುತ್ತೇವೆ. ಸಾಮಾನ್ಯರಿಗೆ ಅರ್ಥ 
ವಾಗುವಂತೆ ಹೇಳುವುದಾದರೆ ಇವುಗಳ ಅಭಾವ ರೂಪದಲ್ಲಿ ಅಂದರೆ ಇವು 
ನಮ್ಮಲ್ಲಿಲ್ಲ ಎಂಬ ಆಕ್ರೋಶದ ರೂಪದಲ್ಲೇ ನಮ್ಮ ದೇಶದಲ್ಲಿ “ ಅಭಿಮಾನ ” 
ಗೋವನ್ನು ನಾವು ಆರಾಧಿಸುತ್ತೇವೆ. ಉದಾಹರಣೆಗೆ, ಮೊನ್ನೆ ಒಂದು ಸಭೆ 
ಯಲ್ಲಿ ಕನ್ನಡಿಗರ ಕನ್ನಡಾಭಿಮಾನ ಶೂನ್ಯತೆಯನ್ನು ಒಬ್ಬರು ವಿಷಾದದಿಂದ 
ವಿವೇಚಿಸಿದರು. ( ಆಶ್ಚರ್ಯವೆಂದರೆ ನಮ್ಮ ದೇಶದ ಪ್ರತಿಯೊಂದು ಭಾಷೆಯ 
ನಾಯಕರೂ ಇದನ್ನೇ ಹೇಳುತ್ತಿದ್ದಾರೆ . ಇದು ಒಂದು ಪವಿತ್ರ ಗೋವಾಗಿದೆ. 
ಅದನ್ನು ಯಾರೂ ಹೊಡೆಯುವಂತಿಲ್ಲ . ಕನ್ನಡಮ್ಮನ ಅಥವಾ ಭಾರತ 
ದೇವಿಯ ಈ ದೇವಾಲಯದ ಆಕಳ ಬಗ್ಗೆ ನಾವು ಯಾಕೆ ಹೆಮ್ಮೆಪಡಬೇಕು? ” 
ಎಂದು ಕೇಳಿದರೆ ಪ್ರತಿಯೊಬ್ಬರೂ ಕಣ್ಣರಳಿಸಿ ನಂಬಲೊಲ್ಲದವರಂತೆ ನಿಮ್ಮನ್ನು 
ನೋಡುತ್ತಾರೆ. ಯಾಕೆಂದರೆ ಈ ಪ್ರಶ್ನೆಯಿಂದಲೇ ನೀವುಗೋಮಾತೆಯ 
ಹತ್ಯೆ ಮಾಡಿದ್ದೀರಿ. ನೀವು ಅವಳಿಗೆ ಒಂದು ಹಿಡಿ ಒಣ ಹುಲ್ಲು ಹಾಕದಿದ್ದರೂ 
ಚಿಂತೆಯಿಲ್ಲ; ಅವಳಿಗೆ ಯಾರೂ ಹುಲ್ಲು ಹಾಕುವುದಿಲ್ಲವೆಂದು ನೀವು ಅಳಬೇಕು, 
ಅಥವಾ ಅಳುವವರ ಸುತ್ತ ನೆರೆದು ಚ್ಚ್ - ಚ್ ಎಂದು ಮುಂದೆ 
ಸಾಗಬೇಕು, 

ನನ್ನ ಕೇಳಿದರೆ ಈ ಗೋವನ್ನೊಮ್ಮೆ ಕೊಂದು ಒಳಗೇನಿದೆ ಎಂದು 
ನೋಡುವುದೊಳಿತು . ಆಗ ಈ ಗೋವಿಗೆ ಮೂರು ಕಾಲು ಇರುವುದೇ ಅದರ 
ಎಲ್ಲಾ ಕಷ್ಟಗಳಿಗೆ ಕಾರಣವೆಂದು ನಿಮಗೆ ಗೊತ್ತಾದೀತು. ಅಭಿಮಾನ 
ಎನ್ನು ವ ಈ ಗೋವಿಗೆ ಹಾಲು ಕೊಡುವ ಮೊಲೆಯೇ ಇಲ್ಲವೆಂದೋ ಅಥವಾ 
ಅದು ಕೊಡುವ ಹಾಲು ಜನಕ್ಕೆ ಜೀರ್ಣವಾಗುವುದಿಲ್ಲವೆಂದೂ ತಿಳಿದೀತು. 
ಆಮೇಲೆ ನಾವೇನಾದರೂ ಈ ಗೋಜಾತಿಯನ್ನು ಉಳಿಸುವ ದಾರಿ ಹುಡುಕ 
ಬಹುದು. 

* ನೀವು ಖಂಡಿತವಾಗಿಯೂ ಇನ್ನೊಂದು ಆ ಆಧುನಿಕ ದೇವರ ಆಕಳನ್ನು 
ಕಂಡಿರಲೇಬೇಕು. ಅದು ಈಚೆಗೆ ಹುಚ್ಚು ಕುಣಿದು ಎಬ್ಬಿಸುತ್ತಿರುವ ಗೋ 
ಧೂಳಿ ಮುಂಬರುವ ದುರಂತ ರಾತ್ರಿಯನ್ನು ಸೂಚಿಸುತ್ತದೆಂಬ ಭಯ ನನಗೆ. 
ಒಮ್ಮೊಮ್ಮೆ ಆಗುತ್ತದೆ. ಇಷ್ಟರಲ್ಲೇ ನೀವು ಅದು ಯಾವ ಗೋವೆಂದು 
ಊಹಿಸಿದ್ದೀರಿ, ಅದರ ಹೆಸರು “ ಗರೀಬಿ ಹಟಾವೊ . ” 


೧೫೪ 


ಗೋಹತ್ಯೆ ಮಾಡಿರಿ 
ಈ ಗೋವಿನ ವಿರುದ್ದ ಯಾರಿಗಾದರೂ ಏನಾದರೂ ಹೇಳುವುದು , 
ಮಾಡುವುದು ಕಷ್ಟವಾಗುತ್ತಿದೆ. ಏಕೆಂದರೆ ಅದು ತನ್ನ ತೊರೆದ ಮೊಲೆಗಳಿಂದ 
ಈ ದೇಶದ ಕೋಟಿಕೋಟಿ ಗರೀಬರ ಮನೆಗೆ ಹಾಲಿನ ನದಿಯನ್ನೇ ಹರಿಸುವೆ. 
ನೆಂದು ಹೇಳುತ್ತಿದೆ. ಆದರೆ ಈ ಗೋವಿನ ಗೋಪಾಲಕರು ಜನರಿಗೆ ನಿಜವಾಗಿ 
ಕುಡಿಸುತ್ತಿರುವುದು ಹಾಲಲ್ಲ. ಒಂದು ತರಹದ ಕಳ್ಳು ಎಂದೇ ತೋರುತ್ತದೆ. 
ಇದನ್ನು ಕುಡಿದು ಅವರಿಗೆ ತಮಗಿಂತ ಬಲಿಷ್ಟರನ್ನು ಬೈಯಲು, ಅಣಕಿಸಲು 
ಧೈಶ್ಯ ಬರುತ್ತದೆಂಬುದು ಅದರ ಬಗ್ಗೆ ಅವರಿಗುಂಟಾದ ಅದನ್ನು ತೃಷೆಗೆ 
ಕಾರಣವಾಗಿದೆ. ಅವರು ಕುಡಿದು ಬೈಯುವುದರಲ್ಲಿ ಮಗ್ನರಾಗಿರುವಾಗ 
ಅವರ ಗುಡಿಸಲುಗಳಿಂದ ಇದ್ದ ಬಿದ್ದ ಅಲ್ಯುಮಿನಿಯಂ ಪಾತ್ರೆಗಳನ್ನೂ 
ಗೋಪೂಜಕರು ತಮ್ಮ ಮನೆಗಳಿಗೆ ಸಾಗಿಸಿ ತಮ್ಮ ಗರೀಬಿಯನ್ನು 
ಹದಾಯಿಸಿಕೊಳ್ಳುತ್ತಿದ್ದಾರೆ. ಆದರೆ ಈ ಗೋವಿನ ನಿಂದೆ ಮಹಾ ಪಾಪ 
ವೆಂದು ನಂಬಲಾಗಿದೆ. ಗರೀಬಿ ಹಟಾವೊ ಗೋವುಮತ್ತು ಅದರ ಪೂಜಾರಿ 
ಗಳು ತಮ್ಮ ಸುತ್ತಳತೆಗಳನ್ನು ಹೆಚ್ಚಿಸಿಕೊಳ್ಳುತ್ತಿರುವಾಗ, ಗರೀಬರ ಎಲುಬು 
ಗೂಡುಗಳು ಹೆಚ್ಚು ಹೆಚ್ಚು ದೃಶ್ಯಾವಸ್ಥೆಗೆ ಬರುತ್ತಿವೆ. ಆದರೆ ಗರೀಬರು 
ಎಂದೂ ತಮ್ಮನ್ನು ಕನ್ನಡಿಗಳಲ್ಲಿ ನೋಡಿಕೊಳ್ಳುತ್ತಿರುವ ಹಾಗೆ ಕಾಣುವುದಿಲ್ಲ . 

ನನ್ನ ಕೇಳಿದರೆ ಈ ಗೋವನ್ನೊಮ್ಮೆ ಹತ್ಯೆ ಮಾಡಿದರೆ ಗರೀಬರಿಗೆ 
ತಮ್ಮ ನಿಜವಾದ ಸ್ಥಿತಿಯ ಅರಿವಾಗಿ, ಅವರು ತಮ್ಮನ್ನು ಸುಧಾರಿಸಿಕೊಳ್ಳಲು 
ತಾವೇ ಏನಾದರೂ ಮಾಡಿಕೊಳ್ಳಬಹುದು. ಗೋಪೂಜೆಯಲ್ಲಿರುವ ಮುಖ್ಯ 
ಕೊರತೆಯೆಂದರೆ ಗೋವು ಕೊಡುವ ಮೂತ್ರವೂ ಪವಿತ್ರವೆಂಬ ಭಾವನೆ 
ಹುಟ್ಟುವುದು . 

ಗೋಹತ್ಯಾ - ಪಕ್ಷಪಾತಿಗಳು ಮುಂದೊಡ್ಡುವ ಒಂದು ವಾದವೆಂದರೆ 
ಭಾರತದಲ್ಲಿ ತೀರ ಅತಿಯಾಗಿ ( ನಾಲ್ಕು ಕಾಲಿನ) ಗೋವುಗಳಿವೆಯೆಂಬುದು; 
ಮತ್ತು ಅವುಗಳಲ್ಲಿ ಹೆಚ್ಚಿನವು ಬಡಕಲಾಗಿದ್ದು , ಸಗಣಿಗಷ್ಟೇ ಉಪಯೋಗ 
ನಾದ ಈ ಆಕಳುಗಳನ್ನೆಲ್ಲ ಕೊಂದು ಕೆಲವೇ ಹಾಲುಗೆಚ್ಚಲ ಆಕಳುಗಳನ್ನು 
ಸಾಕಬಹುದು ಎಂಬುದು. ಆದರೆ ಈಗಿನ ಹೊಚ್ಚ ಹೊಸದೇವರ ಆಕಳುಗಳು 
ಸಗಣಿಯನ್ನು ಕೂಡಕೊಡಲಾರದೆ ಸುಮ್ಮನೆ ತಿಂದು ತಿರುಗುತ್ತವೆ. ಕೆಲ 
ನಂತೂ ಶುದ್ಧ ಆಕಳ ಚರ್ಮ ಹೊದ್ದ ಮುದಿ ಹುಲಿಗಳೇ ! 


೧೫೫ 


ವಕ್ರದೃಷ್ಟಿ 

ನಮ್ಮ ಪವಿತ್ರ ಗೋವುಗಳಲ್ಲೆಲ್ಲಾ ಪವಿತ್ರವಾದ ಸಮಾಜವಾದ ಎಂಬ 
ಗೊಡ್ಡಾಕಳನ್ನು ನೋಡಿ, ಇದು ಯುರೋಪಿನಲ್ಲಿ ಹುಟ್ಟಿ ಅಲ್ಲಿ ಮುದಿಯಾಗಿ 
ಭಾರತಕ್ಕೆ ತರಲ್ಪಟ್ಟಿತು, ಅದು ಕರು ಹಾಕುವ ವಯಸ್ಸನ್ನು ಮೀರಿ, ಕೆಲವು 
ಹಲ್ಲುಗಳನ್ನು ಆಗಲೇ ಕಳೆದುಕೊಂಡಿತ್ತು . ಆದರೆ ಅದರ ಕೋಡುಗಳನ್ನು 
ನೋಡಿಮೋಹಿತರಾಗಿ ನಾವು ಅದನ್ನು ಸಾಕುತ್ತಿದ್ದೇವೆ, ಅದನ್ನು ಪೂಜಿಸು 
ತಿದ್ದೇವೆ. ಅದರ ಪವಿತ್ರತೆಯ ಬಗ್ಗೆ ಶಂಕೆ ಎತ್ತುವವರುದ್ರೋಹಿಗಳೆಂದೇ 
ಬಗೆಯಲಾಗುತ್ತದೆ, ಅದು ಈ ವರೆಗಂತೂ ಒಂದೇ ಒಂದು ತೊಟ್ಟು ಹಾಲು 
ಕೊಟ್ಟಿಲ್ಲ. ಆದರೆ ಆ ಕಾರಣದಿಂದಲೇ ಅದು ಭವಿಷ್ಯತ್ತಿನಲ್ಲಿ ಗಂಗಾ ನದಿಯಲ್ಲಿ 
ಮಹಾಪೂರ ತರುವಷ್ಟು ಹಾಲು ಕೊಡಲಿದೆಯೆಂದು ನಂಬಲಾಗಿದೆ. ಸದ್ಯ 
ಕಂತೂ ಅದರಿಂದ ಲಾಭ ಹೊಂದುವವರು ಗೋಪಾಲಚೂಡಾಮಣಿಗಳು. ಈ 
ಗೋವಿನ ಹೆಸರಲ್ಲಿ ಬೇಕುಬೇಕಾದ್ದು ಮಾಡಲು ಭಕ್ತರಿಗೆ ಸ್ವಾತಂತ್ರ ಸಿಕ್ಕಿದೆ. 
ಈ ಗೋವಿನ ಮೇಲೆ ನಾನೆಷ್ಟು ಖರ್ಚು ಮಾಡಿ ಬಿಟ್ಟಿದ್ದೇವೆಂದರೆ - ರೇಸಿನಲ್ಲಿ 
ಹೆಚ್ಚು ಹಣ ಕಳೆದುಕೊಂಡಷ್ಟೂ ರೇಸಿನ ಚಟವನ್ನು ಬಿಡುವುದು ಕಷ್ಟ 
ವಾಗುವ ಹಾಗೆ ಅದನ್ನು ಕೊಲ್ಲುವುದು ಹೋಗಲಿ, ಅಡವಿಗೆ ಅಟ್ಟುವುದೂ 
ನಮಗೆ ಸಾಧ್ಯವಾಗುವುದಿಲ್ಲ . ಈಗ ಯಾರೂ ಅದರ ಹಾಲಿಗಾಗಿ ಅದನ್ನು 
ಪೂಜಿಸುವುದಿಲ್ಲ. ಪಾವಿತ್ರ್ಯಕ್ಕಾಗಿ ಮಾತ್ರ ಪೂಜಿಸುತ್ತೇವೆ. ಧೈರ ಮಾಡಿ 
ಅದನ್ನು ಭಾವೈಕ್ಯ ಮೊದಲಾದ ಇತರ ಪವಿತ್ರ ಪಶುಗಳ ಸಂಗಡ ಹೊಡೆದು 
ಹಾಕಿದರೆ ಹೇಗೆ ? 


೨೨ 
ಕುರಿನಾಡಿನಲ್ಲಿ ಕಲಿಗಾಲ 


ಕುರಿನಾಡಿನ ರಾಜಧಾನಿ ಬಫೆಲೋಪುರಂ ಆದಿಯಾಗಿ ಎಲ್ಲ ಮುಖ್ಯ 
ಮುಖ್ಯ ಪಟ್ಟಣಗಳಲ್ಲಿ ಬಂದು ಕುಶಂಕಾವಯ ಉತ್ಕಟತೆ ಈಗ ಕೆಲ ವಾರ 
ಗಳಿಂದ ಉಂಟಾಗಿತ್ತು . ಕುರಿಸಾಡಿನ ಪ್ರಭುಗಳೆಂದು ಎಲ್ಲ ರಾಜಕಾರಣಿಗಳು 
ಕರೆಯುತ್ತಿದ್ದ ಜನತಾ ಜನಾರ್ದನರು ಈ ಉತ್ಕಟತೆಯಿಂದ ಪೀಡಿತರಾಗಿದ್ದ - 
ರೆಂದಲ್ಲ . ಚುನಾವಣೆಗಳು ಎರಡು ವರ್ಷ ಹಿಂದೆ ಮುಗಿದಿದ್ದು , ಇನ್ನು ಮೂರು 
ವರ್ಷ ಮುಂದಿದ್ದುದರಿಂದ ಜನತಾ ಜನಾರ್ದನರಿಗೆ ಏನನ್ನೂ ಹಚ್ಚಿಕೊಳ್ಳಲು 
ಕಾರಣವಿದ್ದಿಲ್ಲ. . 

ಆದರೆ ವ್ಯಾಪಾರೋದ್ಯಮ ಕಪ್ಪಾನರಿಂದಾರಂಭಿಸಿ ನೌಕರಶಾಯಿಯ 
( ದೇಶದ ಹೆಚ್ಚಂಶ ಶಾಯಿಯನ್ನು ಇವರೇ ಖರ್ಚು ಮಾಡುವುದರಿಂದ ನೌಕರ 
ಶಾಯಿ ಎಂಬುದೇ ಸರಿಯಾದ ರೂಪವೆಂದು ಈಚೆಗೆ ವಿದ್ವಾಂಸರೊಬ್ಬರು 
ಹೇಳಿದ್ದಾರೆ) ವರೆಗೆ, ವಿದ್ಯಾರ್ಥಿ ಚಳವಳಿಗಾರರಿಂದಾರಂಭಿಸಿ ಮಟಕಾ 
ದೊರೆಗಳವರೆಗೆ ಎಲ್ಲಾ ಅರ್ಥವಂತ ವರ್ಗಗಳು ಈ ತಲ್ಲಣವನ್ನು ಅನು 


೧೫೭ 


ವಕ್ರದೃಷ್ಟಿ 
ಭವಿಸುತ್ತಿದ್ದವು. ದಿನದಿಂದ ದಿನಕ್ಕೆ ಬೆಳೆಯುತ್ತಿದ್ದ ಈ ಪ್ರಶ್ನೆಯ ಅಕ್ಷರಗಳು 
ಹೀಗಿದ್ದವು: “ ಸರಕಾರದ ತಲೆಯಲ್ಲಿ ಏನು ಬೇಯುತ್ತಿದೆ ? ” 
* ಪ್ರಶ್ನೆ ಎತ್ತಿದವನು ಬಫೆಲೋಪುರದ ಒಬ್ಬ ಅಜ್ಞಾತನಾಮದ ಸುದ್ದಿ 
ಸೂರಪ್ಪ , ಮರು ಮರಗಳ ಹಿಂದೆ ಅವನು ಸರಕಾರದ ಹಂಡೆಯೊಳಗೆ 
ಯಾವುದೋ ಆಮೆ ಬೇಯುತ್ತಿರಬೇಕು ಎಂದು ಅಡಿಗರ ನುಡಿಯನ್ನೆ ತಿ 
ಕೊಂಡು ತರ್ಕ ಮಾಡಿದ್ದ . “ಈಗ ಒಂದು ತಿಂಗಳಿಂದ ಕುರಿನಾಡಿನ ಸರಕಾರದ 
ಯಾವೊಬ್ಬ ಮಂತ್ರಿಯೂ ಯಾರಿಗೂ ಏನೂ ಎಚ್ಚರಿಕೆ ಕೊಟ್ಟಿಲ್ಲವಲ್ಲ, 
ಇದರಲ್ಲೇನೋ ಇದೆ ” ಎಂಬಂಶವನ್ನು ಆತ ತನ್ನ ಓದುಗರ ಗಮನಕ್ಕೆ 
ತಂದಿದ್ದ , “ ಪ್ರಧಾನ ಮಂತ್ರಿಯಿಂದಾರಂಭಿಸಿ ಪಾರ್ಲಿಮೆಂಟರಿ ಸೆಕ್ರೆಟರಿ 
ವರೆಗೆ ದಿನ ಬೆಳಗಾದರೆ ಒಬ್ಬರೋ ,ಒಂದಕ್ಕಿಂತ ಹೆಚ್ಚು ಜನರೋ ಕಳ್ಳ ಪೇಟೆ 
ಕದೀಮರಿಂದಾರಂಭಿಸಿ ಲಂಚ ತೆಗೆದುಕೊಂಡ ಕೆಲಸ ಮಾಡದ ಸರಕಾರಿ 
ನೌಕರವರ್ಗದವರೆಗೆ ಒಂದಲ್ಲ ಒಂದು ಅಥವಾ ಹೆಚ್ಚು ಅಸಾಮಾಜಿಕ ಅಥವಾ 
ಅಸಮಾಜವಾದಿ ಶೋಷಕ ವರ್ಗದವರಿಗೆ ತೀರ ಕ್ರಮದ ಬೆದರಿಕೆ ಹಾಕು 
ವುದು ಎಷ್ಟೋ ವರ್ಷಗಳಿಂದ ನಡೆದು ಬಂದ ಸಂಪ್ರದಾಯ . ಕಳೆದ ವರ್ಷದ 
ಹನ್ನೊಂದು ತಿಂಗಳುಗಳಲ್ಲಿ ತಿಂಗಳೊಂದರ ಸರಾಸರಿ ೧೭. ೩೫ ಎಚ್ಚರಿಕೆಗಳನ್ನು 
ಕೊಟ್ಟದ್ದು ನನ್ನ ಲೆಕ್ಕಕ್ಕೆ ಸಿಕ್ಕಿದೆ. ಆದರೆ ಕಳೆದ ನಾಲ್ಕು ವಾರಗಳಲ್ಲಿ 
ಯಾವೊಬ್ಬ ಮಂತ್ರಿ ಕೂಡ ಏನೂ ಎಚ್ಚರಿಕೆ ಕೊಟ್ಟಿಲ್ಲ. ಈ ಎಚ್ಚರಿಕೆಗಳಿಂದ 
ಯಾರಿಗೂ ಗಾಯವೂ ಆಗಿಲ್ಲ . ಹುಣ ಆಗಿಲ್ಲ ಎಂಬುದು ನಿಜ . ಆದರೆ 
ಬಹುಕಾಲದಿಂದ ಚಾಲ್ತಿಯಲ್ಲಿದ್ದ ಈ ಸಂಪ್ರದಾಯ ಮುರಿದು ಈಗ ಈ 
ಕಾಷ್ಠ ಮೌನ ಒಮ್ಮಿಂದೊಮ್ಮೆ ಯಾಕೆ ? ” ಎಂದಾತ ಪ್ರಶ್ನಿಸಿದ್ದ . 

ಇದು ಪ್ರಕಟವಾದ ಮೇಲೆ ಪ್ರತಿಯೊಬ್ಬರೂ “ಹೌದಲ್ಲ ! ಯಾಕೆ 
- ಎಚ್ಚರಿಕೆ ಇಲ್ಲ ?” ಎಂದು ಹುಬ್ಬೇರಿಸಿದರು . ಹೆಸರಾಂತ ರಾಜಕೀಯ 

ಟಿಪ್ಪಣಿಕಾರರು ಈ ಪ್ರಶ್ನೆ ತನಗೇಕೆ ಹೊಳೆಯಲಿಲ್ಲ ? ಎಂದು ಕೈಕೈ 
ಹೊಸೆದುಕೊಂಡರು . ಕೊಟ್ಟ ಕೊನೆಯ ಎಚ್ಚರಿಕೆ ಕೊಟ್ಟವರು ಸ್ಥಾನಿಕ 
ಸಂಸ್ಥೆಗಳ ಉಪಮಂತ್ರಿ ಯೆಂದ ಆ ಎಚ್ಚರಿಕೆ ಕುರಿನಾಡಿನ ದ್ವಿತೀಯ ರಾಜ 
ಧಾನಿಯಾದ ಲ್ಯಾಂಬ್ ಟೌನಿನ ಹಂದಿ ಸಾಕುವವರನ್ನು ಕುರಿತದ್ದಾಗಿತ್ತೆಂದೂ 
ಇನ್ನೊಬ್ಬ ಕಮೆಂಟೇಟರ್ ಬರೆದ . ಅದು ಸ್ಮರಣಾರ್ಹ ಎಚ್ಚರಿಕೆಯಾಗಿತ್ತು . 


C.00 


ಕುರಿನಾಡಿನಲ್ಲಿ ಕಲಿಗಾಲ 
ಯಾಕೆಂದರೆ, ಮಂತ್ರಿಗಳು, “ ಹಂದಿಗಳನ್ನು ದೊಡ್ಡಿಗಳಲ್ಲಿ ಕಟ್ಟಿ ಹಾಕಿ ಸಾಕ 
ಬೇಕೆಂದು ಕಾನೂನಿದೆ. ಇಲ್ಲಿ ಅವುಗಳನ್ನು ಬಿಡಾಡಿಯಾಗಿ ಬಿಡಲಾಗುತ್ತೆಂದು 
ದೂರು ಬಂದಿದೆ, ಸಾಕುವವರು ತತ್ ಕ್ಷಣ ಅವುಗಳನ್ನು ಕಟ್ಟಿ ಹಾಕದಿದ್ದರೆ, 
ಅವುಗಳನ್ನು ನಾಶ ಮಾಡುವುದಲ್ಲದೆ ನಾಲಕರ ಮೇಲೆ ತೀವ್ರ ಕ್ರಮ 
ಕೈಕೊಳ್ಳಬೇಕಾಗುವುದು ” ಎಂದು ಹೇಳಿದ್ದರು. ಅದನ್ನೋದಿ ಯಾರೋ 
ಒಬ್ಬ ಕಿಡಿಗೇಡಿ, “ಸ್ವಾಮೀ , ಸಂಪಾದಕರೇ , ಹಂದಿಗಳನ್ನು ಕಟ್ಟಿ ಹಾಕುವು 
ದಿಲ್ಲ; ಇಂಗ್ಲೀಷಿನಲ್ಲಿ ಡೆನ್ ಎಂದು ಕರೆಯುವ ಗೂಡಿನಲ್ಲಿ ಒಟ್ಟಿ ಹಾಕಿ 
ಸಾಕುತ್ತಾರೆ. ಮಂತ್ರಿಗಳಿಗೆ ಇನ್ನೂ ಗೊತ್ತಿಲ್ಲವೆ ? ” ಎಂದು ಸಂಪಾದಕರಿಗೆ 
ಪತ್ರ ಬರೆದಿದ್ದ , ಮಂತ್ರಿಗಳು ಒಂದು ನಿರಾಕರಣೆಯನ್ನು ಪ್ರಕಟಿಸಿ, ತಾವು 
ಕಟ್ಟಿ ಹಾಕಿ ಎಂದು ಹೇಳಿದ್ದೇ ಇಲ್ಲವೆಂದ ಒಟ್ಟಿ ಹಾಕಿ ಎಂದೇ ಹೇಳಿದ್ದಾ - 
ಗಿಯ ಸಾಧಿಸಿ , ತಪ್ಪು ವರದಿ ಮಾಡುವ ಸುದ್ದಿಗಾರರಿಗೆ ಮತ್ತೊಂದು 
ಎಚ್ಚರಿಕೆ ಕೊಟ್ಟಿದ್ದರು. 
ಈ ಎಚ್ಚರಿಕೆ ರಹಿತವಾದ ತಿಂಗಳಲ್ಲಿ ಎಚ್ಚರಿಸುವಂಥಾದ್ದು ಏನೂ ದೇಶದಲ್ಲಿ 
ಜರುಗಿರಲಿಲ್ಲವೆಂದಲ್ಲ. ಎರಡು ರೂಪಾಯಿ ಸರಕಾರಿ ಬೆಲೆಯ ಚಿಮಣಿ ಎಣ್ಣೆ 
ಢಾಣಾ ಡಂಗುರವಾಗಿ ಮೂರೂವರೆಗೆ ಮಾರುತ್ತಿದೆ ಎಂದು ಪತ್ರಿಕೆಗಳ 
“ದೂರುಶಂಖ ” ಪುಟದಲ್ಲಿ ದೂರಲಾಗಿತ್ತು . ಪರೀಕ್ಷೆಗಳನ್ನು ( ಮುಂದಲ್ಲ) 
ಹಿಂದೆ ಹಾಕಬೇಕೆಂದು ವಿಶ್ವವಿದ್ಯಾಲಯ ವಿದ್ಯಾರ್ಥಿ ಸಂಘದವರು ಚಳವಳಿ 
ಎಬ್ಬಿಸಿ ಬೀದಿ ಬಲ್ಬುಗಳನ್ನು ಒಡೆದು ಹಾಕಿದ್ದರು. ಹೊಸದಾಗಿ ತಲೆಯೆತ್ತಿದ 
ಪೋಲೀಸ್ ಸಂಘಟನೆಯ ಹುರುಪಿನ ನಾಯಕನೊಬ್ಬ ಈಚೆಗೆ ನಡೆದ ಮಾನ 
ಭಂಗ ಪ್ರಕರಣದಲ್ಲಿ ಪೋಲೀಸನ ಮೇಲಿನ ವಿಚಾರಣೆ ನಿಲ್ಲಿಸದಿದ್ದರೆ “ಟೋಪಿ 
ಡೌನ್ ” ಚಳವಳಿ ಪ್ರಾರಂಭಿಸುವುದಾಗಿ ಸರಕಾರಕ್ಕೆ ಎಚ್ಚರಿಕೆ ಕೊಟ್ಟಿದ್ದ 
ಮಿಶ್ರಿತ ಎಣ್ಣೆ ಮಾರುವವರ ಮೇಲೆ ಮಿಶ್ರಣ ವಿರೋಧಿ ಪಡೆಯವರೆಸಗಿದ 
ಕಾರ್ಯಾಚರಣೆಯ ವಿರುದ್ದ ಹೊಸದಾಗಿ “ ಸಮ್ಮಿಶ್ರ ಸರಕು ಸಂಘ ” ಸ್ಥಾಪಿತ 
ವಾಗಿತ್ತು . “ಮಿಶ್ರಣ ನಮ್ಮ ಜನ್ಮಸಿದ್ಧ ಹಕ್ಕು : ನಮ್ಮದುಸಂಮಿಶ್ರ ಸಂಸ್ಕೃತಿ; 
ನಮ್ಮದು ಸಂಮಿಶ್ರ, ಅರ್ಥಪದ್ದತಿ; ಮಿಶ್ರಿತ ಎಣ್ಣೆ ಮಾರುವುದು ನಮ್ಮ 
ಪರಂಪರೆಗೆ ಅನುಸಾರವಾಗಿಯೇ ಇದೆ,” ಎಂದು ಅದರ ನಾಯಕ ಭಾಷಣ ಮಾಡಿ 
ಕರತಾಡನ ಸಂಪಾದಿಸಿದ್ದ . ಇಷ್ಟೆಲ್ಲ ನಡೆಯುತ್ತಿದ್ದರೂ ಏನೊಂದು ಎಚ್ಚರಿಕೆ 


ವಕ್ರದೃಷ್ಟಿ 

೧೫.೯ 
ಬಂದಿರಲಿಲ್ಲ ಎಂದಬಳಿಕ,Something is up ಎಂದು ಇಂಗ್ಲೀಷಿನಲ್ಲಿ ಹೇಳುವ 
ಪ್ರಸಂಗ ಬಂದಿತ್ತು . 
ಈ ಎಚ್ಚರಿಕೆಗಳ ಬೆನ್ನಿಗೆ ಕ್ರಮಗಳು ಬರುತ್ತವೆ ಎಂಬ ನಿರೀಕ್ಷೆ ಯಾರಿಗೂ 
ಇರಲಿಲ್ಲ. ಎಚ್ಚರಿಕೆಗೆ ಏನೂ ಅರ್ಥವಿಲ್ಲ ಎಂದು ಕುರಿನಾಡಿನಲ್ಲಿ ಸಾಮಾನ್ಯ 
ಭಾವನೆಯಾಗಿತ್ತು . ಎಚ್ಚರಿಕೆ ಎಂಬುದು ಮಂತ್ರಿಗಳು ಕಲಿತ ನಂತ , ಓಂ 
ಹ್ಯಾಂ ಕ್ರೀಂ ಹೂಂ ಅಂದ ಹಾಗೆ, ಪುರೋಹಿತರಿಗೂ ಅದರ ಅರ್ಥಗೊತ್ತಿಲ್ಲ. 
ಹೇಳು- ಕೇಳುವವರಿಗೂ ಗೊತ್ತಿಲ್ಲ- ಎಂದೊಬ್ಬ ಹೂಮರಿಸ್ಟ್ ಹೇಳಿದ್ದ . 
ಮಂತ್ರಿಗಳಿಗೆ ಏನು ಹೇಳಬೇಕೆಂಬುದು ಹೊಳೆಯದಿದ್ದಾಗ ಎಚ್ಚರಿಕೆ ಕೊಡು 
ತ್ತಾರೆ ಎಂದೊಬ್ಬ ವಿಟ್ ಚಟಾಕಿಸಿದ್ದ . ಅದು ಒಂದು ತರಹದ ತೇಗು 
ಹೊಟ್ಟೆ ತುಂಬಿದವರಿಂದ ಬರುವಂಥಾದ್ದು ಎಂದೂ ಹೇಳುವವರಿದ್ದರು. 
ಈ ಎಚ್ಚರಿಕೆಗಳಿಗೆ ಅರ್ಥವಿಲ್ಲ ಎಂಬುದು ಒಟ್ಟಿನಲ್ಲಿ ಕುರಿನಾಡಿನ ಪ ಭು 
ಗಳಾದ ಜನತಾ ಜನಾರ್ದನರ ಅಭಿಪ್ರಾಯವಾಗಿತ್ತು . ಅರ್ಥವಂತ ವರ್ಗ 
ಗಳಿಗೆ ಮಾತ್ರ ಇದಕ್ಕಿಂತ ಹೆಚ್ಚು ಗೊತ್ತಿತ್ತು . ಕೆಲ ಎಚ್ಚರಿಕೆಗಳು ಹುಸಿ 
ಗುಂಡುಗಳಾಗಿರಬಹುದು. ಪ್ರಾಕ್ಷೀಸಿಗೆ ಹಾರಿಸುವಂಥಾದ್ದು . ಆದರೆ ಹೆಚ್ಚು 
ಪಾಲು ಅವುಗಳಿಗೆ ಗೂಢಾರ್ಥ ಇರುತ್ತಿತ್ತು . ಅದು ಆಮಂತ್ರಣವಾಗಿರ 
ಬಹುದು; ಅದು ಆಶ್ವಾಸನವಾಗಿರಬಹುದು, ಅದು ಶಾಮೀಲು ಕುಸ್ತಿ 
ಯಾಗಿರಬಹುದು; ಅಥವಾ ಅದು ರಾಜಕೀಯ ನೆರಳು ಕುಸ್ತಿಯಾಗಿರ 
ಬಹುದು. 
- ಕೊಳತೂರಿನಲ್ಲಿ ಸಕ್ಕರೆ ವ್ಯಾಪಾರಿಗಳು ಕಪ್ಪು ಪೇಟೆ ದರಗಳಲ್ಲಿ 
ಸಕ್ಕರೆಯನ್ನು ಬಿಳಿಪೇಟೆಯಲ್ಲೇ ಮಾರುತ್ತಿದ್ದಾರೆಂದು ತಿಳಿದುಬಂದಿದೆ; 
ಇದನ್ನು ಸರಕಾರ ಗಂಭೀರವಾಗಿ ಭಾವಿಸುತ್ತದೆ,” ಎಂದು ವಿದ್ಯಾವಂತ್ರಿಗಳು 
ಎಚ್ಚರಿಕೆ ಕೊಟ್ಟಾಗಮೊದಲು ಎಲ್ಲರ ಸಂಗಡ ಸಕ್ಕರೆ ವ್ಯಾಪಾರಿಗಳೂ ನಕ್ಕು 
ಸುಮ್ಮನಾಗಿದ್ದರು. ಎಂಟು ದಿವಸಗಳ ನಂತರ ಊರಿನ ಒಂದು ದೊಡ್ಡ 
ಗುದಾಮಿನಮೇಲೆಪೊಲೀಸ್ ದಾಳಿಯಾಯಿತು, ಸಿಹಿ ವ್ಯಾಪಾರಿಗಳು ಕಹಿ 
ಮುಖ ಮಾಡಿಕೊಂಡು ಬಫೆಲೋಪುರಕ್ಕೆ ತಮ್ಮ ಪ್ರತಿನಿಧಿಗಳನ್ನು ಕಳಿಸಿದರು . 
ಆಹಾರವಂತಿಗಳಿಗೆ ಅವರು ಯಾವ ನಂಬರಿನಲ್ಲಿದ್ದಾರೆಂದು ತೋರಿಸುವ 
ಸಲುವಾಗಿಯೇ ಪ್ರಧಾನಮಂತ್ರಿಗಳು ವಿದ್ಯಾಮಂತ್ರಿಗಳನ್ನು ಆಹಾರ ಮಂತ್ರಿ . 


ಇಾರಿಗಳು : 


ಎಚ್ಚರಿಕೆ ಆರಕಾರ ಗಂಬಳಿಯಲ್ಲೇ 


೧೬೦ 

ಕುರಿನಡಿನಲ್ಲಿ ಕಲಿಗಾಲ 
ಗಳ ಹೊಲದಲ್ಲಿ ಮೇಯಲಿಕ್ಕೆ ಬಿಟ್ಟಿದ್ದರೆಂಬ ರಾಜಕೀಯ ರಹಸ್ಯ “ ಅರಿತ 
ವರ್ಗಗಳಿಂದ ರಹಸ್ಯವಾಗಿ ತಿಳಿದುಬಂತು. ಸಕ್ಕರೆ ವ್ಯಾಪಾರಿಗಳು ಆಹಾರ 
ಮಂತ್ರಿಗಳ ಬದಲಾಗಿ ವಿದ್ಯಾಮಂತ್ರಿಗಳಿಗೆ “ ನಡೆದುಕೊಳ್ಳಬೇಕಾಯಿತು. 
ಬಡ ಆಹಾರ ಮಂತ್ರಿಗಳು ಈ ಇನ್ಸನ್ನು ಕಣ್ಣು ಮುಚ್ಚಿ ನುಂಗಿಕೊಂಡರು . 
ಸಕ್ಕರೆ ಗುದಾಮಿನಲ್ಲಿ ಎಷ್ಟು ಸಕ್ಕರೆ ಸಿಕ್ಕಿತೆಂಬುದಾಗಲಿ, ಕೇಸು ಯಾಕೆ 
ದಾಖಲಾಗಲಿಲ್ಲ ಎಂಬುದಾಗಲಿ ಚಿದಂಬರ ರಹಸ್ಯವಾಗಿಯೇ ಉಳಿಯಿತು. 
ಆಮೇಲೆ ಆಹಾರಮಂತ್ರಿಗಳು ಮಗನ ಮದುವೆಯನ್ನು ಅದ್ದೂರಿಯಿಂದ 
ನಡೆಸಿದಾಗ ಆಹಾರ ವಸ್ತು ವರ್ತಕರ ಫೆಡರೇಶನ್ನಿ ನ ಅಧ್ಯಕ್ಷರು ಆರತಕ್ಷತೆಗೆ 
ಹಾಜರಾಗದೆ ಒಬ್ಬ ಚಿಲ್ಲರೆ ನಂಬರನ್ನು ಕಳಿಸಿದ್ದರು. ಬಂದ ಉಡುಗರೆಗಳು 
ಏನೂ ತೃಪ್ತಿಕರವಾಗಿರಲಿಲ್ಲ . ಆದರೂ ಕೊಳತೂರಿನಲ್ಲಿ ಸಕ್ಕರೆ ಒಂದು 
ವಾರದವರೆಗೆ ಮೊದಲಿಗಿಂತ ಕಿಲೋಗೆ ಒಂದು ರೂಪಾಯಿ ಅಧಿಕ ಬೆಲೆಗೆ 
ಮಾರಾಟವಾಗುತ್ತಿತ್ತು . ಆಹಾರಮಂತ್ರಿಗಳಿಗೆ ಎಚ್ಚರಿಕೆ ಕೊಡಲು ಧೈರ್ಯ 
ಬರಲಿಲ್ಲ. 
ಈ ಕುರಿನಾಡಿನ ಜನತಾ ಜನಾರ್ದನನಿಗೆ ಸುಳಿವಿಲ್ಲದ ಒಂದು ತಥ್ಯವೆಂದರೆ , 
ಪೋಲೀಸು ಖಾತೆಯಿಂದ ಹಿಡಿದು ಚೇಂಬರ್ ಆಫ್ ಕಾಮರ್ಸ್‌ವರೆಗೆ ಎಲ್ಲ 
ಅರ್ಥವಂತ ವರ್ಗಗಳೂ ಬಫೆಲೋಪುರಂನಲ್ಲಿ “ ಎಚ್ಚರಿಕೆಗಳ ಅರ್ಥಗ್ರಹಣ 
ತಜ್ಞರನ್ನು ಇಟ್ಟಿದ್ದರು. ಮಸಾಲೆದೋಸೆಗಳ ವ್ಯಾಸ, ದಪ್ಪ , ತೂಕ ಮಾತ್ರ 
ವಲ್ಲದೆ ಪ್ರತಿ ದೋಸೆಯಲ್ಲಿ ಚದರ ಅಂಗುಲಕ್ಕೆ ಎಷ್ಟು ತೂತುಗಳಿರಬೇಕೆಂಬ 
ಬಗ್ಗೆ ಒಂದು ಸಕತ್ ಆಜ್ಞೆ ಹೊರಟ ಮೇಲೆಹೋಟೆಲ್ ಉದ್ಯಮದವರೂ 
ತಮ್ಮ ಮಂಕುತನ ಬಿಟ್ಟು ತಮ್ಮ ಪರವಾಗಿ ಅರ್ಥ ಗ್ರಹಣತಜ್ಞರನ್ನು 
ನೇಮಿಸಿದ್ದರು. ಹೀಗಿರುವಾಗ ನಾಲ್ಕು ವಾರಗಳ ಎಚ್ಚರಿಕಾಮೌನ 
ಗಂಭೀರವಾದ ಶಂಕೆಗಳನ್ನು ಎಬ್ಬಿಸದೆ ಇದ್ದೀತೆ ? ಎಚ್ಚರಿಕಾರಾಹಿತ್ಯದ ಬಗ್ಗೆ 
ಪತ್ರಿಕೆಗಳಲ್ಲಿ ಟೀಕೆ ಟಿಪ್ಪಣಿಗಳು ಬರತೊಡಗಿದ ಮೇಲೂ ಎಚ್ಚರಿಕೆಗಳ 
ಸುದ್ದಿಯೇ ಇಲ್ಲದ್ದರಿಂದ ನಿಜಕ್ಕೂ ಗಾಬರಿ ಉಂಟಾಗಿತ್ತು . ರಾಜಧಾನಿಯ 
ಎಚ್ಚರಿಕಾ ತಜ್ಞರಿಂದ ಯಾವ ಸಹಾಯವೂ ಒದಗಲಿಲ್ಲ . ಅವರು ಎಚ್ಚರಿಕೆ 
ಗಳ ಅರ್ಥಗ್ರಹಣ ಪದ್ಧತಿಯೊಂದನ್ನು ಬೆಳಸಿಕೊಂಡಿದ್ದರೇ ಹೊರತು, 
ಅನೆಚ್ಚರಿಕೆ ಬಗ್ಗೆ ಅವರಿಗೇನೂ ಅರ್ಥವಾಗುತ್ತಿರಲಿಲ್ಲ. ಅವರು ಹೊಸದಾಗಿ 


೧೬ ೧ . 
೨೧ - ವಕ್ರದೃಷ್ಟಿ 
ಅನರ್ಥಗ್ರಹಣ ಪದ್ದತಿಯೊಂದನ್ನು ರೂಪಿಸಿಕೊಳ್ಳಬೇಕಾಗಿತ್ತು . ಆದರೆ 
ಅವರು ಡಾಟಾ (data ) ಗಳ ಅಭಾವದಿಂದ ನರಳುತ್ತಿದ್ದರು. 

ಆರು ವಾರಗಳ ಅನೆಚ್ಚರಿಕಾವಸ್ಥೆಯ ನಂತರ ಕುರಿನಾಡಿನ 
ಹವಾಮಾನ ಕಡಬಿಗುಮಾನಕ್ಕೆ ಒಳಗಾಯಿತು. ರಾಜಧಾನಿಯ ಯಾರೊಬ್ಬ 
ಎಚ್ಚರಿಕಾತಜ್ಞನಿಗೂ ರಹಸ್ಯವನ್ನು ಭೇದಿಸಲು ಸಾಧ್ಯವಾಗಲಿಲ್ಲ. ಮಂತ್ರಿ 
ಗಳನ್ನು ಸಾಧಿಸುವುದು ದುಷ್ಕರವಾಗಿ ಇತ್ತು . ಸಾಧ್ಯವಾದಲ್ಲಿ ಏನೂ ಗಾಬರಿಗೆ 
ಕಾರಣವಿಲ್ಲೆಂಬ ಮೊಗುಂ ಆಶ್ವಾಸನೆ ದೊರಕುತ್ತಿತ್ತೇ ವಿನಾ ಮತ್ತೇನೂ 
ತಿಳಿಯುತ್ತಿರಲಿಲ್ಲ . ವಣಿಕ್ ಸಂಘಗಳು ತಮ್ಮ ಒಳಕಾರ್ಯಕಾರಿಣಿ ಸಮಿತಿ 
ಗಳ ರಹಸ್ಯ ಸಭೆಗಳನ್ನು ಕರೆದು ಚರ್ಚಿಸಿದವು. ವಿದ್ಯಾರ್ಥಿ ಕೂಟಗಳ 
ನಾಯಕರೂ ಸೇರಿದರು . ಅಖಿಲ ಕುರಿಸಾಡ ಚಳವಳಿಗಾರ ಒಕ್ಕೂಟದ 
ಕ್ರಿಯಾ ಸಮಿತಿ ತುರ್ತುಸಭೆ ಕರೆಯಿತು. ಮಟಕಾ ದೊರೆಗಳು ತಮ್ಮೊಳಗಿನ 
ಸ್ಪರ್ಧೆಯನ್ನು ಮರೆತು ಅಂತರಂಗದಲ್ಲಿ ಸೇರಿ ವಿಚಾರ ಮಾಡಿದರು . ಏನೂ 
ನೆಲೆ ಹತ್ತದ್ದರಿಂದ ಕಲೆತ ಹಾಗೆ ಸಭೆಗಳು ಬರ್ಖಾಸ್ಪಾದವು 

ಎಚ್ಚರಿಕಾ ಸಂನ್ಯಾಸದ ಎಂಟನೇ ವಾರದಲ್ಲಿ ಕೆಲ ಆಶ್ಚರ್ಯಗಳು 
ಸಂಭವಿಸಿದವು. ಎಂಟು ರೂಪಾಯಿಗೆ ಮಾರುತ್ತಿದ್ದ ಸಕ್ಕರೆ ಒಮ್ಮೆಲೇ 
ನಾಲ್ಕಕ್ಕಿಳಿದು ಮರುದಿನ ಮರಕ್ಕೆ ಜಾರಿತು . ಕೊಳ್ಳ ಹೋದಗಿರಾಕಿಗಳು 
ಒಬ್ಬರನ್ನೊಬ್ಬರು ಚಿವುಟಿಕೊಂಡು ತಾವು ಎಚ್ಚರದಲ್ಲಿದ್ದೇವೆಂದು ಖಾತ್ರಿ 
ಮಾಡಿಕೊಳ್ಳಬೇಕಾಯಿತು. ಏನೋ ಕೃತಿಮವನ್ನು ಶಂಕಿಸಿ ಕೆಲವರು 
ಕೊಳ್ಳಲೇ ಇಲ್ಲ; ಇನ್ನೆರಡು ದಿನ ಕಾದಿದ್ದರೆ ಸಕ್ಕರೆ ಕೊಂಡವರಿಗೆ ಅಂಗಡಿ 
ಯವರೇ ಕಿಲೋಗೆ ಎರಡು ರೂಪಾಯಿ ಕೊಡುತ್ತಿದ್ದರೆಂದು ಗೃಹಿಣಿಯರು 
ಸಾಮಾನು ತಂದ ಗಂಡಂದಿರ ಪೆದ್ದು ತನವನ್ನು ಕೊಂಡಾಡಿದರು. ಅತಿ 
ತುಟ್ಟಿ ದರದ ಮಹಾರಾಜಾ ಗುಂಪಿನ ಹೋಟೆಲುಗಳಲ್ಲಿ ದರಗಳು ಅರ್ಧ 
ಕಿಳಿದದ್ದು , ಮಸಾಲೆ ದೋಸೆತಿಂದು ಬಿಲ್ ಕೇಳಿದಾಗ ಗೊತ್ತಾಗಿ ಅರವತ್ತು 
ವಯಸ್ಸಿನದೋಸಾಭಾಯಿ ಎಂಬವರು ತಲೆ ತಿರುಗಿ ಕುಸಿದು ಬಿದ್ದರು. ವಿಶ್ವ 
ಕುರಿನಾಡ್ ವಿದ್ಯಾರ್ಥಿ ಫೆಡರೇಶನ್ನಿನವರು ಪರೀಕ್ಷೆ ಹಿಂದೂಡಬೇಕೆಂಬ 
ಚಳವಳಿಯನ್ನು ಕಾರಣಕೊಡದೆ ಹಿಂದೆಗೆದುಕೊಂಡರು . ಚಳವಳಿ ಯಶಸ್ವಿ 
ಯಾದೀತೆಂಬ ನಂಬಿಕೆಯಿಂದ ನಡುರಾತ್ರಿಯ ಇಲೆಕ್ಸಿಸಿಟಿ ವೆಚ್ಚ ಮಾಡಿದ್ದ 


១២១ 


ಕುರಿನಾಡಿನಲ್ಲಿ ಕಲಿಗಾಲ 


ಬ್ಯಾಂಕ್ ಗೀಳಿನ ವಿದ್ಯಾರ್ಥಿಗಳು , ಇನ್ನು ಪರೀಕ್ಷೆಗಳು ಸಕಾಲಕ್ಕೆ ಮುಂದೆ 
ಬಿದ್ದರೆ ತನಗೆ ಓದಿದ್ದೆಲ್ಲ ಮರೆತು ಹೋದೀತೆಂದು ಗೊಣಗಿದರು. ಮಟಕಾ 
ಮಹಾತ್ಮರು ತನ್ನ ಆರಕ್ಷಕರಿಂದ ಸೌಮ್ಯ ಸೂಚನೆ ಪಡೆದು ಕದ ಮುಚ್ಚಿ 
ದ್ದರಿಂದ ರಾತ್ರಿ ಬೆಳಗಾಗುವುದರೊಳಗೆ ಲಕ್ಷಾಧೀಶರಾಗಬೇಕೆಂದಿದ್ದವರಿಗೆ 
ನಿರಾಶೆಯಾಯಿತು. ತಹಶೀಲು ಕಚೇರಿಯಲ್ಲಿ ಕೈ ಬಿಸಿ ಮಾಡದೆನೇ ತತ್ ಕ್ಷಣ 
ಕೆಲಸವಾಗುತ್ತಿರುವುದು ಕಂಡು ಏಜಂಟರೊಬ್ಬರು “ ಏನು ಕಲಿ ಕಾಲ 
ಬಂತಪ್ಪಾ ಎಂದು ತಮ್ಮ ಬೋಳುತಲೆ ಪೂಸಿಕೊಂಡರು . 

ಸ್ಕೂಟರ್‌ಗಾಗಿ ವರಾತ ಹಚ್ಚಿದ ಮಗನಿಗೆ ಪೋಲೀಸ್ ಸಬ್ 
ಇನ್ಸ್ಪೆಕ್ಟರರೊಬ್ಬರು “ಸ್ವಲ್ಪ ತಾಳಪ್ಪಾ , ಏನೋ ಒಳಗೇ ಕುದೀತಾ ಇದೆ. 
ಕೈ ಮುಂದೆ ಒಡ್ಡಲಿಕ್ಕೆ ಅಂಜಿಕೆ ಬರುತ್ತಿದೆ,” ಅಂದರಂತೆ ಅಮ್ಮಣ್ಣಿಗಳು 
ದೀಪಾವಳಿಗೆ ಭರ್ಜರಿ ಸೀರೆಗಳ ಆಸೆ ಬಿಡಬೇಕು ಎಂದು ಗಂಡಂದಿರಿಂದ 
ತಾರಮ್ಮಯ್ಯ ಮಾಡಿಸಿಕೊಂಡು ಮುಖ ಸಿಂಡರಿಸಿದರು . ನಾಲ್ಕು ವಾರ 
ಗಳಿಂದ ಎಲ್ಲಿಯ ಗೋಳಿಬಾರ್ ಆಗಿರದ್ದರಿಂದ ಪತ್ರಿಕೆಗಳು ನೀರಸವಾಗಿವೆ 
ಎಂದು ಒಬ್ಬರು ಚಿತ್ರ ವತ್ತಾಗಿ ಪರಿಸ್ಥಿತಿಯನ್ನು ವರ್ಣಿಸಿದರು . “ ಪರಿಸ್ಥಿತಿ 
ಹೀಗೇ ಮುಂದುವರಿದರೆ ನಾವು ಕೃತಯುಗಕ್ಕೆ ಸದ್ಯವೇ ಹಿಂದಿರುಗುತ್ತೇವೆ. 
ಆ ಯುಗದಲ್ಲಿ ಬದುಕಲಿಕ್ಕೆ ನಾನಂತು ಅರ್ಜಿ ಹಾಕುವುದಿಲ್ಲ ” ಎಂದು ನಿಖಿಲ 
ಕುರಿನಾಡ್ ಹರಟೆಮಲ್ಲರ ಸಂಘದ ಅಧ್ಯಕ್ಷರುಘೋಷಿಸಿ “ ನಾನು ಸಯನೈಡ್ 
ಕೊಂಡಿಟ್ಟಿದ್ದೇನೆ” ಎಂದು ತಿಳಿಸಿದರು, 

ಅದನ ತೆಗೆದುಕೊಳ್ಳುವ ಪ್ರಸಂಗ ಅವರಿಗೆ ಬರಲಿಲ್ಲ. ಎಚ್ಚರಿಕಾ 
ರಹಿತ ಅವಸ್ಥೆಯ ಒಂಭತ್ತನೇ ವಾರದ ಪ್ರಾರಂಭದಲ್ಲಿ ಕುರಿನಾಡ್ 
ಪ್ರಧಾನಮಂತ್ರಿಗಳು ಮಂತ್ರಿ ಮಂಡಲವನ್ನು ವಿಸ್ತರಿಸಿ ಕ್ಯಾಬಿನೆಟ್ ದರ್ಜೆಯ 
“ ಎಚ್ಚರಿಕಾ ಮಂತ್ರಿಯೊಬ್ಬರನ್ನು ನೇಮಿಸಿದ್ದಾಗಿ ಪ್ರಕಟನೆ ಬಂತು. 

ಮರುದಿನ ಪೇಟೆಯಲ್ಲಿ ಸಕ್ಕರೆಯ ದರ ಒಂಭತ್ಯಕ್ಕೆ ಏರಿತು. 
ಆದರೆ ಎಲ್ಲರಿಗೂ ಅಪಾರ ಸಮಾಧಾನವಾಗಿತ್ತು . 


೨೩ 
ದಿ ಕ್ರಿಕೆಟ್ ಕಾಮೆಂಟ್ರಿ 


ಅತಿ ನಮ್ಮನೆಗೆ ಈಚೆಗೆ ಬಂದ ಪೆದ್ದಂಪೆಟ್ಟಿಗೆ ಯಾನೆ ಟೀವಿಯ ವಿರುದ್ದ 
ನಾನು ಮೊದಲು ನನ್ನ ಮಗ- ಸೊಸೆಯಂದಿರ ಸಂಗಡ ಬಂಡಾಯ 
ಹೂಡಿದರೂ ಈಗೀಗ ನನಗೆ ಅದರ ಪ್ರಯೋಜನ ಮನವರಿಕೆಯಾಗತೊಡಗಿದೆ . 
ಉದಾಹರಣೆಗೆ ನನಗೆ ಈಗ ಯಮಲೋಕದ ಭಯ ಕಮ್ಮಿಯಾಗಿದೆ . ಇದು 
ಟೀವೀಲಿ ಇಂಡಿಯಾದಲೀಸ್ ಭಾರತಕ್ಕೂ ನಮ್ಮ ಪ್ರಿಯ ಶತ್ರುವಾದ 
ಪಾಕಿಸ್ತಾನಕ್ಕೂ ನಡೆದ ಏಕಾಹ ಮತ್ತು ಪಂಚಾಹ ಕ್ರಿಕೆಟ್ ಪಂದ್ಯಗಳ 
ನಿರಂತರ ವೀಕ್ಷಣೆಯಿಂದ ದೊರಕಿದ ಲಾ .. ಜೀವನಾನವೆಲ್ಲ ನೀನು ಬರೆದ 
ಬರೆದೂ ಓದುಗರನ್ನ ಬೋರು ಹೊಡೆಸಿದ್ದಕ್ಕೆ ನಿನ್ನ ನ್ನ ಯನು, ಕಲ್ಪನಾ- 
ತೀತವಾಗಿ ಬೋರುಹೊಡೆಸದೆ ಬಿಡ ಅಂತ ನನ್ನ ಸ್ನೇಹಿತ ನನ್ನ ನ್ನ ತುಂಬಾ 
ಹೆದರಿಸಿದ್ದರಿಂದ ನಾನು ಸಾಯೋಕೆ ಅಂಜುತ್ತಾ ಇದ್ದೆ , ಆದರೆ ಈ ಸ್ಪರ್ಧೆ. 
ಗಳನ್ನ ಸುಮಾರು ಇಪ್ಪತ್ತೇಳು ದಿನ ಬಿಟ್ಟೂ ಬಿಡದೆ ಸಹಿಸಿ ಏನೂ ಆಗದಿದ್ದ 
ಮೇಲೆ, ಯಮಲೋಕದ ಯಾವ ಬೋರಿಂಗ್ ಮೆಶೀನೂ ನನ್ನ ಮಳೇನ 


ಕ್ರಿಕೆಟ್ ಕಾಮೆಂಟ್ರಿ 
ದಾಟ ಮಿದುಳಿಗೆ ನೋವು ಮಾಡೋಕೆ ಸಮರ್ಥವಾಗಲಿಕ್ಕಿಲ್ಲ ಅಂತ ಈಗ 
ಧೈರ್ಯವಾಗಿದೆ. 

ಇದು ಸಾರತ್ರಿಕ ಪ್ರಶ್ನೆ ಆಯಿತು. ಶಾಲೆಯಲ್ಲಿದ್ದಾಗಲೇ ನಾನು 
ಕ್ರಿಕೆಟ್ ಒಂದು ಸ್ವಾರಸ್ಯ ಇಲ್ಲದ ಆಟ ಅಂತ ತೀರ್ಮಾನಿಸಿದ್ದರೂ , ಟೀವೀಲಿ 
ಕ್ರಿಕೆಟ್ ನೋಡೋದ್ರಲ್ಲಿ ಒಂದುಕೌಟುಂಬಿಕ ಏಕೋಭಾವ ಉಂಟಾಗಲು 
ಸಾಧ್ಯವಿದೆಯೆಂದು ಗೊತ್ತಾಗಿ, ನನ್ನ ಹಳೇ ತೀರ್ಮಾನಕ್ಕೆ ಅಮೆಂಡ್‌ಮೆಂಟ್ 
ಮಾಡಬೇಕಾಗಿದೆ . ಇದು ನೋಡಿ, ಕ್ರಿಕೆಟ್ ರಣರಂಗಾನ ಎಂದೂ 
ನೋಡದಿದ್ದ ನನ್ನ ಹೆಂಡತೀನ ಒಳಗೊಂಡು, ಇಡೀ ಫ್ಯಾಮಿಲಿಯ ಮೂರು 
ತಲೆ ವಾರುಗಳು ಟೀವೀ ಮುಂದೆ ಅರ್ಧವೃತ್ತಾಕಾರದಲ್ಲಿ ಕುರ್ಚಿ ಮೇಲೆ, 
ಚಾಪೇ ಮೇಲೆ, ಗೋಡೆಗೆ ಒರಗಿ ನಾನಾ ಭಂಗಿಗಳಲ್ಲಿ ವೀಕ್ಷಣ ಕ್ರಿಯೆಯಲ್ಲಿ 
ಸಹಯೋಗ ಕೊಟ್ಟಿವೆ. ಹೀಗೆ ಮೂರು ತಲೆಮಾರುಗಳನ್ನ ಏಕತ್ರೀಕರಿಸಿ 
ಜನರೇಶನ್ ಗ್ಯಾಪ್ ಅಥವಾ ತಲೆಮಾರುಗಳ ತಾಕಲಾಟವನ್ನ ಇಲ್ಲದಂತೆ 
ಮಾಡಿದ್ದಕ್ಕೆ ನಾನು ಟೀವೀಗೆಕ್ರೆಡಿಟ್ ಕೊಡುತ್ತೇನೆ. 
ಈ ಪಂದ್ಯ ವೀಕ್ಷಣೆ ನಡೆಯುತ್ತಿದ್ದಾಗ ಅಡಿಗೆ ಮನೆಯಿಂದ ಟೀವೀ ಮನೆಗೆ 
ಮತ್ತು ತದ್ವಿರುದ್ಧ ದೆಸೆಯಲ್ಲಿ ಸೌಟು ಹಸ್ತಳಾಗಿ ಓಡಾಡುತ್ತ ಉಭಯ 
ಕಲಾಕುಶಲತ್ವ ಪ್ರದರ್ಶಿಸುತ್ತಿದ್ದ ನನ್ನ ಹೆಂಡತೀನೂ ಸೇರಿ ನಾವೆಲ್ಲ ಕ್ರಿಕೆಟ್ 
ಕಮೆಂಟೇಟರುಗಳಾಗಿದ್ದದ್ದು ದೊಡ್ಡ ವಿಶೇಷ. ನಮ್ಮ ಪ್ರೊಸೀಡಿಂಗ್ಸ್‌ನ ಕೆಲ 
ಎಕ್ಸರ್ಪ್‌ಗಳು ಕೆಳಗಿನಂತಿವೆ : 

“ ಭಲ್ಲೇ ಬಾಜ ಅಂದರೇನು ಅಜ್ಞಾ ? ” ಅಂತ ನನ್ನ ಆರು ವರ್ಷದ 
ಮೊಮ್ಮಗನ ಪ್ರಶ್ನೆ , " ದಗಲ್ ಬಾಜನಿಗೆ ಅವನು ಏನಾಗಬೇಕು ? ” 

“ ಭಲ್ಲೇ ಬಾಜ ಅಂದರೆ ಇಂಗ್ಲೀಷಿನಲ್ಲಿ ಬ್ಯಾಟ್ಸ್ ಮನ್ !” ನಾನು . 
“ ಕನ್ನಡದಲ್ಲಿ ? ” ಅಂತ ನನ್ನ ಕನ್ನಡ ಪ್ರಿಯ ಮೊಮ್ಮಗಳು . 
“ ದಾಂಡಿಗ !” ಅಂತ ನನ್ನ ಇನ್ನೊಬ್ಬ ಮೊಮ್ಮಗ. . 
“ ಆದರೆ ಕಪಿಲದೇವ ದಾಂಡಿಗರ ಹಾಗೆ ಕಾಣಿಸೋಲ್ವಲ್ಲ ? ” 

ಅಷ್ಟರಲ್ಲಿ ಕ ಪಿಲದೇವ ಒಂದು ಚಂಡಿಗೆ ಪಿಟಕ್ಕನೆ ಒಂದೇಟು 
ಕೊಟ್ಟಿದ್ದರಿಂದ ನಾನು ಚುಪ್ ! ಅಂತ ದಬಾಯಿಸಿ ಚಂಡು ಎಷ್ಟಿಂಚು 
ದೂರಹೋಯಿತೆಂದು ಕಟ್ಟುತ್ತೇನೆ. 


೨೨. - ಸಕ್ರದೃಷ್ಟಿ 

೧೬೫ 
“ ಅಮ್ಮಾ , ಇವರು ಚಂಡಿಗೆ ಅಷ್ಟು ಮೆತ್ತಗೆ ಯಾಕೆ ಹೊಡೀ.. 
ತಾರಪ್ಪ ? ” ಅಂತ ನನ್ನ ಮೊಮ್ಮಗಳ ಸವಾಲು. 

“ ಕರುಣೆ, ಮಗೂ , ಕರುಣೆ! ” ಅಂತ ನನ್ನ ಉತ್ತರ, ದಯೆಯೇ 
ಧರ್ಮದ ಮೂಲವಯ್ಯ ಅಂತ ಬಸವಣ್ಣೂರು ಹೇಳಿಲ್ಲವೆ ? ಚಂಡಿಗೆ, ಪಾಪ, 
ನೋವಾಗಬಾರದು ಅಂತ.” 

“ಮೊನ್ನೆ ಅಪ್ಪನ ಮೇಲೆ ಸಿಟ್ಟು ಬಂದಾಗ ಅಮ್ಮ ನಿಂಗೆ ಹೊಡೆದ್ದಲ್ಲ. 
ಹಾಗೆ ! ಹೊಡಿಯೋದು ಧರ್ಮ- ೧೬ದಕ್ಕೆ ಹೊಡಿಯೋದು, ಆದರೆ ನೋವಾ 
ಗಿರಬಾರದು. ಸಪ್ಪಳ ಮಾತ್ರ ಆಗಬೇಕು. ನನ್ನ ಒಂಬತ್ತು ವರ್ಷದ 
ಮೊಮ್ಮಗಳು ಏಳು ವರ್ಷದ ಮೊಮ್ಮಗನಿಗೆ, ಅವರನ್ನು ಅವರಿಬ್ಬರನ್ನೂ 
ಮಿಂಚಿನ ಕಣ್ಣಿಂದ ನೋಡಿ, “ತಡಿ, ಇನ್ನೊಂದು ಸಲ ನೀನು ನನ್ನ ಕೈಲಿ 
ಸಿಗು, ಬೌಂಡಿನೇ ಬಾರಿಸ್ತೇನೆ!” 

“ಬೌ೦ಡಿ ಅಲ್ಲು , ಅದಕ್ಕೆ ಚೌಕಾ ಅಂತ ಹೆಸರು ಈಗ!” ಅಂತ 
ಅವಳು ಸ್ವಲ್ಪ ದೂರ ಸರಿದು ಅಮ್ಮನ್ನ ತಿದ್ದಿದಳು. ಅವಳು ಹಿಂಡೀಪ್ರೇಮಿ 
ಮಂಡಳಕ್ಕೆ ಸೇರಿದವಳು , 
- ಇವಾನ್ ಖಾನ್ ತನ್ನ ಕೈಗೆ ಬಂದ ಚೆಂಡನ್ನು ತನ್ನ ಹಿಂಭಾಗಕ್ಕೆ 
ತಿಕ್ಕಿಕೊಂಡು ಅದನ್ನು ತಿರುಗಿಸಿ ತಿರುಗಿಸಿ ನೋಡಿ, ಅಂಪೈರಿಗಿಂತ ಬಹಳ ಹಿಂದೆ 
ಹೋಗಿ ಮುಂದೋಡಿ ಬರಲು ಅಣಿಯಾದ. ಅವನು ಕೈ ಎತ್ತುತ್ತಿರುವಾಗ 
ನನ್ನ ಮೊಮ್ಮಗ, “ದೊಡ್ಡ ಮ್ಯಾ , ಇವನು ಚಂಡನ್ನು ಇಜಾರದ ಹಿಂದಕ್ಕೆ 
ಯಾಕೆ ತಿಕ್ಕತಾ ಇದ್ದಾನೆ ? ” ಅಂತ ಅವನ ಅಜ್ಜನ ಕೇಳಿದ . 

( ಅಬ್ಬಿಗೇನು ಗೊತ್ತು ಪಾಪ ! ಚಂಡಿಗೆ ಪೆಟ್ಟು ಬಿದ್ದಿದೆ, ನೋವಾ 
ಗಿರಬೇಕು ಅಂತ ಮಾಲೀಸ್ ಮಾಡ್ತಾ ಇದ್ದಾನೆ,” ಅಂತ ನನ್ನ ಮಗ 
ವಿವರಣೆಕೊಟ್ಟ . ಅವನು ಇತ್ತೀಚೆಗೆ ಹೂ ಮರಿಸ್ಟ್ ಆಗೋಕೆ ಯತ್ನಿ ಸ್ವಾ 
ಇದ್ದಾನೆ. ಸಣ್ಣವರು ನಗಲಿಲ್ಲ, ನಾನು ನಕ್ಕೆ , ನಾನು ಹೂಮರಿಸ್ಟ್ 
ಅನ್ನಿಸಿರೋದ್ರಿಂದ ಬೇರೆಯವರ ಜೋಕುಗಳಿಗೆ ನಗೋದು ಕರ್ತವ್ಯ ಅಂತ 
ತಿಳಿದಿದ್ದೇನೆ. 

“ ಆದರೆ ಬಿಳೇ ಇಜಾರದ ಕುಂಡೇಮೇಲೆ ಬಾಲ್ ಉಜ್ಜಿ ಉಜ್ಜಿ 
ಮಣ್ಣು ಮಾಡಿಕೊಂಡೆ , ನಾಳೆ ಅದನ್ನ ಒಗಿಯೋವಾಗ ಅವರಮ್ಮ ಅವನಿಗೆ 
ಬೈಯೋಲ್ಲವೇ ? ” ನನ್ನ ಇನ್ನೊಬ್ಬ ಮೊಮ್ಮಗನ ಚಿಂತೆ. 

ಅಷ್ಟರಲ್ಲಿ ಇಮಾನ ಇನ್ನೊಂದು ಸಲ ಚಂಡಿಗೆ ತನ್ನ ಹಣೆ ಮೇಲಿನ 
ಬೆವರು ಹಚ್ಚಿ ಕೈಯಿಂದಲೇ ಚೆನ್ನಾಗಿಉಜ್ಜಿ ಚಂಡು ಬಿಟ್ಟ . ದಾಂಡಿಗ ಒಮ್ಮೆ 
ನೆಲ ಸಾರಿಸುವಂತೆ ಬಾರಿಸಿದ. 

“ ಬೆವರು ಯಾಕೆ ಹಚ್ಛಾನೆ ? ” 

“ ಏನೋ ... ಮಂತ್ರಶಕ್ತಿ ಇರಬೇಕು ಅವನ ಬೆವರಿಗೆ ಅಥವಾ 
ನೋಡಪ್ಪ ಚಂಡೇ , ನಿನ್ನ ದೆಶೆಯಿಂದ ನಾನು ಎಷ್ಟು ಬೆವರು ಸುರಿಸ್ತಾ 
ಇದ್ದೇನೆ. ನಿನಗೆ ಕರುಣೆ ಬರಬಾರದೇ ? ಹೋಗು, ಹೋಗಿ ವಿಕೆಟ್ಟಿಗೆ ಬಡಿ 
ಅಂತ ಅದಕ್ಕೆ ಪಾಲಿಶ್ ಮಾಡುತ್ತಿರಬೇಕು ” ಅಂದ ನನ್ನ ಹೂವುರಿಸ್ಟ್ 
ಮಗ. ಈಗ ಎಲ್ಲರೂ ನಕ್ಕರು. ಆದರೆ ಮಂತ್ರವಾಗಲಿ ತಂತ್ರವಾಗಲಿ 
ಫಲಕಾರಿಯಾದಂತೆ ಕಾಣಲಿಲ್ಲ. ಇಂಡಿಯಾ ದಟೀಸ್ ಭಾರತಕ್ಕೆ ಎರಡು 
ರನ್ನು ದಕ್ಕಿತು. 

ಬೊಳರ್ ಬದಲಾದ . ಅವನು ಇನ್ನೂ ದೊಡ್ಡ ಮಂತ್ರವಾದಿ ಇದ್ದ 
ಹಾಗೆ ಕಾಣಿಸಿತು . ಅವನು ಸೃಷ್ಣಕಲ್ಲದೆ ಇಜಾರದ ಮುಂಭಾಗದಲ್ಲಿಯ 
ಚಂಡು ಉಜ್ಜಿ , ಕಣ್ಣಿಗೆ ಹತ್ತಿರವಾಗಿ ನೋಡಿ ತೃಪ್ತಿಯಾಗದೆ ಒಂಚೂರು 
ಉಗುಳಿ ಎಂಜಲನ್ನು ಅದಕ್ಕೆ ಹಚ್ಚಿ ಬೀರಿದ, ಚಂಡು ಕುಣಿಯುತ್ತ ಕುಣಿ 
ಯುತ್ತ ಬಂತು . ಭಲ್ಲೇಬಾಜನು ಮಂತ್ರಶಕ್ತಿಗೊಳಗಾದವನ ಹಾಗೆ 
ಅದಕ್ಕೊಂದು ಹೆಟ್ಟದ, ಅದು ಆಕಾಶದಲ್ಲಿ ಹಾರುತ್ತ ಬೌಂಡಿಯ ಹತ್ತಿರ 
ಬರುವಾಗ ಕ್ಷೇತ್ರ ಪಾಲನೊಬ್ಬ ಓಡಿ ಬಂದು ಅದನ್ನು ಅಂತರದಲ್ಲೇ ಕ್ಯಾಚಿಸಿ 
ಬಿಟ್ಟ . ಅಧಿಕೃತ ಕಮೆಂಟೇಟರ್ ಹೇಳೊ ಮೊದಲೇ ಪ್ರೇಕ್ಷಕರು ಔಟ್ !? 
ಎಂದು ಕೂಗಿದರು. ಅವರಿಗೆಲ್ಲ ಇದು ಸಂತೋಷಜನಕವಾಗಿದ್ದಂತೆ ಕಾಣಿಸಿತು. 
“ಎಂಜಲಿನ ಮಂತ್ರಶಕ್ತಿ ಕೆಲಸ ಮಾಡಿತು ನೋಡು! ಮಾಟ ಮಾಡೊವರು 
ಎಂಜಲು , ಉಗುರು, ಕದ್ದು ಎಲ್ಲ ಉಪಯೋಗಿಸ್ತಾರಂತೆ !” ಅಂದಳು ನನ್ನ 
ಹೆಂಡತಿ, “ ಹಿಂದಿನವರು ಸುಮ್ಮನೆ ಹೇಳಿಲ್ಲ !” 

- ಅದು ಜೋಕಲ್ಲದಿದ್ದರೂ ಎಲ್ಲರೂ ನಕ್ಕರು. ಆದರೆ ನನ್ನ ಮೊಮ್ಮಗಳು 
ತಾನಿದ್ದ ಸ್ಥಾನ ತಾಯಿಯ ಕೈಯಳವಿಗಿಂತ ಹೊರಗಿದೆಯೆಂದು ಖಾತ್ರಿ 
ಮಾಡಿಕೊಂಡು, 


ವಕ್ರದೃಷ್ಟಿ 

ce2 
“ ಅಮ್ಮಾ ಬೌಂಡಿ, ಬಾರಿಸ್ತೆನಂತ೦ದಿ ಆಗ, ಸಿಕ್ಕ ಹಾಗೆ ಬಂಡಿ 
ಬಾರಿಸೋಕೆಹೋದರೆ ಔಟಾಗಿ ಬಿಡುತ್ತಾರೆನೋಡು! ” ಎಂದು ಚುಚ್ಚಿದಳು. 
ಅವಳ ತಾಯಿ ಎದ್ದು ಬೌಂಡಿ, ಬಾರಿಸೋಕೆ ತಯಾರಾದಾಗ ಅವಳ ಬೇಟೆ 
ಅಜ್ಜಿಯ ಬೆನ್ನ ಹಿಂದೆ ಅಡಗಿಕೊಂಡು ' ಅವ್ವವ್ವ !” ಎಂದು ಅಣಕಿಸಿತು. 

ಹೊಸ ಪಾಕಿಸ್ತಾನಿ ಬೌಲರ್ ಜಿಗಿಯುತ್ತ ಜಿಗಿಯುತ್ತ ಬಂದು 
ಬೌಲಿಂಗ್ ಗೆರೆಯ ಮೇಲೆ ಹೆಜ್ಜೆಯಿಟ್ಟು ಭಂಗಿನಾ ವಿಶೇಷದಿಂದ ನೆಗೆದು 
ಚಂಡಿಸುತ್ತಿದ್ದ , ಮೊಮ್ಮಗಳು, “ ಅಪ್ಪಾ ! ಈ ಬೌಲರ್ ಹಾಗೆ ಕುಣಿಯುತ್ತ 
ಯಾಕೆ ಚಂಡೆಸೀತಾನೆ ? ” ಅಂತ ಕೇಳಿದಳು . ಅವಳಪ್ಪ , ( ಅವನು ಈಗ 
ಯಕ್ಷಗಾನ, ನೃತ್ಯ ಕಲೀತಾ ಇದ್ದಾನಂತೆ ಕಾರಂತರ ಹತ್ರ ” ಎಂದ. ಈ 
ವಿಷಯ ಹೆಚ್ಚು ವಿವರಣಕ್ಕೆ ಒಳಗಾಗುವ ಮೊದಲೇ ಕ್ಷೇತ್ರಪಾಲನೊಬ್ಬ 
ನಿಂತಲ್ಲಿಂದಲೇ ಧಡ್ಡನೆ ನೆಲಕ್ಕುರುಳಿದ. ನನ್ನ ಹೆಂಡತಿಗೆ ಒಮ್ಮೆಲೆ ಷಾಕ್ 
ಹೊಡೆದಂತೆ ಆಯಿತು. “ ಅಯ್ಯೋ ಪಾಪ ! ಅಪಸ್ಮಾರರೋಗವೇನಾದರೂ 
ಇದೆಯೋ ಏನೋ , ಅಂಥವರನ್ನು ತಂದು ಹೀಗೆ ಬಿಸಿಲಲ್ಲಿ ನಿಲ್ಲಿಸಿದರೆ ಮತ್ತೆ 
ನಾಗುತ್ತೆ ! ” ಅಂತ ಟೀವಿ ಕಡೆ ಓಡಿದಳು, ಅವನನ್ನು ಎತ್ತೊಕೆಂತ, “ ಅದು 
ಆಸಸ್ಮಾರ ಅಲ್ಲವೇ ! ಅದು ಕ್ಷೇತ್ರರಕ್ಷಣೆಯ ಹೊಸ ಸ್ಟೇಲು, ಚಂಡು 
ತಡಿಯೋಕೆ ಕೈನ ಮಾತ್ರ ಅಲ್ಲ, ಇಡೀ ಮೈ ನೇ ಪ್ರಯೋಗಿಸೋದು. 
ಉಪನಿಷತ್ತಿನಲ್ಲಿ ಉದ್ದಾಲಕ ಕಾಲುವೆ ಒಡೆದು ನೀರು ಹರಿದು ಹೋಗೋದು 
ತಡಿಯೋಕೆ ತಾನೇ ಅಡ್ಡ ಮಲಗಿದನಂತಲ್ಲ, ಹಾಗೆ ! ” ಅ೦ತ ಅವಳನ್ನ 
ಸಮಾಧಾನಪಡಿಸಿ “ಯಥಾಸ್ಥಾನಮುದ್ಯಾಸಯಾಮಿ ” ಮಾಡಿದೆ. ಅಷ್ಟರಲ್ಲಿ 
ಆ ಅಪಸ್ಮಾರಿ ಚಂಡಿನೊಡನೆ ಎದ್ದು ನಿಂತಿದ್ದ . ನನ್ನ ವಳಿಗೆ ಜೀವ 
ಬಂದಂತಾಯಿತು. 

ಆದರೆ ಅವಳು ಪುನಃ ನಾರ್ಮಲ್ ಉಸಿರಾಟಕ್ಕೆ ಮರಳುವದರೊಳಗೆ 
ಇನ್ನೊಂದು ಚಂಡು ರಣರಂಗದಲ್ಲಿ ಓಡುತ್ತಿತ್ತು . ಅದನ್ನ ಅದರ ಪಾಡಿಗೆ 
ಬಿಡೋದು ಬಿಟ್ಟು ಕ್ಷೇತ್ರಪಾಲ ಅಡ್ಡ ಮಲಗಿದ. ಅದು ತಪ್ಪಿಸಿಕೊಂಡು 
ಹೋಗೋಕೆ ಯತ್ನಿಸಿದಾಗ ಹಾಗೆ ಹೊರಳುತ್ತ ಅದರ ಬೆನ್ನಟ್ಟಿ ಹಿಡಿದ . 

ನಮ್ಮನೆಗೆ ಬಂದಿದ್ದ ನನ್ನ ಮಗಳ ಅವಳಿ ಮಕ್ಕಳಲ್ಲಿ ಒಬ್ಬ “ ಅವಾ , 
ಅವನು ಯಾಕೆ ಹೊರಳಾಡ್ತಾನೆ. ನಮ್ಮ ಕಿಟ್ಟು ಸಿಟ್ಟು ಬಂದಾಗ 

ಹೊರಳಾಡೋ ಹಾಗೆ ?” ಅಂತ ಜಿಜ್ಞಾಸಿಸಿದ. ಇನ್ನೊಬ್ಬ, “ ಅಷ್ಟೂ 
ತಿಳಿಯಲ್ಲೆನೋ ಪೆದ್ದೇ ! ಅವನು ಉರುಳುಸೇವೆ ಒಪ್ಪಿಸ್ತಾ ಇದ್ದಾನೆ. ಮೊನ್ನೆ 
ಸುಬ್ರಹ್ಮಣ್ಯದಲ್ಲಿ ನೋಡ್ಲಿಲ್ಲೇನೋ , ಹಾಗೆ, ಅವರಜ್ಜಿ ಹರಕೆ ಹೇಳಿ 
ಕೊಂಡಿರಬೇಕು.” ಅಂತ ವ್ಯಾಖ್ಯಾನ ಮಾಡಿದ. ಅವರೆಲ್ಲ ಅದೇ ಆಗ 
ಸುಬ್ರಹ್ಮಣ್ಯ ಯಾತ್ರೆ ಮಾಡಿ ಬಂದಿದ್ದರು. ಮೊದಲಿನಾತ ಪಟ್ಟು ಬಿಡದೆ 
* ದ್ದಾಗೆಉರುಳುಸೇವೆ ಮಾಡ್ತಾನೆ ? ಅವನು ಸಾಬರನನು, ಸಾಬರು 
ಉರುಳುಸೇವೆ ಮಾಡ್ತಾರೇನೋ ಮಂಗಣ್ಣ ? ” ಎಂದು ಕೇಳಿದ. ಧರ್ಮಾಚಾರ 
ಭೇದ ಏಳು ವಯಸ್ಸಿನಲ್ಲೇ ಈ ಹುಡುಗರಿಗೆ ತಿಳಿದುಬಿಟ್ಟಿತ್ತು . ಇವರು 
ದೊಡ್ಡವರಾದಾಗ ಏನೇನಾಗುತ್ತೋ ಅಂತ ನಾನು ಭವಿಷ್ಯತ್ತಿಗಾಗಿ ತಲೆ 
ಕೆಡಿಸಿಕೊಂಡೆ. 

ಇಷ್ಟೆಲ್ಲ ನಡೆಯೋವಾಗ ಸ್ಕೋರ್ ಬೋರ್ಡು ಒಟ್ಟು ಹನ್ನೆರಡು 
ಓಟಗಳು ಏರಿದ್ದ ನ್ಯೂ ಎರಡು ಗೂಟಗಳು ಬಿದ್ದದ್ದನ್ನೂ ತೋರಿಸಿದ್ದವು. 
ಎರಡೂ ತಂಡಗಳು ಪ್ರೇಕ್ಷಕರಿಗೆ ನಿದ್ದೆ ಬರಿಸಬೇಕು ಅಂತ ಶಕ ಸಾಧಿಸೋ 
ಹಾಗೆ ಆಡುತ್ತಿದ್ದವು. ವೀಕ್ಷಕರಲ್ಲಿ ಯಾರೋ ಹೋ .. ಓ . ಓ ಕ್ ” ಅಂತ 
ಆಕಳಿಸಿದ ಶಬ್ದ ಮೈಕಿನಲ್ಲಿ ಕೇಳಿಸಿ ವೀಕ್ಷಕರ ಸಂತೆಯ ವಿಮರ್ಶೆಯನ್ನು 
ಪ್ರಕಟಿಸಿತು. ಆಕಳಿಕೆಗಳು, ಕಾರಣ ಇಲ್ಲದಿದ್ದರೂ , ಅಂಟು ಜಾಡ್ಯವಾಗಿ 
ರುತ್ತವೆ. ನಾನೂ ಅದರ ಅಪ್ರತಿಹತ ಪ್ರಭಾವದಿಂದ ಬಾಯಿ ತೆರೆದು 
ಗರ್ಜನೆಯನ್ನು ಹೊರಗೆ ಹೊಮ್ಮಿಸಬೇಕು ಅನ್ನುತ್ತಿರುವಾಗ ಒಮ್ಮಿಂದೊಮ್ಮೆ 
ದವಡೆ ಸ್ವಚ್ಚವಾಗಿ ಬಿಟ್ಟು , ಹೊರ ತಳ್ಳ ಬೇಕಾಗಿದ್ದ ಗಾಳಿ ಗಂಟಲಲ್ಲೇ 
ಕೀಲಿಸಿ 

ಏನು ನೋಡಿದೆ ಅಂದರೆ, ಕ್ಷೇತ್ರದಲ್ಲಿ ನಾನಾ ಭಂಗಿಗಳಲ್ಲಿ ನೈಷ್ಕರ್ಮ 
ಸಿದ್ದಿಯಲ್ಲಿ ನಿರತರಾಗಿದ್ದ ೧೧ + ೨ + ೨ = ೧೫ ನರ ಪ್ರಾಣಿಗಳಲ್ಲದೆ, 
ಹದಿನಾರನೇ ವ್ಯಕ್ತಿಯೊಂದು ಕ್ಷೇತ್ರದ ಬದಿಗೆ ಬೆಳೆದ ಹುಲ್ಲಿನೆಡೆಯಿಂದ 
ಅಚಾನಕ್ ಪ್ರತ್ಯಕ್ಷವಾಗಿತ್ತು . ನನ್ನ ಸರ್ವೇಂದ್ರಿಯಗಳೂ ಕಣ್ಣುಗಳಲ್ಲಿ 
ಏಕತವಾದವು. ಆ ವ್ಯಕ್ತಿ ಮೆಲ್ಲನೆ ಹುಲ್ಲಿನ ಮರೆಯಿಂದ ಹೊರಗೆ ಸರಿದು 
ವಿಕೆಟ್ ಕಡೆ ಹೆಚ್ಚು ಪ್ರಶಸ್ತವಾದ ವ್ಯೂ ಲಭ್ಯವಾಗುವ ಸ್ಥಳಕ್ಕೆ ಬಂದು, 
ತನ್ನ ಗಂಭೀರವಾದ ಶಿರಸ್ಸನ್ನೆ ಭಲ್ಲೆಬಾಜನತ್ತ ನೋಡತೊಡಗಿತು . 


ವಕ್ರದೃಷ್ಟಿ, 


ಯಾರೀ ವ್ಯಕ್ತಿ ? ಕಾಳಿದಾಸ “ಮೇಘದೂತ” ದಲ್ಲಿ ಹೇಳೋ ಹಾಗೆ ಈ 
ವ್ಯಕ್ತಿ “ ಜಾತಂ ವಂಶೀ ಭುವನ ವಿದಿತೇ ? ಕೋಟಿಕೋಟಿ ವರ್ಷಗಳ ಹಿಂದೆ 
ಈ ಭೂಮಿಯನ್ನಾಳಿದ್ದೆಂದು ವಿಜ್ಞಾನಿಗಳು ಹೇಳುವ ಪೆಡಂಭೂತಗಳ ಖ್ಯಾತ 
ಕುಲಕ್ಕೆ ಸೇರಿದ ಒಂದು ಓತಿಕ್ಯಾತ ! ತನ್ನ ಅಂದಿನ ೫೦ ಅಡಿಯ ಗಾತ್ರ 
ವನ್ನು ಕಳೆದುಕೊಂಡು ಖ್ಯಾತತ್ವದಿಂದ ಕ್ಯಾತತ್ವಕ್ಕೆ ಇಳಿದಿದ್ದರೂ ಅದು 
ತನ್ನ ಕುಲದ ಹೆಮ್ಮೆಯನ್ನು ಕಳೆದುಕೊಂಡಿರಲಿಲ್ಲ . ಅದು ತಲೆಯೆತ್ತಿ , 
ನಿರ್ವಿಣ್ಣ ನಂತೆ ದಾಂಡನ್ನು ಚಲಾಯಿಸುತ್ತಿದ್ದ ಭಲ್ಲೇ ಬಾಜನ ಕಡೆ ಕೆಲ ಕ್ಷಣ 
ಕಾಲ ತುಚ್ಛಕಾರದಿಂದ ದಿಟ್ಟಿಸಿ ನೋಡಿತು . ಆಮೇಲೆ ಸಹಸ್ರ ಸಹಸ್ರ 
ಪ್ರೇಕ್ಷಕ ವರ್ಗದ ಅಭಿಪ್ರಾಯವನ್ನು ನಿಸ್ಸಂದಿಗ್ಧವಾಗಿ ಪ್ರದರ್ಶಿಸಲು 
ಸರ್ವಾನುಮತದಿಂದ ಆಯ್ಕೆ ಹೊಂದಿದವರ ಹಾಗೆ ಬಾಲವನ್ನು ಸಾಧ್ಯ 
ವಿದ್ದಷ್ಟು ಅಗಲಿಸಿ ಆಕಳಿಸಿತು . ಅಷ್ಟು ಮಾಡಿ ಅದು ತಲೆ ಕೆಳಗಿಳಿಸಿ 
ಕ್ಷೇತ್ರಕ್ಕೆ ಬೆನ್ನು ತೋರಿಸಿ ಹೆಚ್ಚು ಸ್ವಾರಸ್ಯವಾದದ್ದೇನನ್ನೋ ಕಂಡ ಹಾಗೆ 
ಸರಸರನೆ ಹರಿಯುತ್ತ ಕಣ್ಮರೆಯಾಯಿತು. 

ಯಾರೆಂಬರು ಭಾ - ಪಾ - ಕ್ರಿಕೆಟ್ ಸರಣಿ ಬೊರೆಂದು ? ನಂಬದಿರದು 
ಮರುಳರ ಮಾತೇ ! 


ಪಾ . ವೆಂ . ನಡೆದು ಬಂದ ದಾರಿ 


೧೯೧೫ರ ಫೆಬ್ರವರಿ ಆರರಂದು ಉಡುಪಿಯಲ್ಲಿ ಜನನ. ತಂದೆ 
ಲಕ್ಷ್ಮೀನಾರಾಯಣಾಚಾರ್ಯ, ತಾಯಿ ಸೀತಮ್ಮ , 

ಪಾಡಿಗಾರು ವೆಂಕಟರಮಣ ಆಚಾರ್ಯನಿಗೆ ಐದು ವರ್ಷವಾಗು 
ವಷ್ಟರಲ್ಲೇ ತಂದೆಯ ಸಾವು, ಉಡುಪಿಯ ಅನಂತೇಶ್ವರ ಶಾಲೆ ಮತ್ತು 
ಬೋರ್ಡು ಹೈಸ್ಕೂಲ್ ನಲ್ಲಿ ಶಿಕ್ಷಣ, ಐದನೆಯ ತರಗತಿಯಲ್ಲಿರುವಾಗಲೆ 
ಖಾಸಗಿಯಾಗಿ ಬಂಗಾಲಿ, ಹಿಂದಿ ಕಲಿಕೆ. ೧೯೩೨ರಲ್ಲಿ ಎಸ್ .ಎಸ್ .ಎಲ್ . ಸಿ. 
ತೇರ್ಗಡೆ. ಬಡತನದಿಂದಾಗಿ ಶಿಕ್ಷಣಕ್ಕೆ ವಿದಾಯ . 

೧೯೩೨- ೩೩ರಲ್ಲಿ ಉಡುಪಿಯ ಕಡಿಯಾಳಿ ಶಾಲೆಯಲ್ಲಿ ಶಿಕ್ಷಕ. 
“ ಇಷ್ಟೊಂದು ಸರಳ ವಿಷಯವೂ ಅರ್ಥವಾಗುವುದಿಲ್ಲವೆ ?' ಎಂಬ ಅಸಹನೆ 
ಯಿಂದಾಗಿ ಶಿಕ್ಷಕ ವೃತ್ತಿಗೆ ವಿದಾಯ . 

೧೯೩೩ - ೪೦ರ ಮಧ್ಯೆ ಅಂಗಡಿ ಕಾರಕೂನ, ಎಸ್ . ಯು . ಪಣಿಯಾಡಿ 
ಯವರ ತುಳುನಾಡು ಪ್ರೆಸ್ ಮತ್ತು ಮಣಿಪಾಲ ಪ್ರೆಸ್‌ನಲ್ಲಿ ಮೆನೇಜರ್ . 
ಪಣಿಯಾಡಿಯವರು ಆರ್ಥಿಕ ಹೊಡೆತಕ್ಕೆ ಗುರಿಯಾದಾಗ ಮದರಾಸಿಗೆ 
ಪ್ರಯಾಣ . ಅಲ್ಲಿ ಹೋಟೆಲ್ ಒಂದರಲ್ಲಿ ಪುನಃ ಕಾರಕನ. 

೧೯೪೨ರಿಂದ ೧೯೭೫ರ ದೀರ್ಘ ಅವಧಿಯಲ್ಲಿ ಹುಬ್ಬಳ್ಳಿಯ ' ಸಂಯುಕ್ತ 
ಕರ್ನಾಟಕದಲ್ಲಿ ಮುದ್ರಣ ತಜ್ಞ , ಬಳಿಕ ಕರ್ಮವೀರ' ವಾರಪತ್ರಿಕೆಯ 
ಉಪಸಂಪಾದಕ , ತರುವಾಯ ' ಕಸ್ತೂರಿ' ಯ ಪ್ರಥಮ ಸಂಪಾದಕ , 
ನಿವೃತ್ತಿಯ ಬಳಿಕ ಹುಬ್ಬಳ್ಳಿಯಲ್ಲಿ ವಾಸ್ತವ್ಯ , 

' ಲಾಂಗೂಲಾಚಾರ್ಯ' ಎಂಬ ಗುಪ್ತನಾಮದಿಂದ ಹಲವಾರು ಹರಟೆ - 
ಗಳನ್ನು ಬರೆದಿರುವ ಪಾ . ವೆಂ . ಆಚಾರ್ಯರವರನ್ನು ಹುಡುಕಿಕೊಂಡು ಬಂದ 
ಪ್ರಶಸ್ತಿಗಳು ಅನೇಕ : “ ನವನೀರದ” ( ಕವನಸಂಗ್ರಹ) ಕ್ಕೆ ಮುಂಬಯಿ 
ಸರಕಾರದ ಬಹುಮಾನ, ಪತ್ರಿಕೋದ್ಯಮಕ್ಕಾಗಿರುವ ಪಿ. ಆರ್ . ರಾಮಯ್ಯ 


೧೭೧ 


ವಕ್ರದೃಷ್ಟಿ 
ಪ್ರಶಸ್ತಿ , ಸಾಹಿತ್ಯ ಅಕಾಡೆಮಿ ಪ್ರಶಸ್ತಿ , ವರ್ಧಮಾನ ಪ್ರಶಸ್ತಿ , ೧೯೮೯ರ 
ಕರ್ನಾಟಕ ಸರಕಾರ ರಾಜ್ಯೋತ್ಸವ ಪ್ರಶಸ್ತಿ . ಅಲ್ಲದೆ ಪತ್ರಿಕೋದ್ಯಮಕ್ಕೆ 
ಸಲ್ಲಿಸಿದ ಸೇವೆಗಾಗಿ ಕನ್ನಡ ಸಾಹಿತ್ಯ ಪರಿಷತ್ತಿನಿಂದ ಸನ್ಮಾನ, ೧೯೮೭ರಲ್ಲಿ 
ಮುಲ್ಕಿಯಲ್ಲಿ ನಡೆದ ದಕ್ಷಿಣ ಕನ್ನಡ ಸಾಹಿತ್ಯ ಸಮ್ಮೇಳನದ ಅಧ್ಯಕ್ಷ. 

ಪಾ . ವೆಂ . ಪತ್ರಿಕೋದ್ಯಮಿಯಷ್ಟೆ ಅಲ್ಲ , ಅವರು ಕರ್ನಾಟಕದ 
ಹಿರಿಯ ಚಿಂತಕ , ' ಹರಟೆ' ಸಾಹಿತ್ಯದಲ್ಲಿ ದೊಡ್ಡ ಲೇಖಕ, ಕವಿ , 
ಉದ್ದಾಮ ವಿಚಾರವಂತ, ಭಾಷಾಭ್ಯಾಸಿ, ಎಲ್ಲಕ್ಕೂ ಮಿಗಿಲಾಗಿ ಹತ್ತಾರು 
ಕಿರಿಯ ಲೇಖಕರ ಬೆನ್ನು ತಟ್ಟಿದ ಸಹೃದಯಿ ಸಂಪಾದಕ 


2 ಜಿ ೧ ಗಳೂರು 


೩. ಇತ್ತೀಚಿನ ಪ್ರಕಟಣೆಗಳು 


ಚಂಬಲ್ ಕಣಿವೆಯಲ್ಲಿ 

ದು , ನಿಂ , ಬೆಳಗಲಿ ೧ - 00 
ಜುಲ್ವೇದದ ಅಂತರಂಗ : ವೇದವತ ವೈಶಂಪಾಯನ ೩0- 00 
ಪ್ರಥಮ ಚಿಕಿತ್ಸೆ ಹಾಗು ರೋಗಿಯ ಶುಶೂಷ ಡಾ , ಇಜಾರಿ ೨೦ - 00 
ಅತೀಂದ್ರಿಯ ಆಯಾಮಗಳು ಬಿ. ವಿ. ಕೃಷ್ಣ ಮೂರ್ತಿ ೧೩ - ೫೦ 
ಸಾಧನಾ 

ರವೀಂದ್ರನಾಥ ಟಾಗೋರ ೧೩ - ೫೦ 
ಚಿಕ್ಕಮಕ್ಕಳ ಚಿತ್ರಕಲೆ 

ಬಿ . ಪಿ. ಬಾಯಿರಿ ೧೨00 
ಕನ್ನಡ ನುಡಿಗನ್ನಡಿ (೩ ಭಾಗಗಳಲ್ಲಿ) 

( ಹೊಸಗನ್ನಡ ವ್ಯಾಕರಣ ) ಸಂ . ಮ . ಪ್ರ . ಪೂಜಾರ ೩೨೦೦ 
ಪಾಕ ರಸಾಯನ - ಡಾ . ಎಲ್ . ಆರ್ . ಹೆಗಡೆ ೧೮ - 00 
ಆಧುನಿಕ ವರ್ಣನಾತ್ಮಕ ಭಾಷಾವಿಜ್ಞಾನ ರಾಜೇಶ್ವರಿ ಮಹೇಶ್ವರಯ್ಯ ೨೪ - 00 
ಕನ್ನಡ ಗ್ರಂಥಸಂಪಾದನಶಾಸ್ತ್ರ ಎಂ . ಎಂ . ಕಲಬುರ್ಗಿ ೨೫ - ೦೦ 
ಕ್ಷಣ ಕ್ಷಣಕ್ಕೂ ಹೊಸ ಬದುಕಿಗೆ 

ಜೆ. ಕೆ. ೧ 60 
ಕೋಳಿ ಸಾಕಣೆಯ ಕೈ ಪಿಡಿ ಡಾ . ರಾಮರಾವ ಜ್ಯೋತಿ 
ಪುರಂದರ ಪರಿಮಳ ಆರ್ . ಎಚ್ . ಕುಲಕರ್ಣಿ 
ಹಠಯೋಗ ಪ್ರದೀಪಿಕ ಆರ್ . ಎನ್ ಕುಲಕರ್ಣಿ ೨೫ - 00 
ಸಿರಿಗನ್ನಡ ಪಂಚತಂತ್ರ ಕಾವ್ಯಪ್ರೇಮಿ 

೧೫ - 00 
ಕ್ರಿಯಾತ್ಮಕ ಯೋಗಾಸನ 

ಯೋಗಾನಂದ | ೧೨ - ೧೦ 
ಪತ್ರಿಕೋದ್ಯಮ 

ನಾ . ಶಾಸ್ತ್ರಿ ೧೬ - ೦೦ 
ಗೀತ ರಾಮಾಯಣ ( ಮಾಡಗೂಳಕರ ) . ಅ : ತೋಫಖಾನ ೧೨00 
ಮಕ್ಕಳ ನಿವಾರ 

ಮನೋಹರ & - 00 
ಆಧುನಿಕ ಹೊಲಿಗೆಯ ಶಾಸ : ಹಳಪೇಟ ದಂಪತಿಗಳು ೨೦ - ೦೦ 
ರಸಪಾಕ 

ಶಾಂತಾದೇವಿ ಮಾಳವಾಡ ೧೮ - 00 
ಆಟ - ಓಟ - ಪಂದ್ಯ 

ಸಾ , ಶಾ . 

೨೪ - 00 


ܘܘܦܘ 


೧೫ - 00 


ಸಮಾಜ ಪುಸ್ತಕಾಲಯ , ಧಾರವಾಡ -೧ . 

Vakradrushti - Rs 21 - 00 


